

محمود الفتاویٰ (مبوب)

جلد چہارم

بقیۃ کتاب الزکاۃ، کتاب الصوم، کتاب الحج

حضرت اقدس مفتی احمد صاحب خانپوری دامت برکاتہم
(سابق صدر مفتی، حال شیخ الحدیث: جامعہ اسلامیہ تعلیم الدین، ڈابھیل)

مرتب: مفتی عبدالقیوم صاحب راجکوٹی

ناشر

مکتبہ محمودیہ، محمودنگر، ڈابھیل، گجرات

تفصیلات

نام کتاب: محمود الفتاویٰ (جلد چہارم)

مرتب: مفتی عبدالقیوم صاحب راجکوٹی

کمپیوٹر سینگ: محمد ساجد بن مصطفیٰ پٹنی ، عبداللہ بن اشرف مانگرولی

ناشر: مکتبہ محمودیہ، محمودنگر، ڈابھیل

ملنے کے پتے

مکتبہ انور، محمودنگر، ڈابھیل ، 9924693470

ادارۃ الصدیق ڈابھیل، نزد جامعہ ، 9904886188 / 9913319190

ادارۃ الصدیق دیوبند، نزد مدنی مسجد، مدنی روڈ، دیوبند، 9997953255

فہرست

نمبر شمار	عناوین	صفحہ
❁	بقية باب المصارف	❁
۱	مکاتب قرآنیہ میں زکوٰۃ صرف کرنے کے فضائل و مسائل ① مصرف کی تلاش ② فضائل انفاق مال ③ مال میں زکوٰۃ کے علاوہ حقوق ④ ہر سال حج و عمرہ کرنے والوں کے لیے لمحہ فکریہ ⑤ زکوٰۃ و خیرات کا بہترین مصرف ⑥ زکوٰۃ کی ادائیگی رمضان ہی میں کیوں؟ ⑦ زکوٰۃ تھوڑی تھوڑی نکالنے کی تین مصلحتیں	۲۱
۲	کیا سفرائے مدارس عاملین یا ابن السبیل میں داخل ہیں؟	۳۸
۳	حیلہ زکوٰۃ میں مصرف پر دباؤ ڈالنا صحیح نہیں	۴۰
۴	مدارس میں رائج حیلہ زکوٰۃ کا حکم	۴۱
۵	داخلہ فارم میں تو کیل بالصرف کا کالم پُر کروا کر حیلہ تملیک سے نجات درست نہیں	۴۲
۶	زکوٰۃ سے تنخواہ دینا	۴۵
۷	تنخواہ میں زکوٰۃ کی رقم بلا تملیک صرف کرنا	۴۶
۸	مدرسہ کے طلباء کو زکوٰۃ دی جائے	۴۶
۹	اسکول کے غیر مستطیع طلبہ کے لیے زکوٰۃ صدقات لینا	۴۷
۱۰	چندہ کی رقم ملکیت کی صورت میں مہتمم استعمال کر سکتا ہے؟	۴۸

۴۹	سفرائے مدارس کو زکوٰۃ دینے کی مقدار	۱۱
۵۰	کس مدرسہ میں زکوٰۃ دی جائے؟	۱۲
۵۱	معلموں کو زکوٰۃ دینا	۱۳
۵۱	زکوٰۃ کا استعمال کس نوع کے طالب علم کے لیے درست ہے؟	۱۴
۵۳	مقسّم زکوٰۃ ادارہ کے مصارف میں زکوٰۃ استعمال کرنا	۱۵
۵۴	نابالغ بچوں کے ذریعہ تملیک زکوٰۃ	۱۶
۵۴	محصل چندہ نے خود ہی تملیک کر کے تنخواہ وصول کر لی	۱۷
۵۵	مکتب کے منتظمین دینی تعلیم حاصل کرنے والے بچوں کے والدین کو زکوٰۃ کی رقم دے کر فیس وصول کر سکتے ہیں؟	۱۸
۵۷	مکتب میں زکوٰۃ وغیرہ دینے کے بعد تلافی بہ ذریعہ معافی	۱۹
۶۱	سادات کے لیے زکوٰۃ لینا جائز نہیں	۲۰
۶۲	سادات کو زکوٰۃ و صدقات دینا	۲۱
۶۳	زکوٰۃ کی رقم سے بیوہ عورت کی لڑکیوں کا نکاح کرنا	۲۲
۶۴	صاحب نصاب بیوہ کی زکوٰۃ کی ادائیگی کا طریقہ	۲۳
۶۵	زکوٰۃ کی رقم کو تعمیری کام میں براہ راست استعمال کرنا جائز نہیں	۲۴
۶۶	زکوٰۃ کی رقم سے تعمیراتی کام درست ہے یا نہیں؟	۲۵
۶۶	زکوٰۃ کی رقم تعمیراتی کام میں لگائی گئی تو اس کا ذمہ دار کون؟	۲۶
۶۷	زکوٰۃ کی رقم سے اشیائے ضروریہ خرید کر فقیر کو دینا درست ہے	۲۷

۶۸	زکوٰۃ کی رقم سے برتن خرید کر کرائے پر دینا	۲۸
۶۹	زکوٰۃ کی رقم سے اشیائے خورد و نوش خرید کر تقسیم کرنا	۲۹
۷۰	فلاحی ادارے میں زکوٰۃ دینا کیسا ہے؟	۳۰
۷۱	مکان بنانے کے لیے زکوٰۃ کی رقم دینا کیسا ہے؟	۳۱
۷۲	مکان بنانے کے لیے زکوٰۃ لینے کی صورت	۳۲
۷۲	زکوٰۃ کے مال سے مستحق کے مکان کا کرایہ ادا کرنا	۳۳
۷۳	مستحق کو زکوٰۃ میں پنکھادے کر وقف کروانا	۳۴
۷۴	زکوٰۃ کی رقم پر مالکانہ قبضہ شرط ہے، جمہور فقہاء کا اتفاق، اسکول کی فیس میں زکوٰۃ کی رقم صرف کرنا	۳۵
۷۷	قیدی پر زکوٰۃ کی رقم صرف کرنا	۳۶
۷۸	زکوٰۃ کو غیر مصرف میں استعمال کیا تو تلافی کیا صورت ہے؟	۳۷
۸۱	مستحق کو رقم دینے کے بعد زکوٰۃ کی نیت کب تک معتبر ہے؟	۳۸
۸۲	مستحق زکوٰۃ، رقم زکاۃ کا مالک بن جانے کے بعد تصرف میں آزاد ہے	۳۹
۸۵	نا جائز امور کے مرتکب مستحقین کو زکوٰۃ دینے کا طریقہ	۴۰
۸۵	خوش حال باعزت شخص کو زکوٰۃ دینا	۴۱
۸۶	مستحق کو زکوٰۃ کتنی دے؟	۴۲
۸۶	مستحق کو نصاب سے زائد رقم دینا	۴۳

۸۷	کمیٹی جب تک زکوٰۃ کی رقم مستحق کو نہ دے، ذمہ بری نہ ہوگا	۴۴
۸۸	مستحق زکوٰۃ کی کوئی چیز استعمال کرنا	۴۵
۸۹	غیر مستحق کا زکوٰۃ لینا اور اس کو دینا	۴۶
۹۰	مصارف زکوٰۃ میں فی سبیل اللہ کا مصداق کون؟	۴۷
❁	باب العشر والخراج	❁
۹۱	عشری وخراجی زمین کسے کہتے ہیں؟	۴۸
۹۱	ہندوستانی زمین عشری ہے یا خراجی؟	۴۹
۹۲	بناس کا ننھا کی زمین عشری ہے یا خراجی؟	۵۰
۹۳	عشر وخراج کی مقدار	۵۱
۹۴	کیا ہندوستان کی زمین میں عشر واجب ہے؟	۵۲
۹۵	عشر کن چیزوں میں واجب ہوگا؟	۵۳
۹۶	عشر وخراج کے مصارف	۵۴
۹۶	عشر میں غلہ یا قیمت؟	۵۵
۹۷	زمین کا محصول ادا کرنے سے عشر ساقط نہیں ہوگا	۵۶
۹۷	پالنپور کے اطراف کی زمینیں عشری ہیں یا خراجی؟	۵۷
۹۸	عشر وخراج دانے میں واجب ہے یا گھاس میں؟	۵۸
۹۸	بار بار بڑھنے والی گھاس پر عشر وخراج	۵۹
۹۸	اولاد کی تعلیم پر خراج صرف کرنا	۶۰

۱۰۱	سرکار سے خریدی ہوئی زمین کا حکم	۶۱
۱۰۲	ٹریکٹر اور غلہ پر زکوٰۃ	۶۲
۱۰۲	عشر کی رقم تنخواہ میں دینا	۶۳
۱۰۳	عشر، مصارف وضع کیے بغیر ادا کرے	۶۴
❀	متفرقات کتاب الزکوٰۃ	❀
۱۰۴	زکوٰۃ اور بیت المال الگ الگ نہیں	۶۵
۱۰۵	زکوٰۃ ادا کرنے میں کتنی تاخیر کر سکتے ہیں؟	۶۶
۱۰۶	زمین میں سے خزانہ نکل آئے تو کیا اس کا استعمال جائز ہے؟	۶۷
۱۰۷	سونے چاندی کی زکوٰۃ میں یوم ادا کی قیمت معتبر ہے	۶۸
۱۰۷	سونے اور چاندی کی زکوٰۃ کس ریٹ پر دی جائے	۶۹
۱۰۸	ادا ہیگی زکوٰۃ کے لیے رپورٹ میں نام آنا ضروری نہیں	۷۰
۱۰۸	مستحق زکوٰۃ کا مزکی کو زکوٰۃ کی رقم لوٹانے کا حکم	۷۱
۱۰۹	شیراز (حصص) پر زکوٰۃ کنسی قیمت پر ہے؟	۷۲
۱۰۹	صدقہ فطر اور زکوٰۃ کی ادا ہیگی عید کے بعد	۷۳
۱۱۱	صدقات واجبہ قبل از تقسیم ہلاک ہو جائے تو رمضان آئے گا؟	۷۴
۱۱۴	زکوٰۃ کی رقم ضائع ہونے پر رمضان نہیں	۷۵
۱۱۵	زکوٰۃ کی رقم چوری ہوگی تو زکوٰۃ ادا نہ ہوگی	۷۶
۱۱۵	اپنا قرض وصول کرنے کی شرط کے ساتھ زکوٰۃ دینا	۷۷

۱۱۶	وکیل کا صدقہ کی رقم کو اپنے استعمال میں لے آنا	۷۸
۱۱۷	زکوٰۃ وغیرہ کے وکیل کا رقم زکوٰۃ کو اپنے استعمال میں لانا	۷۹
۱۱۷	حاجت مند کے لیے دی ہوئی رقم خود رکھنا	۸۰
۱۱۸	سورویہ پر کتنی زکوٰۃ ہوگی؟	۸۱
۱۱۸	بیوی کا شوہر کے مال میں سے زکوٰۃ یا قربانی دینا	۸۲
۱۱۹	صدقہ کو ہدیہ کے نام سے دیا جاسکتا ہے	۸۳
۱۱۹	فروخت نہ ہونے والی چیز زکوٰۃ میں دینا کیسا ہے؟	۸۴
۱۲۰	شوہر کی اجازت کے بغیر بیوی نے اپنی بہن کو کچھ رقم دی تو زکوٰۃ کس پر واجب ہے؟	۸۵
۱۲۱	قرض دی ہوئی رقم میں زکوٰۃ کی نیت کرنا کیسا ہے؟	۸۶
۱۲۱	مقروض نے زکوٰۃ کی رقم واپس کر دی تو کیا کرے؟	۸۷
۱۲۲	کل رقم کے چالیسویں حصہ کی زکوٰۃ	۸۸
۱۲۳	شرائط کے ساتھ زکوٰۃ دینا	۸۹
۱۲۴	زکوٰۃ کی رقم سے تعلیمی مشکل کا حل	۹۰
۱۲۴	زکوٰۃ کی رقم بہ طور قرض اللہ میں دینا	۹۱
۱۲۵	مستحق کے اکاؤنٹ میں جمع کرنے سے زکوٰۃ کی ادائیگی	۹۲
۱۲۶	نظام زکوٰۃ کے لیے بیت المال قائم کرنا	۹۳
۱۲۷	ہدیہ کے نام سے صدقہ دینا	۹۴

کتاب الصوم

✽	باب رؤیة الهلال	✽
۱۳۱	ثبوت ہلال میں گذشتہ ماہ کا اعتبار	۹۵
۱۳۱	ثبوت ہلال میں شہادت کا محل ہونا ضروری ہے	۹۶
۱۳۳	قبول شہادت کے لیے محل شہادت ہونا ضروری ہے	۹۷
۱۳۹	چاند کے ثبوت کے بارے میں چند سوالات کے جوابات	۹۸
۱۷۰	اہل برطانیہ کے لیے در بابت رویت ہلال مشعل راہ	۹۹
۱۷۲	برطانیہ میں دیگر ممالک سے آنے والی چاند کی خبر پر عمل کرنے کی وجہ سے اٹھنے والے چند سوالات کے جوابات	۱۰۰
۱۹۶	مکتوب گرامی حضرت مفتی محمود حسن گنگوہی <small>رحمۃ اللہ علیہ</small>	۱۰۱
۱۹۷	مذکورہ فتویٰ پر مولانا یعقوب قاسمی مدظلہ کے چند اشکالات	۱۰۲
۲۰۳	اشکالات کے جوابات	۱۰۳
۲۱۳	ضمیمہ	۱۰۴
۲۱۶	رویت ہلال میں سعودیہ کا فیصلہ مسلک حنفی کی نظر میں	۱۰۵
۲۲۰	ٹیکارہ میں چاند دکھائی دینے پر راندیر چاند کمیٹی کا فیصلہ	۱۰۶
۲۲۲	مذکورہ فیصلہ پر مولانا منت اللہ رحمانی کے چند شبہات	۱۰۷
۲۲۳	معروضات فقیر بر گرامی نامہ امیر	۱۰۸
۲۲۸	مفتی گجرات حضرت مفتی سید عبدالرحیم لاچپوری <small>رحمۃ اللہ علیہ</small> کی تائید	۱۰۹

۲۲۸	تحدیثِ نعمت	۱۱۰
۲۲۹	بذریعہ خط چاند کی خبر کی شرعی حیثیت	۱۱۱
۲۳۹	انگلینڈ والے رویت ہلال میں مراکش کی خبر کا اعتبار کریں یا سعودیہ عربیہ کی خبر کا؟	۱۱۲
۲۴۵	دور بین سے رویت ہلال	۱۱۳
۲۴۸	غائبانہ خبروں سے اور ہوائی جہاز میں اڑ کر رویت ہلال کا شرعی حکم	۱۱۴
۲۴۹	ثبوتِ رویت ہلال میں آلاتِ رصدیہ اور فلکی حساب معتبر نہیں	۱۱۵
۲۸۱	چاند کی شہادتِ فلکی حسابات کی بنیاد پر رد کرنا اور روزہ کی قضا نہ کرنا	۱۱۶
۲۸۶	چاند کے فیصلہ میں اختلاف کی صورت میں نمازِ عید میں تعدد اور اعتکاف کا حکم	۱۱۷
۲۹۱	ثبوتِ ہلال کی بابت مرکزِ اسلام پر اتحاد کا جھنڈا گھاڑنے کی ناکام کوشش۔ فلکیاتی حساب کی بنیاد پر ”جم غفیر“ کی شرط میں کمی بیشی۔ انگلینڈ میں غیر سعودیہ کی رویت کے قائلین کا طریقہ کار، کیا نبوی طریقہ کے خلاف ہے؟	۱۱۸
۳۱۰	رویتِ ہلال میں اختلاف ہو تو عید و قربانی کیسے ادا کریں؟	۱۱۹
❁	باب السحور والافطار	❁
۳۱۱	اذانِ سن کر سحری ختم کرنا	۱۲۰
۳۱۲	روزہ افطار کرنے کا وقت	۱۲۱

۳۳۸	سحری و افطاری کا وقت	۱۲۲
۳۳۹	انجکشن سے فساد روزہ کا شبہ	۱۲۳
۳۴۱	انجکشن سے عدم نقضِ صوم پر اشکال	۱۲۴
۳۴۱	کاروبار میں تکلیف سے روزہ نہ رکھنا	۱۲۵
۳۴۲	کفارہ صوم کے تسلسل میں حیض مانع نہیں	۱۲۶
۳۴۳	روزہ کے کفارہ میں گھر کے ملازم کو آزاد کرنا	۱۲۷
۳۴۴	کفارے کے روزے قضاء کی طرف سے کافی نہیں	۱۲۸
۳۴۴	طہر متخلل والی عورت پر روزہ نہیں	۱۲۹
۳۴۵	کسی کو خون دینے کے لیے روزہ توڑنا	۱۳۰
۳۴۵	صوم داؤدی کی نذر پوری نہ کرنے کا حکم	۱۳۱
۳۴۷	۲۹ / ویں تاریخ کو چاند دیکھ کر عید منائی جبکہ ۳۰ شوال کو چاند نظر نہ آیا تو کیا ایک روزہ کی قضا ہے؟	۱۳۲
۳۴۹	مشکل ڈیوٹی والے حضرات روزہ رکھیں یا افطار کریں؟ انگلیتہ میں غیر معتدل ایام میں روزے کا دورانیہ کم کرنے کے لیے سبع اللیل کے قول پر عمل کی گنجائش	۱۳۳
✽	باب مفسدات الصوم	✽
۳۶۴	روزے کی حالت میں عود بتی کا دھواں سونگھنا	۱۳۴
۳۶۵	روزے کی حالت میں خون دینا	۱۳۵

۳۶۵	ہاتھ سے منی خارج کرنا مفسد صوم ہے	۱۳۶
۳۶۶	استھما پمپ لینے سے روزہ ٹوٹ جاتا ہے	۱۳۷
۳۶۷	مشت زنی سے روزہ ٹوٹ جاتا ہے	۱۳۸
۳۶۷	اخراج منی سے روزہ کافساد	۱۳۹
۳۶۸	کان میں پانی جانے سے روزہ ٹوٹتا ہے یا نہیں؟	۱۴۰
۳۶۹	روزے کی حالت میں بیوی کے ساتھ لپٹنے سے منی کا خروج	۱۴۱
۳۶۹	بیوی سے لپٹنے کے تین گھنٹے کے بعد لیس دار مادہ خارج ہوا تو کیا حکم ہے؟	۱۴۲
۳۷۰	نسیاناً کھانے کے بعد عمداً کھانا یا جماع کرنا	۱۴۳
۳۷۲	روزہ کی حالت میں میاں بیوی کے پیار کی چند صورتیں	۱۴۴
۳۷۳	روزے نہ رکھنے سے کفارہ لازم نہیں آتا، صرف قضا کرے	۱۴۵
✽	متفرقاتِ صوم	✽
۳۷۴	لیلۃ القدر کا اعلان	۱۴۶
۳۷۵	مختلف مقامات پر شہ قدر کے شمار کا طریقہ	۱۴۷
۳۷۶	صرف دسویں محرم کا روزہ رکھنا	۱۴۸
۳۷۷	روزے کے باب میں حیض و نفاس اور احتلام کا فرق	۱۴۹
۳۷۸	مسجد میں روزہ افطار رمضان کے مہینے میں	۱۵۰
۳۷۹	افطاری اور جماعت میں کتنا فصل ہو	۱۵۱

۳۸۰	مفاسد پر مشتمل افطاری پروگرام میں شرکت	۱۵۲
۳۸۱	شوال کے روزوں میں قضا کی نیت کرنا	۱۵۳
❁	باب الاعتکاف	❁
۳۸۲	بقعہ مدخولہ میں اعتکاف	۱۵۴
۳۸۲	ہال میں اعتکاف کرنا	۱۵۵
۳۸۳	مکتب میں اعتکاف	۱۵۶
۳۸۴	مسجد میں ٹھہرنے کی نیت سے اعتکاف کا ثواب نہ ملے گا	۱۵۷
۳۸۴	اعتکاف کے چند مسائل	۱۵۸
۳۸۵	معتکف کا غسل کے لیے نکلنا	۱۵۹
۳۸۵	معتکف کا نماز جنازہ کے لیے نکلنا	۱۶۰
۳۸۶	معتکف کا بیڑی پینے کے لیے نکلنا	۱۶۱
۳۸۷	معتکف کا تراویح کے لیے مسجد سے باہر جانا	۱۶۲
۳۸۷	ایضاً	۱۶۳
۳۸۸	اعتکاف میں مریضوں کو دیکھنا، ووٹ دینے یا افسر کی طلب پر جانا	۱۶۴
۳۸۹	اعتکاف کے دوران حائضہ ہو گئی	۱۶۵
۳۸۹	ایک امام صاحب کے اعتکاف کا حال زار	۱۶۶
۳۹۰	معتکف کے لیے مسجد میں ریڈیو لانا	۱۶۷
۳۹۱	معتکف کے لیے وضو کے دوران صابن کا استعمال	۱۶۸

۳۹۱	معتکف کا مسجد میں حجامت بنوانا	۱۶۹
۳۹۲	سنت مؤکدہ اعتکاف کی نیت وقضاء	۱۷۰
۳۹۲	بیڑی پینے سے روکنے پر اعتکاف چھوڑ دیا، گنہگار کون ہوگا؟	۱۷۱
۳۹۴	اعتکاف میں بیٹھ کر اسکول کے امتحان کی تیاری کرنا	۱۷۲
کتاب الحج		
۳۹۷	دولاکھ مالیت والے پلاٹ کے مالک پر حج فرض ہے	۱۷۳
۳۹۷	مقروض شخص پہلے قرض ادا کرے یا حج؟	۱۷۴
۳۹۸	مقروض شخص حج کر سکتا ہے	۱۷۵
۳۹۹	حج کے لیے وقت معیار ہے یا ظرف؟	۱۷۶
۴۰۰	باپ کا قرض ادا نہ کرنے والے کا حج صحیح ہے	۱۷۷
۴۰۱	نفل حج کرنا افضل ہے یا ذاتی مکان بنانا؟	۱۷۸
۴۰۲	کیا عمرہ کرنے سے حج فرض ہو جاتا ہے؟	۱۷۹
۴۰۳	کیا عمرہ کرنے سے حج فرض ہو جاتا ہے؟	۱۸۰
۴۰۳	عمرہ کے لیے جانے والے پر حج فرض ہو جاتا ہے؟	۱۸۱
۴۰۴	جماعت تبلیغ کے سفر سے فریضہ حج ادا کرنا	۱۸۲
۴۰۵	سرکار یا کسی اور کے خرچہ سے فریضہ حج کی ادائیگی	۱۸۳
۴۰۵	بیٹے کے عمرہ سے والدین پر حج فرض نہیں ہوتا	۱۸۴
۴۰۶	والدین نے حج نہ کیا ہو تو بیٹا مع اہلیہ حج کو جاسکتا ہے؟	۱۸۵

۴۰۹	بیٹے کا والدہ کے ہوتے ہوئے والد کے ساتھ حج کرنا	۱۸۶
۴۱۰	مدینہ منورہ سے مکہ مکرمہ بغیر احرام جانے سے دم لازم ہوگا یا کوئی اور صورت ہے؟	۱۸۷
۴۱۱	واپسی میں جدہ سے مکہ برائے طواف جانے پر احرام کا حکم	۱۸۸
۴۱۲	حج کی سعی سے پہلے عمرہ	۱۸۹
۴۱۳	حج کی سعی سے پہلے صحبت کرنا کیسا ہے؟	۱۹۰
۴۱۳	سواری چلانے والے کے لیے مستقل سعی کی ضرورت نہیں	۱۹۱
۴۱۴	محرم کے لیے سلی ہوئی لنگی پہننے کا جواز	۱۹۲
۴۱۸	حالت احرام میں نیکر یا لنگوٹ پہننا	۱۹۳
۴۱۸	کیا محرم کے لیے سلی ہوئی لنگی کا پہننا بلا کراہت جائز ہے؟	۱۹۴
۴۲۲	حجاج کرام کے لیے مرکب نائل بینک کی اشیاء کا استعمال	۱۹۵
۴۲۳	احرام کی حالت میں کیسا جوتا پہننا جائز ہے؟	۱۹۶
۴۲۸	عورتوں کا حرمین میں نماز پڑھنا	۱۹۷
۴۲۹	عورتیں اقتداء کی نیت نہیں کرتیں	۱۹۸
۴۲۹	ایام حج میں نماز میں قصر یا اتمام؟	۱۹۹
۴۳۰	عرفات میں ظہر و عصر میں جمع	۲۰۰
۴۳۱	حجر اسود کے بوسہ میں چاندی کے دائرہ سے بچے	۲۰۱
۴۳۱	سابق دم کی ادائیگی	۲۰۲

۲۰۳	حج ہیلپ کمیٹی کے اخراجات، اور نقلی کعبہ بنانا	۴۳۲
۲۰۴	کیا عرفہ کا روزہ حاجی کے لیے بھی مستحب ہے؟	۴۳۴
۲۰۵	آخری چکر کے بعد مردہ پر دعا کا ثبوت	۴۳۴
۲۰۶	دورانِ طواف بیت اللہ شریف کو دیکھنے کی کراہیت پر شبہ	۴۳۶
۲۰۷	متمتع کا عمرہ کر کے حج سے پہلے مدینہ جانا	۴۴۰
۲۰۸	پیسہ جمع کر کے قرعہ اندازی سے حج کرنا	۴۴۱
۲۰۹	تجارت کی نیت سے حج کرنے کا حکم	۴۴۱
۲۱۰	قرض لے کر عمرہ کرنا	۴۴۴
۲۱۱	شوہر کی ناراضگی کی حالت میں حج کی ادائیگی	۴۴۵
✽	باب طواف الزیارة	✽
۲۱۲	طواف زیارت کی تکمیل نقلی طواف سے	۴۴۶
۲۱۳	طواف زیارت کیے بغیر نئی شادی والی بیوی بھی حلال نہیں	۴۴۷
۲۱۴	طواف زیارت کیے بغیر وطن لوٹنے والا جرم کا تدارک نیا احرام باندھ کر کرے یا سابق احرام سے؟ صاحب فتاویٰ رحیمیہ کا تسامح	۴۴۷
۲۱۵	طواف زیارت کی سعی سے پہلے صحبت کرنا	۴۵۰
✽	حج ٹورس کے مسائل	✽
۲۱۶	ٹورس والوں کا بزرگ اشخاص کو مفت حج کرانا یا رعایت دینا اور ایجنٹ کے کمیشن کا حکم	۴۵۱

۴۶۲	حج ٹور کے ایجنٹ کی اجرت کا حکم	۲۱۷
۴۶۳	ٹورس والے کو ملنے والی تصریح دوسرے کو بیچنے کے مسائل	۲۱۸
✽	حج سبسڈی کے مسائل	✽
۴۶۸	جھوٹا حلف نامہ داخل کر کے سبسڈی حاصل کرنا جائز نہیں	۲۱۹
۴۷۰	حجاج کرام کا حکومت کی سبسڈی سے فائدہ اٹھا کر حج کرنا	۲۲۰
۴۷۳	حج سبسڈی سے استطاعت کا تحقیق، سبسڈی پر شبہ اور مشورہ	۲۲۱
✽	عورت اور محرم کے مسائل	✽
۴۸۴	ایکلی عورت کا سفر حج اور حضرت شاہ صاحب <small>رحمۃ اللہ علیہ</small> کا تفرد	۲۲۲
۴۸۵	عورت کا بلا محرم اپنی سہیلیوں کے ساتھ حج میں جانا	۲۲۳
۴۸۵	جس عورت کا شوہر یا محرم نہ ہو وہ حج کس طرح کرے؟	۲۲۴
۴۸۶	بیوہ عورت اپنے رشتہ داروں کے ساتھ حج میں جاسکتی ہے؟	۲۲۵
۴۸۷	عدت میں حج ادا کرنا اور وطن سے محرم بلانا	۲۲۶
۴۸۸	بیمار محرم والی عورت کا حج بدل	۲۲۷
۴۸۹	معمّر عورت کا محرم کے بغیر سفر حج کرنا	۲۲۸
۴۹۰	منہ بولے بیٹے کے ساتھ سفر حج کرنا	۲۲۹
۴۹۰	عورت کا اپنے خسر کے ساتھ حج کے لیے جانا	۲۳۰
۴۹۰	داماد کے ساتھ حج	۲۳۱

❁	رمی کے مسائل	❁
۴۹۱	تیرھویں کی رمی مغرب کے بعد کرنا	۲۳۲
۴۹۲	چوتھے دن تک رمی کی تاخیر اور وجوب دم میں مفتی بہ قول	۲۳۳
۴۹۴	خوف زحام کی بناء پر ترک رمی	۲۳۴
۴۹۸	رمی جمار ترک کرنے سے دم واجب ہوگا	۲۳۵
۴۹۹	ہجوم کی وجہ سے مرد کا عورت کی طرف سے رمی میں وکیل بننا	۲۳۶
۵۰۰	تیسرے دن کی رمی چھوڑ دی تو کیا حکم ہے؟	۲۳۷
۵۰۰	رمی جمار، ذبح اور حلق میں ترتیب	۲۳۸
۵۰۳	رمی اور قربانی کی ترتیب میں راجح قول	۲۳۹
۵۰۴	تمام دن کی رمی ترک کرنے سے کتنے دم واجب ہیں؟	۲۴۰
❁	حج اور حیض سے متعلقہ مسائل	❁
۵۰۵	قرآن کا احرام باندھنے کے بعد حیض آ گیا	۲۴۱
۵۰۶	عمرہ کا احرام باندھتے ہی حیض آ گیا	۲۴۲
۵۰۷	حالت حیض میں طواف وسعی کرنا	۲۴۳
۵۰۸	حج کرنے والی حائضہ ہوگئی	۲۴۴
۵۰۸	حیض کی حالت میں طواف زیارت	۲۴۵
۵۰۸	حائضہ سے طواف وداع ساقط ہے	۲۴۶
۵۰۹	عمرہ کرنے والی حائضہ ہوگئی	۲۴۷

۵۰۹	متمتع حائضہ ہوگئی	۲۴۸
۵۱۰	حج تمتع کرنے والی عورت حائضہ ہوگئی تو کیا حکم ہے؟	۲۴۹
۵۱۳	قرآن کا احرام باندھنے والی حائضہ ہوگئی	۲۵۰
✽	باب حج البدل	✽
۵۱۶	بغیر وصیت حج بدل کرے تو فرض ساقط ہو جائے گا	۲۵۱
۵۱۸	جھوٹے حلفیہ بیان کے ذریعہ حج بدل میں جانا	۲۵۲
۵۱۹	حج بدل	۲۵۳
۵۲۰	مرحوم کی طرف سے حج بدل	۲۵۴
۵۲۰	مرحومہ کی حج بدل کرانا	۲۵۵
۵۲۱	غیر حاج کو حج بدل کے لیے لے جانا	۲۵۶
۵۲۲	زندوں کی طرف سے عمرہ	۲۵۷
۵۲۲	کسی کی طرف سے طواف	۲۵۸
۵۲۳	فرض حج کے ذریعہ ایصال ثواب	۲۵۹
✽	مسائل منیٰ و مزدلفہ	✽
۵۲۴	مزدلفہ میں صبح صادق کے بعد مغرب و عشاء بہ نیت ادا پڑھنا	۲۶۰
۵۲۴	مزدلفہ میں دیر سے پہنچنے پر مغرب و عشاء پڑھنے سے دم نہیں	۲۶۱
۵۲۵	حکومت کا قیام منیٰ و مزدلفہ کے لیے حدود کے باہر خیمے گاڑنا	۲۶۲
۵۳۰	منیٰ کے مکہ مکرمہ میں شامل ہونے پر دو مسلوں کا حل	۲۶۳

۵۳۰	حج کے ارکان و مناسک کے بارے میں بعض نئے فتاویٰ	۲۶۴
۵۳۰	۱۔ منیٰ کا مکہ معظمہ میں شامل ہونا	۲۶۵
۵۳۱	۲۔ اقامت و قصر حاجی، منیٰ کی تحدید و آبادی، مسافر کی قربانی	۲۶۶
۵۳۳	۳۔ منیٰ میں نماز جمعہ کا قیام	۲۶۷
۵۳۳	۴۔ قربانی کی مشکلات	۲۶۸
۵۳۵	۵۔ حج بدل میں تمتع	۲۶۹
۵۳۶	۶۔ حالت حیض میں طواف زیارت	۲۷۰
۵۳۷	۷۔ ایام منیٰ میں مزدلفہ میں قیام	۲۷۱
✽	متفرقات حج	✽
۵۴۲	ماء زمزم کا فرکودینا	۲۷۲
۵۴۳	کافر کو زمزم کا پانی دے سکتے ہیں	۲۷۳
۵۴۳	احرام کی چادر کو کیا کرے؟	۲۷۴
۵۴۳	طواف کے ذریعہ ایصالِ ثواب	۲۷۵
۵۴۴	ٹی وی پر حج دیکھنا اور سیکھنا	۲۷۶
۵۴۵	خدمتِ حجاج کے لیے جانے والوں پر بھی احرام لازم ہے	۲۷۷
۵۴۶	حج کے لیے چندہ کرنا	۲۷۸

بقیة باب المصارف

مکاتب قرآنیہ میں زکوٰۃ صرف کرنے کے فضائل و مسائل

- ① مصرف کی تلاش ② فضائل انفاق مال ③ مال میں زکوٰۃ کے علاوہ حقوق ④ ہر سال حج و عمرہ کرنے والوں کے لیے لمحہ فکریہ ⑤ زکوٰۃ و خیرات کا بہترین مصرف ⑥ زکوٰۃ کی ادائیگی رمضان ہی میں کیوں؟
- ④ زکوٰۃ تھوڑی تھوڑی نکالنے کی تین مصلحتیں

سوال: اللہ تعالیٰ کے فضل و کرم سے صوبہ گجرات کے غربت زدہ اور دینی لحاظ سے پسماندہ علاقوں میں چند رفقاء کے ساتھ مکاتب کے قیام کی سعادت حاصل ہوتی ہے۔ اللہ تعالیٰ کے فضل و کرم سے اب تک تقریباً دو سو پچھتر آبادیوں میں قیام مکتب کی سعادت حاصل ہوئی ہے، اب الحمد للہ یہ سلسلہ بڑھتا ہی جا رہا ہے، اولاً ان مکاتب کے قیام کا پس منظر قدرے عرض کرتا ہوں:

جن دیہاتوں میں مسلمان قلیل تعداد میں ہیں، اور آج تک ان بستیوں میں مسجد، مدرسہ، مکتب کی کوئی شکل نہیں، جس کی وجہ سے مسلمانوں میں ارتداد یا ارتداد جیسا ماحول تھا اور اب بھی ہے، مسلمانوں کے گھروں میں بت اور محلوں میں بت کدہ بنے ہوئے ہیں اور بعض جگہ اب بھی یہ صورت حال ہے، اور مسلمان غیر مسلموں جیسا شعار، لباس، وضع قطع اپنائے ہوئے ہیں، نام بھی غیر مسلموں جیسے ہیں، غیر مسلموں کے تہواروں کو ذوق و شوق سے مناتے ہیں، اسلامی تہواروں کا بہت سوں کو پتہ تک

نہیں ہیں، بعضوں نے قرآن کا لفظ تک نہیں سنا ہے، شہروں کے اطراف میں نئی نئی کالونیاں اور جھونپڑے بڑی مقدار میں آباد ہو رہے ہیں، ان جگہوں پر بھی مکتب، عبادت گاہ نہ ہونے کی وجہ سے مسلمانوں میں گمراہی اور فتنے گھس آئے ہیں، قادیانی اور عیسائی مشنری ان جگہوں کو خاص نشان بنا رہے ہیں۔

ان علاقوں میں بسنے والے ۹۰ / فیصد مسلمان غریب اور مزدور پیشہ ہیں، جن کے لیے اپنی آمدنی سے اپنی ضروریات زندگی کی تکمیل مشکل ہوتی ہے، ان میں بہت ہی کم متوسط درجے کے ہیں جو اپنی آمدنی سے اپنی ضروریات زندگی پوری کر لیتے ہیں۔ ایسے علاقوں میں اللہ تعالیٰ کے فضل سے مکاتب کا سلسلہ شروع کیا ہے، بجز اللہ جہاں کچھ مدت سے کام ہو رہا ہے، وہاں سے مکتب سے تکمیل کے بعد حافظ، عالم بنانے کے لیے بڑے اداروں میں بچوں کو بھیجنے کی کوشش بھی ہو رہی ہے اور نتائج سامنے آرہے ہیں اور مزید اچھے نتائج کی امید ہے۔ ان شاء اللہ۔

اس قسم کی کئی آبادیوں سے مکاتب شروع کرنے کی درخواستیں آئی ہوئی ہیں، اس کے علاوہ مخلصین فکر مند علماء اور دعوت و تبلیغ کے ساتھیوں کی سروے رپورٹ میں چند ڈرانے والے اور چونکانے والے اعداد و شمار سامنے آرہے ہیں۔

ایسے چھوٹے اور دور افتادہ علاقوں میں قیام و طعام کا نظم نہ ہونے کی وجہ سے معلمین حضرات روزانہ سائیکل، موٹر سائیکل، پیڈل، بس، آٹو رکشہ غرض جو میسر آتا ہے، اس کے ذریعہ آمد و رفت کرتے ہیں، بعض معلمین روزانہ ۸۰ / کیلومیٹر تک کا سفر کرتے ہیں۔

اس پس منظر میں ہماری کچھ الجھنیں ہیں، اس کا شرعی حل مطلوب ہے، اس طرح

کی آبادیوں میں قیام مکاتب اور عبادت گاہ کے لیے مالیات کی بھی بڑی مقدار میں ضرورت پیش آتی ہے، جس کی تفصیل حسب ذیل ہے:

① معلمین، مدرسین کی ماہانہ متعینہ تنخواہ، جن میں حسب ضرورت اضافے بھی

ہوتے رہتے ہیں۔

② معلمین اور نگران حضرات کے مصارف سفر۔

③ اس طرح کی غربت زدہ بستیوں کے پڑھنے والے بچوں بچیوں کو سال میں

ایک یا دو مرتبہ کپڑوں کے مصارف۔

④ مدرسین کو سال میں دو مرتبہ راشن اور ایک مرتبہ دیئے جانے والے کپڑوں

کے مصارف۔

⑤ امراض کے موقع پر مدرسین اور ان کے اہل خانہ کے لیے علاج و معالجہ

کے مصارف۔

⑥ جن مدرسین کی شادی نہیں ہوئی ہے، ان کی شادی کے موقع پر حسب

وسعت تعاون کے مصارف۔

⑦ معلمین اور نگران حضرات کی آمدورفت کے لیے سائیکل اور موٹر سائیکل کی

خریدی اور اس کے نباہ کے مصارف۔

⑧ بہت سی آبادیوں میں اب تک کھلی زمین پر آسمان کے نیچے یا درخت کے

سایہ میں تعلیمی سلسلہ ہے، وہاں عبادت گاہ یا مکتب بقدر ضرورت تعمیر یا ٹین کے شیڈ

کے مصارف۔

⑨ بعض آبادیوں میں بعض مرتبہ بچوں کو اور ان کے والیوں کو راشن وغیرہ دینا

بھی ضروری ہوتا ہے، ورنہ گمراہ فرقتے اس راہ سے ایمان کا سودا کرتے ہیں، یہ تو ہو گئی مصارف کی تفصیلات۔

اب اس کے مقابلہ میں ہمارے پاس بطور خرچ آنے والی رقوم کی تفصیلات حسب ذیل ہیں:

کچھ آبادیوں میں بچوں اور ان کے والیوں پر محنت کی گئی، سمجھایا گیا تو اپنی غربت کے باوجود ۱۰/۲۰ روپے فیس کے عنوان سے کچھ والیوں نے دینے پر رضامندی کا اظہار کیا ہے اور کچھ حضرات اپنی رقم حسب وسعت جمع کرواتے ہیں، بعض جگہوں پر دین کے متعلق غفلت کی وجہ سے غربت کی بناء پر بسا اوقات دس بیس روپے فیس کے خاطر بچوں کو مکتب میں بھیجنا بند کر دیتے ہیں۔ اس کے علاوہ مصارف کی تکمیل کے لیے مسلمانوں کو اپیل کی جاتی ہے، چندہ کیا جاتا ہے، حالات دکھائے جاتے ہیں، حالات سے واقف کیا جاتا ہے، تعلقات کو بھی استعمال کیا جا رہا ہے، دعائیں کرتے بھی ہیں اور کرواتے بھی ہیں، اس کے باوجود مصارف کی تکمیل کے لیے فیس اور عطیات کی (لہذا) رقم نہایت قلیل مقدار میں حاصل ہوتی ہے، جس سے مجموعی بجٹ کا ۲۰٪ فیصد بھی پورا کرنا مشکل ہوتا ہے، زیادہ تر مسلمان زکوٰۃ، صدقات کی رقم پیش کرنے کی بات کرتے ہیں۔

مذکورہ بالا حالات کے پیش نظر آں محترم ہماری رہبری فرمائیں کہ صدقہ، زکوٰۃ کی رقم ان کاموں کے لیے وصول کی جائے یا نہ کی جائے اور ان کو مذکورہ بالا ضروریات کی تکمیل میں استعمال کرنے کا کیا طریقہ ہوگا، جس میں معظنین کی زکوٰۃ صحیح طریقے سے ادا بھی ہو جاوے اور ان کے اجر میں کوئی کمی نہ آوے۔

امید ہے کہ کوئی آسان شکل جس میں بڑی دشواری کا سامنا بھی نہ کرنا پڑے اور لوگوں کو بھی اپنی دی ہوئی زکوٰۃ کی ادائیگی کے سلسلہ میں کامل یقین، کامل اعتماد اور بھروسہ رہے بتلا کر ممنون فرمائیں، اور اس طرح کے کاموں کے لیے بھی اگر زکوٰۃ کی رقم دی جاتی ہے اور آپ کے بتلائے ہوئے طریقہ پر عمل کیا جاوے تو مزید اجر کے مستحق ہو ایسی کوئی فضیلت آپ کے ذہن میں ہو تو اس کو بھی ضرور تحریر فرمائیں؛ تاکہ چندہ دہندگان پوری رضاء و رغبت کے ساتھ ہمارا تعاون فرمائیں۔

الجواب: حامداً ومصلياً ومسلماً

مالداروں کو اپنے مال میں سے جو زکوٰۃ نکالنے کا حکم دیا گیا ہے، یہ فقراء کا ایک حق ہے، اس حق کی ادائیگی اسی وقت تام ہوگی جب زکوٰۃ اپنے مصرف میں صرف ہو، خود اللہ تعالیٰ نے قرآن کریم میں زکوٰۃ کے آٹھ مصارف متعین فرمادیے ہیں، ﴿انما الصدقات للفقراء والمساكين﴾ (التوبة: ۶۰) صدقات تو دراصل حق ہے فقیروں کا، مسکینوں کا۔

لہذا صاحب مال کی شرعی ذمہ داری ہے کہ اپنا مال زکوٰۃ صحیح مصرف میں صرف کرے، آج کل جہاں زکوٰۃ کی ادائیگی میں کوتاہی عام ہے وہیں صحیح مصرف کی جستجو میں لاپرواہی بڑھتی جاتی ہے۔

زکوٰۃ و صدقات ادا کرنے سے مقصود محتاج کی حاجت پورا کرنا ہے، صاحب مال کو تو فرصت نہیں کہ مصرف کی تلاش کرنے میں ہر ممکن کوشش کرے، اللہ تعالیٰ کے کچھ بندے ایسے ہیں جو تن، من اور دل و جان سے اپنا قیمتی وقت فارغ کر کے، صحیح مصرف تلاش کر کے اہل مال کی توجہ مبذول کراتے ہیں، درحقیقت اہل مال ان کے

احسان مند ہیں، حاجت مند کی ضرورت پوری کرنے میں بہت ثواب ہے، یہ حاجت جس درجہ کی ہوگی، اسی قدر اس پر ثواب مرتب ہوگا، مصیبت زدہ اور حاجتمندوں کی ضرورت پورے کرنے پر بے شمار فضائل احادیث میں وارد ہوئے ہیں۔
چند احادیث نقل کی جاتی ہیں:

ابن عباس رضی اللہ عنہما کی حدیث میں ہے: واللہ یحب اغاثة اللہفان۔ (فضائل صدقات ۱/۱۲۵) اللہ تعالیٰ مصیبت زدہ لوگوں کی مدد کو محبوب رکھتا ہے۔

ایک حدیث میں ہے کہ مسلمانوں کا بہترین گھر وہ ہے جس میں کوئی یتیم ہو، اور اس کے ساتھ اچھا برتاؤ کیا جاتا ہو، اور بدترین گھر وہ ہے جس میں کوئی یتیم ہو اور اس کے ساتھ برابر برتاؤ کیا نہ جاتا ہو۔

ایک حدیث میں ہے: جو شخص میری امت میں سے کسی شخص کی حاجت پوری کرے؛ تاکہ اس کو خوشی ہو اس نے مجھ کو خوش کیا، اور جس نے مجھے خوش کیا اس نے اللہ جل شانہ کو خوش کیا، اور جو شخص حق تعالیٰ شانہ کو خوش کرتا ہے وہ اس کو جنت میں داخل فرمادیتا ہے۔

ایک حدیث میں ہے کہ جو شخص کسی مصیبت زدہ آدمی کی مدد کرتا ہے اس کے لیے بہتر ۷۳ / درجے مغفرت کے لکھے جاتے ہیں، جن میں سے ایک درجہ سے تو اس کی درستگی ہوتی ہے (یعنی لغزشوں کا بدلہ ہو جاتا ہے) باقی بہتر / ۷۲ درجے رفع درجات کا سبب ہوتے ہیں۔

ایک اور حدیث میں ہے کہ مخلوق ساری کی ساری اللہ تعالیٰ کی عیال ہے، آدمیوں میں سب سے زیادہ محبوب اللہ جل شانہ کے نزدیک وہ ہے جو اس کی عیال کے ساتھ

اچھا برتاؤ کرے۔ مخلوق ساری کی ساری اللہ تعالیٰ کی عیال ہے مشہور حدیث ہے۔

(فضائل صدقات ۱/۱۲۸، ۱۲۹)

قرآن شریف میں نیک لوگوں کے اوصاف عالیہ ذکر کرتے ہوئے فرمایا:

﴿وَيَطْعَمُونَ الطَّعَامَ عَلَىٰ حُبِّهِ مِسْكِينًا وَيَتِيمًا وَأَسِيرًا﴾ (الدھر) اور وہ اللہ تعالیٰ کی محبت کے خاطر مسکینوں، یتیموں اور قیدیوں کو کھانا کھلاتے ہیں۔

حضرت مفتی محمد شفیع صاحب رحمۃ اللہ علیہ اس آیت کی تفسیر میں تحریر فرماتے ہیں:

یعنی اہل جنت کے یہ انعامات اس سبب سے بھی ہیں کہ وہ دنیا میں مسکینوں، یتیموں اور قیدیوں کو کھانا کھلاتے تھے، حرف علی بمعنی مع ہے، مطلب یہ ہے کہ یہ لوگ ایسی حالت میں بھی غریبوں کو کھانا کھلاتے جب کہ وہ کھانا خود اپنے لیے بھی ان کو محبوب اور پسند ہے، یہی نہیں کہ اپنے سے زائد فالٹو کھانا غریبوں کو دیدیں، مسکین اور یتیم کو کھانا کھلانے کا عبادت اور ثواب ہونا تو ظاہر ہے۔ قیدی سے مراد ظاہر ہے کہ وہ قیدی ہے جس کو اصول شرعیہ کے مطابق قید میں رکھا گیا ہے خواہ وہ کافر ہو یا مسلمان مجرم؛ مگر بہر حال اس کو کھانا کھلانا حکومت اسلامی کی ذمہ داری ہے، جو شخص اس کو کھانا کھلاتا ہے وہ گویا حکومت اور بیت المال کی اعانت کرتا ہے اس لیے قیدی چاہے کافر بھی ہو اس کو کھانا کھلانا ثواب ہوگا، خصوصاً ابتدائے اسلام میں تو قیدیوں کا کھانا پینا اور ان کی حفاظت عام مسلمانوں میں تقسیم کر کے ان کے ذمہ کردی جاتی تھی جیسے غزوہ بدر کے قیدیوں کے ساتھ معاملہ کیا گیا۔ (معارف القرآن ۸/۶۳۸)

حضرت قتادہ رضی اللہ عنہ کہتے ہیں کہ جب اللہ جل شانہ نے ان آیات میں قیدی کے ساتھ احسان کرنے کا حکم فرمایا ہے، حالاں کہ اس وقت قیدی مشرک تھے تو مسلمان

قیدی کا حق تجھ پر اور بھی زیادہ ہو گیا۔ (فضائل صدقات ۱/۲۵)

غور کرنے کا مقام ہے کہ مسلمان بھائیوں کو قید کرنے والے کافر، قیدیوں کو جسمانی تکلیف پہنچا سکتے ہیں، بہت بہت تو قتل کر دیں گے؛ لیکن ایمان سلب کر کے ان کو کافر بنانے کی ان میں قدرت نہیں، بایں ہمہ وہ قیدی قابل رحم ہیں، قرآن و احادیث میں ان پر انفاق مال کی مستقل فضیلت ہے، ان کی خبر گیری اہل ایمان کی ذمہ داری ہے، تو بھلا ہمارے جو مسلمان بھائی گمراہ فرقوں کی زد میں ہیں، قادیانی اور عیسائی مشنریاں ان کو مرتد بنانے کی فکر میں ہیں، ایسے مسلمان ان قیدیوں سے زیادہ قابل رحم ہیں، ان کا ایمان بچانا اور دینی تعلیم سے ان کو روشناس کرانا ہمارا اسلامی فریضہ ہے۔

وما يتعلق به سعادة ابدية ونجاة عقابوية وهي من اجل المنافع.

(ہدایہ ۱/۶۰۷)

آپ نے استفتاء میں للہ رقم سے مصارف پورے نہ ہونے کا شکوہ کیا ہے، یہ واقعہ صحیح ہے۔ مال کی محبت اس قدر غالب ہے کہ مقدار واجب (چالیسواں حصہ) بھی ادا کرنا بڑا بوجھ لگتا ہے، حالاں کہ مالداروں پر زکوٰۃ کے علاوہ بھی مالی حقوق ہیں۔ فضائل صدقات میں ہے:

بعض تابعین جیسا کہ امام نخعی رحمۃ اللہ علیہ و شعبی رحمۃ اللہ علیہ وغیرہ حضرات اس طرف گئے ہیں کہ مال میں زکوٰۃ کے علاوہ بھی حقوق واجب ہیں، ان حضرات کے نزدیک مالدار کے ذمہ واجب ہے کہ جہاں کہیں ضرورت مند کو دیکھے تو زکوٰۃ سے زائد سے بھی اس کی حاجت کو پورا کرے؛ لیکن فقہ کے اعتبار سے صحیح یہ ہے کہ اگر کہیں کوئی شخص اضطرار

کے درجہ کو پہنچ گیا ہو تو اس کی ضرورت کا پورا کرنا فرض کفایہ ہے۔ (فضائل صدقات ۱/۲۶۲)
 ہمارے اسلاف نے مسئلہ اضطرار کو خوب سمجھا اور عمل کر کے بتلایا، ان کی زندگی
 ہمارے لیے اسوہ ہے، جو مالدار ہر سال عمرہ اور نفلی حج کرتے ہیں، ان کے لیے
 حسب ذیل واقعہ میں بڑا سبق ہے:

حضرت عبد اللہ بن مبارک رضی اللہ عنہ بڑے عالم باعمل محدث و مفسر ہونے کے
 ساتھ ساتھ مجاہد وقت تھے، ایک سال درس حدیث دیتے، ایک سال تجارت کرتے
 اور ایک سال جہاد کرتے، حضرت امام ابو حنیفہ رضی اللہ عنہ کے جلیل القدر شاگرد تھے، اس
 لیے ہم حنیفوں کے امام و مقتداء ہیں، ان کا واقعہ ہے۔

حضرت مولانا مفتی محمد تقی صاحب عثمانی دامت برکاتہم ہر سال حج کرنے والے
 مالداروں کو حدود شرعیہ اور دین کے ہر حکم کو اس کے مقام پر رکھنے کی دعوت دیتے
 ہوئے فرماتے ہیں:

حضرت عبد اللہ بن مبارک رضی اللہ عنہ ایک مرتبہ حج پر تشریف لے جا رہے تھے،
 ایک قافلہ بھی ساتھ تھا، راستہ میں ایک قافلہ والوں کی ایک مرغی مر گئی، قافلے والوں
 نے وہ مرغی کوڑے کے ڈھیر میں پھینک دی، حضرت عبد اللہ بن مبارک رضی اللہ عنہ قافلہ
 والوں سے کچھ پیچھے تھے، انہوں نے دیکھا کہ قافلے والے تو اس مرغی کو پھینک کر
 چلے گئے، اتنے میں قریب کی بستی سے ایک لڑکی نکلی، وہ تیزی سے اس مردہ مرغی پر
 چھٹی، اور اس کو اٹھا کر ایک کپڑے میں لپیٹا، اور جلدی سے بھاگ کر اپنے گھر چلی
 گئی، حضرت عبد اللہ بن مبارک رضی اللہ عنہ یہ سب دیکھ رہے تھے، بہت حیران ہوئے کہ
 اس مردہ مرغی کو اس طرح رغبت کے ساتھ اٹھا کر لیجانے والی لڑکی کون ہے؟ چناں چہ

حضرت عبداللہ بن مبارک رضی اللہ عنہ بستی میں اس لڑکی کے گھر گئے، اور پوچھا کہ وہ کون ہے؟ اور اس طرح وہ مردہ مرغی اٹھا کر کیوں لائی ہے؟ جب بہت اصرار کیا تو اس لڑکی نے بتایا کہ بات دراصل یہ ہے کہ میرے والد صاحب کا انتقال ہو گیا ہے، جو ہمارے گھر میں واحد کمانے والے تھے، میری والدہ بیوہ ہیں، میں تنہا ہوں، اور لڑکی ذات ہوں، اور گھر میں کھانے کو کچھ نہیں ہے، ہم کئی روز سے اس حالت میں ہیں جس میں شریعت نے مردار کھانے کی اجازت دی ہے، چنانچہ اس کوڑے میں جو کوئی مردار پھینک دیتا ہے، ہم اس کو کھا کر گزارہ کر لیتے ہیں، یہ سن کر حضرت عبداللہ بن مبارک رضی اللہ عنہ کے دل پر چوٹ لگی، انہوں نے سوچا کہ یہ اللہ تعالیٰ کے بندے تو اس حالت میں زندگی گزار رہے ہیں، کہ مردار کھا کر گزارہ کر رہے ہیں، اور میں حج پر جا رہا ہوں، چنانچہ اپنے معاون سے پوچھا کہ تمہارے پاس کتنے پیسے ہیں؟ اس نے بتایا کہ ہمارے پاس دو ہزار دینار ہیں، آپ نے فرمایا کہ ہمیں واپس گھر جانے کے لیے جتنے دینار کی ضرورت ہے، تقریباً بیس دینار، وہ رکھ لو، باقی سب اس لڑکی کو دے دو، اور ان دینار سے اس کے گھر والوں کو جو فائدہ ہوگا، اللہ تعالیٰ کی رحمت سے امید ہے کہ اللہ تعالیٰ حج سے زیادہ ثواب عطا فرمائیں گے، یہ کہہ کر آپ گھر کی طرف واپس لوٹ گئے۔ (خطبات عثمانی ۳/۱۷۷، ۱۷۸)

گمراہ فرقے قادیانی اور عیسائی مشنریاں متحد ہو کر پسماندہ اور دین سے دور قوم کو لقمہ تر بنانے کے درپے ہیں، طاغوتی طاقتیں جن کی ڈور باہر کے شیاطین کے ہاتھ میں ہے، اسلام اور مسلمانوں پر کاری ضرب لگانے کی فکر میں ہیں، ایسے قابل رحم غربا اجتماعی طور پر حالت اضطراب سے کم نہیں۔

اس لیے دینی مکاتب زکوٰۃ و خیرات کا بہترین مصرف ہیں، اس میں دینی نشر و اشاعت کا ثواب بھی ہے، حضرت عبداللہ بن مبارک رضی اللہ عنہ دائماً اپنی زکوٰۃ و خیرات اہل علم پر ہی خرچ کرتے تھے، اور فرماتے تھے کہ میں درجہ نبوت کے بعد علماء کے درجہ سے افضل کسی کا مرتبہ نہیں دیکھتا ہوں، اگر اہل علم تنگ دست ہو گئے تو دینی خدمت نہ ہو سکے گی، نتیجہً امور دینیہ میں نقص آجائے گا، لہذا علمی خدمت کے لیے ان کو فارغ و بے فکر کر دینا سب سے بہتر ہے۔

وكان ابن المبارك يخصص بمعروفه أهل العلم، فقیل له لو عممت، فقال: إني لأعرف بعد مقام النبوة أفضل من مقام العلماء، فإذا اشتغل قلب أحدهم بحاجة لم يتفرغ للعلم ولم يقبل على التعلم فتفريغهم للعلم أفضل.

(احیاء العلوم، الوظيفة الثامنة، باب أن يطلب لصدقة من تزكوه الصدقة الخ ۱/ ۱۹۷)

زکوٰۃ ادا کرنے میں ایک کوتاہی یہ بھی دن بدن بڑھتی جا رہی ہے کہ سال پورا ہونے کے باوجود اہل مال زکوٰۃ ادا نہیں کرتے اور رمضان کا انتظار کرتے ہیں؛ تا کہ ثواب زیادہ حاصل ہو، حالاں کہ فوری تقاضے سامنے ہیں، مصرف کے اہم مواقع موجود ہیں، زکوٰۃ وصول کر کے صحیح مصرف میں لگانے والے بے چین ہیں، پھر بھی اہل مال کو ان کی ضروریات پورا کرنے اور زکوٰۃ کا اہم فریضہ ادا کرنے کی فرصت نہیں، یہ طریقہ بھی قابل اصلاح ہے۔

حضرت مولانا مفتی محمد تقی عثمانی صاحب دامت برکاتہم فرماتے ہیں:

بعض اوقات لوگ یہ کرتے ہیں کہ مثلاً زکوٰۃ تو یکم رجب کو فرض ہو گئی؛ لیکن ابھی

زکوٰۃ ادا نہیں کر رہے ہیں، بلکہ اس انتظار میں بیٹھے ہیں کہ جب رمضان المبارک آئے گا، اس وقت زکوٰۃ نکالیں گے، کیوں؟ اس لیے کہ رمضان المبارک میں زکوٰۃ نکالنے سے ستر گنا ثواب زیادہ ملے گا، ارے بھائی! اگر آپ پر یکم رجب کو زکوٰۃ واجب ہو چکی ہے، اور ایک آدمی بے چارہ بھوکا ہے، اس کو تو فوری کھانے کی ضرورت ہے، اور تم رمضان کے انتظار میں بیٹھے ہو کہ جب رمضان آئے گا تو زکوٰۃ نکالیں گے، یہ بات سمجھ لیں کہ بیشک رمضان میں زکوٰۃ نکالنے سے ثواب زیادہ ہوگا؛ لیکن اس سے زیادہ ثواب اس میں ہے کہ ایک مسلمان کی کوئی فوری ضرورت ہے، تو اس فوری ضرورت کی تکمیل کے لیے آپ زکوٰۃ دے دیں گے، تو انشاء اللہ اس پر زیادہ ثواب ملنے کی توقع ہے؛ لہذا زکوٰۃ کی ادائیگی کے لیے رمضان کے انتظار میں بیٹھے رہنا یہ بھی کوئی ضروری نہیں؛ بلکہ اگر پہلے بھی ضرورت کا موقع سامنے آئے تو رمضان سے پہلے زکوٰۃ دے دینا بہتر ہے۔ (خطبات عثمانی ۲/۲۳۹)

سال کے متفرق اوقات میں زکوٰۃ کی ادائیگی میں جانین کے لیے سہولت ہونے کے ساتھ ساتھ چند مصالح بھی ہیں، شیخ الحدیث حضرت مولانا محمد زکریا صاحب نور اللہ مرقدہ کا واقع مشورہ غور سے پڑھئے، فرماتے ہیں:

اگر ساری زکوٰۃ ایک ہی وقت ادا کرنا مقصود ہو تو اس کی اچھی صورت یہ ہے کہ کوئی سا ایک مہینہ زکوٰۃ ادا کرنے کا معین کر لے اور بہتر یہ ہے کہ افضل مہینوں میں سے مقرر کرے؛ تاکہ اس میں خرچ کرنے سے ثواب میں زیادتی ہو، جیسا کہ مثلاً محرم کا مہینہ ہے کہ وہ سال کا شروع مہینہ ہونے کے علاوہ اشہر حرم میں سے ہے اور اس میں ایک دن یعنی عاشورہ کا ایسا ہے کہ اس میں صدقہ کرنے کی اور اہل و عیال پر خرچ میں وسعت

کی فضیلت آئی ہے، لہذا اس مہینہ میں اگر ادا کرے تو بہتر یہ ہے کہ دسویں تاریخ کو ادا کرے، یا مثلاً رمضان المبارک کا مہینہ ہے، احادیث میں آیا ہے کہ حضور اقدس ﷺ جو دو بخشش میں تمام آدمیوں سے بڑھ کر تھے، اور ماہ رمضان میں تو آپ کی بخشش اور جو دایسی تیزی سے چلتی تھی جیسا کہ تیز ہوا؛ نیز اس مہینہ میں لیلۃ القدر ہے جو ہزار مہینوں سے افضل ہے؛ نیز اللہ تعالیٰ کی نعمتیں بھی اس مہینہ میں اپنے بندوں پر روز افزوں ہوتی ہیں، اسی طرح ذوالحجہ کا مہینہ بھی بڑی فضیلت والے مہینوں میں ہے، اس میں حج ہوتا ہے، اس میں ”ایام معلومات“ ہیں یعنی عشرہ ذی الحجہ، اور ”ایام معدودات“ ہیں: یعنی ایام تشریق، اور ان دنوں میں اللہ تعالیٰ کی یاد کی ترغیب قرآن پاک میں آئی ہے، پس اگر کوئی رمضان کو متعین کرے تو اس کا عشرہ آخر مناسب ہے، اور ذی الحجہ کو مقرر کرے، تو اس کا عشرہ اول بہتر ہے، بندۂ ناکارہ ذکر یا کا مشورہ یہ ہے کہ ہر شخص کو اپنی زکوٰۃ کا تقریبی اندازہ تو ہوتا ہی ہے اس لیے سال کے شروع ہی سے ضرورت کے مواقع پر اس انداز کی رعایت رکھتے ہوئے تھوڑا تھوڑا دیتا رہے اور جب سال وجوب کا ختم ہو اس وقت اپنے مال کا اور اپنی زکوٰۃ کا پورا حساب لگالے، اگر کچھ کمی رہ گئی ہو تو اس وقت پوری کر دے اور کچھ زیادہ ادا ہو گیا تو اللہ تعالیٰ کا شکر ادا کرے کہ اسی کی توفیق تھی کہ واجب سے بھی زیادہ ادا ہو گیا۔

اس میں تین مصلحتیں ہیں:

اول: تو یہ ہے کہ پوری رقم اگر مقدار میں زیادہ ہوئی تو بڑی رقم کا بیک وقت خرچ کرنا اکثر طبیعت پر بار ہو جاتا ہے اور زکوٰۃ کے ادا کرنے میں طیب نفس سے خرچ کرنے کو بہت زیادہ اہمیت ہے۔

دوسری مصلحت: یہ ہے کہ ضرورت کے مواقع ہر وقت میسر نہیں ہوتے، اس طرح ادا کرنے میں ضرورت کے مواقع پر خرچ ہوتا رہے گا، اور اگر سال کے ختم پر حساب کر کے اس خیال سے اس کو علیحدہ رکھے گا کہ وقتاً فوقتاً خرچ کرتا رہوں گا تو اس میں ایک تو ہر دن تاخیر ہوتی رہے گی۔ دوسرے اس کا اطمینان نہیں کہ ادائیگی سے پہلے کوئی حادثہ جانی یا مالی پیش نہ آجائے اور زکوٰۃ واجب ہو جانے کے بعد ادا نہ ہونے میں سب کے نزدیک گناہ ہے۔

تیسری مصلحت: یہ ہے کہ وقتاً فوقتاً ادا کرتے رہنے میں اگر آدمی کے بخل نے زیادہ زور نہ کیا تو امید یہ ہے کہ مقدار واجب سے کچھ زیادہ اکثر ادا ہو جایا کرے گا جو مرغوب چیز ہے، اور بیک وقت حساب لگا کر اس پر اضافہ کرنا بہت سے لوگوں کو دشوار ہوگا۔ (فضائل صدقات ۱/ ۲۶۳، ۲۶۵)

اس تمہید و تخریض کے بعد استفتاء کا جواب ملاحظہ کیجیے:
 زکوٰۃ و صدقات واجبہ کے لیے تملیک ضروری ہے، یعنی مستحق زکوٰۃ کو مال کا مالک بنانا رکن ہے۔

ہدایہ میں ہے: ولا یکفن بہا میت لاینعدام التملیک وهو الرکن.
 (ہدایہ ۱/ ۴۲۲، باب من یجوز دفع الصدقات)

حضرت مولانا مفتی محمد شفیع صاحب رحمۃ اللہ علیہ تحریر فرماتے ہیں:
 قرآن کریم میں زکوٰۃ کو صدقہ کے لفظ سے تعبیر فرمایا ہے، ﴿إِنَّمَا الصَّدَقَاتُ لِلْفُقَرَاءِ﴾ اور صدقہ کے معنی حقیقی یہی ہیں کہ کسی فقیر حاجت مند کو اس کا مالک بنا دیا جائے، کسی کو کھانا دینا یا رفاہ عام کے کاموں میں خرچ کر دینا حقیقی معنی کے اعتبار سے

صدقہ نہیں کہلاتا۔

شیخ ابن ہمام رحمۃ اللہ علیہ نے فتح القدر میں فرمایا: کہ حقیقت صدقہ کی بھی یہی ہے کہ کسی فقیر کو اس مال کا مالک بنا دیا جائے، اسی طرح امام جصاص رحمۃ اللہ علیہ نے ”احکام القرآن“ میں فرمایا کہ لفظ صدقہ تملیک کا نام ہے۔ (جصاص ۲/۱۵۲ بحوالہ معارف القرآن ۳/۴۱۱)

دیگر یہ کہ ادائیگیِ زکوٰۃ کے لیے ضروری ہے کہ زکوٰۃ کے عوض کوئی منفعت حاصل نہ کی جائے۔

قطع المنفعة عن المملك من كل وجه لله تعالى.

(تنویر الابصار مع در مختار شامی ۳/۱۷۳)

اسی وجہ سے تدریس کے عوض اجرت میں زکوٰۃ دینا جائز نہیں؛ لہذا صورتِ مسئلہ میں واجب التملیک رقم کی تملیک کے بغیر معلمین، مدرسین کی ماہانہ تنخواہ میں دینا جائز نہیں، اس کے علاوہ دیگر ضروریات مثلاً مدرسین کے مصارف سفر، آمد و رفت کے لیے سائیکل، موٹر سائیکل، راشن و کپڑوں کے مصارف، شادی کے موقع کی ضروریات میں زکوٰۃ و صدقات واجبہ کی رقم تملیکاً دینا جائز ہے، بشرطیکہ جن کو رقم زکوٰۃ دی جا رہی ہے وہ مصرف زکوٰۃ ہوں، مالک بن جانے کے بعد وہ حضرات اپنی ضروریات میں صرف کر سکتے ہیں، مصرف زکوٰۃ وہ شخص ہے جس کی ملک میں چھ سو بارہ گرام اور تین سو پچاس ملی گرام چاندی یا اتنا نقد روپیہ یا اتنی قیمت کا مال اور حوائجِ اصلیہ سے زائد سامان نہ ہو۔ مگر یہ یاد رہے مذکورہ صورت میں سائیکل اور موٹر سائیکل کے معلمین خود مالک ہیں، آئندہ تدریس سے مستعفی ہو جائیں تو ان سے سائیکل اور موٹر سائیکل واپس نہیں لے سکتے۔

اسی طرح اس مد سے بچوں کو کپڑے اور ان کے والیوں کو راشن دینا بھی درست ہے اگر وہ مستحق زکوٰۃ ہوں۔ بصورت دیگر شرعی حیلہ کے بعد دیں، شرعی حیلہ یہ ہے کہ مستحق زکوٰۃ کو کہا جائے کہ کسی کے پاس سے قرض لے کر فلاں کار خیر میں تو اپنی طرف سے صرف کر دے، ہم تیرے قرض کی ادائیگی کا انتظام کر دیں گے، وہ قرض لے کر اس کار خیر میں دے دے، پھر زکوٰۃ کی رقم کا اس کو مالک بنا دیا جائے، اس سے وہ اپنا قرض ادا کر دے۔ (ماخذ از فتاویٰ مگرہ جدید ۳/۲۶۳)

اگر قرض والا حیلہ کسی وجہ سے مشکل ہو تو مکتب کے ذمہ داران میں مستحق، سمجھ دار، مسائل سے واقف شخص کو مالک بنا کر مصرف میں صرف کرنے کی ترغیب دے سکتے ہیں۔ حیلہ مذکورہ کے بعد تنخواہ، تعمیر، ٹین کے شیڈ وغیرہ میں استعمال کرنے میں حرج نہیں۔

فتاویٰ محمودیہ میں ہے: زکوٰۃ اور چرم قربانی کو تعمیر یا تنخواہ میں یا وقفی کتب و قرآن شریف خریدنے میں صرف کرنا جائز نہیں؛ البتہ مستحق طلبہ کے وظائف میں صرف کرنا درست ہے کہ ان طلباء کے کپڑے وغیرہ بنا دیے جائیں، اگر متولی مکتب یا مہتمم غریب اور مستحق ہو اور مالکان، زکوٰۃ یا قیمت چرم قربانی ان کو دیدیں اور مالک بنا دیں تو اس کو از خود تنخواہ یا تعمیر وغیرہ میں صرف کرنا درست ہوگا۔ اسی طرح اگر کسی غریب مستحق کو دے کر قبضہ کرادیں اور وہ اپنی طرف سے مکتب کے لیے دے دے، تب بھی مکتب کی جمیع ضروریات میں صرف کرنا درست ہے، یہ حکم ہے زکوٰۃ اور قیمت چرم قربانی کا۔

(فتاویٰ محمودیہ کراچی ۹/۵۹۵، ۵۹۶)

ایسی صورت میں زکوٰۃ دینے والے کو زکوٰۃ ادا کرنے کا ثواب اور مستحق کو مکتب میں دینے کا ثواب ملے گا یعنی دونوں اجر عظیم کے مستحق ہوں گے۔

در مختار میں ہے: وقد منا أن الحيلة أن يتصدق على الفقير ثم يأمره بفعل هذا الأشياء، قوله: (ثم يأمره الخ) ويكون له ثواب الزكاة وللفقير ثواب هذه القرب بجر (شامی، کتاب الزکاة، باب المصارف ۳ / ۲۹۳)

اگر معلمین مستحق ہیں تو تنخواہ کے علاوہ ان کو زکوٰۃ دی جاسکتی ہے، جس کی صورت یہ ہے کہ ان کے تقرر کے وقت تنخواہ کی ایک مقدار بحیثیت اجرت مقرر کر لی جائے، وہ تو ان کو مقررہ وقت پر ملتی رہے گی؛ لیکن ہنگامی ضرورت مثلاً شادی کے مصارف، ان کے یا ان کے اہل و عیال کے علاج و معالجہ کے مصارف وغیرہ کے لیے زکوٰۃ کی رقم براہ راست بھی دے سکتے ہیں۔

ایک شکل یہ بھی ہے کہ معلم صاحب سے اجارہ کا معاملہ ہی نہ کیا جائے، وہ لوجہ اللہ بچوں کو پڑھائیں، امامت کرائیں، حسب موقع اور حسب ضرورت ان کی تمام ضروریات زکوٰۃ کی رقم سے پوری کر دی جائے۔

حضرت مولانا مفتی محمد تقی صاحب عثمانی دامت برکاتہم کے فتاویٰ ”فتاویٰ عثمانی“ سے ایک سوال و جواب نقل کیا جاتا ہے:

سوال: بچوں کو دینی تعلیم دینے کے لیے ایک مولوی صاحب مقرر ہیں، محلے کے بچے ایک دو گھنٹہ قرآن پڑھ کر اپنے گھروں کو چلے جاتے ہیں، مدرسہ کی جانب سے طعام و قیام کا انتظام نہیں ہے، کیا عوام انہیں زکوٰۃ، فطرہ، چرم قربانی کی رقم سے تنخواہ دے سکتے ہیں؟ ایسی صورت میں زکوٰۃ وغیرہ ادا ہو جائے گی۔

جواب: زکوٰۃ سے مذکور معلم صاحب کی تنخواہ شرعاً نہیں دی جاسکتی، ہاں اگر وہ مستحق زکوٰۃ ہوں یعنی ان کی ملکیت میں ساڑھے باون تولہ چاندی یا اس کی قیمت کا زائد از

ضرورت سامان نہ ہو تو تنخواہ کے علاوہ ان کو زکوٰۃ دی جاسکتی ہے، یعنی تنخواہ الگ مقرر ہو اور زکوٰۃ اس کے علاوہ دی جائے، یا پھر معلم صاحب کی کوئی تنخواہ مقرر نہ ہو وہ توجہ سے پڑھائیں، پھر جس شخص کو جتنی زکوٰۃ دینے کا موقع ملے انہیں دے دیا کرے؛ لیکن مقررہ نہیں ہوگی۔ (فتاویٰ عثمانی ۲/۱۳۴) فقط واللہ تعالیٰ اعلم۔

کتبہ: عبدالقیوم راجکوٹی، ۱۵/ رجب ۱۴۳۲ھ

الجواب صحیح: العبد احمد عنی عنہ خانپوری الجواب صحیح: عباس داؤد بسم اللہ

کیا سفرائے مدارس عاملین یا ابن السبیل میں داخل ہیں؟

سوال ①: حیلہ تملیک کے لیے مندرجہ ذیل کی صورت میں شرعی کیا حکم ہے؟ سفرائے مدرسہ سفر کی حالت میں جو چندہ مدرسہ کے لیے وصول کرتے ہیں، ان سے اگر مہتمم مدرسہ یہ کہہ دے کہ آپ چندہ وصول کرنے کے بعد اپنی تملیک میں لے کر اپنے ہی جانب سے اس رقم کو مدرسہ میں داخل کر دیں، کیا یہ حیلہ درست ہے؟ اور اس حیلہ کے بعد ضروریات مدرسہ و طلباء کے لیے صرف کرنا درست ہوگا یا نہیں؟ اس لیے کہ کتب فقہ میں ہے: ”فیكون الشواب لهما كذا في بناء المسجد“ اس عبارت سے معلوم ہوتا ہے کہ مزی کی زکوٰۃ ادا ہو کر اور حیلہ تملیک کے بعد، معطلی اور مزی کی دونوں کو ثواب ملتا ہے، اور اس طرح کے حیلہ کے بعد تعمیر مسجد و مدرسہ اور تکفین میت میں اس رقم کا استعمال کرنا جائز ہے، تو کیا یہ مسئلہ درست ہے؟ مدلل و مفصل جواب مرحمت فرمائیں۔

② مہتمم مدرسہ و ناظم مدرسہ جو کہ خود صاحب زکوٰۃ و نصاب ہوں تو یہ حضرات

خود چندہ کی غرض سے شرعی مسافت طے کر کے شرعی مسافر ہو کر ابن السبیل کے تحت خود مال زکوٰۃ (چندہ) کو اپنی تملیک میں لے کر مدرسہ کے تمام ضروریات میں صرف کر سکتے ہیں یا نہیں؟ کیوں کہ یہ نص قطعی ابن السبیل مصارف زکوٰۃ میں سے ایک مصرف ہے، اس لحاظ سے کیا یہ حیلہ تملیک کا مسئلہ درست ہو گا یا نہیں؟ شرعاً اس کا کیا حکم ہے؟ مدلل و مفصل جواب عنایت فرمائیں۔

(الجواب): حامداً ومصلياً ومسلماً

① حضرت مولانا مفتی محمد شفیع صاحب رحمۃ اللہ علیہ "تفسیر معارف القرآن" ۴/۳۹۹ پر تحریر فرماتے ہیں: تفصیل مذکور سے یہ بھی معلوم ہو گیا کہ آج کل جو اسلامی مدارس اور انجمنوں کے مہتمم یا ان کی طرف سے بھیجے ہوئے سفیر صدقات، زکوٰۃ وغیرہ مدارس اور انجمنوں کے لیے وصول کرتے ہیں، ان کا وہ حکم نہیں جو عام ملین صدقہ کا اس آیت میں مذکور ہے..... وجہ یہ کہ یہ لوگ (مہتمم اور سفراء) فقراء کے وکیل نہیں، بلکہ اصحاب زکوٰۃ مالداروں کے وکیل ہیں، ان کی طرف سے مال زکوٰۃ کو مصرف پر لگانے کا ان کو اختیار دیا گیا ہے، اسی لیے ان کا قبضہ ہو جانے کے بعد بھی زکوٰۃ اس وقت تک ادا نہیں ہوگی جب تک یہ حضرات اس کو مصرف پر خرچ نہ کر دیں..... اور جب تک یہ اس مال کو مصرف پر خرچ نہ کر دیں ان کا قبضہ ایسا ہی ہے جیسا کہ زکوٰۃ کی رقم خود مال والے کے پاس رکھی ہو۔

مندرجہ بالا عبارت سے معلوم ہوا کہ سفراء ارباب اموال کے وکیل ہیں، تو ان کا ذمہ یہ ہے کہ وہ کسی حقدار کو اس کا مالک بنائیں، نہ یہ کہ خود مالک بن بیٹھیں، اس

لیے مہتمم کا ان کو یہ ہدایت صادر کرنا کہ خود اپنی تملیک میں لے کر اپنی جانب سے مدرسہ میں داخل فرمادیں، درست نہیں ہے۔

② جواب نمبر ۱۱ میں مہتمم کی حیثیت واضح ہو چکی ہے، اس لیے اس کا بھی وہی حکم ہے۔ مزید براں یہ معلوم ہونا چاہیے کہ ابن السبیل کے متعلق فقہاء نے تصریح کی ہے، اگر اس کو اپنی ضرورت کے بقدر قرض مل جاتا ہے تو زکوٰۃ نہ لینا مناسب ہے، اور زکوٰۃ لینے والی صورت میں بھی صرف اتنی مقدار لینا جائز ہے جس سے اس کی ضرورت پوری ہو کر وہ اپنے وطن تک پہنچ جائے۔

وقال في الفتح ايضاً ولا يحل له أى لا بن السبيل أن يأخذ أكثر من حاجته، والاولى له أن يستقرض إن قدر ولا يلزمه ذلك (شامی ۱/۶۷)

البتہ اگر مہتمم یا سفیر غریب و محتاج ہیں، اور صاحب مال ان کو یہ کہہ کر زکوٰۃ دیتا ہے کہ میں آپ کو دے رہا ہوں آپ جس طرح چاہیں کر سکتے ہیں، مثلاً تعمیر مسجد میں، البتہ اس صورت میں صاحب مال کو زکوٰۃ دینے کا ثواب ملے گا اور مہتمم یا سفیر کو مسجد میں لگانے کا۔

ويكون له ثواب الزکوٰۃ وللفقير ثواب هذه القرب (شامی ۱/۶۷) فقط واللہ تعالیٰ اعلم۔

کتبہ: احمد عفی عنہ خانپوری، ۶ رزوالقعدہ ۱۴۱۳ھ

الجواب صحیح: عباس داؤد۔ بسم اللہ عفی عنہ

حیلہ زکوٰۃ میں مصرف پر دباؤ ڈالنا صحیح نہیں

سوال: حیلہ زکوٰۃ میں زکوٰۃ کی رقم دیتے ہوئے اگر یہ شرط لگائی جائے کہ

روپیہ ہمیں واپس لوٹا دینا، اگر لوٹاؤ گے نہیں تو سزا دی جائے گی، یا واپس نہ کرنے پر جرمانہ عائد کیا جائے گا، تو کیا اس طرح شرط لگانا درست ہے؟

الجواب: حامداً ومصلياً ومسلماً

من عليه الزكوة لو أراد صرفها إلى بناء المسجد والقنطرة لا يجوز، فإن أراد الحيلة فالحيلة أن يتصدق به المتولي على الفقراء، ثم الفقراء يدفعونه إلى المتولي، ثم المتولي يصرف إلى ذلك كذا في الذخيرة (عالمگیری) کسی مصرف کو مجبور کرنا اور اُس پر دباؤ ڈالنا درست نہیں۔ (فتاویٰ محمودیہ ۳۰/۳) فقط واللہ تعالیٰ اعلم۔

کتبہ: احمد عفی عنہ خانپوری

مدارس میں رائج حیلہ زکوٰۃ کا حکم

سوال: ایک مدرسہ ہے جس میں دورہ حدیث تک کی تعلیم ہے، اُس میں بالغ و نابالغ طلباء زیر تعلیم ہیں، یہ طلباء جب مدرسہ میں داخل ہوتے ہیں تو اُن سے خوراک کی فیس کہہ کر کھانے کی فیس متعینہ مثلاً: تین سو روپیہ ماہانہ وصول کی جاتی ہے، اگر طالب علم کی حیثیت کمزور ہوتی ہے اور وہ خوراک کی فیس مکمل نہیں ادا کر سکتا ہے، اور وہ مستحق زکوٰۃ ہے، تو اُس کو مُد زکاۃ سے رقم تملیک اُدے کر بقیہ خوراک کی فیس وصول کی جاتی ہے، اور بچوں کو خوراک کی فیس کے عوض مطبخ میں بٹھا کر کھلایا جاتا ہے، کسی بچے کو کھانا مطبخ سے باہر لے جانے کی بالکل اجازت نہیں ہے، ایک روٹی بھی باہر نہیں لے جاسکتا۔ اب سوال یہ ہے کہ خوراک کی فیس کے عوض مذکورہ طریقہ سے کھلانے میں شرعاً کوئی حرج

ہے یا نہیں؟ نیز ہر جمعہ کو تقریباً ایک تہائی بچے ایک دن یا زیادہ کھانا نہیں کھاتے، بعض بچے بیماری وغیرہ کی وجہ سے کم و بیش ایام کھانا نہیں کھاتے، اس کے باوجود خوراکِ فیس میں کوئی کمی نہیں ہوتی تو شرعاً اس کا کیا حکم ہے؟

(الجواب): حامداً ومصلياً ومسلماً

خوراکِ فیس کا مطلب تو یہی ہے کہ پورا مہینہ جو کھانا فیس ادا کرنے والے طالب علم کو دیا جاتا ہے وہ قیمتاً دیا جا رہا ہے، اور خوراکِ فیس کے نام سے جو رقم اُس سے وصول کی گئی وہ اُس کھانے کی قیمت ہے؛ اس لیے اگر کوئی طالب علم اپنا کھانا کمرہ پر لے جانا چاہے تو اُس کو اس کا حق حاصل ہونا چاہیے؛ نیز اگر مہینہ میں ایک دن یا اس سے زیادہ کھانا نہیں کھایا تو اس حساب سے رقم واپس لینے کا اُس کو اختیار ہوگا۔ ہمارے مدارس میں جو طریقہ رائج ہے جس کی تفصیل آپ نے سوال میں لکھی ہے، وہ شرعی اعتبار سے درست نہیں۔ فقط واللہ تعالیٰ اعلم۔

کتبہ: احمد غنی عنہ خانپوری

داخلہ فارم میں تو کیل بالصرف کا کالم پُر کروا کر حیلہ تَمَلِیک

سے نجات درست نہیں

(سوال): مدارس میں صدقاتِ واجبہ، زکوٰۃ کی جو رقم آتی ہیں اُس کے خرچ کے لیے مختلف حیلے اختیار کیے جاتے ہیں، تو اگر مندرجہ ذیل طریقہ اختیار کیا جائے تو شرعاً اس میں کوئی حرج ہے یا نہیں؟

وہ طریقہ یہ ہے کہ: تمام بالغ و نابالغ طلباء مہتمم مدرسہ کو زکوٰۃ کی رقم اپنے جملہ مصارف میں خرچ کرنے کا وکیل بنادیں، پس مہتمم جس طرح طلباء کی طرف سے زکوٰۃ وغیرہ صدقات واجبہ پر قبضہ کرنے کا وکیل ہے۔ (بقول حضرت مفتی شفیع صاحب رحمۃ اللہ علیہ) اسی طرح وہ طلباء کی جانب سے جملہ مصارف مدرسین و ملازمین کی تنخواہیں، تعمیرات، خرید کتب، لائٹ بل وغیرہ میں بن جائے، جس کی صورت یہ ہو کہ داخلہ کے وقت داخلہ فارم میں ایک کالم پُر کروایا جائے جس میں طالب علم مہتمم مدرسہ کو صراحتہً وکیل بناوے۔ اب سوال یہ ہے کہ: کیا اس طرح داخلہ فارم میں کالم پُر کروانے سے مہتمم، طلبہ کی جانب سے خرچ کرنے کا وکیل بن جائے گا؟ اور کیا مہتمم کو صدقات واجبہ کی رقوم مدرسہ کے اخراجات میں بلا حیلہ تملیک صرف کرنے کا اختیار ہوگا؟

(الجواب): حامداً ومصلياً ومسلماً

سوال میں مذکور طریقہ جس میں طالب علم مہتمم مدرسہ کو صراحتہً اپنے مصارف میں صرف کرنے کا وکیل بنائے، اس صورت میں طالب علم کی وہ ضروریات جن میں وہ چیز اُس کے حوالہ کر دی جاتی ہے، مثلاً: کھانا (جہاں کمرہ پر دیا جاتا ہے)، لباس وغیرہ؛ ان کی تکمیل میں جو صرف ہو اُس میں زکوٰۃ کی ادائیگی کا حکم لگانا قابل اشکال نہیں؛ لیکن جو رقم خریداری کتب میں صرف ہوئی یا تعمیر میں صرف ہوئی، وہاں پر اشکال یہ ہے کہ ان کی رقم سے خریدی ہوئی کتابیں مالک بنا کر ان کے حوالہ نہیں کر دی جاتیں؛ بلکہ عاریتہً دی جاتی ہیں، جو سال ختم ہونے پر واپس وصول کر لی جاتی ہیں، جب ان کتابوں کو ان کی رقوم سے خریدا گیا تو گویا وہ طلباء مشترکہ طور پر اس کے

مالک بنے، اب یہ کتابیں اُن سے واپس لے کر مدرسہ میں رکھ لینا کیا معنی رکھتا ہے؟
تعمیرات میں خرچ ہونے والی رقوم کا بھی یہی حال ہے۔

بہر حال داخلہ فارم میں تو کیل بالصرف کا کالم پُر کروا کر حیلہ تمملیک سے مکمل
طور پر نجات مل جانا سمجھ میں نہیں آتا۔

نیز ارشادِ نبوی ﷺ ”لا یحل مال امرء مسلم إلا بطیبة نفس منه“
کی وجہ سے بھی اشکال پیدا ہوتا ہے کہ، یہ خانہ پُری اپنے داخلہ کی ضرورت کی وجہ سے
بدرجہ مجبوری نہ کی جا رہی ہو؛ اس لیے کہ اس کو معلوم ہے کہ اگر میں یہ خانہ پُری
کر کے منتظم مدرسہ کو کیل بالصرف نہیں بناؤں گا تو میرا داخلہ نہیں ہوگا۔

پھر مدرسہ میں موجود طلباء کی طرف سے وکیل بالصرف ماننے کی صورت میں
حسب ضابطہ یہ تسلیم کرنا پڑے گا کہ، ہر ایک کی طرف سے یکساں طور پر وکیل بالصرف
ہے، جس کا مطلب یہ ہوا کہ مذکورہ رقوم میں سے جتنی رقم خرچ ہوئی وہ ان طلباء پر تقسیم
مان کر ہر ایک کے حصہ میں جتنی آتی ہے، گویا اُس نے اتنی مقدار کے صرف کا مہتمم کو
وکیل بنایا؛ حالاں کہ تمام طلباء کی ضروریات یکساں نہیں، مثلاً دورہ حدیث میں پڑھنے
والے طالب علم کو پڑھانے والے اساتذہ کو جو تنخواہ دی جاتی ہے، اُس کی مقدار ابتدائی
درجات میں پڑھنے والے طلباء کے اساتذہ کو دی جانے والی تنخواہ کی مقدار سے زیادہ
ہے، یا مثلاً اس سال مدرسہ میں جو تعمیرات ہوئیں وہ اس سال میں پڑھنے والے طلباء
کی رقوم سے ہوئیں، اب جب وہ مدرسہ چھوڑ کر جا رہے ہیں اور ان کی مملو کہ چیز یہیں
محبوس ہے، اُن کو اس کا کوئی معاوضہ بھی نہیں دیا جا رہا ہے، اور اُن سے یہ بھی نہیں
درخواست کی جاتی کہ ان تعمیرات میں آپ کا جو حصہ ہے وہ آپ مدرسہ کو ہبہ کر دیں،

تو تُوکیل کے اس مضمون سے مسئلہ کیسے حل ہوگا؟ بلکہ یہاں تو یہ اشکال ہوگا کہ ایک کے مال کو دوسرے کی ضروریات میں خرچ کر دیا گیا، جب کہ قدیم زمانہ کے حیلہ تملیک میں یہ اشکالات پیش نہیں آتے۔ فقط واللہ تعالیٰ اعلم۔

املاہ: العبد احمد عفی عنہ خانپوری، ۷ / رجب المرجب ۱۴۲۵ھ

الجواب صحیح: عباس داؤد بسم اللہ

زکوٰۃ سے تنخواہ دینا

سوال: اُدھنا پریم نگر جھونپڑی میں مکتب کی شکل میں مدرسہ شروع کیا ہے، مسلمانوں کے ۳۰/ گھر ہیں، سب غریب اور مزدور طلبہ ہیں، چار سو روپیہ مہینے کا پڑھانے کے لیے معلم رکھا ہے، ایک کارخانے والے صاحب نے معلم کی تنخواہ دینے کے لیے کہا ہے، لیکن پیسے زکوٰۃ کے ہیں، تو کیا زکوٰۃ کے پیسے میں سے معلم کی پگاردے سکتے ہیں یا نہیں؟

الجواب: حامداً ومصلياً ومسلماً

زکوٰۃ کی رقم کسی معلم کی تنخواہ میں دینا درست نہیں ہے، اگر دیں گے تو زکوٰۃ ادا نہیں ہوگی؛ البتہ اگر وہ معلم غریب ہے، تو اس کو ویسے ہی بغیر کسی عوض کے اس رقم کا مالک بنایا جاسکتا ہے؛ مگر اس کے عوض اس سے کسی قسم کی خدمت لینا جائز نہیں ہے۔
(شای ۲/ ۳۳۳) فقط واللہ تعالیٰ اعلم۔

کتبہ: العبد احمد عفی عنہ خانپوری، ۲۳ / ربیع الاول ۱۴۱۱ھ

الجواب صحیح: عباس داؤد بسم اللہ عفی عنہ

تنخواہ میں زکوٰۃ کی رقم بلا تملیک صرف کرنا

سوال: زکوٰۃ و صدقات کی رقم کو مدرسہ میں استاذ کی تنخواہوں میں اور ملازمین کی تنخواہوں میں نیز مہمان نوازی اور دیگر ضروریات جیسے تعمیر، پکوان کے لیے گیس یا لکڑی کے لیے بغیر تملیک کے استعمال کرنا کیسا ہے؟ ایسے مدارس کو زکوٰۃ یا صدقات دینا چاہیے یا نہیں؟ مفصل جواب تحریر کریں۔

الجواب: حامداً ومصلياً ومسلماً

زکوٰۃ و صدقات کی رقم براہ راست (بلا تملیک شرعی) اساتذہ کی تنخواہوں، مہمان نوازی وغیرہ میں استعمال کرنا درست نہیں ہے ایسا کرنے سے زکوٰۃ ادا نہیں ہوئی جس ادارہ کے متعلق معلوم ہو کہ وہاں ایسا معاملہ ہوتا ہے وہاں اپنے زکوٰۃ و صدقات دینے سے بچنا ضروری ہے۔ اگر دیں گے تو زکوٰۃ ادا نہ ہوگی۔ فقط واللہ تعالیٰ اعلم۔

کتبہ: العبد احمد عنی عنہ خانپوری، ۲۰/ ربیع الاول ۱۴۱۳ھ

الجواب صحیح: عباس داؤد بسم اللہ عنی عنہ

مدرسہ کے طلبہ کو زکوٰۃ دی جائے؟

سوال: مدرسہ میں جو رقم بطور زکوٰۃ کے دی جاتی ہے، اس کے حیلہ کے لیے غریب طلباء کو دینا ہی ضروری ہے یا مالدار کو بھی دے کر کے حیلہ کر سکتے ہیں؟ نیز جو رقم اللہ دی گئی ہے، اس رقم کے ذریعہ سے مدرسہ کی بلڈنگ وغیرہ باندھ سکتے ہیں یا بلڈنگ کے لیے مستقل چندہ کرنا ضروری ہے؟

الجواب: حامداً ومصلياً ومسلماً

وہ رقم جس طالب علم کو دی جا رہی ہے اس کا مستحق زکوٰۃ ہونا ضروری ہے، اب اگر وہ طالب علم بالغ ہے، تو اتنا کافی ہے کہ خود اس کی ملکیت میں بقدر نصاب کچھ نہ ہو، چاہے اس کا باپ مالدار ہی کیوں نہ ہو، اور اگر وہ طالب علم نابالغ ہے تو اس صورت میں اگر اس کا باپ مالدار (مالک نصاب) ہے تو زکوٰۃ ادا نہ ہوگی۔

ولا إلى طفله بخلاف ولده الكبير (در مختار) (قوله ولا إلى طفله) أي الغني، فيصرف إلى البالغ ولو ذكراً صحيحاً، قهستاني فأفاد أن المراد بالطفل غير البالغ ذكراً كان أو أنثى في عيال أبيه أو لا على الاصح (شامی ۷۲/۲) فقط واللہ تعالیٰ اعلم۔

کتبہ: العبد احمد عفی عنہ خانپوری

اسکول کے غیر مستطیع طلبہ کے لیے زکوٰۃ صدقات لینا

سوال: واپی میں ایک اردو میڈیم اسکول ہے جس میں دینی دنیوی دونوں تعلیم ہوتی ہے پونے تین سو طلبہ زیر تعلیم ہیں مستطیع طلبہ سے سو روپیہ فیس وصول کی جاتی ہے اور فیس سے ہی اساتذہ کی تنخواہیں لائٹ بل وغیرہ بہ مشکل پوری ہوتی ہے اور غیر مستطیع بچوں سے کوئی فیس نہیں ہے؛ بلکہ انتظامیہ کتاب وغیرہ کا بھی حتی الامکان انتظام کرتی ہے۔ اب دریافت طلب امر یہ ہے کہ مذکورہ بچوں کی فیس قلم کاغذ وغیرہ میں صدقات زکوٰۃ وغیرہ رقوم استعمال کر سکتے ہیں یا نہیں؟ بہر صورت تفصیلاً جواب درکار ہے۔

نوٹ: اسکول میں قیام و طعام کا انتظام نہیں ہے۔

الجواب: حامداً ومصلياً ومسلماً

جب اس ادارہ میں مقیم طلبہ موجود نہیں ہیں تو ان کے لیے زکوٰۃ و صدقات کی وصولیابی درست نہیں، ارباب اموال کو غیر مستطیع طلبہ کی امداد کی طرف متوجہ کیا جائے کہ وہ لوگ بہ راہ راست ان طلبہ یا ان کے اولیاء کی امداد زکوٰۃ و صدقات کی رقوم سے کریں۔ فقط واللہ تعالیٰ اعلم۔

ألماء: العبد احمد عفی عنہ خانپوری، ۱۸/رمضان المبارک ۱۴۲۲ھ

الجواب صحیح: عباس داود بسم اللہ

چندہ کی رقم ملکیت کی صورت میں مہتمم استعمال کر سکتا ہے؟

سوال: مدرسہ کی چندہ کی رقومات کا مالک مہتمم کو بنا دینے کی صورت میں کیا مہتمم ان رقومات کو اپنی ذاتی استعمال کے لیے اسکوٹرز، موٹر کار یا ان رقومات کو پاورلوم میں استعمال کر سکتا ہے؟

الجواب: حامداً ومصلياً ومسلماً

اگر زکوٰۃ دینے والے نے مہتمم مدرسہ کو یہ کہہ کر مال زکوٰۃ دیا کہ میں آپ کو زکوٰۃ کا مالک بنا رہا ہوں، آپ جہاں چاہیں استعمال کر سکتے ہیں، تو اس صورت میں مہتمم اپنی مرضی سے جہاں خرچ کرنا چاہے اس کو اختیار ہے، اور اگر مہتمم کو یہ رقم طلبہ کی خدمات میں خرچ کرنے کے لیے دی گئی ہے، تو اس صورت میں مہتمم اس رقم کو امور مذکورہ فی السؤال میں خرچ نہیں کر سکتا۔ فقط واللہ تعالیٰ اعلم۔

کتبہ: العبد احمد عفی عنہ خانپوری

سفرائے مدارس کو زکوٰۃ دینے کی مقدار

سوال: بفضلہ تعالیٰ ہمارے یہاں سالانہ زکوٰۃ کی رقم بہت زیادہ ہوتی ہے، ہم لوگ بہت سارے مدارس کے سفیروں (چندہ کرنے والوں) کو سالانہ خرچ کے اعتبار سے مختلف (۲۰۰، ۴۰۰، ۵۰۰) روپے دیتے ہیں؛ لیکن بہت سے ہمارے (پڑوسی) اعتراض کرتے ہیں کہ بہت سوں کو دینے سے کیا فائدہ؟ بلکہ کم کو زیادہ رقم عطا کرو؛ تاکہ ان کا فائدہ ہو، حالاں کہ اس زمانہ میں سفراء پر اعتبار کم ہوتا ہے؛ لہذا اس صورت میں ہمیں کیا کرنا چاہیے؟ مشورہ سے مطلع فرمائیں۔

الجواب: حامداً ومصلياً ومسلماً

حضرت مولانا مفتی محمد شفیع صاحب رحمۃ اللہ علیہ تحریر فرماتے ہیں: مسئلہ: اگر کسی شخص نے کسی شخص کو اپنے گمان کے مطابق مستحق اور مصرف زکوٰۃ سمجھ کر زکوٰۃ دیدی، بعد میں معلوم ہوا کہ وہ اسی کا غلام یا کافر تھا، تو زکوٰۃ ادا نہیں ہوگی، دوبارہ دینی چاہیے؛ کیوں کہ غلام کی ملکیت تو آقا ہی کی ملکیت ہوتی ہے، وہ اس کی ملک سے نکلا ہی نہیں، اس لیے زکوٰۃ ادا نہیں ہوئی، اور کافر زکوٰۃ کا مصرف نہیں ہے۔

اس کے علاوہ اگر بعد میں یہ ثابت ہو کہ جس کو زکوٰۃ دی گئی ہے، وہ مالدار یا سید ہاشمی یا اپنا باپ یا بیٹا یا بیوی یا شوہر ہے، تو زکوٰۃ کے اعادہ کی ضرورت نہیں؛ کیوں کہ رقم زکوٰۃ اس کی ملک سے نکل کر محل ثواب میں پہنچ چکی ہے، اور تعین مصرف میں جو غلطی کسی اندھیرے یا مغالطہ کی وجہ سے ہوگئی وہ معاف ہے۔ (درمختار) (معارف القرآن ۴/۱۱۳)

”آپ کے مسائل اور ان کا حل“ میں ہے: زکوٰۃ ادا کرتے وقت اگر گمان

غالب تھا کہ یہ شخص زکوٰۃ کا مستحق ہے تو زکوٰۃ ادا ہو گئی۔ (آپ کے مسائل اور ان کا حل ۳/۳۹۸)
اس لیے سفراء کے متعلق جب تک ان کے صحیح ہونے کا یقین یا غالب گمان نہ ہو،
ان کو زکوٰۃ نہ دی جائے۔

رہا مشورہ دینے والوں کا آپ حضرات کو یہ مشورہ دینا کہ مختلف جگہ پر تھوڑا تھوڑا
دینے کے بجائے ایک جگہ پر زیادہ دیا جائے، یہ ان کی ایک سوچ ہے، اگر آپ کو ان
کا یہ مشورہ ٹھیک معلوم ہوتا ہے، تو عمل کر سکتے ہیں، کوئی ضروری نہیں، ویسے بھی آپ
تنہا ان کو زکوٰۃ کی رقم نہیں دے رہے ہیں؛ بلکہ اور حضرات بھی دیتے ہیں، اور اسی
طرح وہ بھی تنہا آپ سے زکوٰۃ وصول نہیں کر رہے ہیں؛ بلکہ اور لوگوں کے پاس بھی
جاتے ہیں۔ فقط واللہ تعالیٰ اعلم۔

املاہ: العبد احمد عفی عنہ خانپوری، ۲۶/ رجب المرجب ۱۴۳۰ھ
الجواب صحیح: عباس داؤد بسم اللہ الجواب صحیح: عبدالقیوم راجکوٹی

کس مدرسہ میں زکوٰۃ دی جائے؟

سوال: جس مدرسہ میں حافظ، قاری، مولوی، مفتی بنتے ہوں، اس مدرسہ میں
زکوٰۃ کی رقم استعمال کرنا جائز ہے؟

الجواب: حامداً ومصلياً ومسلماً

جہاں غریب و محتاج طلبہ کے قیام و طعام کا نظم ہو، وہاں زکوٰۃ کی رقم دی جاسکتی
ہے۔ فقط واللہ تعالیٰ اعلم۔

کتبہ: العبد احمد عفی عنہ خانپوری

معلموں کو زکوٰۃ دینا

سوال: معلموں کو زکوٰۃ اور خیرات کی رقم حیلہ کر کے تنخواہ دی جاسکتی ہے؟

الجواب: حامداً ومصلياً ومسلماً

اگر معلم حضرات محتاج ہوں اور بقدر نصاب مال کے مالک نہ ہوں تو زکوٰۃ کی رقم براہ راست بطور زکوٰۃ (نہ کہ بطور تنخواہ) دی جاسکتی ہے، حیلہ کس قسم کا ہے، یہ معلوم ہونے پر اس کا حکم بتلایا جاسکتا ہے۔ فقط واللہ تعالیٰ اعلم۔

کتبہ: العبد احمد عنی عنہ خانپوری، ۲۸ / جمادی الاخریٰ ۱۴۱۲ھ

الجواب صحیح: عباس داؤد بسم اللہ عنی عنہ

زکوٰۃ کا استعمال کس نوع کے طالب علم کے لیے درست ہے؟

سوال: زید کہتا ہے کہ بیت المال (زکوٰۃ) کا روپیہ مدرسہ میں تعلیم حاصل کرنے

والوں میں سے وہی لڑکے کھاسکتے ہیں جو بالکل نادار اور مفلس ہوں، اور جن کے والدین نہ ہو، اور جن کے والدین زندہ ہیں اور وہ حیثیت والے ہیں اور وہ لوگ اب لڑکوں کو تعلیم کے لیے مدرسہ میں داخل کر دے تو ان لڑکوں کے لیے زکوٰۃ کا پیسہ کھانا بالکل ناجائز اور حرام ہے، اور ان کے والدین کے لیے یہ جائز نہیں ہے کہ وہ اپنی اولاد کو زکوٰۃ کا پیسہ کھلاوے، لہذا ان کے والدین سے ان لڑکوں کی فیس طعام وصول کی جائے گی، اگر فیس ادا نہ کرے گا تو گویا وہ اپنے لڑکوں کو ناجائز پیسہ کھلا رہا ہے جو گناہ کا سبب ہے، اور اس کے بالمقابل عمر کہتا ہے کہ مدرسہ میں داخل ہونے والے لڑکے کے لیے

بلا کر اہت مدرسہ کا کھانا پینا بالکل جائز ہے، کوئی گناہ والی بات نہیں ہے؛ کیوں کہ مدرسہ میں آنے کے بعد سب بچے برابر ہیں چاہے غریب کا لڑکا ہو یا لاکھ پتی، کروڑ پتی کا لڑکا ہو، سب کھا سکتے ہیں، ہاں اگر ان کے والدین بخوشی بچوں کا خرچہ دینا چاہیں تو ایک سے لاکھ تک مدرسہ میں دے سکتے ہیں، مدرسہ ان کے اوپر زبردستی نہیں کرے گا کہ آپ کو اپنے بچوں کی فیس ادا کرنی ہوگی، نہیں تو آپ کے بچوں کے لیے مدرسہ میں کھانا وغیرہ بالکل ناجائز ہے، اب ان میں کوئی بات درست ہے؟

(الجواب): حامداً ومصلياً ومسلماً

جو طالب علم بالغ ہونے کے ساتھ خود صاحب نصاب نہیں ہے، تو اس کے لیے زکوٰۃ لینا درست ہے، چاہے اس کا باپ غنی ہو اور صاحب نصاب کیوں نہ ہو؛ البتہ اگر وہ طالب علم بالغ نہیں ہے؛ بلکہ نابالغ ہے اور اس کا باپ غنی اور صاحب نصاب ہے تو اس کو زکوٰۃ دینا درست نہیں ہے۔

در مختار میں ہے: ولا إلى طفله (أي الغني) بخلاف ولده الكبير وأبيه وامرأته الفقراء وطفل الغنية، فيجوز لانتفاء المانع (در مختار ۷۲/۲)
اس کی شرح کرتے ہوئے علامہ شامی رحمۃ اللہ علیہ رقمطراز ہیں: (قوله: ولا إلى طفله) أي الغني فيصرف إلى البالغ لو ذكرا صحيحا قسه تاني فأفاد أن المراد بالطفل غير بالغ ذكرا كان أو أنثى، في عيال أبيه أو لا، على الأصح؛ لما أنه يعد غنيا بغناه نهر (قوله: بخلاف ولده الكبير) أي البالغ كما مر الخ. (شامی، ۷۲/۲) فقط واللہ تعالیٰ اعلم۔

کتبہ: العبد احمد غنی عنہ خانپوری ۱۹/ محرم الحرام ۱۴۱۳ھ

الجواب صحیح: عباس داؤد بسم اللہ عنہ

مقسّم زکوٰۃ ادارہ کے مصارف میں زکوٰۃ استعمال کرنا

سوال: ایک ادارہ ضرورت مند افراد میں تقسیم کرنے کے لیے سالانہ زکوٰۃ کی مد میں تقریباً ڈیڑھ، دو لاکھ روپے جمع کرتا ہے، اس تمام رقم کے حساب، کتاب کے لیے اس کو قوانین کے مطابق چیریٹی کمشنر (انکم ٹیکس ڈیپارٹمنٹ) دفتر میں آڈیٹ کروا کے پیش کرنا پڑتا ہے، ان تمام کاموں میں تقریباً دس سے پندرہ ہزار روپے خرچ ہوتے ہیں، اور ان اخراجات کے لیے اس زکوٰۃ کی رقم کے علاوہ اور کوئی رقم نہیں ہوتی ہے، اس صورت میں ان اخراجات کے لیے زکوٰۃ کی رقم استعمال کرنے کا شرعی طریقہ تحریر فرمائیے، اس کے لیے حیلہ کی کیا صورت ہوگی؟

الجواب: حامداً ومصلياً ومسلماً

کوشش تو یہی ہونی چاہیے کہ دفتری کاموں کے مصارف کے لیے عطیات مل جائیں، اتنا بڑا ادارہ جو سالانہ دو لاکھ کی رقم بھد زکوٰۃ جمع کر کے غرباء میں تقسیم کرتا ہے، اس کے دفتری مصارف کے لیے دس، پندرہ ہزار کی رقم بھد عطیات آسانی سے حاصل ہو سکتی ہے؛ البتہ کوشش ضروری ہے، لیکن اگر اس کے باوجود ایسی رقم حاصل نہ ہو تو پھر کسی ایسے مستحق زکوٰۃ کو جو ادارہ کے کام سے دل چسپی رکھتا ہے اور اس کی مالی امداد کرنا چاہتا ہے؛ لیکن مالی حیثیت نہ ہونے کی وجہ سے عاجز ہے اس کو بطور قرض کوئی آدمی دس، پندرہ ہزار دے اور وہ غریب قرض لی ہوئی اس رقم کو برضا و رغبت ادارہ کو بطور عطیہ دے، اس کے بعد اس غریب مقروض کو بھد زکوٰۃ دس، پندرہ ہزار دیے

جائیں اور وہ اس سے اپنا قرض ادا کر دے۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۳ / ربیع الثانی ۱۸۱۸ھ
الجواب صحیح: عباس داؤد بسم اللہ عفی عنہ

نابالغ بچوں کے ذریعہ تملیک زکوٰۃ

سوال: نابالغ بچوں کی تملیک کی شرعی حیثیت کیا ہے؟ کیا ان کی تملیک کا اعتبار ہے؟

الجواب: حامداً ومصلياً ومسلماً

نابالغ بچوں کا باپ اگر غنی (صاحب نصاب) ہے تو ان کو زکوٰۃ دینا درست نہیں ہے، اور اگر ان کے باپ فقراء و مساکین ہیں تو ان کو مالک بنانے سے زکوٰۃ ادا ہو جائے گی۔ (درمختار شامی ۲/۷۲)

لیکن اس کے بعد وہ رقم ان نابالغ بچوں سے فیس کے طور پر تو وصول کی جاسکتی ہے؛ لیکن ان کی طرف سے بطور عطیہ مدرسہ میں جمع نہیں کی جاسکتی، اس لیے کہ نابالغ بچہ کا یہ تصرف درست نہیں۔ (کما هو مصرح فی کتاب الحجر والمأذون من الفقه) فقط واللہ تعالیٰ اعلم۔

کتبہ: العبد احمد عفی عنہ خانپوری

محصل چندہ نے خود ہی تملیک کر کے تنخواہ وصول کر لی

سوال: ① ایک استاذ نے۔ جو خود مستحق زکوٰۃ و چرم قربانی ہے۔ مدرسہ کی رسید پر زکوٰۃ و چرم قربانی کا پیسہ وصول کیا اور بجائے اس کے کہ مدرسہ کے ذمہ دار کو دیتا اور

وہ تملیک کر اگر اس کو تنخواہ دیتے، اس نے خود اپنے ہاتھ سے تملیک کر کے اپنی تنخواہ میں شامل کر لیا یا اس طور کہ چندہ کر کے لایا اور مصرفِ زکوٰۃ و چرم قربانی ہونے کی وجہ سے پیسہ پر بلا واسطہ خود قبضہ کر لیا اور اس کے بعد دل میں ارادہ کر لیا کہ روپیہ میں نے مدرسہ میں دے دیا اور اس کے بعد اس کو تنخواہ میں شامل کر لیا، سوال یہ ہے کہ اس طرح کی تملیک کی شرعی حیثیت کیا ہے؟ آیا یہ تملیک کافی ہے یا ذمہ دار کے حوالہ کرنا پڑے گا اور وہ تملیک کر کر دے گا تب تنخواہ میں لینا درست ہوگا؟ مکمل و مدلل تحریر فرمائیں۔

۲) اگر کوئی استاذ مدرسہ کی رسید پر چرم قربانی و زکوٰۃ کا پیسہ لایا اور کسی بچے کے ہاتھ سے تملیک کر کے تنخواہ میں لے لیا تو یہ جائز ہے یا نہیں؟

الجواب: حامداً ومصلياً ومسلماً

۱) ذمہ دار کو دینا ضروری ہے، خود ہی تملیک کر کے اپنی تنخواہ میں رکھنا درست نہیں ہے، ذمہ دار نے اس مدرسہ کو صرف اس کام میں اپنا وکیل بنایا ہے کہ وہ اربابِ اموال سے اس کی طرف سے زکوٰۃ وصول کرے۔

۲) نہیں۔ فقط واللہ تعالیٰ اعلم۔

کتبہ: العبد احمد عفی عنہ خانپوری

مکتب کے منتظمین دینی تعلیم حاصل کرنے والے بچوں کے

والدین کو زکوٰۃ کی رقوم دے کر فیس وصول کر سکتے ہیں؟

سوال: ایک تنظیم ایک غریب علاقہ میں ایک مکتب چلاتی ہے، وہ لڈ رقوم سے

لیکن اس علاقہ میں چار پانچ جگہیں ایسی ہیں کہ جہاں مکتب کی خاص ضرورت ہے، اس گاؤں میں اکثر غریب ہیں، اور علاقہ میں کوئی خاص پیش امام بھی نہیں ہے، اور بچوں کی دینی تعلیم کی طرف کوئی توجہ بھی نہیں ہے؛ بلکہ وہاں مکتب کی تعلیم ہوتی ہی نہیں، دراصل تنظیم والوں کے پاس فی الحال اللہ رقوم زیادہ نہیں ہے، اکثر رقوم زکوٰۃ وغیرہ کی ہوتی ہے، اگر مکتب کے بچوں کے والیوں کو جو صاحب نصاب نہ ہو کچھ رقم زکوٰۃ کی دی جائے اور ان کو مالک بنا کر پھر ان سے یہ کہا جائے کہ آپ اپنے بچے کی اس سے فیس ادا کر دیں، پھر وہ رقم جمع کر کے پیش امام صاحب کی (جو مکتب کے بچے پڑھاتا ہے) اس سے اس کی تنخواہ دی جاسکتی ہے؟ یا پوری رقم کو جو کوئی صاحب نصاب نہ ہو اس سے صحیح طریقہ سے حیلہ کرائیں اور وہ رقوم مسجد میں جمع کر کے پیش امام صاحب کی تنخواہ اس سے دی جاسکتی ہے یا نہیں؟ یہ عارضی طور پر ہے، اگر بعد میں اللہ رقم انشاء اللہ آگئی تو اللہ رقوم سے تنخواہ دیں گے۔

(الجواب) : حامداً ومصلياً ومسلماً

زکوٰۃ اور صدقات واجبہ کی رقوم کے حقدار فقراء اور مساکین ہیں، ایسی رقوم ان کو بطور تملیک دے دی جائیں، وہ حضرات مالک بننے کے بعد اپنی مرضی اور اختیار سے جہاں چاہیں خرچ کر سکتے ہیں، اپنی ضروریات میں استعمال کریں، کسی کو ہدیہ دیں، مسجد یا مدرسہ میں بطور عطیہ دیں، ان کو اختیار ہے۔

زکوٰۃ اور صدقات واجبہ کی رقوم کو مسجد یا مدرسہ و مکتب کے مدرسین کی تنخواہ میں استعمال کرنا جائز نہیں، اگر براہ راست استعمال کیا گیا تو زکوٰۃ ادا نہ ہوگی، ایسے مدارس

جہاں دارالاقامہ میں غریب طلبہ قیام پذیر ہوتے ہیں، ان کے کھانے، پینے اور دیگر ضروریات میں اس قسم کی رقوم استعمال کی جاسکتی ہیں۔

مسلمان بچوں کی ابتدائی دینی تعلیم کا انتظام ان کے والدین اور جماعتِ مسلمین کی ذمہ داری ہے، جس طرح ان کی دیگر ضروریات کا انتظام والدین کرتے ہیں اسی طرح دینی بنیادی تعلیم کا نظم بھی ان کو کرنا چاہیے، اس کے لیے اگر مصارف برداشت کرنا پڑیں تو وہ بھی کریں، اب اگر والدین غریب اور محتاج ہونے کی وجہ سے مستحق زکوٰۃ ہونے کی صورت میں زکوٰۃ اور صدقات واجبہ کی رقوم سے ان کی اور ان کی اولاد کی دیگر ضروریات کو پورا کرنے کے لیے جس طرح ان کی امداد کی جاتی ہے اسی طرح ان کی اولاد کی تعلیمی ضروریات کو پورا کرنے کے لیے بھی اس نوع کی رقوم سے والدین کی امداد کی جائے، اور مالک بننے کے بعد وہ اپنی رضامندی اور اختیار سے یہ رقم مکتب کے مدرسین کی تنخواہ میں دینا چاہیں تو دے سکتے ہیں۔

رہی حیلہ کرا کر دینے کی صورت تو اس سلسلہ میں حضرت مولانا مفتی اسماعیل صاحب بسم اللہ رحمۃ اللہ علیہ کے ایک مطبوعہ فتوے کی نقل اس جواب کے ہمراہ منسلک کی جا رہی ہے، اس کا بغور مطالعہ فرمائیے۔ فقط واللہ تعالیٰ اعلم۔

الملاء: العبد احمد عفی عنہ خانپوری، ۹/ جمادی الآخر ۱۴۲۲ھ

الجواب صحیح: عباس داؤد بسم اللہ

مکتب میں زکوٰۃ وغیرہ دینے کے بعد تلافی بہ ذریعہ معافی

سوال: ایک مکتب جس میں کھانے والے طلبہ نہیں ہیں، کے نام سے زکوٰۃ وغیرہ

کی رقم مدیر مکتب وصول کرتے ہیں، جس کی مجموعی رقم لاکھوں ہوتی ہے۔ متعدد سفرائے کرام چندہ وصولی پر مقرر ہیں۔

- ① تو کیا اس مکتب میں زکوٰۃ، صدقات، فطرہ، امداد وغیرہ کی رقم دینا جائز ہے؟
- ② جن لوگوں نے زکوٰۃ کی رقم دی ہے، ان کی زکوٰۃ شرعاً ادا سمجھی جائے گی یا نہیں؟
- ③ صاحب مکتب زکوٰۃ دینے والوں سے معافی مانگ رہا ہے کہ میری غلطی ہے؛ لیکن زکوٰۃ حیلہ کر کے خرچ کی ہے، تو زکوٰۃ دینے والے حضرات بری الذمہ ہوں گے یا نہیں؟
- ④ یہ ذمہ دار مکتب عالم اور مفتی بھی ہے، لوگوں کو کہتا ہے کہ: تمہاری زکوٰۃ ادا ہوگئی، یہ کہنا جائز ہے یعنی صحیح ہے؟

- ⑤ اور کمال یہ ہے کہ یہ مفتی و عالم امامت کے فرائض بھی ادا کرتے ہیں اور مفسر بھی ہیں، تو کیا ان کی امامت و لوگوں کی تفسیر سنانا صحیح ہے یا ناجائز ہے؟
 - ⑥ یہ صاحب دوسرے مدرسے کے بھی ذمہ دار ہیں ان کو ذمہ دار بنانا صحیح ہے؟
 - ⑦ کچھ حضرات اس عالم و مفتی کی حمایت کرتے ہیں، ان کی حمایت صحیح ہے؟
- نوٹ: ادا کنندہ حضرات کی زکوٰۃ اگر ادا نہیں ہوئی، تو اس کا اعادہ ضروری ہے یا نہیں؟

الجواب: حامداً ومصلياً ومسلماً

- ① ② مکتب کے مدیر اس مکتب کے لیے زکوٰۃ و صدقات کی رقم کیا کہہ کر وصول کرتے ہیں؟ اس کی تفصیل آپ نے سوال میں تحریر نہیں فرمائی، اگر ان کے سفر لوگوں کو یہ بتلاتے ہوں کہ: اس مدرسہ میں کھانے والے مقیم غریب طلبہ موجود ہیں، ان کے

مصارف کے لیے زکوٰۃ و صدقات دیے جائیں، اور ان کی اس اپیل پر لوگ زکوٰۃ و صدقات کی رقم ان کو دیتے ہیں، یہ سمجھ کر کہ یہ رقم ان طلبہ کی ضروریات میں خرچ ہوگی، تو اس کا مطلب یہ ہوا کہ دینے والوں نے ان سفراء اور ان کے واسطے سے مدرسہ کے مدیر کو اس بات کا وکیل بنایا، کہ مالکانِ اموال کے زکوٰۃ و صدقات کے رقوم ان طلبہ پر خرچ کریں۔ اب جب کہ اس مدرسہ میں ایسے طلبہ ہی موجود نہیں ہے، تو مدرسہ کے مدیر کو جس چیز کا وکیل بنایا گیا تھا اس کے نہ ہونے کی وجہ سے وکالت درست نہیں ہوئی، اور مدیر مدرسہ کی وکالت چوں کہ مقید تھی (یعنی جس مدرسہ کے نام سے چندہ کیا جا رہا ہے اس کے طلبہ پر خرچ کرنے کا وکیل بنایا گیا تھا)، مطلقہ نہیں تھی (یعنی مدیر کو یہ کہہ کر رقم نہیں دی گئی تھی کہ وہ اپنی صواب دید سے کسی بھی مصرف زکوٰۃ میں یہ رستم خرچ کرے) اس لیے جب یہ رقوم مالکانِ اموال نے جہاں (یعنی اس مدرسہ کے کھانے والے غریب طلبہ) خرچ کرنے کا مدیر کو وکیل بنایا تھا وہاں خرچ نہ ہوئی، تو مدیر کا یہ تصرف غیر ماذون فیہ ہونے کی وجہ سے مالکانِ اموال کی زکوٰۃ ادا نہیں ہوئی، اور مدیر مدرسہ ان رقوم کو ایسی جگہ خرچ کرنے کی وجہ سے جہاں خرچ کرنے کا اس کو وکیل نہیں بنایا گیا تھا، ضامن ہوا۔

(۳) جیسا کہ اوپر بتلایا جا چکا زکوٰۃ ادا نہیں ہوئی؛ اس لیے مالکانِ اموال بری الذمہ نہیں ہوئے، ان پر اس کی ادائیگی باقی ہے۔ مدیر مکتب زکوٰۃ دینے والوں سے معافی مانگے اور زکوٰۃ دینے والے معاف کر دیں، تب بھی زکوٰۃ کی ادائیگی مالکان کے ذمہ پر باقی ہے۔ مالکانِ اموال کے معافی دینے کا مطلب یہ ہوا کہ بے جا تصرف کی وجہ سے مدیر مکتب پر جو ضمان واجب ہوا وہ معاف کر دیا گیا، تو اس معافی کا صرف اتنا اثر ہوگا

کہ مدیر مکتب کے ذمہ سے ضمان ساقط ہو جائے گا۔

④ مدیر مکتب کا لوگوں کو یہ کہنا کہ: تمہاری زکوٰۃ ادا ہوگئی، درست نہیں؛ اس لیے کہ لوگوں نے اس کو مطلق وکیل نہیں بنایا تھا، جیسا کہ اوپر تفصیل آچکی، لوگوں کو اس کی اس بات کے دھوکے میں نہیں رہنا چاہیے۔

⑤ مسئلہ سے واقفیت کے باوجود اس نے یہ سب حرکت کی ہے تب تو اس کے اس اقدام کا صریح معصیت ہونا ظاہر ہے، اور اس صورت میں اس کی امامت بھی مکروہ ہے، اور اگر مسئلہ سے ناواقفیت کی وجہ سے یہ سب کچھ کیا ہے تو اب جب کہ مسئلہ بتلایا جا رہا ہے اس کے مطابق عمل کر لینے سے امامت پر باقی رکھے جاسکتے ہیں۔ وہ جو تفسیر سناتے ہیں وہ مستند اور معتبر تفسیر کے حوالے سے ہے، تو ان کا یہ تفسیر سنانا درست ہے؛ ورنہ نہیں۔

⑥ دوسرے مدرسہ کی ذمہ داری صحیح طریقہ سے انجام دیتے ہیں تو ٹھیک ہے؛ البتہ اس میں مالیات کا شعبہ بھی داخل ہے، تو احتیاط ضروری ہے۔

⑦ حمایت کرنے والے حضرات بر بنائے دلیل ان کی حمایت کرتے ہیں تو بتلایا جائے، کہ وہ دلیل کیا ہے؟ ان عالم صاحب کی اس کوتاہی کو جاننے اور سمجھتے ہوئے بھی وہ حمایتی حضرات اس معاملے میں ان کو بے قصور گردانتے ہوں، تو ان کی یہ حمایت عصیبت محضہ سے زیادہ حیثیت نہیں رکھتی۔ فقط واللہ تعالیٰ اعلم۔

أما: العبد احمد عفی عنہ خانپوری، ۱۱ رذوالقعدہ ۱۴۲۱ھ

الجواب صحیح: عباس داود بسم اللہ

سادات کے لیے زکوٰۃ لینا جائز نہیں

سوال: میں نسبی طور پر سید ہوں، ایک گاؤں کی مسجد میں اذان وغیرہ کی خدمت انجام دیتا ہوں، میرے اہل و عیال زیادہ ہونے کی وجہ سے موجودہ آمدنی سے گھر کا خرچ نہیں چل پاتا جس کی بناء پر میں بہت پریشان ہوں، تو کیا ایسی صورت میں زکوٰۃ اور صدقہ فطر وغیرہ لے سکتا ہوں یا نہیں؟ اسی طرح مسجد کی روٹی لے سکتا ہوں یا نہیں؟ اسی طرح مجھے اپنا گھر بنانے کے لیے رقم کی ضرورت تھی تو میں نے چند حضرات کو خط لکھا، تو ان لوگوں نے کچھ رقم میرے لیے بھیجی، تو کیا میں اس رقم کا حیلہ کر کے اپنے گھر میں استعمال کر سکتا ہوں؟

الجواب: حامداً ومصلياً ومسلماً

سادات کے لیے زکوٰۃ جائز نہیں ہے، اسی طرح صدقات واجبہ بھی جائز نہیں ہیں۔
ولا إلى بني هاشم - إلى أن قال - وجازت التطوعات من الصدقات
(در مختار) (قوله: جازت التطوعات إلخ) قيد بها ليخرج بقية الواجبات.

(شامی ۲/۷۳، ۷۴)

صدقاتِ نافلہ جائز ہیں، مسجد کی روٹی اگر صدقاتِ نافلہ کے قبیل سے ہے تو لے سکتے ہیں، صدقہ فطر چونکہ صدقاتِ واجبہ میں سے ہے؛ اس لیے زکوٰۃ کی طرح اس کا بھی لینا جائز نہیں ہے، اگر کوئی سید عیال دار اور محتاج ہے تو لوگوں پر خصوصاً صاحبِ حیثیت اور اہل خیر حضرات کو لازم ہے کہ وہ حضرات اللہ رقوم سے سادات کی امداد کریں، اور ان کو مصیبت و تکلیف سے نجات دلائیں، کہ بڑے اجر و ثواب کا کام ہے، اور

حضور ﷺ کے ساتھ صحیح محبت کی دلیل ہے؛ ورنہ مواخذہ کا اندیشہ ہے۔ (فتاویٰ رحیمیہ)

اگر حیلہ کر کے سید کو زکوٰۃ دی جائے تو مضائقہ نہیں، حیلہ کی صورت یہ ہے کہ کسی غیر سید غریب کو یہ کہہ کر دے دیا جائے کہ: فلاں سید کو دینا تھا؛ مگر وہ سید ہے، اُس کے لیے زکوٰۃ جائز نہیں؛ لہذا تم کو دیتے ہیں، اگر تم یہ کل یا بعض اُس کو اپنی طرف سے دے دو تو بہتر ہے، اور وہ لے کر دے دے تو سید کے لیے جائز ہے۔ (کفایت المفتی ۴/۲۷۲)

اگر آپ کی بیوی سادات میں سے نہیں ہے تو مناسب صورت یہ ہے کہ لوگ اُس کو زکوٰۃ دے دیں، پھر وہ خود آپ کے گھریلو مصارف میں استعمال کرے یا آپ کو مالک بنا دے۔ فقط واللہ تعالیٰ اعلم۔

کتبہ: العبد احمد عفی عنہ خانپوری

سادات کو زکوٰۃ و صدقات دینا

سوال: سید خاندان کے یتیم، مسکین، بیواؤں کو بیت المال میں سے ماہانہ وظیفہ دیا جاسکتا ہے یا نہیں؟ جب کہ بیت المال میں زکوٰۃ، فطرہ، صدقہ، ہدایا، جمع کئے جاتے ہیں، قرآن و حدیث سے جواب دیجئے؛ نیز امام شافعی رحمۃ اللہ علیہ اور امام ابوحنیفہ رحمۃ اللہ علیہ اس مسئلہ میں کیا فرماتے ہیں؟ جواب دیجئے۔

الجواب: حامداً ومصلياً ومسلماً

احناف کے نزدیک زکوٰۃ اور صدقات واجبہ سادات کو نہیں دے سکتے؛ البتہ ہدیہ اور صدقات نافلہ دینا جائز ہے، اس لیے بیت المال میں جو رقم ہدیہ یا صدقہ نافلہ کے طور پر جمع ہوئی ہو، اس میں سے سادات کا وظیفہ مقرر کیا جائے۔

ولا يدفع إلى بني هاشم (هدايہ)
فجروا على موجب ذلك في الواجبة الخ (فتح القدير ۲/ ۲۷۳)
وأما الصدقة النافلة فقال في النهاية: ويجوز النفل بالإجماع (ايضاً)
امام شافعیؒ کے نزدیک بھی زکوٰۃ کی رقم سادات کو دینا درست نہیں ہے۔
ولا يجوز دفع الزکوٰۃ إلى هاشمي لقولها: نحن أهل بيت لا تحل لنا
الصدقة أما فالزکوٰۃ حرام على بني هاشم، وبني المطلب بلا خلاف الخ.
(شرح المہذب ۶/ ۲۲۷)

صدقاتِ نافلہ امام شافعیؒ کے نزدیک بھی سادات کو دینا درست ہے۔
وتحل صدقة التطوع للاغنياء، ولبني هاشم الخ (شرح المہذب ۶/ ۲۳۸)
فقط واللہ تعالیٰ اعلم۔

کتبہ: العبد احمد عفی عنہ خانپوری، ۱۵/ شوال ۱۴۰۹ھ
الجواب صحیح: عباس داؤد بسم اللہ عفی عنہ

زکوٰۃ کی رقم سے بیوہ عورت کی لڑکیوں کا نکاح کرنا

سوال: زکوٰۃ کی رقم سے بیوہ عورتوں کی لڑکیوں کی شادی کرنا درست ہے یا نہیں؟ اور اس صورت میں زکوٰۃ ادا ہوگی یا نہیں؟

الجواب: حامداً ومصلياً ومسلماً

مالک یا اُس کا وکیل زکوٰۃ کی رقم براہِ راست شادی کرانے میں استعمال نہیں کر سکتے،
اگر کریں گے تو زکوٰۃ ادا نہ ہوگی؛ البتہ بیوہ عورت اگر مستحق زکوٰۃ ہے تو اُس کو مالک
بنادے، اس کے بعد وہ عورت اپنی لڑکی کے نکاح یا دوسرے کام میں اپنی مرضی سے

خرچ کر سکتی ہے۔ فقط واللہ تعالیٰ اعلم۔

کتبہ: العبد احمد عفی عنہ خانپوری

صاحب نصاب بیوہ کی زکوٰۃ کی ادائیگی کا طریقہ

سوال: اسماء ایک بیوہ عورت ہے، اس کے شوہر کو گزرے ہوئے ایک سال کا عرصہ ہو گیا، اسماء کی تین لڑکیاں بالغہ اور ایک نابالغ لڑکا ہے، سب کے نام سے بہت کچھ رقم جمع ہے، اس کے ساتھ سونا چاندی بھی ہے جو نصاب تک پہنچتا ہے، مرحوم کے گزرنے کے بعد مرحوم کے بھائی اسماء اور اس کے بچوں کو کھانے پینے کا سامان دیتے ہیں، دیگر اخراجات کے لیے پیسہ بہت اصرار کرنے پر کبھی کبھی دے دیتے ہیں، اور اسماء کے پاس آمدنی کا کوئی ذریعہ نہیں ہے، اس کے شوہر کی دولت کی جو آمدنی ہوتی ہے اس میں سے اسماء کو کچھ بھی نہیں دیا جاتا۔ دریافت طلب امر یہ کہ صورت مسئلہ میں اسماء پر اس کے بچوں کے نام سے جمع روپیوں پر اور اس کے ذاتی سونے چاندی میں زکوٰۃ ہے یا نہیں؟

الجواب: حامداً ومصلياً ومسلماً

اسماء کے پاس موجود سونا چاندی نصاب تک پہنچتا ہے، تو اس پر اس سونے چاندی نیز نقد رقم کی زکوٰۃ واجب ہے۔ بچوں کو اپنے والد کے ترکہ میں سے جو رقم یا سونا چاندی یا مال تجارت میں سے ملنے والا حصہ وراثت نصاب تک پہنچتا ہے، تو نابالغ کو چھوڑ کر بالغہ لڑکیوں پر بھی زکوٰۃ واجب ہے۔ مرحوم کے بھائیوں کو چاہیے کہ ان تمام کی زکوٰۃ کی ادائیگی کے لیے ان کے مال میں سے پیسہ ان کو دیں؛ تاکہ یہ زکوٰۃ

ادا کر سکے، یا اسماء اور اس کے بچے مرحوم کے بھائیوں کو اپنی زکوٰۃ کی ادائیگی کے لیے وکیل بنا دیں، اس کے بعد وہ ان کے مال کی زکوٰۃ نکال لیں۔ فقط واللہ تعالیٰ اعلم۔

کتبہ: العبد احمد عفی عنہ خانپوری ۲۴ رمضان المبارک ۱۹۴۱ھ

زکوٰۃ کی رقم تعمیری کام میں براہِ راست استعمال کرنا جائز نہیں

سوال: مہاراشٹر صوبہ میں ”بدنیرہ“ ایک مقام ہے، جس کی مسلم آبادی تقریباً پانچ ہزار ہے، یہاں دینی تعلیم کا معقول نظم نہ ہونے کی وجہ سے آبادی کا اکثر حصہ دین سے ناواقف ہے؛ لہذا بڑی جدوجہد سے ایک انتظامیہ کمیٹی تشکیل پائی، جس کے تحت ایک مکتب کا قیام عمل میں آیا، مکتب میں تقریباً سوطلبہ زیر تعلیم ہیں، مکتب کے لیے ایک بہت پرانی عمارت تھی جو پہلے سے مکتب کے لیے وقف کی گئی تھی، جو نہایت شکستہ حالت میں تھی، انتظامیہ نے باہمی چندہ کر کے عمارت کی مرمت کی؛ لیکن سرمایہ کی کمی کی وجہ سے فرش کی تکمیل نہ ہو سکی، معلمین کی تنخواہ کا نظم بھی چندہ ہی سے ہوتا ہے، مکتب میں پندرہ فیصد طلبہ غرباء کے ہیں، انتظامیہ کے پاس صدقات کی رقم جمع ہے جس سے غریب طلبہ کی مدد کی جا رہی ہے، انتظامیہ یہ چاہتی ہے کہ صدقات کی رقم سے مکتب کا فرش پختہ کر دیا جائے تو کیا یہ درست ہے؟

الجواب: حامداً ومصلياً ومسلماً

زکوٰۃ کی رقم کو تعمیری کام میں براہِ راست استعمال کرنا درست نہیں ہے؛ اس لیے کہ اس میں تملیک ضروری ہے، آپ ایسا کر سکتے ہیں کہ جن غرباء کے بچے اس میں تعلیم حاصل کر رہے ہیں ان میں سے چند دین دار حضرات کو یہ کہہ کر زکوٰۃ کی رقم دیں

کہ: یہ رقم زکوٰۃ کی ہے، ہم آپ کو اس کا مالک بناتے ہیں، آپ اس رقم کو اپنی ملک میں لینے کے بعد مدرسہ کی تعمیر ضروریات کے لیے ہمیں اپنی مرضی سے عطا فرمائیں، اب اگر وہ اس طرح اپنی ملک میں لینے کے بعد اپنی رضامندی و اختیار سے اس کام کے لیے دیں تو اس کا استعمال درست ہے؛ لیکن اس معاملہ میں اُن پر جبر نہیں ہو سکتا، اگر وہ حضرات اپنی ملک میں لانے کے بعد اپنی دیگر ضروریات میں استعمال کرنا چاہیں تو کر سکتے ہیں۔ فقط واللہ تعالیٰ اعلم۔

کتبہ: العبد احمد غنی عنہ خانپوری

زکوٰۃ کی رقم سے تعمیراتی کام درست ہے یا نہیں؟

سوال: زکوٰۃ کی رقم سے بیرونی طلبہ کے لیے دارالاقامہ کی تعمیر درست ہے یا

غیر درست؟

اجوبہ: حامداً ومصلياً ومسلماً

زکوٰۃ کی رقم براہ راست بغیر تملیک شرعی، دارالاقامہ یا کسی اور تعمیراتی کام میں استعمال کرنا درست نہیں۔ (شامی ۲/۶۸) فقط واللہ تعالیٰ اعلم۔

کتبہ: العبد احمد غنی عنہ خانپوری

زکوٰۃ کی رقم تعمیراتی کام میں لگائی گئی تو اس کا ذمہ دار کون؟

سوال: زکوٰۃ کی رقم سے بیرونی طلبہ کے لیے دارالاقامہ کی تعمیر نو کی گئی؛ لیکن

پلان کے تحت اب تک مدرسہ جاری نہ ہو سکا، اور مستحقین طلبہ وہاں تعلیم حاصل کر رہے

ہیں، تو اس تعمیر شدہ دارالاقامہ کو کرایہ سے دینا اور اُس کی آمدنی سے مسجد کے امام کی یا مکتب کے معلم کی تنخواہ دینا جائز ہے یا نہیں؟ نیز مسجد کی کمیٹی کا یہ فعل درست ہے یا غیر درست؟ نیز دہندگانِ زکوٰۃ کی زکوٰۃ ادا ہوئی یا نہیں؟ ادا نہ ہوئی ہو تو اُس کی ادائیگی کی صورت کیا ہوگی؟ جب کہ زکوٰۃ دہندگان کو زکوٰۃ ادا کیے ہوئے کافی عرصہ گزر گیا ہے، اور اُن کو اندرونی معاملات کی اطلاع بھی نہیں؛ لہذا اس زکوٰۃ کی عدم ادائیگی کا ذمہ دار کون ہوگا؟

الجواب: حامداً ومصلياً ومسلماً

اگر براہِ راست بغیر تملیکِ شرعی زکوٰۃ کی رقم سے عمارت تعمیر کی گئی تو مالکین کی زکوٰۃ ادا نہیں ہوئی، جس کی ذمہ داری حضراتِ منتظمین پر عائد ہوتی ہے، اُن پر اتنی رقم کا ضمان واجب ہے، جس کو وہ مالکین کی خدمت میں ادا کریں؛ اور مالکین از سر نو زکوٰۃ ادا کریں، منتظمین پر لازم ہے کہ وہ مالکین کو صورتِ حال سے باخبر کریں؛ ورنہ پورا گناہ اُن پر ہوگا، حضراتِ منتظمین جب مالکین کو ضمان ادا کر دیں گے تو عمارت کی ملکیت منتظمین کی ہوگی، اور اُس کی آمدنی کو جہاں چاہیں خرچ کریں بشرطیکہ یہ عمارت اُن کی اپنی زمین میں بنائی ہو؛ لیکن ضمان کی ادائیگی سے قبل اس آمدنی کو خرچ کرنا بھی درست نہیں۔ کما هو مقتضى الأصول والكتب الفقهية. فقط واللہ تعالیٰ اعلم۔

کتبہ: العبد احمد عفی عنہ خانپوری

زکوٰۃ کی رقم سے اشیائے ضروریہ خرید کر فقیر کو دینا درست ہے

سوال: ہمارے یہاں ایک ٹرسٹ ہے جو لوگوں سے زکوٰۃ کی رقم وصول

کرتا ہے اور فقیروں، حاجت مندوں کی ضروریات میں صرف کرتا ہے، اُس کی صورت یہ ہوتی ہے کہ مریضوں کی دوائیاں خرید کر اُن کو دی جاتی ہیں، اسی طرح علاج معالجہ کی فیس ٹرسٹ ادا کرتا ہے، یا مکان کی تعمیری اشیاء خرید کر غریبوں کو دیتا ہے، یا اپنی ماتحتی میں گھر کا پورا کام کرواتا ہے، اور مزدور کی مزدوری بھی زکوٰۃ کی رقم سے دیتا ہے، تو کیا اس طرح زکوٰۃ ادا ہو جائے گی؟

(الجواب): حامداً ومصلياً ومسلماً

زکوٰۃ کی رقم سے دوائی یا اور کوئی چیز جو فقیر کی ضرورت کی ہے خرید کر فقیر کو دینے سے بھی زکوٰۃ ادا ہو جاتی ہے۔ (شای ۲/۲۳)

اسی طرح اُس کے علاج معالجہ کا بل مریض کے کہنے سے ادا کیا گیا تو زکوٰۃ ادا ہوگی؛ ورنہ نہیں۔ (شای ۲/۶۸)

اس لیے بہتر یہ ہے کہ معالجہ کے بل کی رقم اُس کے ہاتھ میں دے کر یہ کہا جائے کہ: تو اس رقم سے یہ بل ادا کر دے، مکان کی حرمت میں جو سامان وغیرہ خریدا جاتا ہے اُس کا حکم دوائی کی طرح ہے، اور معمار وغیرہ کی مزدوری دی جاتی ہے اُس کا حکم معالجہ کے بل کی طرح ہے۔ فقط واللہ تعالیٰ اعلم۔

کتبہ: العبد احمد غنی عنہ خانپوری

زکوٰۃ کی رقم سے برتن خرید کر کرائے پر دینا

(سوال): ایک چھوٹا دیہات ہے اس کے قریب ایک دیہات ہے، یہ چھوٹے قریہ والے پڑوس قریہ کی مسجد سے جو برتن مسجد میں کرایہ پر دیے جاتے ہیں وہ لیتے تھے پھر

کچھ معاملہ درپیش ہونے پر اس گاؤں والوں نے مسجد کے برتن کرایہ پر دینے سے انکار کیا، اب یہ گاؤں والے غریب لوگ ہیں، وہ اللہ پیسے سے خرید کر اپنی مسجد میں نہیں رکھ سکتے تو کچھ لوگ یہ چاہتے ہیں کہ زکوٰۃ کے پیسہ کا حیلہ کر کے اس مسجد کے لیے برتن خرید کر مسجد میں رکھ دیے جائیں تو کیا یہ درست ہیں پھر گاؤں والے اس کو کرایہ پر چلائے؟

الجواب: حامداً ومصلياً ومسلماً

زکوٰۃ کی رقم سے برتن خرید کر کرایہ پر دینے کے لیے مسجد میں رکھنا درست نہیں ایسا کرنے سے زکوٰۃ ادا نہیں ہوگی البتہ اگر کسی غریب مستحق زکوٰۃ کو زکوٰۃ کی وہ رسم بہ طور تملیک دے دی جائے اور اس کو بتلا دیا جائے کہ تو اس رقم کا مالک ہے اب اپنے اختیار اور مرضی سے اگر اپنی طرف سے یہ رقم مسجد کو برتن خریدنے کے لیے دے دے یا خود برتن خرید کر اس مقصد کے لیے مسجد کو دے دے تو لوگوں کی یہ ضرورت پوری ہو جائے اور وہ آدمی یہ سن کر بہ رضا و رغبت ایسا کر لے تو درست ہے اور یہی شرعی حیلہ ہے۔ فقط واللہ تعالیٰ اعلم۔

املاہ: العبد احمد خان پوری، ۲۹، رزی قعدہ ۱۴۲۳ھ

زکوٰۃ کی رقم سے اشیائے خورد و نوش خرید کر تقسیم کرنا

سوال: ہمارے یہاں ایک تنظیم جس کے نام اہل ثروت حضرات کی طرف سے کثیر مقدار میں زکوٰۃ کی رقم آئی ہے تنظیم کا زکوٰۃ کی نقد رقم کے بہ جائے اشیائے خورد و نوش مستحقین پر تقسیم کرنا جائز ہے یا ناجائز؟ تنظیم اگر نقد رقم دیتی ہے تو اشیائے خورد و نوش پر خرچہ ہونے کے بہ جائے شراب نوشی فلم بینی جو وغیرہ غلط کاموں پر خرچ ہوتی ہے

ایسی حالت میں تنظیم کا نقد رقم کی بہ جائے اشیائے خورد و نوش تقسیم کرنا جائز ہے یا ناجائز؟

الجواب: حامداً ومصلياً ومسلماً

اگر ارباب اموال نے ذمہ داران تنظیم کو اشیائے خورد و نوش خرید کر بہ طور زکوٰۃ تقسیم کرنے کا مجاز بنایا ہے تو تنظیم کے لیے ایسا کرنا جائز ہے ورنہ جائز نہیں ہے۔ فقط واللہ تعالیٰ اعلم۔

أماہ: العبد احمد عفی عنہ خانپوری، ۱۱ صفر ۱۴۲۳ھ

الجواب صحیح: عباس داود بسم اللہ

فلاحی ادارے میں زکوٰۃ دینا کیسا ہے؟

سوال: کسی خدمتی ادارہ یا کوئی وقف ٹرسٹ یا فائونڈیشن کو زکوٰۃ دینے سے کیا

زکوٰۃ ادا ہو جاتی ہے؟

الجواب: حامداً ومصلياً ومسلماً

جو فلاحی ادارے زکوٰۃ جمع کرتے ہیں وہ زکوٰۃ کی رقم کے مالک نہیں ہوئے؛ بلکہ زکوٰۃ دہندگان کے وکیل اور نمائندے ہوئے ہیں، جب تک اُن کے پاس زکوٰۃ کا پیسہ جمع رہے گا وہ بدستور زکوٰۃ دہندگان کی ملک ہوگا، اگر وہ صحیح مصرف پر خرچ کریں گے تو زکوٰۃ دہندگان کی زکوٰۃ ادا ہوگی؛ ورنہ نہیں۔ (آپ کے مسائل اور اُن کا حل ۳/۳۰۳) فقط واللہ تعالیٰ اعلم۔

کتبہ: العبد احمد عفی عنہ خانپوری

مکان بنانے کے لیے زکوٰۃ کی رقم دینا کیسا ہے؟

سوال: ایک شخص (زید) اپنی بیوی اور چند نابالغ بچوں کو چھوڑ کر تقریباً دس سال سے غائب ہے، تمام رشتہ داروں، متعلقین اور دیگر ذرائع کے ذریعہ تلاش کیا؛ لیکن کہیں پتہ نہ چل سکا، اور اب امید کی کوئی کرن بھی نظر نہیں آتی، زید کی بیوی گھریلو کام کاج کر کے اپنا اور بچوں کا پیٹ بھرتی ہے، میکے والوں کی بھی اتنی حیثیت نہیں کہ مالی تعاون کر سکے، گاؤں کے اہل خیر حضرات زکوٰۃ، فطرہ سے امداد کرتے ہیں، عورت نے اسی رقم سے تھوڑا تھوڑا جمع کر کے ۲۵/ ہزار کی رقم جمع کی، اور ایک شخص کے کاروبار میں لگائی؛ البتہ اس سے بھی جو منافع آتے ہیں وہ اخراجات کے لیے ناکافی ہوتے ہیں، اور اس عورت کے پاس ذاتی مکان بھی نہیں ہے، اب دریافت طلب امر یہ ہے کہ: اُس عورت کو زکوٰۃ، فطرہ کے ذریعہ امداد کرنا اور مکان بنا کر دینا کیا درست ہے؟

الجواب: حامداً ومصلياً ومسلماً

چوں کہ وہ عورت مال تجارت کی مالک ہے جس کی مقدار نصاب جتنی ہے؛ اس لیے زکوٰۃ، فطرہ اُس کو دینا درست نہیں ہے؛ البتہ اُس کی اولاد میں جو بالغ ہو اُس کو زکوٰۃ، فطرہ کی رقم دی جاسکتی ہے، اگر اُس کو مکان کی ضرورت ہے تو مکان بنانے کے لیے اُس کو بطور قرض رقم دی جائے، اور بعد میں اُس قرض کی ادائیگی کے لیے زکوٰۃ یا فطرہ کی رقم دی جاسکتی ہے۔ فقط واللہ تعالیٰ اعلم۔

کتبہ: العبد احمد عفی عنہ خانپوری

مکان بنانے کے لیے زکوٰۃ لینے کی صورت

سوال: احقر کا مدار معاشی اعتبار سے تنخواہ پر ہے، ۲۱۴۸ / ماہانہ ہے، سلائی تجارت سے سالانہ اوسطاً ۳۵۰۰ / کا اندازہ ہے، گھر پر سالانہ ۵۰۰۰ / والد صاحب کو دیتا ہوں، دو مکان ہیں، جس میں ایک تو رہنے کے قابل نہیں ہے، ۳ / بھائی، ۳ / بہن ہیں، والد صاحب ۲۰۰۰۰ / کے مقروض ہیں، زمین کی آمدنی اوسطاً سالانہ آٹھ ہزار کا اندازہ ہے، بندہ کو اپنا مکان بنانا ہے، ابھی اس کے پلاٹ کی بات کی ہے ۳۰۰۰۰ / قیمت ہے، اس کے بعد پورے مکان کا خرچ ہے، پس اندازاً قریب ۳۰۰۰۰ / ہے، اہل و عیال کے جملہ مصارف (جو ۴ / نفر میرے ساتھ ملا کر ہوتے ہیں) میرے ذمہ ہیں، ان حالات میں میرے لیے زکوٰۃ لینا جائز ہے یا نہیں؟

الجواب: حامداً ومصلياً ومسلماً

اس وقت آپ کے لیے زکوٰۃ لینا جائز نہیں، اولاً آپ پلاٹ خرید کر اس میں پس انداز رقم صرف کر دیجئے، اس کے بعد قرض لے کر تعمیری کام شروع کیجئے، آپ جب مقروض بن جائیں اور اس قرض کی ادائیگی کے لیے رقم موجود نہیں ہے تو اب آپ اس کی بقدر اور اس کے اوپر اتنی مقدار جو نصاب زکوٰۃ سے کم ہو لے سکتے ہیں۔ فقط واللہ تعالیٰ اعلم۔

کتبہ: العبد احمد عفی عنہ خانپوری

زکوٰۃ کے مال سے مستحق کے مکان کا کرایہ ادا کرنا

سوال: ایک شخص کے یہاں ایک عورت گھر میں کام کرتی ہے اور وہ بیوہ ہے،

گھر پر اس کا کوئی نہیں، اس عورت نے کوئی مکان کرایہ پر لے رکھا ہے، صاحب مکان نے اس سے کہا کہ: تم مکان کا کرایہ مجھ سے لے لینا، صاحب مکان سے مراد جس شخص کے یہاں یہ عورت کام کرتی ہے وہ ہے، اور اس جملہ کے بعد وہ شخص اس عورت کو تنخواہ کے علاوہ کچھ رقم کرایہ ادا کرنے کے لیے دیتا ہے، تو اس شخص کا اس رقم کو زکوٰۃ میں سے دینا صحیح ہے یا نہیں؟

(الجواب): حامداً ومصلياً ومسلماً

اگر مکان کا کرایہ تنخواہ کے ایک جزء کے طور پر دیا جا رہا ہے تو زکوٰۃ سے دینا درست نہیں ہے، اور اگر کرایہ کے متعلق یہ صفائی کر دی گئی ہے کہ یہ تنخواہ کے جزء کے طور پر نہیں؛ بلکہ مالک کی طرف سے دیا جا رہا ہے تو دے سکتے ہیں؛ لیکن چوں کہ وہ عورت اس کے گھر میں کام کرتی ہے اس لیے معاوضہ کا شبہ تو ہے؛ اس لیے احتیاط اس میں ہے کہ: خالص مال سے دیا جائے۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۲۵ جمادی الاخریٰ ۱۴۱۶ھ

الجواب صحیح: عباس داؤد بسم اللہ عفی عنہ

مستحق کو زکوٰۃ میں پنکھا دے کر وقف کروانا

(سوال): ایک آدمی نے کہا، ہم تینوں بھائیوں کی جانب سے مدرسہ میں پنکھا وقف کریں گے، پھر انھوں نے اپنے زکوٰۃ کے پیسوں سے دو پنکھے لا کر ایک شخص کو دیے، جو مستحق زکوٰۃ تھا اور اس کو کہا کہ ایک پنکھا اپنے پاس رکھ اور ایک پنکھا اپنی جانب سے مدرسہ میں وقف کر دے، اس نے وقف کر دیا، تو آیا زکوٰۃ ادا ہوگی یا ادا نہ

ہوگی؟ اور اگر زکوٰۃ ادا ہو تو پنکھا کا وقف کرنا کس کی جانب سے ہوگا؟ اگر جس کو دیا اس کی جانب سے وقف کرنا ہو، تو جس نے کہا ہے وقف کروں گا اس پر وقف کا قرضہ باقی رہے گا یا نہیں؟ شرعاً مفصل و مدلل جواب عنایت فرمائیں مع حوالہ۔

(الجواب): حامداً ومصلياً ومسلماً

صورتِ مسئلہ میں جس کو وہ پنکھے دیے گئے تھے، اس نے اپنے آپ کو مالک سمجھتے ہوئے ان میں سے ایک پنکھا مسجد میں وقف کیا، تو زکوٰۃ ادا ہوگئی اور یہ پنکھا اسی کی طرف سے وقف ہوا اور اگر اس نے اپنے آپ کو وکیل سمجھتے ہوئے یہ پنکھا اپنی طرف سے نہیں؛ بلکہ دینے والے کی طرف سے وقف کیا تو اتنی زکوٰۃ ادا نہیں ہوئی اور یہ پنکھا دینے والے کی طرف سے وقف ہوا، صورتِ اولیٰ میں بھی ان پر کوئی ذمہ باقی نہیں ہے، اس لیے کہ انھوں نے جو الفاظ کہے تھے، وہ نذر ہی نہیں ہیں۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۲۳ / ذوالحجہ ۱۴۱۰ھ

زکوٰۃ کی رقم پر مالکانہ قبضہ شرط ہے جمہور فقہاء کا اتفاق

اسکول کی فیس میں زکوٰۃ کی رقم صرف کرنا

(سوال): کیا فرماتے ہیں علمائے دین و مفتیان شرع متین مسئلہ ذیل کے بارے میں کہ تنظیمیں اجتماعی شکل میں زکوٰۃ جمع کرتی ہیں، اور اسے مذہب و تسلیم کے نام پر مختلف امور میں تقسیم کرتی ہیں مثلاً:

① زکوٰۃ کی رقم سے بڑی بڑی کانفرنسوں کا انعقاد کرنا، جن میں بے جا اسراف کیا

جاتا ہے۔

- ② زکوٰۃ کی رقم سے ٹی۔وی چینل چلانا۔
- ③ زکوٰۃ کی رقم سے عوامی پروگراموں کا انعقاد کرنا۔
- ④ زکوٰۃ کی رقم سے صاحب نصاب آدمی کا سفر کرنا۔
- ⑤ زکوٰۃ کی رقم سے سی۔ڈی، ڈی۔وی۔ڈی تیار کرنا۔
- ⑥ زکوٰۃ کی رقم سے بین المذاہب پروگرام کا منعقد کرنا۔
- ⑦ زکوٰۃ کی رقم سے اسلامک اسکول چلانا۔

جواب طلب امر یہ ہے کہ کیا مذکورہ بالا امور زکوٰۃ کے مصرف ہو سکتے ہیں؟ اور ایک اسکول کی فیس مثلاً دس ہزار روپے ماہانہ ہے، اور بچہ پانچ ہزار ماہانہ ادا کر رہا ہے تو کیا بابقیہ فیس زکوٰۃ کی رقم سے ادا کرنا شرعاً درست ہے؟ جن لوگوں نے ایسے آرگنائزیشن (تنظیموں) کو زکوٰۃ دی جب کہ انہیں مذکورہ بالا مصرف کا علم تھا، تو ایسے لوگوں کی زکوٰۃ کا کیا حکم ہے؟ ادا ہوئی یا نہیں؟

الجواب: حامداً ومصلياً ومسلماً

آپ کے سوالات کے جوابات سے پہلے ایک بات اصولی طور پر یہ سمجھ لیں کہ زکوٰۃ کی رقم کا کسی مستحق کو مالک و قابض بنا کر دینا ضروری ہے۔

درمخارم الشامی میں ہے: ویشترط ان يكون الصرف تمليکاً لا اباحة

كما مر، لا یصرف الی بناء نحو مسجد، ولا الی كفن میت الخ (درمختار)

(قولہ: تمليکاً) فلا یكفی فیہ الاطعام الا بطریق التملیک، ولو اطعمه

عنده ناویا الزکوٰۃ لا تكفی ط الخ (قولہ نحو مسجد) كبناء القناطیر،

والسقايات، واصلاح الطرق، وكري الانهار، والحج والجهاد وكل ما لا تمليك فيه زيلعي (درمختار مع الشامى ۶۸/۲)

نیز در مختار میں ہے: هي لغة الطهارة والنماء، وشرعاً (تمليك) خرج الاباحة، فلواطعم يتيماً نواياً الزكوة لا يجزيه الا إذا دفع اليه المطعوم. (درمختار مع الشامى ۲۳/۲)

حضرت مولانا مفتی محمد شفیع صاحب رحمۃ اللہ علیہ تحریر فرماتے ہیں: جمہور فقہاء اس پر متفق ہیں کہ زکوٰۃ کے معینہ آٹھ مصارف میں بھی زکوٰۃ کی ادائیگی کے لیے یہ شرط ہے کہ ان مصارف میں سے کسی مستحق کو مال زکوٰۃ پر مالکانہ قبضہ دیدیا جائے، بغیر مالکانہ قبضہ دئے اگر کوئی مال ان ہی لوگوں کے فائدے کے لیے خرچ کر دیا گیا تو زکوٰۃ ادا نہیں ہوگی، اسی وجہ سے ائمہ اربعہ اور جمہور فقہاء امت اس پر متفق ہیں کہ رقم زکوٰۃ کو مساجد یا مدارس یا شفاخانے، یتیم خانے کی تعمیر میں یا ان کی دوسری ضروریات میں صرف کرنا جائز نہیں؛ اگرچہ ان تمام چیزوں سے فائدہ ان فقراء اور دوسرے حضرات کو پہنچتا ہے جو مصرف زکوٰۃ ہیں؛ مگر ان کا مالکانہ قبضہ ان چیزوں پر نہ ہونے کے سبب زکوٰۃ اس سے ادا نہیں ہوتی۔ (معارف القرآن ۳/۳۰۹)

آپ نے اپنے سوال میں جن صورتوں کے متعلق دریافت فرمایا ہے، ان میں سے کسی میں بھی مستحق زکوٰۃ کو مالکانہ قبضہ دے کر اس کا مالک نہیں بنایا جاتا، اس لیے ان تمام صورتوں میں زکوٰۃ کی رقم خرچ کرنے سے زکوٰۃ ادا نہ ہوگی۔

اسکول کی فیس کی ادائیگی کے متعلق آپ نے جو دریافت کیا ہے اس میں تفصیل یہ ہے کہ اسکول میں پڑھنے والا وہ بچہ اگر بالغ ہے، اور وہ مستحق زکوٰۃ ہے، یعنی اس کے

پاس ساڑھے باون تولہ چاندی (۳۵۰، ۶۱۲ گرام) کی قیمت، یا اس قیمت کا زائد از ضرورت سامان نہ ہو تو اس کو بقیہ فیس کی ادائیگی کے لیے زکوٰۃ کی رقم دی جائے، تو درست ہے۔ اور اگر وہ نابالغ ہے اور اس کا باپ؛ نیز خود اس کی ملکیت میں مقدار نصاب مال زائد از ضرورت موجود نہیں تو اس کو بھی زکوٰۃ کی رقم دی جاسکتی ہے۔

سوال میں دریافت کردہ تنظیموں کو جنہوں نے زکوٰۃ کی رقم دی، اور انہوں نے سوال میں ذکر کردہ مصارف میں اس کو استعمال کیا تو دینے والوں کی زکوٰۃ ادا نہیں ہوئی، اور وہ اپنے ذمہ سے سبک دوش نہیں ہوئے، ان کو چاہیے کہ دوبارہ شروع جواب میں بتلائے ہوئے طریقہ کے مطابق زکوٰۃ ادا کریں۔ فقط واللہ تعالیٰ اعلم۔

آلاءہ: احمد خان پوری، ۸/ محرم الحرام ۱۴۳۰ھ
الجواب صحیح: عباس داؤد بسم اللہ الجواب صحیح عبدالقیوم راجکوٹی

قیدی پر زکوٰۃ کی رقم صرف کرنا

سوال: کیا میں اپنی زکوٰۃ وغیرہ کی رقم ایک قیدی کی رہائی کے لیے دے سکتا ہوں؟ جو مقدمہ قتل میں سزا بھگت رہا ہے، اور اس سے قتل خطا ہوا ہے عدا نہیں، اور وہ قیدی ان پیسوں کو جو زکوٰۃ کے ہیں اپنی رہائی اور اہل و عیال کے خرچہ میں لاسکتا ہے کہ نہیں؟ اور اوپر والی ضروریات میں کیا سود کی رقم استعمال کر سکتا ہے؟ اور قتل مسلمان کا ہے، اور دوسرے مقدمات میں سزا بھگتنے والے کو کیا زکوٰۃ وغیرہ کی امداد کر سکتے ہیں یا نہیں؟ ہمیں جواب سے ممنون فرمائیں، اور ہمارے لیے دعا فرمائیں کہ اللہ ہمیں ہدایت دیوے اور قید خانے سے رہائی مقدر فرماوے۔

الجواب: حامداً ومصلياً ومسلماً

اگر وہ قیدی مستحق زکوٰۃ ہے تو آپ اپنی زکوٰۃ کی رقم اس کو دے سکتے ہیں، اس کے بعد وہ اس رقم کو اپنی تمام ضروریات (جس میں اس کی رہائی یا اہل و عیال کے مصارف بھی شامل ہیں) میں اس کو صرف کر سکتا ہے، بینک سود کی رقم بھی اس میں دی جاسکتی ہے۔ فقط واللہ تعالیٰ اعلم۔

کتبہ: العبد احمد عنی عنہ خانپوری

زکوٰۃ کو غیر مصرف میں استعمال کیا تو تلافی کی کیا صورت ہے؟

سوال: ① زید کو کسی نے زکوٰۃ و صدقہ کی رقم دی؛ تاکہ زید یہ رقم اپنے گاؤں کے دینی ادارے پر لگائے اور اس مدرسہ میں صرف حفظ و ناظرہ کی تعلیم بچوں کو دی جاتی ہے، اب زید وہ رقم وصول کر کے مدرسہ پر لگا تا رہا اور بقیہ رقم مقامی بینک میں جمع کرادی، اب کچھ عرصہ کے بعد زید نے وہ جمع شدہ رقم بینک سے نکال کر خود اپنے نام کی زمین خرید لی، اور اپنے لڑکے عابد کو کہا کہ جب میرے پاس رقم ہوگی تو میں مدرسہ کو ادا کر دوں گا، اب کچھ دنوں کے بعد زید کا انتقال ہو گیا اور زید کی وفات کے بعد زید کے لڑکے عابد نے مدرسہ کی ذمہ داری سنبھالی، اور برابر اس کو بھی زکوٰۃ کی رقم مدرسہ کے لیے ملتی رہی اور کچھ عرصہ تک عابد بھی یہ زکوٰۃ کی رقم اپنی ضروریات کے لیے استعمال کرتا رہا، اب عابد کہتا ہے کہ میں اپنا اور اپنے مرحوم والد کا جو مدرسہ کے ذمہ قرضہ تھا وہ سب ادا کرنا چاہتا ہوں، اب عابد کس طرح یہ قرضہ ادا کرے؛ تاکہ دونوں باپ بیٹے کی طرف سے ادا ہو جائے؟

اس مدرسہ میں صرف اسی گاؤں کے بچے حفظ و ناظرہ قرآن پاک کرتے ہیں، کھانا و رہائش ان کی اپنے گھروں میں ہے، صرف تعلیم کے لیے آتے ہیں، اور جو ان کا استاد ہے وہ دوسرے گاؤں کا ہے ان کو بطور تنخواہ یہ رقم ادا کی جاتی ہے، اب اس مدرسہ پر زکوٰۃ کی رقم لگ سکتی ہے یا نہیں؟ اور جنہوں نے زکوٰۃ دی ہے ان کی زکوٰۃ ادا ہوئی یا نہیں؟

② اگر ان دینے والوں کی زکوٰۃ ادا نہیں ہوئی تو عابد کسی سخت مجبوری کی وجہ سے ان کو بتا بھی نہیں سکتا کہ آپ کی زکوٰۃ ادا نہیں ہوئی، تو اس بارے میں کیا کیا جائے؟

③ اب چوں کہ زید نے زمین خرید لی اور اس کی وفات سے لے کر آج تک تقریباً ۱۰ سال ہوئے ہیں، اب زمین کی قیمت بھی زیادہ ہو گئی اور زکوٰۃ کی رقم بھی ۱۰ سال تک زمین کی وجہ سے بند پڑی رہی، اب جتنی رقم مدرسہ سے لی گئی تھی اتنی ہی مدرسہ کو واپس کرنی ہوگی یا زمین کی اب جو قیمت ہے اس قیمت کے حساب سے ادا کرنی ہوگی؟

④ جس مدرسہ کا یہ قرضہ تھا اسی مدرسہ کو واپس کرنا ہوگا یا علاقے کے اندر اور بھی مدارس ہیں جن میں بیرونی طلباء مقیم ہیں ان کو بھی دیا جاسکتا ہے یا نہیں؟

الجواب: حامداً ومصلياً ومسلماً

① زکوٰۃ کی رقم کی ادائیگی میں تملیک بلا عوض لازم ہے یعنی فقراء و مساکین کو بغیر کسی معاوضہ کے مالک بنا کر رقم زکوٰۃ دی جائے، مدرسہ میں پڑھانے والے مدرسین اور اساتذہ کو تنخواہ بطور عقد اجارہ دی جاتی ہے جو تملیک بلا عوض نہیں ہے؛ اس لیے

زکوٰۃ کی جو رقم مدرس کی تنخواہ میں دی گئی اس سے زکوٰۃ ادا نہیں ہوئی، زید اور عابد کو زکوٰۃ کی ادائیگی کا وکیل بنایا گیا تھا اور انہوں نے وہ رقم تنخواہ میں صرف کی جس کے نتیجہ میں زکوٰۃ ادا نہیں ہوئی، اس لیے یہ دونوں حضرات اتنی رقم کے ضامن ہوئے، ان کے لیے ضروری ہے کہ جس آدمی نے زکوٰۃ کی یہ رقم انہیں مصرف زکوٰۃ میں صرف کرنے کے لیے دی تھی اس آدمی کو اتنی رقم اپنے پاس سے واپس ادا کریں۔

(۲) عابد کی وہ مجبوری کیا ہے؟ سوال میں اس کو ظاہر کیجیے؛ تاکہ اس کا حل پیش کیا جاوے، یہ یاد رہے کہ دنیوی بدنامی یا اس کا ڈریہ کوئی مجبوری نہیں ہے، آخرت کا عذاب اس سے زیادہ سخت ہے، اخروی مواخذہ اور عذاب کے مقابلے میں دنیوی بدنامی یا اس کے ڈر کو ملحوظ رکھنا اپنے آپ کو ہلاکت میں ڈالنا ہے۔

(۳) زید نے زکوٰۃ کی بقیہ رقم سے زمین خریدی تو اس کے ایسا کرنے سے بھی زکوٰۃ ادا نہیں ہوئی، اور زکوٰۃ کی جتنی رقم اس نے زمین خریدنے میں استعمال کی وہ اتنی رقم کا بھی ضامن ہے، اس کو چاہیے کہ اتنی رقم مالک کو لوٹا دے اور اس کو بتلا دے کہ آپ نے جو رقم زکوٰۃ ادا کرنے کے لیے مجھے حوالہ کی تھی میں نے اس کو اپنی ضرورت میں استعمال کر لیا تھا، اور ایسا کرنے سے مجھ پر اتنا ضمان واجب ہوا تھا، میں وہی ضمان ادا کر رہا ہوں۔

(۴) جب زید نے وہ رقم زکوٰۃ میں ادا کرنے کے بجائے اپنے استعمال میں لے لی، اسی وقت وہ اس کا ضامن بنا اور اس کی وکالت ختم ہو گئی، اب وہ یہ رقم کسی بھی مدرسہ یا فقراء پر صرف نہیں کر سکتا؛ بلکہ مالک کو لوٹانا ضروری ہے، اگر کسی مدرسہ (چاہے اس میں بیرونی طلبہ مقیم ہوں اس) میں صرف کرے گا تب بھی اس کا ذمہ بری نہیں ہوگا

جب تک کہ مالک کو کوٹا نہ دے۔ فقط واللہ تعالیٰ اعلم۔

کتبۃ: العبد احمد عنی عنہ خانپوری، ۱۳ / محرم ۱۳۱۹ھ

الجواب صحیح: عباس داؤد بسم اللہ

مستحق کو رقم دینے کے بعد زکوٰۃ کی نیت کب تک معتبر ہے؟

سوال: میں سرکاری ملازم ہوں، سرکار کی طرف سے وطن آنے کا کرایہ ملتا ہے، میں نے بھی کرایہ لیا، صرف ٹکٹ دکھانا پڑتا ہے، ایک مرتبہ ٹکٹ منسوخ کر کے اُس کا جو روپیہ بنتا ہے وہ لے لیا، اور ہمارے محکمہ کو دکھایا کہ میں اسی ٹرین سے وطن سے آیا؛ پھر کچھ عرصہ بعد مجھے گناہ کا احساس ہوا اور جتنے روپے میرے وہ ٹکٹ کی قیمت سے بنتے ہیں، وہ میں نے ایک غریب مستحق کو بغیر ثواب کی نیت کے دے دیے؛ لیکن اب احساس ہو رہا ہے کہ وہ روپے تو سرکاری محکمہ میں جانا چاہیے اور میں نے غریب کو دے دیا، پھر میں نے سوچا کہ اب اگلی بار جب وطن جانا نصیب ہو، تو ٹکٹ کے لیے سرکار سے روپیہ لینے کے بجائے میں دوں گا اور اپنے خرچ پر وطن جاؤں گا، اور جو روپے بغیر ثواب کی نیت کے غریب کو دیے تھے اُس میں زکوٰۃ کی نیت کروں، تو کیا یہ درست ہے؟ زکوٰۃ ادا ہوگی؟

الجواب: حامداً ومصلياً ومسلماً

زکوٰۃ ادا کرنے کی شرط یہ ہے کہ زکوٰۃ دیتے وقت متصل ہی زکوٰۃ دینے کی نیت کرے، یا جو کچھ زکوٰۃ اُس کے ذمہ واجب ہے اُس کو اپنے مال سے نکال کر علاحدہ کرتے وقت متصل ہی زکوٰۃ دینے کی نیت کرے، ادا کرتے وقت یا علاحدہ کرتے

وقت نیت کا متصل ہونا خواہ حکمی ہو تب بھی ادا ہو جائے گی۔ مثال کے طور پر اگر زکوٰۃ کسی فقیر کو بغیر نیت کے دے دی، پھر اُس مال کو زکوٰۃ میں دینے کی نیت کر لی، تو اگر جس وقت زکوٰۃ کی نیت کی جا رہی ہے اُس وقت تک وہ مال فقیر کے قبضہ میں موجود ہے یعنی ابھی اُس نے اُس کو خرچ نہیں کیا تو یہ زکوٰۃ ادا ہو جائے گی، اور اگر فقیر اُس کو خرچ کر چکا ہے تو زکوٰۃ ادا نہ ہوگی۔ (عمدة الفقہ ۲/۴۹، ۵۰، ملخصاً)

لہذا آپ جس غریب مستحق کو ایک مدت پہلے وہ رقم دے چکے ہیں، اور جس وقت رقم دی گئی تھی اُس وقت آپ نے ادائے زکوٰۃ کی نیت نہیں کی تھی، اور اب اُس پر ایک مدت گزرنے کے بعد آپ اُس رقم کو ادائے زکوٰۃ میں دینے کی نیت کر رہے ہیں، تو اگر وہ رقم بعینہ ہو بہو اُس غریب کے پاس موجود ہے، اور ابھی تک اُس نے اُس کو خرچ نہیں کیا ہے تب تو آپ کی یہ نیت درست ہو کر آپ کی زکوٰۃ ادا ہو جائے گی؛ ورنہ نہیں۔ فقط واللہ تعالیٰ اعلم۔

املاہ: العبد احمد عفی عنہ خانپوری، ۷ / رجب ۱۴۲۷ھ
الجواب صحیح: عباس داؤد بسم اللہ

مستحق زکوٰۃ، رقم زکاۃ کا مالک بن جانے کے بعد
تصرف میں آزاد ہے

سوال: میرے ایک قریبی رشتے دار ہیں جو کئی سالوں سے مجھے رمضان میں اپنی زکوٰۃ کی خطیر رقم مصارف زکوٰۃ میں مستحقین تک پہنچانے کے لیے دیتے ہیں، میں اس کی کوشش کرتا ہوں کہ وہ رقم صحیح جگہ استعمال ہو جائے، اس سال بھی انھوں نے

مجھے اپنی زکوٰۃ کی رقم دی، تو میں نے ان سے کہا کہ: اس مرتبہ آپ مجھے اس رقم کا مالک بنا دیجیے، اس سے آپ کی زکوٰۃ بھی ادا ہو جائے گی اور میں اس رقم کو اپنی ضرورتوں میں بھی استعمال کر سکوں گا، تو انھوں نے مجھے اس کا مالک بنا دیا، صورت مسئلہ کو مدنظر رکھتے ہوئے مندرجہ ذیل سوالات کے جوابات تحریر فرمائیں:

- ① یہ میرے لیے طیب حلال ہے یا حرام؟
- ② یہ رقم میں اپنے قرض کی ادائیگی میں صرف کر سکتا ہوں کہ نہیں؟
- ③ ہر سال میں اپنی اہلیہ کی زکوٰۃ اپنے مال میں سے نکالتا ہوں، اس سال میں چوں کہ خود مقروض ہوں: اس لیے ابھی تک زکوٰۃ نہیں نکال سکا ہوں، کیا اس رقم سے میں ان کی زکوٰۃ نکال سکتا ہوں؟
- ④ زندگی میں دو مرتبہ بیت اللہ کی حاضری کی سعادت نصیب ہوئی ہے، امسال بھی حاضری کی تمنا اور خواہش ہے، کیا اس رقم کو اس کا خیر میں صرف کر سکتا ہوں؟
- ⑤ کیا اس رقم کو اپنے نابالغ اولاد پر خرچ کر سکتا ہوں؟ اگر ہاں، تو اس کی شکل کیا اختیار کی جائے؟
- ⑥ میرے والدین مقروض ہیں، کیا یہ رقم ان پر خرچ کی جاسکتی ہے؟
- ⑦ میرے بھائی مدرسہ میں پڑھاتے ہیں اور شادی شدہ ہیں؛ لیکن خرچ میں تنگی رہتی ہے، کیا یہ رقم ان کو دی جاسکتی ہے؟

الجواب: حامداً ومصلياً ومسلماً

① شرعاً نصاب کی دو قسمیں ہیں: ایک وہ جس کی وجہ سے زکوٰۃ واجب ہوتی ہے،

یہ وہ نصاب ہے جو بڑھنے والا اور دین سے خالی ہو۔ دوسری قسم: وہ نصاب ہے جس کی وجہ سے زکوٰۃ حرام ہوتی ہے، یہ وہ نصاب ہے جو بڑھنے والا نہ ہو اور اس کی ضرورتوں سے زائد ہو، اس صورت میں اس پر زکوٰۃ واجب تو نہیں؛ لیکن زکوٰۃ لینا اس کے لیے حرام ہے؛ بلکہ زکوٰۃ کے علاوہ اور حقوق یعنی صدقۃ الفطر قربانی وغیرہ اس پر واجب ہے، اور اگر وہ نصاب بڑھنے والا نہیں ساتھ ہی اس کی ضرورتوں میں مشغول ہے، تو اس کے لیے زکوٰۃ لینا مباح اور جائز ہے؛ لیکن اگر اس کے پاس اپنے اور اپنے ماتحتوں کے کھانے پینے اور لباس وغیرہ ضرورتوں کے مقدار موجود ہے، تو اس کے لیے سوال کرنا حلال نہیں۔ صورت مسئولہ میں اگر آپ اس آخری قسم میں داخل ہیں تو آپ کے لیے زکوٰۃ لینا جائز ہونے کے باوجود سوال کرنا درست نہیں تھا۔

② اگر آپ مصرف زکوٰۃ ہوتے ہوئے یہ رقم آپ نے وصول کی ہے، تو اس کا استعمال آپ کے لیے جائز ہے۔ اپنے قرض کی ادائیگی اور دیگر ضروریات میں استعمال کر سکتے ہیں۔

③ اہلیہ کے آپ کو وکیل بنانے کی صورت میں اس کی زکوٰۃ بھی اس مال سے ادا کر سکتے ہیں۔

④ جی ہاں۔

⑤ نابالغ اولاد پر بھی جیسے اپنی رقم خرچ کرتے ہیں اس کو بھی خرچ کر سکتے ہیں۔

⑥ والدین کو ان کا قرض ادا کرنے کے لیے یہ رقم دے سکتے ہیں، اور خود بھی اس رقم سے ان کا قرض ادا کر سکتے ہیں۔

⑦ ان کو بھی یہ رقم دے سکتے ہیں۔

خلاصہ یہ کہ جب آپ اس رقم کے مالک بن چکے، تو ایک مالک جس قسم کے تصرفات اپنی ملکیت میں کرتا ہے اس نوع کے تمام تصرفات اس قسم میں کرنے کا آپ کو بھی اختیار ہے۔ فقط واللہ تعالیٰ اعلم۔

ألماء: العبد احمد عفی عنہ خانپوری، ۱۰/۱۰/۱۳۲۱ھ

الجواب صحیح: عباس داود بسم اللہ

نا جائز امور کے مرتکب مستحقین کو زکوٰۃ دینے کا طریقہ

سوال: کچھ لوگ زکوٰۃ کے مستحق ہیں؛ لیکن زکوٰۃ کی رقم سے غیر شرعی و ناسندہ اٹھاتے ہیں، مثلاً ٹی وی، ریڈیو لانا، شراب پینا اور جو اگھیلنا؛ لیکن ان کے بیوی بچے پریشان رہتے ہیں، تو ایسی حالت میں زکوٰۃ دینے کی کیا سبیل اختیار کی جائے جب کہ بیوی مستحق زکوٰۃ نہیں؟

الجواب: حامداً و مصلیاً و مسلماً

بیوی مستحق زکوٰۃ نہیں ہے؛ لیکن بچے ہیں، تو بچوں کو زکوٰۃ کی رقم دی جاسکتی ہے، یہ بھی کر سکتے ہیں کہ ان کی ضرورت کی اشیاء دکان دار کو کہہ کر انھیں ادھار دلوا دی جائیں، اور پھر ان کی اجازت سے ان کا قرض زکوٰۃ کی رقم سے ادا کر دیا جائے۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۲۸/شوال المکرم ۱۳۲۰ھ

الجواب صحیح: عباس داود بسم اللہ

خوش حال باعزت شخص کو زکوٰۃ دینا

سوال: ایک شخص ہے جو صاحب نصاب نہیں ہے؛ لیکن کماتا کھاتا ہے باعزت

طور سے، تو کیا ایسے شخص کو زکوٰۃ کاروپیدینا درست ہے یا اس کا لینا درست ہے؟

الجواب: حامداً ومصلياً ومسلماً

اس کو زکوٰۃ دے سکتے ہیں اور اس کے لیے لینا بھی درست ہے؛ البتہ سوال کرنا جائز نہیں ہے۔ فقط واللہ تعالیٰ اعلم۔

کتبہ: العبد احمد غنی عنہ خانپوری، ۲۹ جمادی الاولیٰ ۱۴۲۰ھ

الجواب صحیح: عباس داود بسم اللہ

مستحق کو زکوٰۃ کتنی دے؟

سوال: زکوٰۃ کس کو اور کتنی دے؟

الجواب: حامداً ومصلياً ومسلماً

مصارف زکوٰۃ کی تفصیلات کتاب الزکوٰۃ کے باب المصارف میں دیکھی جاسکتی ہے۔ کسی بھی مصرف کو یک مشت اتنی رقم نہ دے کہ وہ اس کے ہاتھ میں آتے ہی صاحب نصاب بن جائے، یہ مکروہ ہے۔

ويكره لمن عليه الزكاة أن يعطي فقيراً مائتي درهم أو أكثر، ولو أعطى جاز وسقط عنه الزكاة إلخ (بدائع ۱۸/۴) فقط واللہ تعالیٰ اعلم۔

کتبہ: العبد احمد غنی عنہ خانپوری، ۲۴ محرم الحرام ۱۴۲۰ھ

مستحق کو نصاب سے زائد رقم دینا

سوال: مستحق زکوٰۃ کو نصاب سے زائد زکوٰۃ دینے کا کیا حکم ہے۔ کسی حناص

ضرورت کے تحت یا اپنے قریبی رشتہ دار ہونے کی صورت میں نصاب سے زائد زکوٰۃ

ادا کرنے کی گنجائش ہے؟

الجواب: حامداً ومصلياً ومسلماً

بیک وقت زکوٰۃ کی اتنی مقدار اس کو دینا کہ وہ خود مالک نصاب بن جائے مگر وہ ہے اگرچہ زکوٰۃ ادا ہو جاتی ہے۔ البتہ اگر وہ شخص اتنا مقروض ہے کہ اس مقدار میں سے قرض ادا کرنے کی صورت میں اس کے پاس بقدر نصاب رقم بچتی نہیں ہے تو پھر مگر وہ بھی نہیں ہے۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۷/ رجب المرجب ۱۴۱۳ھ
الجواب صحیح: عباس داؤد بسم اللہ عفی عنہ

کمیٹی جب تک زکوٰۃ کی رقم مستحق کو نہ دے، ذمہ بری نہ ہوگا

سوال: زکوٰۃ دینے والا زکوٰۃ بیت المال میں جمع کرنے سے بری الذمہ ہو جائے گا یا نہیں؟ بیت المال زکوٰۃ کی رقم کو کسی مصلحت سے روکے رکھے مثلاً کوئی صحیح مصرف سامنے نہیں آیا ہے، تو شرعاً کیسا ہے؟ زیادہ سے زیادہ کتنے دنوں تک روک سکتے ہیں؟

الجواب: حامداً ومصلياً ومسلماً

صورت مسئلہ میں منظمین بیت المال، ارباب اموال کے وکیل ہیں؛ اس لیے زکوٰۃ کی رقم بیت المال میں دینے سے براءت ذمہ نہیں ہوگی، جب تک بیت المال اس کو مصرف میں صرف نہ کرے، دوسرا سال آنے سے پہلے رقم خرچ ہو جانی چاہیے۔ فقط واللہ تعالیٰ اعلم۔

کتبہ: العبد احمد عفی عنہ خانپوری
الجواب صحیح: عباس داؤد بسم اللہ

مستحق زکوٰۃ کی کوئی چیز استعمال کرنا

سوال: ایک مفتی صاحب کے سامنے بیٹھ کر مسائل سنائے جا رہے تھے، اس میں ایک مسئلہ یہ آیا کہ مستحق زکوٰۃ کو اگر مد زکوٰۃ میں لوٹا ملا، اور اس کے یہاں کوئی غیر مستحق مہمان آیا، تو اس مہمان کو لوٹا استعمال کرنے کی اجازت نہیں، چاہے مستحق میزبان اجازت دے دے، ہاں! اگر اس کو مالک بنا دے تو اس کا جواب دوسرا ہے، تو اس میں سوال یہ ہے کہ فقیر جب لوٹے کا مالک ہو گیا، تو پھر اس کا کسی کو استعمال کرنے کی اجازت دینا بیکار کیوں ہے؟ نیز اس ضمن میں یہ مسئلہ بھی تھا کہ: طالب علم کو کھانا مدرسہ سے ملتا ہے، اس میں سے وہ کسی مہمان کو بغیر مالک بنائے نہیں کھلا سکتا۔ تو اس کو اچھی طرح سمجھا کر ممنون فرماویں۔

الجواب: حامداً ومصلياً ومسلماً

جس کو وہ چیز زکوٰۃ میں ملی ہے، بطور زکوٰۃ اس کا مالک بنا ہے، اور جب تک وہ چیز اس کے ملک میں ہے، اس وقت تک اس کی زکوٰۃ والی حیثیت قائم ہے، اور غیر مستحق کے لیے زکوٰۃ سے فائدہ اٹھانا جائز نہیں، چاہے مالک اجازت کیوں نہ دے، البتہ وہ مستحق اس چیز کو اپنی ملک سے نکال کر غیر مستحق کو اس کا مالک بناوے، تو اب اس کی وہ حیثیت قائم نہیں رہی؛ بلکہ تبدیل ملک کی وجہ سے تبدیل عین ہو گیا۔

”لقول النبي ﷺ لبريرة هي لها صدقة ولنا هدية“۔ (ہدایہ ۳/۳۳۹)

کھانا جو دوسرے کو کھلایا جاتا ہے، اس کی دو صورتیں ہو سکتی ہیں: ایک بطریق اباحت دوسرے بطریق تملیک۔ پہلی صورت میں کھانے والے کے لیے اس کھانے

کی تناول فرمانے کی اجازت ہوتی ہے، مالک نہیں بنتا؛ بلکہ ملکیت کھلانے والے کی رہتی ہے، جب کہ دوسری صورت میں کھانے والا مالک بن جاتا ہے؛ اس لیے سابقہ اصول کے مطابق پہلی صورت میں تبدیل عین نہیں ہوتا، اور جب کہ دوسری صورت میں ہو جاتا ہے۔ یہ مسئلہ اصول فقہ کا ہے، اب بھی سمجھ میں نہ آوے تو ماننے پر اکتفا فرمائیں۔ فقط واللہ تعالیٰ اعلم۔

کتبہ: العبد احمد عنی عنہ خانپوری، ۲۶ رذوالحجہ الحرام ۱۴۱۳ھ

غیر مستحق کا زکوٰۃ لینا اور اس کو دینا

سوال: مدرسہ کے نام پر زکوٰۃ وغیرہ وصول کرنا جب کہ وہاں مصارف زکوٰۃ کی ظاہری کوئی صورت موجود نہ ہو، کیسا ہے؟ جو لوگ زکوٰۃ دیتے ہیں وہ کہاں تک درست کر رہے ہیں؟ اس میں مواخذہ ذمہ دار مدرسہ سے ہوگا یا صاحب مال سے؟ اور یہ عمل کب تک کیا جاسکتا ہے؟ تحقیق کی کب تک ضرورت نہیں ہے؟ کیا ایسے مدرسہ کو امدادی رقم دیا جاسکتا ہے؟ مال زکوٰۃ کو اپنے لیے ہدیہ جان کر بطور معاش اختیار کرنا کیسا ہے؟ وضاحت فرمائیں۔

الجواب: حامداً ومصلياً ومسلماً

جب مدرسہ میں مصارف زکوٰۃ موجود نہ ہوں تو زکوٰۃ لینا درست نہیں، وہاں دینا بھی درست نہیں اس طرح زکوٰۃ ادا نہیں ہوگی، فریضہ ذمہ پر باقی رہ جاوے گا۔ مال زکوٰۃ کو بطور معاش اختیار کرنے سے آپ کی مراد یہ ہے کہ لوگوں سے زکوٰۃ مانگ کر اپنی ضرورتیں پورا کرنا، تو اگر کسی آدمی کے پاس اتنی رقم یا سرمایہ موجود ہے جس سے

اس کا دن بھر کا گزارا ہو جاتا ہے تو ایسے آدمی کے لیے سوال کرنا جائز نہیں ہے؛ لیکن اس کے باوجود اس کے سوال پر کسی نے اس کو زکوٰۃ دے دی تو دینے والے کی زکوٰۃ ادا ہو جائے گی۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۲۹ شوال ۱۴۱۵ھ

الجواب صحیح: عباس داؤد بسم اللہ عفی عنہ

مصارف زکوٰۃ میں فی سبیل اللہ کا مصداق کون؟

سوال: قرآن میں جو مصارف زکوٰۃ بیان ہوئے ہیں، ان میں فی سبیل اللہ کا کیا

مصداق ہے؟

الجواب: حامداً ومصلياً ومسلماً

حضرت مفتی محمد شفیع صاحب رحمۃ اللہ علیہ تحریر فرماتے ہیں کہ فی سبیل اللہ سے مراد غازی اور مجاہد ہے، جس کے پاس اسلحہ اور جنگ کا ضروری سامان خریدنے کے لیے مال نہ ہو، یا وہ شخص جس کے ذمہ حج فرض ہو چکا ہو؛ مگر اس کے پاس اب مال نہیں رہا، جس سے وہ حج فرض ادا کرے، یہ دونوں کام خالص دینی خدمت اور عبادت ہیں؛ اس لیے مال زکوٰۃ کو ان پر خرچ کرنے میں ایک مفلس کی امداد بھی ہے، اور ایک عبادت کی ادائیگی میں تعاون بھی۔ (معارف القرآن ۴/۶۰۶) فقط واللہ تعالیٰ اعلم۔

کتبہ: العبد احمد عفی عنہ خانپوری، ۲۴ شوال المکرم ۱۴۱۳ھ

الجواب صحیح: عباس داؤد بسم اللہ عفی عنہ

باب العشر والخراج

عشری وخراجی زمین کسے کہتے ہیں؟

سوال: عشری اور خراجی زمین کسے کہتے ہیں؟

الجواب: حامداً ومصلياً ومسلماً

الأرض العشرية ما فيها عشر أو نصف عشر، وليس فيها الخراج، وهي: ما أسلم أهله طوعاً أو فتح عنوة وقسمت على جيش المسلمين، وإن تركت عند أهلها من الكفرة فهي خراجية الأرض الخراجية وهي التي يؤخذ منها الخراج. (قواعد الفقه: ١٦٨) فقط واللہ تعالیٰ اعلم۔

کتبہ: العبد احمد عفی عنہ خانپوری

ہندوستانی زمین عشری ہے یا خراجی؟

سوال: ہمارے ہندوستان کی سرزمین میں زکوٰۃ کا کیا مسئلہ ہے؟ آیا اس میں عشر آئے گا یا نہیں؟ اگر عشر دینا ہے تو کس قدر؟ واضح رہے کہ ہماری زمین کی سیرابی سال کے اکثر اوقات میں بورنگ کے پانی سے کی جاتی ہے۔

الجواب: حامداً ومصلياً ومسلماً

ہندوستان کی زمینوں کے عشری و خراجی ہونے، نہ ہونے میں مفتیان کرام کا اختلاف رہا ہے، بعض حضرات قانون تنسیخ زمین داری (جو انگریز کے دور حکومت میں جاری

ہوا اور آزادی کے بعد بھی اس پر عمل جاری ہے اس کی وجہ سے اراضی کے ملک سرکار ہونے کی بنیاد پر نہ اس کو عشری کہتے ہیں نہ خراجی، اور بعض حضرات دار الحرب ہونے کی بنیاد پر اس کو عشری و خراجی نہیں کہتے، جبکہ محقق علماء کرام اس قانون کے بعد اور دار الحرب کی تقدیر پر بھی ہندی اراضی کو عشری یا خراجی ہی فرماتے ہیں، حضرت اقدس مولانا مفتی محمود حسن صاحب گنگوہی نور اللہ مرقدہ نے قانونِ تہنسیخ زمین داری کے بعد بھی دلائل کے اعتبار سے اقرب و اظہر اسی کو فرمایا ہے کہ ملک مالکان ثابت ہے؛ البتہ اس قانون کے مطابق سرکار نے جو زمین زمین داروں سے لے کر کاشتکاروں کو دی ہے وہ خراجی کہی جائیں گی۔ (ماخوذ از فتاویٰ محمودیہ ۱۳ / ۹۲)

ارضی ہند نہ سب عشری ہیں نہ سب خراجی ہیں؛ بلکہ بعض عشری ہیں بعض خراجی ہیں، جو زمینیں اس وقت مسلمانوں کی ملک میں ہیں اور ان کے پاس مسلمانوں ہی کے پاس سے پہنچی ہیں ارثاً و شراً و ہلم جراً وہ زمینیں عشری ہیں، اور جن اراضی کا درمیان میں کوئی کافر مالک ہوا ہے وہ خراجی ہیں، چاہے وہ کافر انفرادی ملکیت سے مالک ہوا ہو یا سرکاری حکومتی اقتدار کی شکل میں مالک ہوا ہو، اور جن زمینوں کے ماضی کے مالکان کی کچھ خبر نہ ہو سکے ان اراضی کو بدلیل استصحاب حال عشری ہی کہا جائے گا۔ (اسلام کا نظام اراضی) فقط واللہ تعالیٰ اعلم۔

کتبہ: العبد احمد عفی عنہ خانپوری

بناس کانٹھا کی زمین عشری ہے یا خراجی؟

سوال: ہمارے علاقہ یعنی ضلع بناس کانٹھا کہ جہاں کی زمینیں مسلم نواب کی

تھیں، اور ضلع مہسانہ جہاں کی زمینیں غیر مسلم راجہ گانگواڑ کی تھیں، عشری ہیں یا خراجی؟

الجواب: حامداً ومصلياً ومسلماً

موجودہ حالت میں جب کہ زمین ملک سرکار ہے، تو نہ وہ عشری ہیں نہ خراجی۔
 هذا نوع ثالث لاعشرية ولاخراجية من الأراضى، تسمى أراضى
 المملكة وأراضى الحوز (شامی) (فتاویٰ محمودیہ ۶۸/۳) فقط واللہ تعالیٰ اعلم۔

کتبہ: العبد احمد عنی عنہ خانپوری

عشر وخراج کی مقدار

سوال: عشر وخراج کی مقداریں کیا ہیں؟ اور خراج مقاسمہ وخراج مؤظف کی

تعریف اور مقدار کیا ہے؟

الجواب: حامداً ومصلياً ومسلماً

جس زمین کی آب پاشی کی جاتی ہے یا محنت کر کے کنویں وغیرہ سے پانی دیا جاتا ہے، اُس کی پیداوار میں نصف عشر واجب ہے، اور جس زمین میں بارش کے پانی سے کھیتی ہوتی ہے اور مستقل پانی دینا نہیں پڑتا، اُس کی پیداوار میں عشر واجب ہوتا ہے۔

(و) تجب في (مسقى سماء) أي مطر وسيح کنهر (و) يجب (نصفه
 في مسقى غرب) أي دلو كبير (ودالية) أي دولا ب؛ لكثرة المؤنة، إلخ.

(درمختار علی هامش الشامی ۲/۵۳۰۰۰)

خراج کی دو قسمیں ہیں: ایک خراج مقاسمہ، یعنی پیداوار ہی کا ایک حصہ، مثلاً

نصف یا ربع یا ثلث مقرر کر دیا جائے، اس صورت میں اُس کی مقدار وہی ہوگی جو

مقرر کی گئی ہے؛ البتہ یہ ضروری ہے کہ وہ نصف سے زیادہ نہ ہو۔ دوسری قسم خراج مؤظف ہے، یعنی پیداوار کا کوئی حصہ متعین نہ ہو؛ بلکہ مالک زمین کے ذمہ ڈال دیا گیا ہو، جیسا کہ حضرت عمر رضی اللہ عنہ نے کیا تھا، اس کی مقدار مختلف ہے، ہر جریب (ساٹھ ذراع لمبی اور ساٹھ ذراع چوڑی زمین) پر اگر غلہ ہے تو ایک صاع غلہ اور ایک درہم، اور سبزی ہے تو پانچ درہم، اور انگور و کھجور کا باغ ہے تو دس درہم۔

وهو نوعان: خراج مقاسمة، إن كان الواجب بعض الخارج كالخمس ونحوه، وخراج وظيفة، إن كان الواجب شيئاً في الذمة. الخ (در مختار علی هامش الشاشی ۳/ ۲۸۵، ۲۸۶) فقط واللہ تعالیٰ اعلم۔

کتبہ: العبد احمد عفی عنہ خانپوری

کیا ہندوستان کی زمین میں عشر واجب ہے؟

سوال: ہندوستان میں جو زمین کی پیداوار ہوتی ہے، کیا اس میں سے عشر دینا ہوگا؛ کیوں کہ عشر تو عشری زمین سے دی جاتی ہے، جو اسلامی حکومتوں میں ہوتی ہے۔

الجواب: حامداً ومصلياً ومسلماً

جو ارضی کاشت مسلمانوں کی ملکیت میں اسلامی زمانہ سے اسلامی حکومت کے دینے سے یا خود مسلمان ہو کر اپنی زمین پر مالک برقرار رہنے سے اب تک برابر چسپی آرہی ہے؛ حتیٰ کہ خاتمہ زمینداری کے بعد بھی اپنی ہی ملک میں باقی ہو اور کبھی غیر مسلم کے ملک میں نہ گئی ہو وہ عشری ہے اور اس میں عشر نکالنا واجب ہے، پھر اگر فقط آسمانی یا بارانی پانی سے سیراب ہو کر پیداوار ہوتی ہے یا قدرتی دریاؤں کے سیلابی

پانی سے سیراب ہو کر پیداوار ہوتی ہے، تو ہر فصل کی پیداوار پر پیداوار حاصل ہوتے ہی دسواں حصہ ادا کرنا واجب ہو جائے گا، ورنہ بیسواں حصہ ادا کرنا واجب ہوگا، اور جو زمین مذکورہ بالا قیود و شرائط کے ساتھ مسلمانوں کی ملک میں نہیں ہیں، وہ عشری نہیں ہوں گی، اور اس کی پیداوار سے عشر نکالنا واجب نہ ہوگا کہ اگر نہ نکالے تو گنہگار ہو، البتہ جس زمین کے بارہ میں عشری کا اشتباہ ہو، عشری نہ ہونے کا یقین نہ ہو اس کی پیداوار میں سے ہر فصل میں سے عشر کے قاعدے کے مطابق دسواں حصہ یا بیسواں حصہ بلکہ کچھ زائد ہی کر کے احتیاطاً نکالتے ہی رہنا چاہیے کہ باعث خیر و برکت ہی ہوگا کسی حال میں مضر اور ناجائز نہ ہوگا۔ (نظام الفتاویٰ ۳۴۱/۲) فقط واللہ تعالیٰ اعلم۔

کتبہ العبد احمد عفی عنہ خانپوری، ۲۳ محرم الحرام ۱۴۱۴ھ

الجواب صحیح: عباس داؤد بسم اللہ عفی عنہ

عشر کن چیزوں میں واجب ہوگا؟

سوال: ① اور یہ عشر صرف ان پیداوار سے دینا ہوگا جو لمبی مدت تک باقی رہتی ہیں، جیسے گیہوں وغیرہ یا کم مدت تک رہنے والوں پھلوں میں بھی دینا ہوگا، جیسے آم وغیرہ۔

② پیداوار کی زکوٰۃ میں کتنے کیلو ہوں تو نصاب ہوتا ہے؟

الجواب: حامداً ومصلياً ومسلماً

① تمام قسم کی پیداوار میں عشر واجب ہوتا ہے۔

بلا شرط نصاب و بلا شرط بقاء و حولان حول۔ (درمختار)

② اس میں نصاب بھی مقرر نہیں ہے۔ (کما مر) فقط واللہ تعالیٰ اعلم۔

کتبہ: العبد احمد عفی عنہ خانپوری، ۲۳ محرم الحرام ۱۳۱۳ھ

الجواب صحیح: عباس داؤد بسم اللہ عفی عنہ

عشر وخرج کے مصارف

سوال: عشر وخرج کے مصارف کیا ہیں؟

الجواب: حامداً ومصلياً ومسلماً

عشر کا مصرف وہی ہے جو زکوٰۃ کا ہے۔

باب المصرف أي مصرف الزکوٰۃ والعشر (درمختار ۶۴/۲)

خرج کا مصرف مصلح المسلمین ہیں، مثلاً: سرحدوں کی حفاظت، پل کی تعمیر، مساجد، حوض، رباط وغیرہ کی تعمیر، نہروں کا بنانا، علماء وقضاة وعمّال حکومت، طلبہ علم کے وظائف۔

مصرف الجزية والخراج ومال التغلبي وهديتهم للإمام، وما أخذ منهم بلا حرب مصالحنا، كسد ثغور، وبناء قنطرة، وجسر، وكفاية العلماء والقضاة والعمال. (تنوير الأبصار مع الدر المختار على هامش الشامي ۳/۳۰۶، ۳۰۷ فقط واللہ تعالیٰ اعلم۔)

کتبہ: العبد احمد عفی عنہ خانپوری

عشر میں غلہ یا قیمت؟

سوال: زمین کی پیداوار کا عشر نکالنا ضروری ہے یا نہیں؟ اگر ہے تو پھر ماء مطر

سے کس زمین اور غلہ کی کس نوع میں کتنا ضروری ہے؟

نوٹ: غلہ پر اگر عشر واجب ہے تو عشر میں غلہ ہی واجب ہوگا یا اس کی قیمت بدل بن سکتی ہے؟

(الجواب): حامداً ومصلياً ومسلماً

اگر عشری زمین ہے تو بارش سے پیدا شدہ پیداوار میں سے دسواں حصہ نکالا جائے، اس کی قیمت بھی ادا کی جاسکتی ہے۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۷/ ربیع الاول ۱۴۱۳ھ

زمین کا محصول ادا کرنے سے عشر ساقط نہیں ہوگا

(سوال): آج کل غیر مسلم حکومت ہماری عشری یا خراجی زمین پر جو ٹیکس لیتی ہے، اس سے خراج اور عشر ادا ہو جائے گا یا الگ سے دوسری رقم اس کے لیے خرچ کرنی ہوگی؟

(الجواب): حامداً ومصلياً ومسلماً

اصح قول یہ ہے کہ: محصول مذکور زمینوں کا کرایہ ہے جس کی وجہ سے عشری زمین سے عشر ساقط نہیں ہوگا؛ لیکن جب زمین خراجی ہو تو یہ محصول خراج کے قائم مقام ہوگا۔ کذافی فتاویٰ رشیدیہ (فتاویٰ محمودیہ ۳/۴۰) فقط واللہ تعالیٰ اعلم۔

کتبہ: العبد احمد عفی عنہ خانپوری، ۳/ جمادی الاخریٰ ۱۴۰۹ھ

الجواب صحیح: عباس داؤد۔ بسم اللہ عفی عنہ

پالپور کے اطراف کی زمینیں عشری ہیں یا خراجی؟

(سوال): ① شمالی گجرات (پالپور کے اطراف) کی زمینیں عشری ہیں یا خراجی؟

خرامی ہونے کی صورت میں خراج مقاسمہ ادا کرنا ہوگا یا خراج مؤظف؟ اس زمانہ کے اعتبار سے خراج مؤظف کی مقدار کیا ہے؟

عشر و خراج دانے میں واجب ہے یا گھاس میں؟

سوال (۲): باجرا، جوار، گیہوں کی پیداوار جس سے مقصود غلہ اور گھاس دونوں ہوتے ہیں تو کیا دونوں میں سے عشر اور خراج مقاسمہ ادا کرنا ہوگا یا صرف غلہ میں سے؟

بار بار بڑھنے والی گھاس پر عشر و خراج

سوال (۳): ایسی گھاس جو ایک مرتبہ بونے پر تین سال تک رہتی ہے اور ہر مہینہ کاٹنے پر وہ بڑھتی رہتی ہے اور اس میں غلہ مقصود نہیں ہوتا تو کیا ہر مہینہ کاٹنے پر اس کا عشر اور خراج ادا کرنا ہوگا؟ یا پورے تین سال کا ایک مرتبہ ادا کرنا کافی ہوگا؟

اولاد کی تعلیم پر خراج صرف کرنا

سوال (۴): اپنی زمین کا خراج اپنی بالغ اور نابالغ اولاد کی تعلیم پر خرچ کر سکتے ہیں یا نہیں؟

الجواب: حامداً ومصلياً ومسلماً

① حضرت مولانا مفتی محمد شفیع صاحب رحمۃ اللہ علیہ نے تاریخی حقائق کی بنیاد پر ہندوستان و پاکستان کی زمینوں کے متعلق جو تجزیہ پیش فرمایا اس میں صوبہ گجرات و کاٹھیاواڑ کی زمینوں کو خراجی بتلایا ہے؛ اس لیے کہ اولین مسلمان فاتحین نے باشندگان ملک کی زمینوں میں کوئی تصرف نہیں کیا بلکہ بہ دستور ان کی ملک میں باقی رہنے دیا اور

ان پر خراج مقرر فرما دیا۔ (اسلام کا نظام آرا ضی ص: ۲۳۷)

اب یہ سوال باقی رہ جاتا ہے کہ خراج کی کون سی قسم ان زمینوں پر عائد ہے اس پر بحث فرماتے ہوئے تحریر فرماتے ہیں: اس تفصیل سے علاقہ سندھ کی زمینوں کا خراج تو معلوم ہو گیا کہ عموماً مقاسمہ اور بٹائی کی صورت سے پیداوار کا پانچواں حصہ (خمس) تھا اس زمانہ میں ملتان، بہاولپور، پنجاب کے سب علاقے بھی سندھ میں شامل تھے۔ ان کا بھی یہی حکم ہوگا بلکہ صوبہ گجرات اور راجپوتانہ بھی محمد بن قاسم کی فتوحات میں داخل سندھ کا جزء قرار دیا گیا تھا اس لیے ان تمام علاقوں کے خراج میں اگر کسی خاص زمین یا کسی خاص علاقہ کے متعلق خراج کی کوئی دوسری صورت کافی ثبوت کے درجے کو پہنچ جائے تو اس پر عمل کیا جائے گا ورنہ خمس پیداوار کو خراج سمجھا جائے گا۔ (ایضاً ص ۱۹۱)

② مدارقصد اور نیت پر ہے اگر بونے والے کی نیت صرف دانہ کی تھی گھاس مقصود نہیں تھی تو عشر اور خراج مقاسمہ صرف دانہ میں واجب ہوگا گھاس میں نہیں۔ اور اگر دونوں مقصود تھے تو دونوں میں۔

وان المدار على القصد حتى لو قصد به ذلك وجب العشر (شامی ۲/ ۵۵)

③ عشر اور خراج مقاسمہ دونوں کا تعلق پیداوار سے ہے اس لیے جب جب کاٹی

جائے ان کا عشر و خراج نکالا جائے۔

قال الخیر رملى خراج المقاسمة كالموظف مصرفا وكالعشر مأخذا لافرق فيه بين الرطاب والزرع والكرم والنخل المتصل وغيره فيقسم الجميع على حسب ما تطبق الارض من النصف او الثلث او الربع او الخمس وقد تقرر ان خراج المقاسمة كالعشر لتعلقه بالخارج ولذا

یتکرر بتکرر الخارج فی السنة وانما یفارقہ فی المصرف الخ (شامی ۳/ ۳۱۶)
 ۴) خراج کا مصرف عام مصالِح اہل اسلام ہیں سرحدوں کی حفاظت، فوج کے
 اخراجات، اور عمال حکومت اور علماء و طلباء، مفتیوں اور قاضیوں کا گزارہ بقدر کفایت
 اس مد سے دیا جائے سڑکوں اور پلوں کی تعمیر و مرمت کا خرچ بھی اس مد سے کیا جائے۔

ومصرف الجزية و الخراج و مال التغلبي و ہدیته للامام و ما اخذ
 منهم بلا حرب مصالِحنا کسد ثغور و بناء قنطرة و جسر و کفاية العلماء
 و المتعلمين تجنیس و به یدخل طلبه العلم فتح و القضاة و العمال الخ.
 (در مختار علی هامش الشامی ۳۰۶۳، ۳۰۷)

(قوله و کفاية العلماء) هم اصحاب التفسیر والحديث و الظاهر
 ان المراد بهم من یعلم العلوم الشرعية فی شمل الصرف والنحو وغيرهما
 حموی عن البرجندی ط و فی التعبير بالکفاية إشعار بانہ لا یزاد علیها
 و سیأتی بیانہ و کذا باشرط فقرهم لکن فی حظر الخانية سئل علی
 الرازی عن بیت المال هل للاغنیاء فیہ نصیب قال لا الا ان یكون
 عاملا او قاضیا و لیس للفقهاء فیہ نصیب الا فقیہ فرغ نفسه لتعلیم
 الناس الفقه او القرآن اه قال فی البحر ای بان صرف غالب اوقاته فی
 العلم و لیس مراد الرازی الاقتصار علی العامل او القاضی بل اشار
 بہما الی کل من فرغ نفسه لعل المسلمین فیدخل فیہ المفتی و الجندی
 فیستحقان الکفاية مع الغنی اه و ذکر قبلہ عن الفتح ان طالب العلم
 قبل ان یتأهل عامل لنفسه لکن لیعمل بعده للمسلمین (شامی ۳/ ۳۰۷)

عبارت مذکورہ میں طالب علم پر خراج خرچ کرنے کا جواز مصرح ہے البتہ فتح
 القدر کے حوالہ سے جو آخری عبارت پیش کی اس سے یہ بھی مترشح ہوتا ہے کہ اگر اس

طالب علم کی نیت یہ ہے کہ حصول علم کے بعد مصالِح اہل اسلام کے لیے کام کروں گا تب وہ حق دار ہے۔ اگر اپنی بالغ اولاد کو طلب علم دین کے لیے اس واسطے فارغ کیا ہے کہ حصول علم کے بعد بھی اسی مشغلہ میں رہے گی تو ان کی دینی تعلیم پر بلا تردید خراج بقدر ضرورت خرچ کیا جاسکتا ہے البتہ مناسب یہ ہے کہ صرف ان ہی پر خرچ کرنے پر اکتفا نہ کرے۔ دیگر مصارف پر بھی خرچ کرے۔ رہی نابالغ اولاد تو چوں کہ اس کا نفقہ خود اس پر واجب ہے اس لیے ان پر خرچ نہ کیا جائے۔ ہذا ما ظہر لی فقط واللہ تعالیٰ اعلم۔

کتبہ: العبد احمد عنی عنہ خانپوری، ۸ / ربیع الاول ۱۴۱۳ھ
الجواب صحیح: عباس داؤد بسم اللہ عنی عنہ

سرکار سے خریدی ہوئی زمین کا حکم

سوال: ① زید نے اپنی زمین کی قیمت قسط وار حکومت کو ادا کر دی ہے، ایسی زمین کو ہمارے یہاں ”ہٹ کی زمین“ کہتے ہیں، اور زید اُس کو بیچنے کا مختار ہے، اُس پر عشر یا خراج زمین کی نوعیت کے اعتبار سے آئے گا یا نہیں؟

② زید کے پاس ایک زمین ہے جس کی قیمت زید نے حکومت کو ادا نہیں کی، اور حکومت کی طرف سے زید اُس کے بیچنے کا مختار بھی نہیں ہے، ایسی زمین اگر عشری ہے تو عشر، اور خراجی ہے تو خراج اُس پر واجب ہو گا یا نہیں؟

الجواب: حامداً ومصلياً ومسلماً

① ② موجودہ حالت میں جب کہ زمین ملک سرکار ہے، تو نہ وہ عشری ہیں

نہ خراجی۔

هذا نوع ثالث لاعشرية ولاخراجية من الأراضي، تسمى أراضي المملكة وأراضي الحوز. (بحوالہ شامی) (فتاویٰ محمودیہ ۶۸/۳) فقط واللہ تعالیٰ اعلم۔

کتبہ: العبد احمد عفی عنہ خانپوری، ۳/ جمادی الاخریٰ ۱۴۰۹ھ
الجواب صحیح: عباس داؤد۔ بسم اللہ عفی عنہ

ٹریکٹر اور غلہ پر زکوٰۃ

سوال: ٹریکٹر میں زکوٰۃ ہے یا نہیں؟ اور اپنا غلہ ہے، بھاؤ کم ہونے کی وجہ سے بیچا نہیں، اس میں اور کھانے کے لیے گیہوں سومن رکھے ہیں، ان میں زکوٰۃ ہے کہ نہیں؟ زکوٰۃ صرف سونا، چاندی، پیسے اور تجارتی مال میں ہے یا اور اشیاء میں ہے؟

الجواب: حامداً ومصلياً ومسلماً

ٹریکٹر جو اپنی ضرورت کے لیے ہے، اس میں زکوٰۃ نہیں ہے؛ البتہ اگر اس کی تجارت کرتا ہے تو زکوٰۃ واجب ہوگی، اپنی زمین میں جو غلہ پیدا ہوا وہ محفوظ رکھا ہے، اس میں زکوٰۃ نہیں ہے، چاہے بھاؤ بڑھنے پر بیچنے کا ارادہ ہے۔ فقط واللہ تعالیٰ اعلم۔

کتبہ: العبد احمد عفی عنہ خانپوری

عشر کی رقم تنخواہ میں دینا

سوال: عشر کی رقم بلا تملیک تنخواہ میں دی جاسکتی ہے یا نہیں؟

الجواب: حامداً ومصلياً ومسلماً

باعتبار مصرف عشر کا بھی وہی حکم ہے جو زکوٰۃ کا ہے، اس لیے عشر کی رقم بلا تملیک

تنخواہ میں صرف کرنا دست نہیں۔ (درمختار، شامی ۲/۶۳) فقط واللہ تعالیٰ اعلم۔

کتبہ: العبد احمد عفی عنہ خانپوری، ۳/ صفر ۱۴۱۹ھ

الجواب صحیح: عباس داؤد بسم اللہ

عشر مصارف وضع کیے بغیر ادا کرے

سوال: ① زمین کی پیداوار میں جو عشر نکالا جاتا ہے وہ عشر پیداوار کو جو خرچ لگا وہ نکال کر دیں یا پوری پیداوار میں سے؟ مثلاً کسی کو دس بورے جو ارے جو ارے ہوں اور دس بورے جو ارے جو ارے کی قیمت مثلاً پانچ ہزار روپیہ ہوں، اور جو ارے بونے سے لے کر گھر آنے تک دو ہزار خرچ ہوا، اس حساب سے عشر تین ہزار میں سے نکالے یا پورے پانچ ہزار میں سے؟

② ایسے ہی کسی کو کپاس چالیس ہزار کی ہوئی اور خرچ دس ہزار لگا، تو زکوٰۃ پورے چالیس پر ہوگی یا تیس ہزار پر؟

الجواب: حامداً ومصلياً ومسلماً

① ② زراعت میں جو مصارف آئے ہیں وہ وضع کیے (نکالے) بغیر ادا کریں گے۔

صورت مسئلہ میں جو ارے پورے پانچ ہزار اور کپاس میں پورے چالیس ہزار میں سے عشر نکالا جاوے گا۔ بلارفع مؤن الزرع (درمختار) فقط واللہ تعالیٰ اعلم۔

کتبہ: العبد احمد عفی عنہ خانپوری، ۱۹/ شوال المکرم ۱۴۲۰ھ

الجواب صحیح: عباس داؤد بسم اللہ

متفرقات کتاب الزکاة

زکوٰۃ اور بیت المال الگ الگ نہیں

سوال: کیا بیت المال اور زکوٰۃ کو علاحدہ علاحدہ فنڈوں میں رکھا جاسکتا ہے؟

الجواب: حامداً ومصلياً ومسلماً

زکوٰۃ اور بیت المال دونوں الگ الگ نہیں ہے؛ بلکہ زکوٰۃ بھی بیت المال کا ایک شعبہ اور حصہ ہے، اسلامی حکومت میں جو اموال جمع ہوتے ہیں ان کو جہاں رکھا جاتا ہے اس کو بیت المال کہا جاتا ہے، جمع ہونے والے اموال کی نوعیت کے اعتبار سے بیت المال کے چار شعبے ہیں، اور ہر شعبے کا مصرف بھی متعین معلوم ہے، کتب فقہ میں کتاب الزکاة اور کتاب السیر میں اس کی تفصیلات مذکور ہیں، آپ کی معلومات کے لیے بدائع الصنائع کی عبارت پیش خدمت ہے:

وأما بيان ما يوضع في بيت المال من الأموال وبيان مصارفها، فأما ما يوضع في بيت المال من الأموال فأربعة أنواع: أحدها: زكاة السوائم والعشور وما أخذه العشار من تجار المسلمين إذا مروا عليهم؛ والثاني: خمس الغنائم، والمعادن، والركاز؛ والثالث: خراج الأراضي وجزية الرعوس وما صولح عليه بنو نجران من الحلل وبنو تغلب من الصدقة المضاعفة، وما أخذه العشار من تجار أهل الذمة والمستأمنين من أهل الحرب؛ والرابع: ما أخذ من تركة الميت الذي مات ولم يترك وارثاً أصلاً، أو ترك زوجاً أو زوجة.

فأما مصارف هذه الأنواع، فأما مصرف النوع الأول فقد ذكرناه.
وأما النوع الثاني وهو خمس الغنائم والمعادن والركاز، فنذكر
مصرفه في كتاب السير.

وأما مصرف النوع الثالث من الخراج وأخواته فعمارة الدين،
وإصلاح مصالح المسلمين وهو رزق الولاية، والقضاة وأهل الفتوى من
العلماء، والمقاتلة، ورصد الطرق، وعمارة المساجد، والرباطات، والقناطر،
والجسور، وسد الثغور، وإصلاح الأنهار التي لا ملك لأحد فيها.

وأما النوع الرابع فيصرف إلى دواء الفقراء، والمرضى وعلاجهم،
وإلى أكفان الموتى الذين لا مال لهم، وإلى نفقة اللقيط وعقل جنائته،
وإلى نفقة من هو عاجز عن الكسب وليس له من تجب عليه نفقته،
ونحو ذلك. وعلى الإمام صرف هذه الحقوق إلى مستحقيها والله أعلم.
(بدائع الصنائع ٦٩/٢، ٦٨، فقط والله تعالى أعلم -)

کتبہ: العبد احمد عنی عنہ خانپوری، ٢٣ محرم الحرام ١٣٢٠ھ

زکوٰۃ ادا کرنے میں کتنی تاخیر کر سکتے ہیں؟

سوال: ① سال رواں کی رقم جو زکوٰۃ کی ہے سال رواں ہی میں ختم ہونا

چاہیے؟

② زکوٰۃ کی رقم کی تقسیم کے لیے جماعت ہی زکوٰۃ کمیٹی مقرر کرے، اور کچھ رقم

بچائے تو جائز ہے؟

③ کیا زکوٰۃ کی رقم کسی اہم ضرورت کے لیے اس طرح کوئی مجبوری آجائے، تو

اس خیال کے لیے آئندہ سال کے لیے بچا سکتے ہیں؟

الجواب: حامداً ومصلياً ومسلماً

① دوسرا سال پورا ہونے سے پہلے ادا کر دینی چاہیے، اس سے زیادہ تاخیر میں گناہ ہے۔

وقيل: فوري، أي واجب على الفور، وعليه الفتوى كما في شرح الوهبانية، فيأثم بتأخيرها الفور بأول أوقات الإمكان، وقد يقال: المراد أن لا يؤخر إلى العام القابل؛ لما في البدائع عن المنتقى بالنون: إذا لم يؤد حتى مضى حولان فقد أساء وأثم فتأمل (شاهي ١٤/٢)

② آپ کا سوال سمجھ میں نہیں آیا، اگر بچانے سے مراد یہ ہے کہ دوسرا سال پورا ہونے کے باوجود کچھ رقم بچا کر رکھ لی اور مصارف کو نہیں دی، تو اس کا حکم جواب نمبر ایک میں آچکا ہے۔

③ اس کا جواب اوپر آچکا ہے۔ فقط واللہ تعالیٰ اعلم۔

کتبہ: العبد احمد عنی عنہ خانپوری، ۲۴/ محرم الحرام ۱۴۲۰ھ

زمین میں سے خزانہ نکل آئے تو کیا اُس کا استعمال جائز ہے؟

سوال: اگر کسی زمین سے مدفون خزانہ نکلے تو اُس کا استعمال جائز ہے یا نہیں؟

الجواب: حامداً ومصلياً ومسلماً

اگر یہ خزانہ کسی کی مملوک زمین سے درآمد ہوا ہے تو اُس کو دے دیا جاوے؛ ورنہ جس کو ملا ہے وہ اُس کو استعمال کر سکتا ہے بشرطیکہ اُس پر اہل اسلام کی علامت نہ ہو،

اگر اہل اسلام کی علامت ہے تو وہ لفظ کے حکم میں ہے جس کا اعلان کر کے مالک تک یا اُس کے وراثت تک پہنچانا ضروری ہے۔ (درمختار، شامی ۲/۵۱، ۵۲) فقط واللہ تعالیٰ اعلم۔

کتبہ: العبد احمد عنی عنہ خانپوری

سونے چاندی کی زکوٰۃ میں یومِ ادا کی قیمت معتبر ہے

سوال: سونا، چاندی اور زیورات کی زکوٰۃ نکالتے ہوئے کس قیمت کا حساب ہوگا، موجودہ قیمت کا یا جس قیمت سے خریدا ہے اُس کا؟ اور کیا زیورات کی صنعت و بناوٹ کی رقم کا حساب زکوٰۃ نکالنے میں شمار کریں گے؟

الجواب: حامداً ومصلياً ومسلماً

اُس کی زکوٰۃ ادا کرنے کے دن جو قیمت ہو اُس کا اعتبار کیا جائے گا۔ فقط واللہ تعالیٰ اعلم۔

املاء: العبد احمد خانپوری، ۲۷/ ذی قعدہ ۱۴۲۳ھ

سونے اور چاندی کی زکوٰۃ کس ریٹ پر دی جائے؟

سوال: سونے کا ریٹ (بھاء) ڈلی کا اور ہے اور بنے ہوئے زیور کا الگ ہے، کس نرخ (ریٹ) پر زکوٰۃ دی جائے؟ کیوں کہ بازار والوں کا دینے کا نرخ اور ہے اور لینے کا الگ ہے، اگر فقراء کو سونا زکوٰۃ میں دیا جائے تو اُن کا نقصان ہوتا ہے؛ کیوں کہ بازار والے اُن سے کم قیمت سے خریدتے ہیں۔

الجواب: حامداً ومصلياً ومسلماً

جو نرخ (ریٹ) بازار میں ایسے سونے کا ہے یعنی جس قیمت کو دکان دار فروخت

کرتے ہیں وہ قیمت لگا کر زکوٰۃ دے، اگر سونا ہی زکوٰۃ میں دینا ہو تو موجودہ سونے کا چالیسواں حصہ زکوٰۃ میں دے دے، یہ بھی درست ہے اور زکوٰۃ ادا ہو جائے گی، اگرچہ فقراء کسی قیمت پر فروخت کر دیں۔ (فتاویٰ دارالعلوم ۶/۱۲۳) فقط واللہ تعالیٰ اعلم۔
کتبہ: العبد احمد عفی عنہ خانپوری

ادائیگی زکوٰۃ کے لیے رپورٹ میں نام آنا ضروری نہیں

سوال: چندہ والے کو زکوٰۃ کی رقم دی، اور اُس سے رسید بھی وصول کی؛ مگر رپورٹ بک میں مزگی کا نام نہیں آیا، تو کیا زکوٰۃ ادا ہوئی یا دوبارہ ادا کرنا ہوگا؟

الجواب: حامداً ومصلياً ومسلماً

زکوٰۃ کی وہ رقم اگر اپنے مصرف میں خرچ کی گئی ہے تو زکوٰۃ ادا ہوگئی، رپورٹ میں نام آیا ہو یا نہ آیا ہو۔ فقط واللہ تعالیٰ اعلم۔

کتبہ: العبد احمد عفی عنہ خانپوری

مستحق زکوٰۃ کا مزگی کو زکوٰۃ کی رقم لوٹانے کا حکم

سوال: ایک مستحق زکوٰۃ کو زکوٰۃ کی رقم دی گئی؛ مگر ایک مدت کے بعد مستحق نے ضرورت نہ ہونے کی بنا پر واپس کر دی، تو مزگی کے لیے لینا کیسا ہے؟

الجواب: حامداً ومصلياً ومسلماً

جس کو زکوٰۃ کی رقم دی گئی اور اُس نے قبول کر لی، اور وہ اگر مستحق زکوٰۃ ہے تو اُس کے ہاتھ جاتے ہی زکوٰۃ ادا ہوگئی اور وہ مالک بن گیا، اب اگر وہ واپس کرتا ہے تو

مزکی اُس کو قبول نہ کرے۔ فقط واللہ تعالیٰ اعلم۔

کتبہ: العبد احمد غنی عنہ خانپوری

شیراز (حصص) پر زکوٰۃ کونسی قیمت پر ہے؟

سوال: ایک شخص نے تجارتی کمپنی کے حصص خریدے، جب کمپنی شروع ہوئی تھی اُس وقت ایک حصہ پانچ سو روپے کا تھا، اور جس وقت اُس نے حصے خریدے اُس وقت ایک حصہ کی قیمت ایک ہزار تھی، اور اس وقت ایک حصہ کی قیمت پانچ سو روپے ہے، تو یہ شخص کس قدر زکوٰۃ دے؟

الجواب: حامداً ومصلياً ومسلماً

جو قیمت اس وقت ہے یعنی پانچ سو روپے کی ادا کرے۔ (فتاویٰ دارالعلوم ۶/۱۳۶)

فقط واللہ تعالیٰ اعلم۔

کتبہ: العبد احمد غنی عنہ خانپوری

صدقہ فطر اور زکوٰۃ کی ادائیگی عید کے بعد

سوال: میں یہاں نیوزی لینڈ کی مسجد جس کا نام ”مسجد عمر ماؤنٹ روسکل“ ہے، اُس میں پندرہ سال سے ٹرسٹی ہوں، اور ٹرسٹ کے اندر خزانچی کی ذمہ داری ادا کر رہا ہوں، اور الحمد للہ ہمیشہ اللہ سبحانہ و تعالیٰ کے فضل و کرم سے اُس کو حاضر ناظر رکھ کر خدمت انجام دے رہا ہوں، اب چند سوال یہ ہیں:

مسلم آبادی کے اعتبار سے سب سے بڑا ایریہ (Area) ماؤنٹ روسکل ہے،

اور کئی مسلم ممالک اور غیر مسلم ممالک کی آبادی یہاں پر ہے، اور ٹرسٹ زکوٰۃ اور فطرہ کی رقم جمع کر کے عالمی پیمانے پر مختلف مسلم برادری کے ذریعہ ہر رمضان میں تقسیم کرتا ہے، شرعی اعتبار سے اس میں کوئی تفصیل ہو تو مطلع فرمائیں؛ کیوں کہ صدقۃ الفطر نماز عید کے بعد مستحقین تک پہنچتا ہے۔

الجواب: حامداً ومصلياً ومسلماً

”عمدۃ الفقہ“ میں ہے: لوگوں کے لیے مستحب یہ ہے کہ عید الفطر کے روز طلوع فجر کے بعد عید گاہ کو جانے سے پہلے صدقۃ فطر ادا کریں، اور یہ اس لیے ہے کہ رسول اللہ ﷺ کے ارشاد کی تعمیل ہو جائے، اور آپ کے فعل کی پیروی ہو، اور اس قول و فعل کو ”حاکم“ وغیرہ نے حضرت عبداللہ بن عمر رضی اللہ عنہما سے روایت کیا ہے کہ: رسول اللہ ﷺ عید گاہ تشریف لے جانے سے پہلے صدقۃ فطر نکالتے تھے، اور ہمیں حکم فرماتے تھے کہ ہم نماز عید سے پہلے صدقۃ فطر نکالیں، اور آں حضرت ﷺ مصلی (عید گاہ) کی طرف تشریف لے جانے سے پہلے اس کو تقسیم فرماتے تھے، اور ارشاد فرماتے تھے کہ: غرباء کو اس روز در بدر پھرنے سے بے نیاز کر دو، اور صحیحین میں بھی اس کی اصل موجود ہے، اور یہ غنی کر دینے کا حکم استجاب کے لیے ہے یعنی اولیٰ ہے۔ (عمدۃ الفقہ ۳/۱۶۷، ۱۶۸)

عبارت بالا سے معلوم ہوا کہ بہتر یہ ہے کہ صدقۃ فطر کی رقم عید گاہ جانے سے پہلے فقراء کے ہاتھوں میں پہنچادی جائے؛ لیکن اگر ایسا نہ ہوا؛ بلکہ عید کے بعد وہ رقم مستحقین تک پہنچی تو بھی صدقۃ فطر ادا ہو جائے گا۔ فقط واللہ تعالیٰ اعلم۔

کتبہ: العبد احمد عفی عنہ خانپوری

صدقات واجبہ قبل از تقسیم ہلاک ہو جائے تو ضمان آئے گا؟

سوال: کبھی کسی مجبوری کی وجہ سے زکوٰۃ کی رقم کو محفوظ مقامات تک نہ پہنچایا جائے، مثلاً: اتوار ہے، بینک بند ہے، اور وہ رقم گھر میں محفوظ جگہ پر ہے، اُس میں اگر چوری ہو جائے تو کیا حکم ہے؟ بڑے افسوس کے ساتھ میں آپ کو بتاؤں کہ پندرہ سال میں پہلی مرتبہ ایسا ہوا، کہ زکوٰۃ اور فطرہ اور اللہ رقم تقریباً ۱۲ یا ۱۴ ہزار ڈالر تھے، اتفاقاً عید اتوار کو تھی اور میں اُس کو بینک میں جمع نہیں کر سکا، اور گھر سے ہم لوگ غائب تھے، میری ساس کے مکان پر ملاقات کے لیے گئے ہوئے تھے، اتنے وقفہ میں (۴۵ منٹ کے وقفہ) چور آئے اور دروازہ توڑ کر اُس روز کا ڈنیشن (زکوٰۃ، فطرہ، اللہ) لے گئے، تو جن لوگوں نے زکوٰۃ دی تھی اُن کا فریضہ ساقط ہوا یا نہیں؟ جن لوگوں نے فطرہ دیا اُن کو فطرہ کا ثواب ملا یا نہیں؟ اُن کا ذمہ ساقط ہوا یا نہیں؟ یا اگر ہم ٹرسٹ مل کر اندازاً اتنی رقم نکال دیں تو ذمہ ساقط ہو جائے گا؟ یاد رہے کہ ابھی تک میں اُس کو گن نہیں پایا تھا، عید کی نماز کے بعد ۱۱ بجے کے قریب میں گھر پہنچا، اور یہ واردات پونے ایک سے ڈیڑھ بجے تک میں ہوئی، کیا مجھ پر اس کی کسی طرح کی ذمہ داری ہے؟ مجھے کیا کرنا چاہیے؟ آپ اس کا شرعی حل فرمائیں۔

الجواب: حامداً ومصلياً ومسلماً

آپ ٹرسٹی حضرات لوگوں کے پاس سے جو رقم زکوٰۃ، صدقۃ الفطر اور اللہ کے نام سے وصول کر کے اُن رقم کو حسب صواب دید مختلف مصارف پر خرچ کرتے ہیں، اور یہ سلسلہ سالہا سال سے اسی طرح جاری ہے، عید الفطر کے موقعہ پر لوگ آپ ٹرسٹیان

کو اس نوع کی رقمیں سپرد کرتے ہیں، آپ ٹرسٹیان کی حیثیت اُن رقوم میں وکیل کی ہے، گویا آپ حضرات مالکانِ اموال کی طرف سے اُن کی زکوٰۃ یا صدقہ فطریا عطیات کی رقوم کو اُن کے مصارف تک پہنچانے کا کام کرتے ہیں، آدمی کسی کام کے لیے وکیل بنایا جائے اُس کی انجام دہی کے لیے جو مال اُس کے حوالہ کیا جاتا ہے وہ مال وکیل کے قبضہ میں امانت کی حیثیت رکھتا ہے، اور شرعاً امانت کا حکم یہ ہے کہ: وکیل نے یا جس کے پاس امانت ہے اُس نے اُس کی حفاظت میں اپنی طرف سے کوئی کوتاہی نہیں کی؛ بلکہ عام طور پر جس طرح اُس کی حفاظت کی جاتی ہے اور آدمی اپنے مال کی حفاظت کرتا ہے، اسی طرح اُس نے اُس کی حفاظت کی، اس درمیان وہ مال ضائع ہو گیا، مثلاً: چوری ہو گیا یا آگ لگنے کی وجہ سے جل گیا، تو وہ شخص اُس مال کا ضامن نہیں۔

صورتِ مسنولہ میں عید کی نماز کے وقت زکوٰۃ، صدقہ فطر اور اللہ کے نام سے جو رقمیں آپ حضرات نے لوگوں سے وصول کیں، اُن میں آپ کی حیثیت وکیل ہونے کی وجہ سے امانت دار کی ہے، اب اُس روز اتوار ہونے کی وجہ سے آپ وہ رقم بینک میں جمع نہ کرا سکتے، اور جب تک بینک کھلے وہاں تک کے لیے اپنے گھر میں حفاظت سے رکھا جس طرح اپنے مال کو رکھا جاتا ہے، اور تھوڑے سے وقت کے لیے اپنے سسرال میں ملاقات کے لیے گئے، اس درمیان چوروں نے آکر اُن رقوم پر ہاتھ صاف کر لیا، تو اس میں آپ پر کوئی ضمان نہیں، اور آپ گنہ گار بھی نہیں؛ البتہ زکوٰۃ اور صدقہ فطر کی وہ رقمیں مستحقین تک نہیں پہنچیں؛ اس لیے دینے والوں کی زکوٰۃ اور صدقہ فطر ادا نہیں ہوا، اور یہ ایسا ہی ہے جیسے کوئی آدمی زکوٰۃ کا حساب کر کے زکوٰۃ کی واجب شدہ مقدار الگ کر کے اپنے گھر میں رکھے اور چوری ہو جائے، یا جیب میں لے کر مستحقین

کو دینے کے لیے جا رہا تھا اور جیب کٹ جائے؛ بہر حال زکوٰۃ اور صدقہ فطر ادا نہ ہونے کی وجہ سے اُن لوگوں کو چاہیے کہ وہ اپنی زکوٰۃ اور صدقہ فطر دوبارہ نکال کر مستحقین تک پہنچائیں، آپ اس کا اعلان کر دیں اور اوپر جو مسئلہ بتلایا گیا اُس سے لوگوں کو واقف کر دیں، آپ کی ذمہ داری پوری ہو جائے گی، اس کے بعد بھی خدا نہ کرے کوئی شخص آپ پر خیانت کا الزام عائد کرے تو صبر اور تحمل سے کام لیں، اُلجھنے کی ضرورت نہیں۔

الأمانة غير مضمونة، يعني على تقدير هلاكها أو ضياعها بدون صنع الأمين وتقصيره، ولا يلزم الضمان يعني إذا هلكت الأمانة أو فقدت أو طرأ نقصان على قيمتها في يد الأمين بدون صنعه وتعديه وتقصيره في الحفظ لا يلزم الضمان على الأمين المذكور، سواء أهلك بسبب ممكن التحرز منه كالسرقة، أم بسبب غير ممكن التحرز منه كالحريق الغالب، وسواء أهلك مال الأمين مع الأمانة المذكورة أم لم يهلك، وسواء أشرط الضمان أم لم يشرط راجع شرح المادة ٨٣.

(درر الحکام شرح مجلۃ الاحکام ٢/ ٢٠٢)

الوكالة المال الذي قبضه الوكيل والرسول من جهة الوكالة ومن جهة الرسالة أمانة في يدهما راجع المادة (١٤٦٣) (أيضاً ٢٠٣/٤)
 (المال الذي قبضه الوكيل بالبيع والشراء وإيفاء الدين واستيفائه وقبض العين من جهة الوكالة في حكم الوديعة في يده، فإذا تلف بلا تعد ولا تقصير لا يلزم الضمان، والمال الذي في يد الرسول من جهة الرسالة أيضاً في حكم الوديعة) (أيضاً ٣/ ٥٨٢) فقط والله تعالى أعلم۔

املاہ: العبد احمد خان پوری، ٢٣/ شوال المکرم ١٤٢٥ھ

الجواب صحیح: عباس داؤد بسم الله

زکوٰۃ کی رقم ضائع ہونے پر رمضان نہیں

سوال: ہمارے شہر میں غریب فنڈ کے نام سے ایک سوسائٹی ہے، اس میں لوگ اپنی زکوٰۃ کی رقم جمع کرواتے ہیں، پھر ذمہ داران فنڈ بتدریج غرباء اور مستحقین پر صرف کرتے ہیں، سوال یہ ہے کہ زکوٰۃ کاروپہ فنڈ میں داخل کرتے ہی زکوٰۃ ادا ہو جائے گی یا غرباء اور مستحقین پر تقسیم کرنے کے بعد ادا ہوگی؟ اگر ثانی صورت ہے تو قبل تقسیم خدا نخواستہ کسی آفت یا چوری وغیرہ سے نقصان ہو گیا تو زکوٰۃ نکالنے والے کے ذمہ سے زکوٰۃ ساقط ہوگی یا ذمہ داران فنڈ پر رمضان آئے گا؟

الجواب: حامداً ومصلياً ومسلماً

فقراء و مساکین میں تقسیم ہونے کے بعد ہی زکوٰۃ ادا ہوگی؛ اس لیے چوری ہو جانے یا آفت کا شکار ہو جانے کی صورت میں معظیمن کی زکوٰۃ ادا نہیں ہوئی، اگر سوسائٹی کے ذمہ داران نے حفاظت میں غفلت نہیں برتی تو ان پر رمضان بھی نہیں۔
(احسن الفتاویٰ ۴/۲۸۹، فتاویٰ محمودیہ ۳/۴۷) فقط واللہ تعالیٰ اعلم۔

کتبہ: العبد احمد عفی عنہ خانپوری

سوال: ذمہ داران فنڈ کسی دوسرے معتمد شخص کو تقسیم زکوٰۃ کے لیے وکیل بنائیں، اور یہ وکیل اپنی ذمہ داری پوری کوشش اور حفاظت کے ساتھ پوری کر رہا ہے، اس کے باوجود خدا نخواستہ کسی آفت یا چوری وغیرہ سے رقم ضائع ہو جائے تو اس پر ضمان آئے گا یا نہیں؟

الجواب: حامداً ومصلياً ومسلماً

صورتِ مسئلہ میں وہ ضامن نہیں ہے۔ فقط واللہ تعالیٰ اعلم۔

کتبہ: العبد احمد عفی عنہ خانپوری

زکوٰۃ کی رقم چوری ہوگئی تو زکوٰۃ ادا نہ ہوگی

سوال: زکوٰۃ کی رقم کسی نے نکال کر رکھی اس میں سے کچھ کی ادائیگی کی اور کچھ باقی رہ گئی اور وہ بقیہ رقم چوری ہوگئی، تو ایسی صورت میں زکوٰۃ ادا ہوگی کہ نہیں؟

الجواب: حامداً ومصلياً ومسلماً

جتنی رقم چوری ہوگئی اتنی زکوٰۃ ادا نہیں ہوئی، اتنی مقدار دوبارہ نکال کر مصرف میں خرچ کرے۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۲۷ / رمضان المبارک ۱۴۱۶ھ

اپنا قرض وصول کرنے کی شرط کے ساتھ زکوٰۃ دینا

سوال: میں ایک آدمی کا مقروض ہوں، ایک بڑی رقم اُس کی مجھ پر بطور قرض واجب الادا ہے، قرض خواہ مجھے یہ کہہ رہے ہیں کہ: میں تجھے اپنی زکوٰۃ کی رقم اس شرط پر دینے کے لیے تیار ہوں کہ تم اس رقم سے میرا قرض ادا کر دو، اس وقت میری حیثیت اُس کا قرض ادا کرنے کی بالکل نہیں ہے، میرے پاس کوئی رقم یا جائیداد قرض کی ادائیگی کے لیے نہیں، تو سوال یہ ہے کہ: میں اپنے اُس قرض خواہ کے پاس سے زکوٰۃ اس شرط پر لے سکتا ہوں کہ بعد میں وہ رقم اُنہیں کو اُن کے قرض کی ادائیگی میں لوٹا دوں؟

الجواب: حامداً ومصلياً ومسلماً

قرض خواہ کے لیے اس طرح کی شرط لگانا مناسب نہیں، اس کو اس طرح کی شرط لگائے بغیر بھی شرعاً یہ حق حاصل ہے کہ، اپنی زکوٰۃ کی رقم بنیت ادا کے زکوٰۃ آپ کو دے کر آپ سے جبراً وصول کر لے، پھر بھی اگر ایسی شرط کر کے زکوٰۃ کی رقم آپ کو دی اور اس سے آپ نے اُس کا قرض ادا کیا، تو یہ بھی درست ہے، اس طرح اُس کی زکوٰۃ ادا ہو جائے گی اور آپ کا قرضہ بھی ساقط ہو جائے گا۔ فقط واللہ تعالیٰ اعلم۔

المآہ: العبد احمد عفی عنہ خانپوری، ۲۱ / محرم الحرام ۱۴۲۵ھ

الجواب صحیح: عباس داؤد بسم اللہ

وکیل کا صدقہ کی رقم کو اپنے استعمال میں لے آنا

سوال: اگر کسی صاحب نے یا گاؤں کے ذمہ داروں نے کچھ رقم جو اللہ تعالیٰ امام صاحب کو دی، اور وکیل بنایا کہ جہاں ضرورت ہو آپ اس رقم کو چندہ میں دیتے رہیں، اب امام صاحب خود مقروض ہیں، اور کوئی ذرائع آمدنی نہیں ہے، تو کیا وہ اللہ رقم کو اپنی ضروریات میں لاسکتے ہیں؟ اور اگر امام صاحب گاؤں والوں کے سامنے ظاہر بھی کریں تو یہ مناسب معلوم نہیں ہوتا۔

الجواب: حامداً ومصلياً ومسلماً

اگر امام صاحب کو صرف اتنا کہا گیا ہے کہ: آپ یہ رقم مواقع ضرورت میں صرف فرمائیں یا اُس کو اختیار دیا ہے، تو اس صورت میں اپنے اوپر خرچ کر سکتا ہے؛ لیکن اگر چندہ میں دینے کا لفظ کہا گیا ہے تو اس صورت میں اپنے اوپر خرچ نہیں کر سکتا؛ اس

لیے کہ ہمارے عرف میں چندہ میں دینے کا مطلب اپنے اوپر خرچ کرنا نہیں ہے۔
وللوکیل بدفع الزکوٰۃ أن يدفعها إلى ولد نفسه كبيراً كان أو صغيراً
وإلى امرأته الخ (البحر الرائق ۲/ ۲۲۷) فقط واللہ تعالیٰ اعلم۔

کتبہ: العبد احمد غنی عنہ خانپوری

زکوٰۃ وغیرہ کے وکیل کا رقم زکوٰۃ کو اپنے استعمال میں لانا

سوال: ایک صاحب نے ایک شخص کو کچھ رقم دے کر وکیل بنایا، جس میں زکوٰۃ
وچرم قربانی کی رقم وصدقہ و اللہ کی رقم تھی اور وہ وکیل صاحب خود ضرورت مند ہیں تو کیا
وہ رقم اور کونسی رقم اپنی ضرورت میں استعمال کر سکتا ہے؟

الجواب: حامداً ومصلياً ومسلماً

جو رقم زکوٰۃ و صدقات وغیرہ کی تقسیم کرنے کے لیے اس کو وکیل بنایا گیا ہے، اس
کو وہ خود اپنی ضرورت میں استعمال نہیں کر سکتا، چاہے خود ضرورت مند کیوں نہ ہو۔
وللوکیل أن يدفع لولده الفقير وزوجته لالنفسه (در مختار ۳/ ۱۸۸ زکریا)
فقط واللہ تعالیٰ اعلم۔

کتبہ: العبد احمد غنی عنہ خانپوری

حاجت مند کے لیے دی ہوئی رقم خود رکھنا

سوال: زید نے عمر سے کہا کہ یہ سو روپیہ کسی حاجت مند کو دینا، اب عمر خود
حاجت مند ہے، تو وہ ان روپیوں کا استعمال کر سکتا ہے یا نہیں؟

الجواب: حامداً ومصلياً ومسلماً

نہیں۔

وللوکیل أن يدفع لولده الفقير وزوجته لالنفسه (درمختار ۳/ ۱۸۸ زکریا)
فقط واللہ تعالیٰ اعلم۔

کتبہ: العبد احمد عفی عنہ خانپوری

سوروپے پر کتنی زکوٰۃ ہوگی؟

سوال: اس دور کے سوروپے میں کتنے روپے بطور زکوٰۃ واجب ہوں گے؟

الجواب: حامداً ومصلياً ومسلماً

زکوٰۃ میں چالیسواں حصہ واجب ہوتا ہے؛ اس لیے سوروپے پر ڈھائی روپیہ
نکالے بشرطیکہ مقدار نصاب ہو۔ فقط واللہ تعالیٰ اعلم۔

کتبہ: العبد احمد عفی عنہ خانپوری

بیوی کا شوہر کے مال میں سے زکوٰۃ یا قربانی دینا

سوال: کیا بیوی شوہر کی چوری سے زکوٰۃ اور قربانی دے سکتی ہے؟

الجواب: حامداً ومصلياً ومسلماً

بیوی اگر اپنے مال میں سے زکوٰۃ ادا کر رہی ہے یا قربانی دے رہی ہے تو اس
میں شوہر کی اجازت لینے کی ضرورت نہیں، اس کا یہ تصرف اپنے مال میں ہونے کی
وجہ سے شوہر کی اجازت پر موقوف نہیں؛ البتہ اُس کو بتلادینا مناسب ہے؛ تاکہ غلط
فہمی کا باعث نہ ہو۔ اور اگر شوہر کے مال میں سے دے رہی ہے تو ایسا کرنا جائز نہیں،
پھر بھی اُس کی قربانی اور زکوٰۃ ادا ہو جائے گی، اور شوہر کی اتنی رقم کا تاوان عورت پر

باقی رہے گا۔ فقط واللہ تعالیٰ اعلم۔

کتبہ: العبد احمد عفی عنہ خانپوری

صدقہ کو ہدیہ کے نام سے دیا جاسکتا ہے

سوال: صدقہ دیتے وقت سامنے والے کو یہ کہنا لازمی ہے کہ: یہ صدقہ کی رقم ہے؟

الجواب: حامداً ومصلياً ومسلماً

اگر وہ صدقہ کا مصرف ہے تو اُس کو صدقہ دیتے وقت یہ کہنا ضروری نہیں ہے کہ: یہ رقم صدقہ کی ہے؛ بلکہ مصرف ہونے کے باوجود اگر وہ لینے میں شرم محسوس کرتا ہو تو ہدیہ کے نام سے بھی دیا جاسکتا ہے، اپنے دل میں نیت صدقہ کی کرے۔ فقط واللہ تعالیٰ اعلم۔

کتبہ: العبد احمد عفی عنہ خانپوری

فروخت نہ ہونے والی چیز زکوٰۃ میں دینا کیسا ہے؟

سوال: ایک دکان دار سے ایک چیز نہیں بکتی، کیا وہ چیز زکوٰۃ میں دی جاسکتی

ہے؟

الجواب: حامداً ومصلياً ومسلماً

رَدِّی، خراب چیز زکوٰۃ میں دینا اخلاص کے خلاف ہے، تاہم اس چیز کی جستی مالیت بازار میں ہو اُس کے دینے سے اتنی زکوٰۃ ادا ہو جائے گی۔ (آپ کے مسائل اور ان کا حل ۳/۳۸۲) فقط واللہ تعالیٰ اعلم۔

کتبہ: العبد احمد عفی عنہ خانپوری

شوہر کی اجازت کے بغیر بیوی نے اپنی بہن کو کچھ رقم دی تو

اس کی زکوٰۃ کس پر واجب ہے؟

سوال: ہندہ نے پچیس ہزار کی رقم اپنے شوہر کی اجازت کے بغیر اس کے شوہر کی رقم میں سے - جو اس کو خرچ کے لیے دی جاتی تھی - لے جا کر اپنی چھوٹی بہن کو مکان خریدنے کے لیے دی، اب سوال یہ ہے کہ ہندہ کو ایسا کرنا جائز ہے یا نہیں؟ اس کے شوہر کی اجازت کے بغیر اس نے ایسا قدم اٹھایا تو عند اللہ گنہگار ہوگی یا نہیں؟ اس رقم کی زکوٰۃ ہندہ پر عائد ہوگی یا نہیں؟

الجواب: حامداً ومصلياً ومسلماً

گھریلو مصارف کے لیے جو رقم شوہر بیوی کو دیتا ہے، اس میں سے بغیر اجازت شوہر کسی کو دینا چاہے تو نہیں دے سکتی، اجازت کبھی تو صریح ہوتی ہے اور کبھی عرف کی وجہ سے حکماً ہوتی ہے، مثلاً: اس رقم میں سے کسی بھکاری کو کچھ دے دینا وغیرہ، صورتِ مسئلہ میں جو رقم ہندہ نے بچائی ہے، وہ شوہر کی ملک ہے، اس لیے جائز نہیں تھا کہ وہ رقم اپنی بہن کو دیتی، اب جب کہ وہ دے چکی ہے، وہ اس کی ضامن ہے، شوہر اس سے واپسی کا مطالبہ کر سکتا ہے؛ نیز اس رقم کی زکوٰۃ ہندہ پر نہیں؛ بلکہ شوہر پر واجب ہے، اس لیے کہ اس کا مالک شوہر ہے، اور اگر وہ رقم شوہر نے ہندہ کو اس کے ذاتی مصارف کے لیے دی تھی، تو اس کی مالک ہندہ ہے، اگر اس نے اس میں سے کچھ بچا کر اپنی بہن کو دیا تو درست ہے؛ البتہ اس کے لیے مناسب تھا کہ اس سلسلہ

میں شوہر سے مشورہ کرتی۔ فقط واللہ تعالیٰ اعلم۔

کتبہ: العبد احمد غنی عنہ خانپوری، ۱۳ / ربیع الاول ۱۱۳۱ھ

قرض دی ہوئی رقم میں زکوٰۃ کی نیت کرنا کیسا ہے؟

سوال: کوئی غریب شخص قرض لی ہوئی رقم کو آج تک واپس نہیں کر سکا اور نہ ہی امید ہے، اب کیا ہم اُس قرض دی ہوئی رقم کو زکوٰۃ کی نیت کر کے چھوڑ دیں تو زکوٰۃ ادا ہو جائے گی؟

الجواب: حامداً ومصلياً ومسلماً

جو صورت آپ نے لکھی ہے اُس سے زکوٰۃ ادا نہیں ہوگی؛ کیوں کہ زکوٰۃ ادا کرتے وقت نیت کرنا شرط ہے۔ (آپ کے مسائل اور ان کا حل ۳/۳۸۳)

نوٹ: اپنی قرض میں دی ہوئی رقم وصول کرنے میں یہ صورت اختیار کی جاسکتی ہے کہ مقروض کو زکوٰۃ کی رقم دے کر مالک بنا دیں، پھر جب وہ مالک ہو جائے اپنا قرض وصول کر لیں۔ فقط واللہ تعالیٰ اعلم۔

کتبہ: العبد احمد غنی عنہ خانپوری

مقروض نے زکوٰۃ کی رقم واپس کر دی تو کیا کرے؟

سوال: ایک ضرورت مند نے ایک دوست سے قرض لیا، دینے والے نے زکوٰۃ کی نیت سے قرض دیا وہ حقیقت میں زکوٰۃ کا مستحق تھا۔ کچھ مدت کے بعد مقروض نے وہ رقم واپس کی، قرض دینے والے نے کہا میں نے تو ہدیہ دیا تھا، مقروض نے لینے سے

انکار کیا کہ مجھے ہدیہ کی ضرورت نہیں ہے اور وہ رقم چھوڑ کر چلا گیا اب اس رقم کا کیا کرے؟

الجواب: حامداً ومصلياً ومسلماً

مقروض کو بتلایا جائے کہ جس وقت یہ رقم دی گئی تھی اس وقت ہدیہ دیا گیا تھا۔ اور اس پر آپ کا قبضہ ہو چکا ہے۔ آپ اس کے مالک بن چکے اور آپ نے وہ رقم اپنی ضرورت میں استعمال کر لی اب یہ رقم جو آپ دے رہے ہیں، بعینہ وہ رقم نہیں ہے بلکہ دوسری ہے ہمارے لیے اس کا لینا جائز نہیں ہے۔ یہ رقم آپ کی ملک ہے آپ اسے واپس لے لیجئے اور اگر آپ ہمیں دینا ہی چاہتے ہیں تو واپسی کی نیت سے نہیں (اس لیے کہ اصل رقم خرچ ہو جانے کی وجہ سے واپسی شرعاً ممکن نہیں رہی) بلکہ ہدیہ کے طور پر دیں۔ اگر وہ اپنی طرف سے ہدیہ کے طور پر دیتے ہیں تو آپ کے لینے میں کوئی حرج نہیں ہے۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۲۵ / جمادی الاولیٰ ۱۴۱۳ھ

الجواب صحیح: عباس داؤد بسم اللہ عفی عنہ

کل رقم کے چالیسویں حصہ کی زکوٰۃ

سوال: تنخواہ کے جو پیسے کھاتہ میں جمع رہتے ہیں یا اور دوسری کمائی کے پیسوں کی زکوٰۃ بھی ہم رمضان میں ادا کرتے ہیں، تو کتنی زکوٰۃ ہوگی؟

الجواب: حامداً ومصلياً ومسلماً

آپ نے اپنی زکوٰۃ کے سال کو پورا کرنے کے لیے اگر رمضان کی پہلی تاریخ مقرر کر لی ہے تو اس صورت میں رمضان کی پہلی تاریخ کو آپ کی تنخواہ کی جو رقم اور اس

کے علاوہ دوسری کمائی کی بھی جو رقمیں آپ کے کھاتہ میں جمع ہیں، اور ساتھ ہی آپ کے ہاتھ میں جو نقد رقم موجود ہو ان سب کو ملا کر اس مجموعہ کا چالیسواں حصہ زکوٰۃ کے طور پر نکالنا ضروری ہے۔ فقط واللہ تعالیٰ اعلم۔

املاہ: العبد احمد عفی عنہ خانپوری، ۳۰/ ربیع الاول ۱۴۲۹ھ

الجواب صحیح: عباس داؤد بسم اللہ عفی عنہ الجواب صحیح: عبدالقیوم راجکوٹی

شرائط کے ساتھ زکوٰۃ دینا

سوال ①: شرائط کے ساتھ زکوٰۃ دینا کیسا ہے؟ مثلاً مستحق کو یہ کہہ کر زکوٰۃ کی رقم دینا کہ اگر آپ نے زکوٰۃ کی رقم کسی اور سے لی اور کمیٹی کو معلوم ہو گیا کہ آپ اور جگہ سے بھی زکوٰۃ کی رقم لیتے ہیں، جب کہ کمیٹی آپ کا پورا جائز خرچ دیتی ہے، تو ہم آپ کو زکوٰۃ کی رقم دینا بند کر دیں گے۔

② زکوٰۃ یا اللہ رقم جس مستحق کو بھی دیوے اور اس سے یہ تحریر کروالیں، کہ مجھ کو زکوٰۃ کی رقم مل گئی ہے، تو ایسا کرنا درست ہے یا نہیں؟

الجواب: حامداً ومصلياً ومسلماً

① ان کو ہدایت کی جاسکتی ہے، شرط نہیں لگائی جاسکتی؛ البتہ معلوم ہونے پر بند بھی کی جاسکتی ہے۔

② کمیٹی اپنا نظم اور حساب ٹھیک رکھنے کے لیے وصولی کی رسید لکھوا سکتی ہے، مناسب یہ ہے کہ اس میں رقم کا ذکر مطلق کیا جائے زکوٰۃ کی صراحت نہ کی جائے؛

تا کہ لینے والا حَقَّتْ محسوس نہ کرے۔ فقط واللہ تعالیٰ اعلم۔

کتبہ: العبد احمد غنی عنہ خانپوری، ۲۸ شوال المکرم ۱۴۲۰ھ

الجواب صحیح: عباس داود بسم اللہ

زکوٰۃ کی رقم سے تعلیمی مشکل کا حل

سوال: ناں باپ شرعاً زکوٰۃ کے مستحق نہیں ہے؛ لیکن آج کے دور کے حساب سے دینیوی تعلیم کے لیے خرچ بھاری ہوتا ہے، جس کو ماں باپ برداشت نہیں کر سکتے، تو ان طلباء پر زکوٰۃ کی رقم بالغ اور نابالغ دونوں قسم پر صرف کرنا کیسا ہے؟ اگر نہیں کر سکتے ہیں تو کوئی اچھی صورت بتائیں کہ ان پر استعمال کر سکیں۔

الجواب: حامداً ومصلياً ومسلماً

بالغ اولاد پر تو خرچ کی جاسکتی ہے؛ لیکن نابالغ کا باپ اگر صاحب نصاب ہے تو اس پر صرف کرنا درست نہیں ہے۔ باپ قرض لے کر خرچ کرے اس کے بعد اس کا قرضہ زکوٰۃ سے ادا کیا جاسکتا ہے۔ فقط واللہ تعالیٰ اعلم۔

کتبہ: العبد احمد غنی عنہ خانپوری، ۲۸ شوال المکرم ۱۴۲۰ھ

الجواب صحیح: عباس داود بسم اللہ

زکوٰۃ کی رقم بہ طور قرض اللہ مد میں دینا

سوال: اگر ہمارے پاس (بیت المال میں) زکوٰۃ کی رقم زیادہ ہے اور اللہ رقم نہیں ہے، اور مصرف ہمارے سامنے اللہ کا آگیا، یا ہمارے پاس اللہ رقم ہے اور مصرف

زکوٰۃ کا آگیا، تو کیا اللہ رقم زکوٰۃ کے مستحق کو اور زکوٰۃ کی رقم اللہ کے مستحق کو عارضی طور پر ایک دوسرے مصرف میں استعمال کرنا اور رقم آنے پر اس مد میں رکھ لینا کیسا ہے؟ اگر جائز نہیں تو شریعت نے کوئی جائز حیلہ بتایا ہو تو مطلع فرمائیں۔

الجواب: حامداً ومصلياً ومسلماً

اللہ کی جو رقم ہے وہ مصرف زکوٰۃ کو دی جاسکتی ہے؛ اس لیے کہ جب وہ زکوٰۃ کا مصرف ہے تو اللہ کا مصرف کیوں نہیں!؛ البتہ اس کے برعکس صورت ہو تو زکوٰۃ کی رقم بہ طور قرض اللہ مد میں رقم دینے والوں کی اجازت سے استعمال کی جاسکتی ہے، بعد میں جب اللہ رقم آئے تو اتنی رقم مد زکوٰۃ میں رکھ دی جائے۔

قال الشرنبلالي في رسالته: ذكرروا أنه يجب عليه أن يجعل لكل نوع منها بيتاً يخصصه، ولا يخلط بعبضه ببعض، وأنه إذا احتاج إلى مصرف خزانة وليس فيها ما يفي به يستقرض من خزانة غيرها، ثم إذا حصل للتي استقرض لها مال يرد إلى المستقرض منها؛ إلا أن يكون المصروف من الصدقات أو خمس الغنائم على أهل الخراج وهم فقراء؛ فإنه لا يرد شيئاً لاستحقاقهم الصدقات بالفقر إلخ (شامی ۶۳۲) فقط واللہ تعالیٰ اعلم۔

کتبہ: العبد احمد عفی عنہ خانپوری

الجواب صحیح: عباس داود بسم اللہ

مستحق کے اکاؤنٹ میں جمع کرنے سے زکوٰۃ کی ادائیگی

سوال: ایک شخص سالانہ زکوٰۃ نکالتا ہے، اور اپنے چند قریبی رشتے دار جن کو دینا روا ہے چوں کہ ان کے حالات از روئے معاشرت درست نہ ہونے کی بناء پر یہ زکوٰۃ

ان لوگوں کے نام بینک یا پوسٹ کھاتہ نکال کر ان کی دستخط سے انھیں کے نام سالانہ بمقدار معینہ جمع کرتا ہے، یہ آفس کی ملکیت ہے، ان کی بغیر اجازت اور بغیر دستخط کے نکالی نہیں جاسکتی، یہ عمل اس لیے کرتا ہے کہ وہ وقت ضرورت پر اس کا صحیح استعمال کر سکیں؛ تاکہ وقت ضرورت پر ان کو قرضہ وغیرہ لینا نہ پڑے، کیا اس طرح زکوٰۃ کی رقم ان کے ناموں پر جمع کرنے اور ان کی ملکیت میں داخل کرنے سے ادا ہو جاتی ہے یا نہیں؟

الجواب: حامداً ومصلياً ومسلماً

بینک یا پوسٹ میں اکاؤنٹ مستحق زکوٰۃ کے کہنے سے کھلوایا ہے، اور اس کی طرف سے اس میں رقم جمع کرائی ہے کہ اب اس کے دستخط اور اس کی اجازت کے بغیر کوئی دوسرا وہ رقم نہیں نکال سکتا، تب تو تملیک پائی جانے کی وجہ سے مزرکی کی زکوٰۃ ادا ہو جائے گی۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۱۱ رمضان المبارک ۱۴۲۰ھ

الجواب صحیح: عباس داود بسم اللہ

نظام زکوٰۃ کے لیے بیت المال قائم کرنا

سوال: ہم کچھ افراد نے مل کر ایک کمیٹی بنائی ہے، جس کا نام ”توکل بیت المال ٹرسٹ“ ہے، اس میں ہم اراکین اور دیگر افراد جو اپنی رضامندی سے زکوٰۃ کی رقم جمع کرتے ہیں، تو کیا اس طور پر اجتماعی طریقہ سے زکوٰۃ کا نظام بنا کر مستحقین کو پہنچانا شرعاً کیسا ہے؟

الجواب: حامداً ومصلياً ومسلماً

زکوٰۃ وغیرہ کا ایسا انتظام کرنا کہ تمام وہ حضرات جن پر زکوٰۃ فرض ہے وہ اپنی زکوٰۃ

یکجا جمع کریں، اور اس کو صحیح مصارف پر خرچ کیا جائے، بہت مناسب اور پسندیدہ ہے؛ مگر اس میں جبر کی صورت اختیار نہ کی جائے کہ ہر شخص اپنی زکوٰۃ لازمی طور پر بیت المال ہی کو دے، اور بیت المال کے لوگ اس پر جا کر مسلط ہو جائیں؛ کیوں کہ یہ بیت المال، شرعی بیت المال نہیں ہے؛ بلکہ نام کا بیت المال ہے۔ (ماخوذ از فتاویٰ محمودیہ ۱۳/۹۵، ۹۶) فقط واللہ تعالیٰ اعلم۔

کتبہ: العبد احمد عفی عنہ خانپوری، ۲۱/شوال المکرم ۱۴۲۰ھ
الجواب صحیح: عباس داؤد بسم اللہ

ہدیہ کے نام سے صدقہ دینا


سوال: صدقہ دیتے وقت سامنے والے کو یہ کہنا لازمی ہے کہ یہ صدقہ کی رقم ہے؟

الجواب: حامداً ومصلياً ومسلماً


اگر صدقہ کا مصرف ہے تو اس کو صدقہ دیتے وقت یہ کہنا ضروری نہیں کہ یہ رقم صدقہ کی ہے؛ بلکہ مصرف ہونے کے باوجود اگر وہ لینے میں شرم محسوس کرتا ہو تو ہدیہ کے نام سے بھی دیا جاسکتا ہے، اپنے دل میں صدقہ کی نیت کرے۔ فقط واللہ تعالیٰ اعلم۔

العبد احمد خانپوری، ۱۵/محرم الحرام ۱۴۲۲ھ
الجواب صحیح: عباس داؤد بسم اللہ





كتاب الصوم



باب رؤیۃ الہلال

ثبوتِ ہلال میں گذشتہ ماہ کا اعتبار

سوال: ذی الحجہ کے ۲۹ چاند کی کہیں سے بھی اطلاع نہیں تھی؛ لیکن ذیقعدہ کے ۲۹ چاند کی اطلاع موصول ہوگئی، تو اس حساب سے ذیقعدہ کے ۳۰ / دن منگل کو پورے ہو جاتے تھے، جس کی بنا پر چند جگہ عید الاضحیٰ بدھ ۵ / اگست ۱۹۸۷ء کو منائی گئی، تو کیا ثبوتِ ہلال میں گذشتہ مہینہ کا اعتبار کیا جائے گا؟ برائے کرم اس مسئلہ کو ضرور واضح فرمائیں۔

الجواب: حامداً ومصلياً ومسلماً

اگر سوال کی رویتِ ہلال بطریق موجب حاصل ہوئی اور اس کے حساب سے ذوالقعدہ کے تیس دن پورے کیے ہیں تو عید کر سکتے ہیں۔

فیلزم أهل المشرق برؤية أهل المغرب إذا ثبت عندهم رؤية أولئك بطريق موجب كما مر (درمختار علی هامش الشامي ۲/۱۰۰) فقط واللہ تعالیٰ اعلم۔

کتبہ: العبد احمد عفی عنہ خانپوری

ثبوتِ ہلال میں شہادت کا محل ہونا ضروری ہے

سوال: سعودی عربیہ میں قرآنِ شمس و قمر سے پہلے اور قرآنِ شمس و قمر کے وقت یا قرآنِ شمس و قمر کے چند گھنٹوں ہی کے بعد رویتِ ہلال کا فیصلہ کیا جاتا ہے، آیا اسے معتبر

مانا جائے گا یا نہیں؟ وہاں کے علمائے کرام فرماتے ہیں کہ ہم آبرو بی رصدا گاہوں کا کوئی اعتبار نہیں کرتے ہیں، ہم صرف رویت ہلال کا اعتبار کرتے ہیں، تو اب شریعتِ اسلامیہ کا اس بارے میں کیا حکم ہے؟ آیا چاند کی رویت کو بھی آبرو بیٹی کی کسوٹی پر پرکھا جانا ضروری ہے یا صرف دین دار مسلمانوں کی رویت کا اعتبار کر کے اُسے قبول کیا جاسکتا ہے، جیسا کہ سعودیہ کے علمائے کرام قبول فرماتے ہیں؟ حالاں کہ وہ رویت قرآنِ شمس و قمر سے قبل یا متصل یا چند ہی گھنٹے بعد ہو۔

اس بارے میں آپ ہماری رہنمائی فرمائیں، ہم انگلینڈ میں - جہاں کبھی بھی چاند نظر نہیں آتا ہے - مجبور محض ہیں، ملک میں سعودیہ کے چاند پر فیصلہ کرنا چاہتے تھے؛ مگر ایک عالم دین نے یہ بات کہہ کر کہ: سعودیہ میں قرآنِ شمس و قمر سے پہلے یا متصل یا چند ہی گھنٹوں کے بعد رویت ہلال کا فیصلہ ہوتا ہے جو غلط ہے، ہمارے فیصلہ کو ٹھکرا دیا؛ اس لیے آں جناب کی طرف رجوع ہو کر دریافت کرتے ہیں، اس سے قبل آں جناب کی خدمت میں سعودیہ کے علمائے کرام کے فیصلوں کی نوعیت کا رسالہ ارسال کیا جا چکا ہے۔

الجواب: حامداً ومصلياً ومسلماً

چاند کا نکلنا سب مقامات پر بیک وقت نہیں ہے؛ بلکہ اس میں قدرت کا پیدا کیا ہوا اختلاف ہے، کہیں ایک دن پہلے طلوع ہوتا ہے، کہیں دو دن پہلے، اگر شرعی اصول کے مطابق ایک ملک میں چاند کی رویت ثابت ہو جائے اور دو عادل شاہد بذریعے ہوئی جہاز ایسے ملک میں آکر شہادت دیں جہاں اُس روز اٹھائیس تاریخ ہو تو

شاہدوں کے عادل وثقہ ہونے کے باوجود اُن کی شہادت قابلِ سماعت نہیں ہوگی، شہادت کے لیے محل ہونا ضروری ہے، اُس کا محل یوم الشک ہے یعنی ۲۹ تاریخ، اور ۲۸ تاریخ کو تو شہادت لی بھی نہیں جائے گی، نہ شاہد کاذب قرار دیا جائے گا، اگر چار آدمی عادل معتبر کسی شخص کے متعلق گواہی دیں کہ: ہم نے اِس کو زنا کرتے ہوئے دیکھا ہے؛ لیکن تفتیش سے معلوم ہوا کہ وہ شخص مجبوب ہے یعنی اُس کے پاس آلہ ہی موجود نہیں؛ بلکہ مقطوع ہے، تو اِن شاہدوں کی وجہ سے اُس شخص کو سنگسار نہیں کیا جائے گا، نہ شاہدوں کے حدِ قذف جاری ہوگی۔ (فتاویٰ محمودیہ ۳/۱۳۹، ۱۴۰)

صورتِ مسئلہ میں حکومتِ سعودیہ کا یہ فیصلہ ۲۹ تاریخ کو شہادتِ رویت کی بنیاد پر ہے تو محلِ شہادت موجود ہے؛ اِس لیے قابلِ قبول ہے؛ ورنہ نہیں۔ فقط واللہ تعالیٰ اعلم۔

حررہ: العبد احمد عفی عنہ خانپوری، ۲ جمادی الاولیٰ ۱۴۰۵ھ

قبول شہادت کے لیے محل شہادت ہونا ضروری ہے

سوال: حضرات علماء قرآن اور مفتیان شرع متین سے رویت ہلال کے باب میں رہنمائی کی درخواست کی جاتی ہے؛ کیوں کہ جب سے مجھ پر رویت ہلال کمیٹی کے چیئرمین کی حیثیت سے روزہ اور عید وغیرہ کے چاند کے بارے میں فیصلہ کرنے کی ذمہ داری آن پڑی ہے تو میں نے یہ تہیہ کیا ہے کہ اس ذمہ داری کو شریعت کے مطابق پورا کرنے کی ہر ممکن کوشش کروں گا انشاء اللہ۔

① صوبہ سرحد کے بعض علاقوں میں حکومتی کمیٹی کے فیصلوں پر عمل نہیں ہوتا؛

بلکہ انہوں نے آپس میں اپنی کمیٹیاں بنائی ہیں جن کے فیصلوں پر وہ عمل کرتے ہیں، ایسی کمیٹیوں کے وجود کے بارے میں شریعت کا کیا حکم ہے؟

② مذکورہ کمیٹیوں کے فیصلوں کا طریقہ یہ ہے کہ وہ صرف گواہوں کی عدالت پر فیصلہ کرتی ہیں اور اس میں ان کے بقول یہ دیکھنا بھی ضروری نہیں ہے کہ چاند درایتی قواعد کے مطابق نظر بھی آسکتا تھا یا نہیں؟ اور اس کی ولادت ہوئی بھی ہے یا نہیں؟ یعنی وہ افاق پر موجود بھی ہے یا نہیں؟ اب ایسی بدیہی بات (جس پر سارے علمائے فلکیات متفق ہیں اور ان میں اس پر کوئی اختلاف نہیں پایا جاتا؛ نیز اس ولادت قمر پر سورج گرہن بھی منحصر ہوتا ہے جو کہ لاکھوں کا مشاہدہ ہوتا ہے کہ بالکل اسی وقت ہوتا ہے جس پر ولادت قمر کا وقت بتایا جاتا ہے) کو بھی اگر وہ حضرات قابل اعتبار نہیں سمجھتے تو دوسرے درایتی قوانین جن کا درجہ اس قانون سے بھی کہیں کم تر کا ہے یہ حضرات کیا خیال رکھ سکتے ہیں؟ اس میں پوچھنے کی بات یہ ہے کہ کیا ہم ان کی اس مسئلہ میں تقلید کر سکتے ہیں کہ صرف گواہوں کی عدالت پر ہی فیصلہ کریں اور اس کو نہ دیکھیں کہ چاند درایتی قوانین کے مطابق نظر آسکتا ہے یا نہیں؟ اور وہ اس روز افاق پر موجود بھی ہے یا نہیں؟ اس میں مشکل بات یہ ہے کہ اگر ولادت قمر سے پہلے چاند کے نظر آنے کا اعلان کیا جائے تو اگلے روز چاند کے واضح طور پر آنے کی امید نہیں ہوتی، جس سے یہ تفصیل جاننے والے حضرات بہت پریشان ہوتے ہیں اور ان میں بعض شرع متین کی توہین کے مرتکب بھی ہو سکتے ہیں جیسا کہ اس دفعہ رمضان ۱۴۱۸ھ کو بھی پشاور میں ان حضرات کی غیر ملکی کمیٹیوں نے پیر کے دن چاند نظر آنے کا اعلان کیا؛ حالانکہ اسی رات کو چاند ۹/ بیج کر ۵/ منٹ پر پیدا ہونے والا تھا، اس لیے اگلے دن باوجود موسم صاف

ہونے کے جیسا کہ فلکیات کے ماہرین بتاتے تھے صوبہ سرحد میں کہیں بھی چاند نظر نہیں آیا تھا؛ حالاں کہ ہر جگہ اس کے دیکھنے کی پوری کوشش کی گئی تھی اور جیسا کہ توقع تھی کہ چاند کی اطلاع کراچی اور بلوچستان سے آسکتی ہے، چنانچہ وہیں سے شہادتیں وصول ہوئیں اور ان ہی کی شہادتوں پر میں نے چاند نظر آنے کا اعلان کیا تھا۔

ان علماء کرام کا مطالبہ ہے کہ ہم بھی ان کی شہادتوں کو لے کر ان پر فیصلہ کریں جس کے لیے اس دفعہ انہوں نے پوری کوشش کی؛ لیکن ولادت قمر سے پہلے چاند کے نظر نہ آنے کا سو فیصد یقین ہونے اور پورے ملک میں چاند کے کہیں اور سے نظر نہ آنے کے باوجود اگر ہم ان کا یہ مطالبہ مان لیں تو کیا شریعت اس فیصلہ کو تسلیم کرے گی؟ اس ضمن میں یہ بھی ایک شکل ہے کہ چاند نظر آنے یا نظر نہ آنے کا فیصلہ قاضی کی شرح صدر پر ہوتا ہے ایسی بدیہی رکاوٹوں کے ساتھ قاضی کا شرح صدر کیسے ممکن ہو سکتا ہے؟

(۳) ان کے برعکس دوسری طرف کچھ علماء کرام یہ فرماتے ہیں کہ بخاری شریف کی بعض احادیث کے بعض روایات پر وہم کا حکم علامہ عینی نے اس لیے لگایا ہے کہ ان کی روایت قواعد ریاضیہ سے متصادم تھی۔ (مقالات کوثری ۲۰۶، ۲۰۷)

تو ایک ایسا آدمی جو چاند کے نظر آنے کی شہادت دیتا ہے چاہے وہ عادل ہی کیوں نہ ہو اس پر اس درایتی اصول کے مطابق جرح کیوں نہیں ہو سکتی؛ کیوں کہ چاند کے نظر آنے میں صحابہ کرام رضی اللہ عنہم کو بھی سہو ہوا تھا جن کی عدالت مسلمہ ہے، ان کا کہنا ہے کہ چاند کا فیصلہ تو ”صوموا لرؤیتہ“ کی حدیث شریف پر ہی کیا جائے؛ لیکن ایسی صورت میں کہ چاند کی پیدائش ہی نہ ہوئی ہو اور غروب شمس کے وقت وہ افق پر موجود ہی نہ ہو تو پھر آنے والی شہادتوں پر خوب جرح کر کے تحقیق کی جائے کہ کہیں ان

حضرات کو دیکھنے کا سہو تو نہیں ہوا، اس کے بعد فیصلہ قاضی اپنی شرح صدر پر کرے۔
اب میرا سوال یہ ہے کہ کیا صوبہ سرحد کی غیر حکومتی کمیٹی کے علماء کرام کی بات کو
اس طرح تسلیم کیا جائے اور درایتی مسلمہ قواعد کو ترک کر کے صرف عادل شواہد پر فیصلہ
کیا جائے یا دوسرے علماء کرام کی بات لی جائے کہ مسلمہ درایتی قواعد کے مطابق جس
دن غروب آفتاب سے پہلے چاند کی ولادت نہ ہوئی ہو یا چاند اس دن سورج غروب
ہونے سے پہلے غروب ہو چکا ہو تو اس دن چاند نظر آنے کی جملہ شہادتوں کو قبول نہ کیا
جائے، اس میں ہماری رہنمائی فرمائیں اور اپنی تحقیق اور حتمی رائے قرآن وحدیث کی
روشنی میں عطا فرمائیں، یہ چوں کہ پورے ملک کا مسئلہ ہے، اس لیے درخواست ہے
کہ اس پر ترجیحی طور پر توجہ فرما کر جلد جواب سے سرفراز فرمائیں۔

المستفتی: محمد عبداللہ خطیب مرکزی جامع مسجد اسلام آباد

الجواب: حامداً ومصلياً ومسلماً

① پاکستان کی مرکزی حکومت کو ولایت عامہ حاصل ہے؛ لہذا اگر مرکزی
حکومت نے کسی معتبر ہلال کمیٹی کے علماء سے فیصلہ کروا کر نشر کیا تو یہ فیصلہ تمام پاکستان
کے لیے موجب عمل ہوگا بشرطیکہ ریڈیو خاص ضابطہ کے تحت ہو۔

جواہر الفقہ میں ”رویت ہلال کے شرعی احکام“ نامی رسالہ میں چار اکابر علماء کی
جو متفقہ تجویز شائع ہوئی ہے، اس میں مرکزی حکومت کی تشکیل کردہ مرکزی کمیٹی کے
اعلان کو ”سب مسلمانوں کے لیے واجب القبول بتلایا گیا ہے“۔ (جواہر الفقہ ۴۰۱/۱)
اس لیے ان علاقہ جات کا حکومتی کمیٹی کے فیصلہ پر عمل نہ کرنا درست نہیں ہے۔

اگر حکومت مرکزی نے ہر علاقہ میں اس علاقہ کے لیے ذیلی کمیٹی کی تشکیل کی اجازت دی اور اس اجازت کے ماتحت اس کے شرائط کے مطابق کمیٹی تشکیل دی گئی ہے تب تو درست ہے، ورنہ نہیں۔

② قبول شہادت کے لیے محض عدالت کافی نہیں؛ بلکہ محل شہادت ہونا بھی ضروری ہے، رویت ہلال کی شہادت کا محصل یوم الشک ہے یعنی ۲۹ / تاریخ۔ اور ۲۸ / تاریخ تو شہادت لی بھی نہیں جائے گی، نہ شاہد کا ذب قرار دیا جائے گا، اگر چار آدمی عادل معتبر کسی شخص کے متعلق گواہی دیں کہ ہم نے اس کو زنا کرتے ہوئے دیکھا ہے؛ لیکن تفتیش سے معلوم ہوا کہ وہ شخص محبوب ہے یعنی اس کے پاس آلہ ہی موجود نہیں؛ بلکہ مقطوع ہے تو ان شاہدوں کی وجہ سے اس شخص کو سنگسار نہیں کیا جائے گا، نہ شاہدوں کے حد قذف جاری ہوگی۔ (فتاویٰ محمودیہ ۳ / ۱۳۰)

آپ کے پاس جب کوئی شہادت آئے تو اولاً آپ یہ دیکھئے کہ شاہدین جس دن کی رویت کی شہادت دے رہے ہیں وہ ۲۸ / تاریخ ہے یا ۲۹ / تاریخ، اگر وہ ۲۸ / تاریخ کی رویت کی شہادت دے رہے ہیں تو آپ محل شہادت نہ ہونے کی بنیاد پر ان شہادتوں کی سماعت ہی نہ فرمائیں، عموماً درایتی قواعد کے اعتبار سے ولادت قمر سے پہلے چاند دیکھنے والی شہادتیں اس معیار پر پوری نہیں اترتیں، آپ نے رمضان ۱۴۱۸ھ کے تعلق سے غیر حکومتی کمیٹی کے جس اعلان کا سوال میں ذکر کیا ہے وہاں بھی یہی صورت تھی کہ پیر کے دن ہندوپاک میں ۲۸ / تاریخ تھی، میری معلومات کے مطابق ہندو پاک میں کہیں بھی ۲۹ / تاریخ نہیں تھی؛ البتہ اب یہ سوال رہ جاتا ہے کہ محل شہادت موجود ہے یعنی ۲۹ / تاریخ ہے؛ لیکن درایتی قواعد کے مطابق ولادت قمر نہیں ہوئی

ہے یا ولادت تو ہو چکی ہے لیکن رویت کا امکان نہیں ہے، اس صورت میں کیا کیا جائے؟ اس سلسلہ میں عرض یہ ہے کہ ۲۹ / تاریخ کی شام کو ایسا تو ہوتا نہیں ہے کہ ولادت قمر نہ ہوئی ہو؛ اس لیے کہ اصولی طور پر اگر ولادت نہیں ہوتی ہے تو ۳۰ / تاریخ کی شام کو بھی امکان رویت نہ ہوگا، اور اس کے بعد والاد نئے ماہ کا قمر انہیں دیا جا سکے گا حالانکہ تیس یوم پورے ہونے کی وجہ سے نیا ماہ شروع ہو چکا ہے، ہاں یہ ممکن ہے کہ ولادت قمر ہو چکنے کے باوجود رویت کا امکان حسب قواعد ہیئت نہیں ہے تو کتب فقہ خصوصاً علامہ شامی کی وہ بحث۔ جو انہوں نے اپنے رسالہ ”تنبیہ الغافل والوسنان فی احکام ہلال رمضان“ کی فصل ثالث میں کی ہے۔ (دیکھئے رسائل ابن عابدین ۱ / ۲۲۸، ۲۲۹)۔ دیکھنے سے معلوم ہوتا ہے کہ قبول شہادت کی شرط معتبرہ عند الشرع کے ہوتے ہوئے اس کو قبول کیا جائے گا، محض عدم امکان نزواہل ہیئت کی وجہ سے اس کو رد نہیں کریں گے، چنانچہ اس مسئلہ میں شوافع کا مسلک بیان فرماتے ہوئے علامہ سبکی رحمۃ اللہ علیہ کا یہ قول نقل فرمایا ہے کہ حسابی اعتبار سے عدم امکان رویت کی صورت میں حساب پر عمل کرتے ہوئے شہادت رد کر دیں گے؛ لأن الحساب قطعی والشہادۃ ظنیۃ۔ اس کے بعد علامہ ربلی رحمۃ اللہ علیہ کے حوالہ سے علامہ سبکی رحمۃ اللہ علیہ کے قول کی تردید نقل فرمائی ہے، اسی تردید میں اس کی بھی کہ ”ہو سکتا ہے کہ عادل ہونے کے باوجود شاہد کو رویت میں سہو ہوا ہو“ بایں الفاظ تردید فرمائی ہے: ”والاحتمالات التي ذكرها السبكي بقوله ”لأن الشاهد قد يشتبہ عليه“ الخ لا أثر لها شرعاً لِمکان وجودها فی غیرها من الشہادات“ اس بحث کے آخر میں خود علامہ شامی نے جو تحریر فرمایا ہے وہ وہی ہے جو میں اوپر بتلا چکا ہوں۔

فحیث علم أنه لا اعتماد علی ما یقولہ علماء النجوم والحساب فی اثبات الشهر لعدم اعتباره فی الشرع المعلق فیہ وجوب الصوم أو الفطر علی الرؤیة لا علی القواعد الفلکیة، ظهر وتبین خطأً من عارض رؤیة الشهر فی عامنا هذا الثابتة بالبینة التی اعتبرها الشارع ﷺ، وبنی الاحکام علیہا بمجرد الاخبار عن جماعة أنهم رأوا الهلال نهاراً واعتمد علی ذلك حتی صام یوم عیدہ بلا مسوغ شرعی؛ بل بمحض الاحتمال العقلی المخالف لنصوص الشرع التی اعتبرها الأئمة المجتهدون واتباعهم المعتمدون (رسائل ابن عابدین ۱/۲۴۹)

۳) مقالات کوثری میرے پاس نہیں، اس لیے اس سلسلہ میں کچھ لکھنے سے قاصر ہوں۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۱۷/ ذوالقعدہ ۱۴۱۸ھ
الجواب صحیح: عباس داؤد بسم اللہ

چاند کے ثبوت کے بارے میں چند سوالات کے جوابات

مکرمی و محترمی حضرت مفتی صاحب دامت برکاتہم
السلام علیکم ورحمۃ اللہ وبرکاتہ

خدا کرے مزاج گرامی بعافیت ہوں گے۔

رویت ہلال کے موضوع پر سوالنامہ آپ کی خدمت میں ارسال کیا جا رہا ہے، اگر ممکن ہو تو اس کے جوابات اکیڈمی کو ارسال فرمادیں؛ ورنہ اپنے ساتھ سیمینار میں لیتے آئیں، اس علمی تعاون پر ہم آپ کے بہت مشکور ہوں گے۔ والسلام

مجاہد الاسلام قاسمی (جنرل سکرٹری)

سوال: اسلام نے متعدد عبادات اور شرعی احکام کو قمری ماہ و سال سے وابستہ کیا ہے، اور قمری ماہ کے آغاز کا مدار ہلال کی بصری رویت پر رکھا ہے، خصوصاً روزہ جیسی اہم ترین اسلامی عبادت کا آغاز و اختتام، اسی طرح دونوں اسلامی تہواروں عید الفطر اور عید الاضحیٰ (جن کی حیثیت اصلاً عبادت کی ہے) کی ادائیگی بھی قمری ماہ و تاریخ سے وابستہ ہے؛ اس لیے رویت ہلال سے متعلق قدیم و جدید سوالات کا شرعی حل ایک اسلامی فریضہ ہے، جو بالبصیرت اور دقیق النظر علماء اور اصحاب افتاء پر عائد ہوتا ہے، رویت ہلال کے بارے میں کچھ اہم اور بنیادی مسائل پر علماء کی طرف سے متفقہ رائے نہ ہونے کی وجہ سے بعض اوقات مسلمانوں میں انتشار پیدا ہوتا ہے، جس سے روزہ جیسی اہم عبادت اور عید الفطر و عید الاضحیٰ کی پُر مسرت تقریبات متاثر ہوتی ہیں، ذرائع ابلاغ کی نئی ایجادات اور بعض علاقوں میں نظام قضاء کے فقدان کی وجہ سے بھی بہت سے نئے مسائل پیدا ہو گئے ہیں؛ لہذا اس سلسلہ میں چند بنیادی سوالات اصحاب علم و تحقیق اور علماء و فقہاء کی خدمت میں اس امید کے ساتھ پیش کیے جا رہے ہیں کہ، آپ حضرات ان سوالات پر واضح اور مدلل جواب تحریر فرمائیں گے۔

① [الف]: رویت ہلال کے سلسلہ میں مطالع کے اختلاف کا اعتبار

ہوگا یا نہیں؟

[ب]: اگر مطالع کے اختلاف کا اعتبار ہے تو اُس کے حدود کیا ہیں؟

[ج]: ہندوستان بشمول پاکستان و بنگلہ دیش و نیپال کا مطالع ایک ہے یا مختلف؟

بالخصوص جب کہ ان علاقوں میں بلندی کی سطح کافی مختلف ہے۔

[د]: اگر مطالع ایک ہے تو کیا کسی حصہ میں ۲۹ تاریخ کو رویت ہلال کا ثبوت اور

اُس کا اعلان بھی کر دیا جائے، تو ملک کے دوسرے خطہ کے مسلمانوں پر کیا یہ لازم ہے کہ وہ اس اعلان کے مطابق عمل کریں، یا اپنے مقامی قاضی اور جہاں نظامِ قضا نہ ہو وہاں کسی رویتِ ہلال کمیٹی کے فیصلے کا انتظار کریں؟ اور کیا اس دوسرے خطہ کے قاضی یا رویتِ ہلال کمیٹی اس اعلان کی پابند ہے؟

[ھ]: ایک خطہ میں اگر رویت ہو جائے تو دوسرے خطہ تک اُس کی خبر بذریعہ فون یا فیکس یا ٹیلی گرام یا ریڈیو ملتی ہے، تو اس خبر پر کیا عمل کرنا صحیح ہوگا؟ کیا ان کے اعتبار کے لیے کچھ شرائط ہیں؟ اور کیا ان کے مابین احکام میں کچھ فرق ہے؟

② ہندوستان کے مختلف علاقوں میں اکثر موسم کا فرق رہتا ہے، اور فضا میں ابر، گرد و غبار یا مختلف طرح کی کثافت کے اعتبار سے بھی ان کے مابین فرق ہے؛ اس لیے قمری مہینے کی ۲۹ تاریخ کو ہر جگہ مطلع یکساں صاف یا گرد آلود نہیں رہتا ہے تو.....

(الف) کیا رویت کے لیے فلکیاتی حساب سے مدد لی جاسکتی ہے؛ تاکہ یہ معلوم

ہو کہ آج اُفق پہ چاند کی بصری رویت کا امکان ہے یا نہیں؟

(ب) بعض قدیم اور جدید علماء کا نقطہ نظر یہ ہے کہ اگر کسی خطہ میں فلکیاتی حساب سے قمری ماہ کی ۲۹ / تاریخ کو چاند کی بصری رویت کا امکان نہ ہو، اور اس کے باوجود اُس خطہ سے رویتِ ہلال کی شرعی شہادت ملتی ہے، تو کیا اُسے قبول کیا جائے گا؟ یا یہ کہہ کر کہ: ان کو غلط فہمی ہوئی ہے، شہادت رد کر دی جائے گی؟

(ج) چاند کی رویت کے لیے کیا محکمہ موسمیات سے مدد لی جاسکتی ہے؟ یعنی اس کے علم کے لیے کہ آج مطلع صاف ہے یا گرد آلود و کثافت زدہ ہے، اور چاند کی رویت ممکن ہے یا نہیں؟

(د) اگر ۲۹ شعبان کو مطلع ابر آلود ہو اور ایک شخص کی شہادت کی بنا پر قاضی نے آغازِ رمضان کا اعلان کر دیا ہو، اس کے بعد رمضان کی ۳۰/ تاریخ مکمل ہو چکی ہو، ۳۰ رمضان کی شام کو موسم بالکل صاف ہو اور عید کا چاند دیکھنے کی بہت کوشش کے باوجود کسی کو عید کا چاند دکھائی نہ دیا ہو، تو کیا اگلے دن کو عید الفطر کا دن قرار دے کر عید منائی جائے گی؟ یا یہ سمجھا جائے گا کہ جس فرد واحد نے رمضان کے چاند کی گواہی دی تھی اُسے مغالطہ ہو یا اُس نے غلط بیانی سے کام لیا؛ لہذا اگلے دن کو رمضان کی ۳۰/ تاریخ قرار دے کر روزہ رکھنے کا فیصلہ کیا جائے گا؟

(۳) (الف) رمضان و عیدین کے ثبوت کے لیے جب کہ مطلع صاف ہو تو کتنے افراد کی چاند دیکھنے کی شہادت کافی ہوگی؟ چاند دیکھنے والوں کے لیے عدل کا وہ معیار ضروری ہے جو فقہاء نے عام طور پر لکھا ہے؟ یا موجودہ دور میں اتنا کافی ہے کہ چاند دیکھنے والا معاشرہ میں جھوٹا نہیں سمجھا جاتا، اور صوم و صلوٰۃ کا پابند ہے؟ اور کیا مستور الحال کی شہادت معتبر ہوگی؟

(ب) چاند دیکھنے والوں کے لیے کیا قاضی کے پاس جا کر یا جہاں نظامِ قضا نہ ہو وہاں کے مقامی علماء یا رویت ہلال کمیٹی کے ذمہ دار کے پاس جا کر شہادت دینا ضروری ہے؟ چاند دیکھنے والوں کا بیان اصولی طور پر شہادت ہے یا خبر؟ اگر شہادت ہے تو کیا اُس کے لیے شہادت اور مجلسِ قضا اور شہادت کی دیگر شرائط کا پایا جانا ضروری ہے؟

(ج) دیکھنے والوں کے لیے کیا فوری طور پر شہادت دینا ضروری ہے؟ اور اگر چاند دیکھنے کے بعد چند گھنٹوں کی تاخیر یا ایک دن یا اس سے زائد کی تاخیر کے بعد شہادت دے، تو کیا اُن کی شہادت قبول کی جائے گی یا رد کر دی جائے گی؟ خصوصاً جب کہ

رمضان و عید الفطر کے موقع پر تاخیر سے اعلان کی صورت میں مسلمانوں کے مابین شدید اختلاف و انتشار پیدا ہو جاتا ہے۔

④ (الف) صوبہ بہار و اڑیسہ اور ملک کے دیگر صوبوں میں جہاں نظام قضا موجود ہے، اگر وہاں کے قاضی چاند ہونے کا ثبوت ہونے کے بعد اعلان کرتے ہیں تو کیا اُس کے حلقہ قضا کے تمام مسلمانوں پر اُس اعلان پر عمل ضروری ہوگا یا نہیں؟
(ب) قاضی کی طرف سے اگر ریڈیو یا ٹیلی ویژن کے ذریعہ مُتَعَيِّنَہ الفاظ میں اعلان ہوتا ہے، تو اُس کا اعلان اعلانِ سلطان کے حکم میں ہوگا یا نہیں؟

(ج) ہندوستان اور اس جیسے ملکوں میں اگر ایک صوبہ کے قاضی یا رویت ہلال کمیٹی نے شرعی اصولوں کی روشنی میں رویتِ ہلال کا اعلان کیا، تو کیا یہ صرف اُسی صوبہ کے مسلمانوں کے لیے واجب العمل ہوگا یا پورے ہندوستان کے مسلمانوں کے لیے؟ یعنی دوسرے علاقہ کے مسلمانوں کے حق میں وہ محض ایک خبر ہے یا اُن کے حق میں بھی اعلانِ سلطان کا درجہ رکھتا ہے؟

(د) ریڈیو سے رویتِ ہلال کے اعلان کے معتبر ہونے کے لیے کیا معسلن کا مسلمان ہونا ضروری ہے یا کوئی بھی شخص اعلان کرے؟ اگر تجربات سے تصدیق ہوتی ہے کہ یہ شخص قاضی یا رویتِ ہلال کمیٹی کی طرف خبر کی صحیح نسبت کیا کرتا ہے تو کیا اُس پر اعتماد کر لینا کافی ہے؟

⑤ (الف) بعض علاقوں میں بالعموم مطلع ابراؤد رہتا ہے، اور بہت کم چاند کی رویت ۲۹/ تاریخ کو ممکن ہوتی ہے، جیسے برطانیہ، کہ سال کے کچھ یا اکثر مہینوں میں وہاں چاند ۲۹/ تاریخ کو نظر ہی نہیں آتا، تو کیا ایسی جگہوں پر ہمیشہ ۳۰/ دن کا مہینہ

شمار کر کے رمضان و عیدین کا فیصلہ کیا جائے؟

(ب) اگر ہر مہینہ ۳۰/ دن کا شمار کیا جاتا ہے تو سال کے دنوں میں دیگر ممالک اسلامیہ کے حساب سے ہفتہ دس دنوں کا فرق پڑ جاتا ہے، اور چار سال میں ایک مہینہ کا فرق ہو جاتا ہے، تو کیا ایسی جگہوں میں چاند کی رویت کے لیے ماہرین فلکیات کے قول پر اعتماد کیا جائے؟ یا دیگر ممالک میں رویت ہلال کے اعلان پر عمل کیا جائے؟

(ج) ملک کے چند شہروں یا صوبوں کے رویت ہلال کمیٹی کے ذمہ داران کی طرف سے رویت کے ثبوت کا فیصلہ ہو جانے پر ان جگہوں کے ریڈیو اسٹیشن، ان کی طرف سے رویت کا جو اعلان کرتے ہیں، دوسرے علاقوں کے ذمہ داران کس حد تک ان اعلانات پر اعتماد کر سکتے ہیں؟ کیا ان اعلانات کی بنیاد پر وہ رویت کا ثبوت مان کر اپنے علاقوں میں اعلان کر سکتے ہیں؟ اور اس کے لیے کیا کم از کم تین جگہوں کا اعلان درکار ہوگا؟

الجواب: حامداً ومصلياً ومسلماً

① (الف) امام اعظم ابوحنیفہ رحمۃ اللہ علیہ سے ظاہر روایت یہ ہے کہ: اختلافِ مطالع کا اعتبار نہ کیا جائے، اسی کو عام فقہائے احناف نے راجح قرار دیا ہے، یہاں تک کہ مشرق و مغرب کے فاصلہ میں اختلافِ مطالع کو غیر معتبر قرار دے کر ایک جگہ کی رویت کو دوسری جگہ کے لیے حجت قرار دیا ہے۔ ”درمختار“ میں ہے:

(واختلاف المطالع) ورؤیتہ نہاراً قبل الزوال وبعده (غیر معتبر علی) ظاہر (المذہب)، وعلیہ اکثر المشائخ وعلیہ الفتویٰ، بحر عن الخلاصة (فیلمز أهل المشرق برویة أهل المغرب) إذا ثبت عندهم رؤیة

أولئك بطريق موجب كما مرّ وقال الزيلعي: الأشبه أنه يعتبر؛ لكن قال الكمال: الأخذ بظاهر الرواية أحوط. (در مختار على هامش الشامي ۲/ ۱۰۵، ۱۰۶)

ہمارے اکابر میں سے سرخیل علمائے دیوبند حضرت اقدس مولانا رشید احمد صاحب گنگوہی رحمۃ اللہ علیہ نے ”فتاویٰ رشیدیہ“ ۱/ ۳۱ میں، اور حضرت مولانا مفتی عزیز الرحمن عثمانی رحمۃ اللہ علیہ نے ”فتاویٰ دارالعلوم“ (مطبوعہ کراچی) ۱/ ۶۷۳ میں، اور حکیم الامت حضرت مولانا شاہ محمد اشرف علی صاحب تھانوی رحمۃ اللہ علیہ نے ”امداد الفتاویٰ“ ۲/ ۱۱۲ میں، اور مفتی اعظم حضرت مولانا مفتی محمد کفایت اللہ صاحب رحمۃ اللہ علیہ نے ”کفایت المفتی“ ۲/ ۲۰۹، ۲۱۱، ۲۱۲ میں اسی پر فتویٰ دیا ہے، حنابلہ اور مالکیہ بھی اسی کے قائل ہیں۔

اس کے برخلاف فقہائے حنفیہ میں سے بعض حضرات نے بلادِ بعیدہ میں اختلافِ مطالع کو معتبر مانا ہے، ہمارے اکابر میں سے حضرت علامہ مولانا نور شاہ کشمیری رحمۃ اللہ علیہ نے ”العرف الشذی“ ۱/ ۲۰۳ میں، اور حضرت علامہ شبیر احمد عثمانی رحمۃ اللہ علیہ نے ”فتح الملہم“ ۳/ ۱۱۳ میں، اور حضرت مولانا مفتی محمد شفیع صاحب رحمۃ اللہ علیہ نے اپنے رسالہ ”رویت ہلال“ ص: ۲۸، ۲۹ میں اسی کو اختیار فرمایا ہے، شوافع اسی کے قائل ہیں۔

علامہ شامی رحمۃ اللہ علیہ تحریر فرماتے ہیں:

وإنما الخلاف في اعتبار اختلاف المطالع بمعنى أنه هل يجب على كل قوم اعتبار مطلعهم، ولا يلزم احداً العمل بمطلع غيره أم لا يعتبر اختلافها؛ بل يجب العمل بالأسبق رؤيةً، حتى لو رؤى في المشرق ليلة الجمعة وفي المغرب ليلة السبت وجب على أهل المغرب العمل بما رآه أهل المشرق، فقبل بالأول، واعتمده الزيلعي وصاحب الفيض وهو

الصحيح عند الشافعية؛ لأن كل قوم مخاطبون بما عندهم كما في أوقات الصلاة، وأيده في الدرر بما مر من عدم وجوب العشاء والوتر على فاقد وقتها، وظاهر الرواية الثاني، وهو المعتمد عندنا وعند المالكية والحنابلة. (شامی ۱۰/۲)

”مجموعہ رسائل ابن عابدین“ میں علامہ شامی رحمۃ اللہ علیہ کا ایک رسالہ بنام ”تنبیہ الغافل والوسنان علی أحكام ہلال رمضان“ ہے، اس میں انہوں نے اختلافِ مطالع کی شرعی حیثیت بیان کرنے کے لیے مستقل ایک فصل بعنوان ”الفصل الرابع فی بیان حکم اختلاف المطالع“ قائم فرمائی ہے، اُس میں احناف، حنابلہ، اور مالکیہ کے یہاں اختلافِ مطالع کے عدم اعتبار والے قول کے معتمد اور راجح ہونے کی تصریح فرمائی ہے۔

لكن المعتمد الراجح عندنا أنه لا اعتبار به، وهو ظاهر الرواية وعليه المتون كالكنز وغيره، وهو الصحيح عند الحنابلة كما في الأنصاف، وكذا هو مذهب المالكية الخ (مجموعہ رسائل ابن عابدین ۱/۲۵۱)

نیز اختلافِ مطالع کے اعتبار والے قول جمہور مشائخ اور ظاہر مذہب کے خلاف ہونے کے علاوہ وجوہ ذیل کی بناء پر بھی ناقابلِ عمل ہے۔

① قوله تعالى: ﴿يسئلونك عن الأهلة، قل هي مواقيت للناس والحج﴾ وقوله تعالى: ﴿قدره منازل لتعلموا عدد السنين والحساب﴾ میں واضح ہدایت ہے کہ احکام شرع کا مدار قمری حساب پر ہے، شمسی پر نہیں، اس کی وجہ یہ ہے کہ، شمسی تاریخوں کو ہر شخص معلوم نہیں کر سکتا؛ بلکہ دنیا کے چند افراد یہ تاریخیں

متعین کرتے ہیں اور باقی ساری دنیا محض اُن کی تقلید کرتی ہے، اس کے برعکس قمر کے مُشاہدہ سے ہر ناخواندہ شخص بھی تاریخ معلوم کر سکتا ہے، چوں کہ احکام شرع ہر شہری و جنگلی اور خواندہ اور ناخواندہ کے لیے یکساں ہیں؛ اس لیے اُن کا مدار یُسرو سہولت اور عام فہم طریقہ پر رکھا گیا ہے؛ مگر مطالعِ قمر کے اختلاف کا علم اتنا مشکل اور اس قدر پیچیدہ ہے کہ تسخیر قمر کے موجودہ دور ترقی میں بھی ایسے لوگ بہت ہی کم؛ بلکہ کالعدم ہیں جو اختلافِ مطالع کا خط کھینچ کر یہ بتادیں کہ اس خط کے ایک جانب رویت کا امکان ہے اور دوسری جانب نہیں، اختلافِ مطالعِ قمر کے علم کی بہ نسبت تو شمسی حساب بھی ہزاروں درجہ سہل اور آسان ہے، پس جب کہ شریعت نے شمسی حساب کو عام فہم نہ ہونے کی وجہ سے غیر معتبر قرار دیا ہے، تو اختلافِ مطالعِ قمر جیسے پیچیدہ اور مشکل ترین حساب کا مکلف بنانا بطریق اولیٰ مقتضائے شرع کے خلاف ہے۔

② اگر یہ مسئلہ مقتضائے شرع کے خلاف اختلافِ مطالعِ قمر کے علم میں مہارت رکھنے والے چند افراد کے سپرد کر بھی دیا جائے، تو اس میں ایک مزید قباحت یہ لازم آئے گی کہ ایک ہی مملکت کے اندر واقع دو متقارب مقامات کے درمیان خط اختلافِ مطالع واقع ہونے کی صورت میں ایک شہر میں مرکزی حکومت رویت کی بناء پر عید کا فیصلہ کرے اور دوسرے ملحق شہر میں اختلافِ مطالع کی بناء پر روزہ کا حکم دے، ایسے فیصلہ کی نظیر تاریخ اسلام میں نہیں ملتی۔

③ (الف) خط اختلافِ مطالع کا محل وقوع ہر ماہ مختلف ہوتا ہے؛ لہذا ہر مہینہ میں اس کی تعیین کے لیے ماہرین فن کی ضرورت پڑے گی جو کالعدم ہیں؛ نیز اس میں ہر ماہ تبدیلی واقع ہونے کی وجہ سے اجرائے احکام میں تعسر اور عوام میں انتشار

پیدا ہونا لازمی امر ہے۔ (از: احسن الفتاویٰ ۴ / ۳۹۳)

(ب) جو اب سابق میں اختلافِ مطالع کے عدم اعتبار کی تصریح و ترجیح مذکور ہے، نیز اعتبار کی صورت میں تحدید بھی دشوار ہے، مسیرتِ شہر کی تحدید جس قول میں کی گئی ہے وہ متعدد وجوہ کی بناء پر باطل ہے۔

(ج) یہ یاد رہے کہ بلندی کی سطح مختلف ہونے سے مطالعِ قمر میں اختلاف نہیں ہوتا، ہاں! مطالع و مغاربِ شمس میں ہوتا ہے۔

(د) اگر ہندو پاک و بنگلہ دیش و نیپال کے تمام مسلمان رویتِ ہلال کے فیصلہ کے لیے کسی کمیٹی کو اختیار دے دیں، اور اُس کمیٹی کے سامنے رویتِ ہلال کا شرعی ثبوت مہیا ہونے پر وہ فیصلہ و اعلان کر دے، تو اُن تمام مسلمانوں پر وہ اعلان و فیصلہ واجب العمل ہوگا؛ بشرطیکہ کمیٹی کے ارکان میں ماہرینِ فقہ کی اکثریت ہو، اور اُن کی رائے کو قانونی غلبہ حاصل ہو، اور اگر ایسا نہیں ہے تو مقامی قاضی یا رویتِ ہلال کمیٹی کے فیصلہ کا انتظار ضروری ہے۔

(ھ) ہلالِ رمضان کے علاوہ دیگر اسلامی مہینوں کے ہلال کے لیے خبر کافی نہیں؛ بلکہ شہادت شرط ہے، کما هو مصرح فی کتب الفقہ؛ اس لیے ان میں محض خبر رویت پر عمل درست نہیں، چاہے وہ فون یا فیکس یا ٹیلی گرام یا ریڈیو سے ملی ہو؛ البتہ اگر ہلالِ رمضان میں خبر اس طرح پہنچی کہ اس میں احتمالِ تزویر نہ ہو تو اُس پر عمل کر سکتے ہیں؛ بشرطیکہ جس جگہ خبر پہنچ رہی ہے وہاں کا مطلع صاف نہیں تھا۔

② (الف) صرف اتنی مدد میں تو بظاہر کوئی اشکال نہیں ہے۔

(ب) اگر رویتِ ہلال کی شرعی شہادت ملی ہے تو محض فلکیاتی حساب سے عدم

امکان کی بنیاد پر اُس کو رد نہیں کیا جاسکتا۔

رویت ہلال کے معاملہ میں آلاتِ رصدیہ اور حساباتِ ریاضیہ کے ناساتِ بل اعتبار ہونے کا مسئلہ تقریباً جماعی مسئلہ ہے۔

حافظ ابن حجر عسقلانی رحمۃ اللہ علیہ شرح بخاری میں فرماتے ہیں:

والمراد بالحساب هنا حساب النجوم وتسييرها، ولم يكونوا يعرفون من ذلك أيضاً إلا النزر اليسير، فعلق الحكم بالصوم وغيره بالرؤية لرفع الحرج عنهم في معاناة حساب التسيير، واستمر الحكم في الصوم ولو حدث بعدهم من يعرف ذلك؛ بل ظاهر السياق يشعر بنفي تعليق الحكم بالحساب أصلاً، ويوضحه قوله في الحديث الماضي: (فإن غم عليكم فأكملوا العدة ثلاثين) ولم يقل: فسلوا أهل الحساب، والحكمة فيه كون العدد عند الإغماء يستوي فيه المكلفون، فيرتفع الاختلاف والنزاع عنهم، وقد ذهب قوم إلى الرجوع إلى أهل التسيير في ذلك وهم الروافض، ونقل عن بعض الفقهاء موافقتهم قال الباجي: وإجماع السلف الصالح حجة عليهم، وقال ابن بزيه: وهو مذهب باطل، فقد نهت الشريعة عن الخوض في علم النجوم؛ لأنها حدس وتخمين ليس فيها قطع ولا ظن غالب، مع أنه لو ارتبط الأمر بها لضاق؛ إذ لا يعرفها إلا القليل (فتح الباري، ۱۲۷/۱)

علامہ ابن رشد مالکی رحمۃ اللہ علیہ فرماتے ہیں:

فإن العلماء أجمعوا على أن الشهر العربي يكون تسعاً وعشرين ويكون ثلاثين وعلى أن الاعتبار في تحديد شهر رمضان إنما هو

الرؤية (بداية المجتهد/ ۱۰۷)

علامہ نووی رحمۃ اللہ علیہ فرماتے ہیں:

واختلف العلماء في معنى "فاقدروا له" فقالت طائفة من العلماء: معناه ضيقوا له وقدروه تحت السحاب، ومن قال بهذا أحمد بن حنبل وغيره، ممن يجوز صوم يوم ليلة الغيم عن رمضان كما سنذكره إن شاء الله تعالى، وقال ابن سريج وجماعة منهم مطرف بن عبدالله وابن قتيبة وآخرون: معناه قدروه بحساب المنازل، وذهب مالك والشافعي وأبو حنيفة وجمهور السلف والخلف إلى أن معناه: قدروا له تمام العدد ثلاثين يوماً قال المازري حمل جمهور الفقهاء قوله ﷺ: "فاقدروا له" على أن المراد إكمال العدة ثلاثين، كما فسره في حديث آخر قالوا: ولا يجوز أن يكون المراد حساب المنجمين؛ لأن الناس لو كلفوا به ضاق عليهم؛ لأنه لا يعرفه إلا أفراد، والشرع إنما يعرف الناس بما يعرفه جماهيرهم (نوي شرح مسلم ۱/ ۳۴۷)

شیخ الحدیث حضرت مولانا محمد زکریا صاحب رحمۃ اللہ علیہ "أوجز المسالك شرح

موطأ إمام مالك" میں تحریر فرماتے ہیں:

والثالث: معناه قدروه بحسب المنازل، قاله أبو العباس ابن سريج من الشافعية، ومطرف بن عبدالله من التابعين، وابن قتيبة من المحدثين، قال ابن عبد البر: لا يصح عن مطرف، وأما ابن قتيبة فليس هو ممن يعرج إليه في مثل هذا قال الباجي: وذكر الداودي أنه قيل في معنى قوله "فاقدروا له" أي قدروا المنازل، وهذا لانعلم أحداً قال به إلا بعض

أصحاب الشافعي، أنه يعتبر في ذلك بقول المنجمين، والإجماع حجة عليه. (أوجزه ۱۶/)

ملا علی قاری رحمۃ اللہ علیہ شرح مشکوٰۃ میں فرماتے ہیں:

وفي شرح السنة قال ابن سريج: "فاقدروا" خطاب لمن خصه الله بهذا العلم، وقوله: "فاكملوا العدة" خطاب للعامة اه وهو مردود لحديث: "إن أمة أمية، لانكتب ولا نحسب" فانه يدل على أن معرفة الشهر ليست إلى الكتاب والحساب كما يزعمه أهل النجوم، وللإجماع على عدم الاعتداد بقول المنجمين ولو اتفقوا على أنه يرى، ولقوله تعالى مخاطباً لخير أمة: ﴿أخرجت للناس﴾ خطاباً عاماً، ﴿فمن شهد منكم الشهر فليصمه﴾، ولقوله ﷺ بالخطاب العام: "صوموا لرؤيته وافطروا لرؤيته"؛ ولما في نفس هذا الحديث "لاتصوموا حتى تروه" ولما في حديث أبي داود والترمذي عن أبي هريرة أنه عليه الصلوة والسلام قال: "الصوم يوم يصومون، والفطر يوم يفطرون؛ بل أقول: لو صام المنجم عن رمضان قبل رؤيته بناءً على معرفته يكون عاصياً في صومه، ولا يحسب عن صومه إلا إذا ثبت الهلال على خلاف فيه، ولو جعل عيد الفطر بناءً على زعمه الفاسد يكون فاسقاً، وتجب عليه الكفارة في قول وهو الصحيح، وإن استحل افطاره فرضاً عن عده واجباً صار كافراً (مرقاة/ ۲۴۲ جدید)

علامہ شامی رحمۃ اللہ علیہ فرماتے ہیں:

(قوله: لا عبرة بقول الموقتين) أي في وجوب الصوم على الناس؛

بل في ”المعراج“: لا يعتبر قولهم بالإجماع، ولا يجوز للمنجم أن يعمل بحساب نفسه وفي ”النهر“: فلا يلزم بقول الموقتين أنه أي الهلال يكون في السماء ليلة كذا وإن كانوا عدولاً في الصحيح، كما في الايضاح. (شامي ۱/۲)

ان تمام عبارات منقولہ بالا سے یہ بات صاف صاف معلوم ہوتی ہے کہ، رویت ہلال کے معاملہ میں حسابات ریاضیہ اور آلاتِ رصدیہ کا اعتبار نہیں، اور یہ بھی معلوم ہوا کہ یہ مسئلہ اجماعی ہے، بعض شافعیہ حساب کے معتبر ہونے کے قائل ہیں؛ لیکن خود ان کے ہم مسلک مشائخ نے ان کا رد کیا ہے۔ علامہ شامی رحمۃ اللہ علیہ نے اپنے رسالہ ”تنبیہ الغافل والوسنان علی أحكام ہلال رمضان“ میں ایک مستقل فصل قائم فرما کر اس مسئلہ پر کلام فرمایا ہے، جس میں مذاہبِ اربعہ کی کتبِ معتبرہ کی نقول پیش فرما کر اس کا اجماعی ہونا ثابت فرمایا ہے۔ ملاحظہ ہو: رسالہ ابن عابدین ۱/۲۴۶ تا ۲۴۹۔

عمومی طور پر جب یہ فیصلہ کر لیا گیا کہ حساباتِ ریاضیہ کا اس معاملہ میں اعتبار نہیں، تو اس سے یہ بھی ثابت ہو گیا کہ اس کا اعتبار جس طرح وجوبِ صوم میں نہیں کیا گیا اسی طرح اگر ثقہ اور عادل گواہوں نے اس بات کی گواہی دی کہ: ہم نے چاند دیکھا ہے، اور حساباتِ ریاضیہ کے اعتبار سے اُس روز رویت کا امکان نہیں، تو اس صورت میں بھی محض حساباتِ ریاضیہ کی وجہ سے ان شہادوں کی شہادت کو رد نہیں کیا جائے گا؛ لیکن چوں کہ عام طور پر حضراتِ مصنفین جہاں حساباتِ ریاضیہ کے عدم اعتبار کو بیان فرماتے ہیں، وہاں بطور مثال پہلی صورت تحریر فرماتے ہیں، کہ اگر مطلع صاف نہ ہونے کی وجہ سے چاند نظر نہیں آیا اور منجمین و اہلِ ہیئت یہ بتلاتے ہیں کہ: چاند موجود

ہے، تو محض اُن کی بات پر روزہ واجب نہ ہوگا؛ (بلکہ ملا علی قاری رحمۃ اللہ علیہ کی عبارت میں تو یہاں تک ہے کہ: کسی حساب داں نے محض اپنے حساب کی بنیاد پر بلا رویت شرعی روزہ رکھا تو وہ گنہگار ہوگا، اور اسی بنیاد پر عید الفطر منائی تو فاسق ہوگا، اور افطار کو وجوبی طور پر حلال سمجھا تو کافر قرار دیا جائے گا) اس سے شاید یہ غلط فہمی ہو کہ دوسری صورت میں یعنی جب کہ حسابات ریاضیہ سے رویت کا عدم امکان ثابت ہوتا ہو، اور شرعی شہادت رویت کی میسر ہو جائے تو وہ رد کر دی جائے گی؛ حالاں کہ ایسا نہیں ہے؛ بلکہ علامہ شامی رحمۃ اللہ علیہ نے جہاں علامہ سبکی شافعی رحمۃ اللہ علیہ کا یہ قول نقل کیا ہے کہ: ”اہل حساب کے قول کا اعتبار کیا جائے گا؛ اس لیے کہ حساب قطعی چیز ہے“ وہیں انہوں نے اس کی صراحت فرمائی ہے کہ: علامہ سبکی رحمۃ اللہ علیہ کے اس قول کی خود اُن کے ہم مسلک مشائخ نے تردید فرمائی ہے، اس موقع پر جو عبارات مشائخ شافعیہ کی نقل فرمائی ہیں، اُس میں اس دوسری صورت کی صراحت موجود ہے، اور اس میں صاف صاف لکھا ہے کہ: اہل حساب کے قول کی وجہ سے شہادت رد نہیں کی جاسکتی؛ بلکہ شہادت پر ہی عمل ہوگا؛ اس لیے کہ شارع نے شہادت کو یقین کا قائم مقام قرار دیا ہے، ملاحظہ ہو:

وللإمام السبكي الشافعي تالیف، مال فیہ إلی اعتماد قولہم؛ لأن الحساب قطعي اھ ومثله فی شرح الوهبانية، قلت: ما قاله السبكي ردہ متأخرو اهل مذہبہ، منهم: ابن حجر والرملي فی شرح المنہاج، وفي فتاوی الشہاب الرملي الكبير الشافعي سئل عن قول السبكي: لو شهدت بينة بروية الهلال ليلة الثلاثين من الشهر وقال الحساب بعدم إمكان الروية تلك الليلة عمل بقول اهل الحساب؛ لأن الحساب قطعي

والشهادة ظنية، وأطال في ذلك، فهل يعمل بما قاله أم لا؟ وفيما إذا رأى الهلال نهاراً قبل طلوع الشمس يوم التاسع والعشرين من الشهر وشهدت بينة برؤية الهلال رمضان ليلة الثلاثين من شعبان فهل تقبل الشهادة أم لا؟ لأن الهلال إذا كان الشهر كاملاً يغيب ليلتين، أو ناقصاً يغيب ليلة، أو غاب الهلال الليلة الثالثة قبل دخول وقت العشاء؛ لأنه ﷺ كان يصلي العشاء لسقوط القمر الثالثة، هل يعمل بالشهادة أم لا؟ فاجاب: بأن المعمول به في المسائل الثلاث ما شهدت به البينة؛ لأن الشهادة نزلها الشارع منزلة اليقين، وما قاله السبكي مردود، رده عليه جماعة من المتأخرين، وليس في العمل بالبينة مخالفة لصلاته ﷺ، ووجه ما قلناه أن الشارع لم يعتمد الحساب؛ بل ألغاه بالكلية بقوله: ”نحن أمة أمية، لانكتب ولا نحسب، الشهر هكذا وهكذا“، وقال ابن دقيق العيد: الحساب لا يجوز الاعتماد عليه في الصلاة، انتهى والأحتمالات التي ذكرها السبكي بقوله: ”ولأن الشاهد قد يشتبه عليه“ الخ لا أثر لها شرعاً؛ لإمكان وجودها في غيرها من الشهادات اهـ (رد المحتار على الدر المختار ٢/١٠٠)

اس بحث سے یہ بات واضح ہوگئی کہ اگر رصد گاہ والے یہ اعلان کریں کہ فلاں روز رویت ممکن نہیں، اور شہادت شرعیہ سے اس روز رویت ثابت ہو جائے تو شہادت پر ہی عمل ہوگا، محض رصد گاہ کی تحقیق و حساب کی وجہ سے شہادت رد نہیں کی جاسکتی، ہاں! یہ ضرور ہے کہ اس شہادت کو ماننے کی وجہ سے مہینہ ۲۹ سے کم کا لازم نہ آتا ہو، اس لیے کہ اگر مہینہ ۲۹ سے کم کا لازم آتا ہے تو وہ دن محل شہادت ہی نہیں۔

لقوله عليه الصلوة والسلام: الشهر هكذا وهكذا وهكذا،
وعقد الإبهام في الثالثة، ثم قال: الشهر هكذا وهكذا وهكذا، يعني
تمام الثلاثين، يعني مرة تسعاً وعشرين ومرة ثلاثين (متفق عليه)

اس جگہ اُن حضرات کو جو حساب کے قطعی ہونے کے قائل ہیں بڑا اشکال یہ پیش
آتا ہے کہ: جب آیت قرآنی سے شمس و قمر کا ایک حساب سے جاری ہونا ثابت ہے تو
پھر ہم حساب کی قطعیت کی بنیاد پر شہادت کو کیوں رد نہ کریں؟ کیا ان آیات قرآنی
سے صرف نظر کر لیا جائے؟ تو اُن حضرات کی خدمت میں عرض ہے کہ: جو بات قرآن
مجید سے ثابت ہے وہ تو صرف اتنی ہے کہ ﴿الشمس والقمر بحسبان﴾ شمس و قمر
کے لیے اللہ تعالیٰ نے ایک حساب مقرر فرمایا ہے، اور یہ دونوں اُس حساب سے سر مو
تجاوز نہیں کر سکتے؛ لیکن اس حساب کی تفصیل تو قرآن یا حدیث میں موجود نہیں، یہ کیا
ضروری ہے کہ اہل ہیئت و ریاضی جس حساب کے دعویدار ہیں وہی مراد ہو۔ اور اگر
مان بھی لیں کہ وہی حساب مراد ہے تب بھی یہ دعویٰ کہ وہ حساب قطعی ہے، محل نظر ہے۔

حضرت مولانا مفتی محمد شفیع صاحب رحمۃ اللہ علیہ فرماتے ہیں کہ: خود ان فنی معلومات کی
حقیقت پر نظر کی جائے تو معلوم ہوگا کہ، اگرچہ حساب بحیثیت حساب کے قطعی ہو کہ
دو اور دو چار ہی ہو سکتے ہیں، تین یا پانچ نہیں ہو سکتے؛ لیکن ان دو کا دو ہونا یہ ہماری نظر
اور اندازے و تخمینہ ہی کا حکم ہو سکتا ہے، کتنے ہی باریک سے باریک پیمانوں سے تو لا
اور پرکھا جائے یہ احتمال ختم کرنا ہماری قدرت میں نہیں کہ ہم نے جس کو دو سمجھا ہے وہ
دو سے کسی قدر کم یا زیادہ ہو، خواہ یہ کمی یا زیادتی ایک بال کے ہزارویں حصہ کے برابر
ہو، اور یہ بھی ظاہر ہے کہ زمین کے فرش پر کسی زاویہ میں ایک بال کے ہزارویں حصہ

کی کمی یا زیادتی اگرچہ بالکل غیر محسوس زیادتی ہے؛ مگر اوپر کی فضاء اور سیاروں تک جب اس زاویہ کے خطوط ملائے جائیں گے تو میلوں کا فرق ہو جائے گا۔ ”مذہب اور سائنس“ کتاب میں گارڈن بلیف کا ایک اقتباس لیا ہے، جس میں صراحت ہے کہ: چاند ہم سے دو لاکھ چالیس ہزار میل دور ہے، سورج قریباً نو کروڑ تیس لاکھ میل دور ہے۔ (ص: ۶۹) ساتھ ہی یہ یاد رکھنا چاہیے کہ، مثلاً آفتاب کو جب ہم کسی وقت دیکھتے ہیں تو وہ آٹھ منٹ پہلے کا آفتاب ہوتا ہے، اس طرح قریب ترین جس ستارہ کو ہم دیکھتے ہیں وہ چار سال پہلے کا ہوتا ہے۔ (ص: ۱۷۱) ہم سے قریب ترین ستارہ بھی اتنی دور ہے کہ اُس کی روشنی ہم تک آنے میں چار سال لگ جاتے ہیں، حالاں کہ روشنی ایک سیکنڈ میں ایک لاکھ چھیالیس ہزار میل سفر کرتی ہے۔ (ص: ۷۲) اگر یہ تسلیم کر لیا جائے کہ کیمرہ کی طرح ترقی یافتہ آلات جھوٹ نہیں بولتے؛ مگر ان آلات کو واقعات پر منطبق کرنا تو بہر حال انسانی نظر اور انسانی عمل ہے، اس میں غیر محسوس فرق ہو جانا کسی وقت بھی مستبعد نہیں؛ بلکہ واقع ہے، جس کا مشاہدہ ہمیشہ اہل فن کے باہمی اختلافات سے ہوتا رہتا ہے، دنیا میں جتنی جدید اور قدیم تقویمیں اور جنتریاں اور کیلنڈر وجود میں آئے ہیں اُن میں سے صرف اُن کو لیا جائے جو مسلم ماہرین فن نے تیار کیے ہیں، تو اُن میں بھی باہمی اختلاف نظر آتا ہے، اگر اُن حسابات اور آلات کے نتائج قطعی اور یقینی ہوتے تو ماہرین فن کے اختلاف رائے کا کوئی احتمال نہ رہتا، سائنس کی نئی ترقیات اور فنِ ریاضی و فلکیات کی جدید ترقیات کا آج کی دنیا میں بڑا ہنگامہ ہے، اور اس میں شبہ نہیں کہ بہت سی نئی تحقیقات نے پرانے فلسفہ اور ریاضی کے اصول کی دجھیاں بکھیر دیں اور اس کے خلاف مشاہدہ کرادیا؛ لیکن اس کے باوجود یہ نہیں کہہ

جاسکتا کہ آج ایک محقق ماہر نے جو کچھ کہہ دیا وہ حرفِ آخر ہے، اس کی تغلیط آئندہ کوئی نہیں کر سکے گا، آئندہ کو چھوڑ کر اسی موجودہ دور میں اسی درجہ کے دوسرے ماہرین اُس سے مختلف رائے رکھتے ہیں۔ (رویت ہلال ص: ۳۸/۳۹)

آگے چل کر تحریر فرماتے ہیں: اتنی بات اس اختلاف میں سب کے لیے واضح ہوگئی کہ ان قواعد و آلات سے حاصل ہونے والے نتائج کو قطعی اور یقینی کہنا محض خوش گمانی ہے، صحیح یہ ہے کہ اس میں بھی غلطیاں ہو سکتی ہیں، چوتھی صدی ہجری کا مشہور اسلامی فلاسفر اور ماہر نجوم و فلکیات ابوریحان البیرونی جو شہاب الدین غوری کے زمانہ میں ایک مدت دراز تک ہندوستان میں بھی رہا ہے، اور ان فنون کا بے نظیر امام مانا جاتا ہے، اس نئی روشنی اور نئی تحقیقات کے دور میں بھی اُس کی امامت سب کے نزدیک مسلم ہے، روسی ماہرین نے اُس کی تحقیقات سے راکٹ وغیرہ کے مسائل میں بڑا کام لیا ہے، اُن کی مشہور کتاب ”الآثار الباقیة عن القرون الخالیة“ ایک جرمن ڈاکٹری ایڈورڈ سخاؤ کے حاشیہ کے ساتھ لیزک میں چھپ کر شائع ہوئی ہے، اُس میں ان آلاتِ رصدیہ کے ان نتائج کے غیر یقینی ہونے کے مسئلہ کو تمام ماہرینِ فن کا اجماعی اور اتفاقی نظریہ بتلایا ہے، اُس کے الفاظ یہ ہیں:

إن علماء الهيئة مجمعون على أن المقادير المفروضة في أواخر أعمال رؤية الهلال هي إبعاد لم يوقف عليها إلا بالتجربة، وللمناظر أحوال هندسية يتفاوت لأجلها المحسوس بالبصر في العظم والصغر، وفي ما إذا تاملها متأمل منصف لم يستطع بت الحكم على وجوب رؤية الهلال أو امتناعها (الآثار الباقية، ص: ۱۹۸، طبع ليزك ۱۹۲۳ء)

علمائے ریاضی و ہیئت اس پر متفق ہیں کہ رویت ہلال کے عمل میں آنے کے لیے جو مقداریں فرض کی جاتی ہیں، وہ سب ایسی ہیں جن کو صرف تجربہ ہی سے معلوم کیا جاسکتا ہے، اور مناظر کے احوال مختلف ہوتے ہیں جن کی وجہ سے آنکھوں سے نظر آنے والی چیز کے سائز میں چھوٹے بڑے ہونے کا فرق ہو سکتا ہے، اور فضائی و فلكی حالات ایسے ہیں کہ ان میں جو بھی ذرا غور کرے گا تو رویت ہلال کے ہونے اور نہ ہونے کا کوئی قطعی فیصلہ ہرگز نہ کر سکے گا۔

اور ”کشف الظنون“ میں بحوالہ زینچ ٹمس الدین محمد بن علی خواجہ کا چالیس سالہ تجربہ یہ لکھا ہے کہ: ان معاملات میں کوئی صحیح اور یقینی پیشن گوئی نہیں کی جاسکتی جس پر اعتماد کیا جاسکے۔ (کشف الظنون ۲/۹۶۹، رویت ہلال، ص: ۴۱/۴۲)

اور جب یہ ثابت ہو گیا کہ رصد گاہوں اور آلاتِ رصدیہ کے ذریعہ حاصل کردہ معلومات بھی رویت ہلال کے مسئلہ میں کوئی یقینی فیصلہ نہیں کہلا سکتی؛ بلکہ وہ بھی تجرباتی اور تخمینی معاملہ ہے تو اس اصول کے حکیمانہ اصول ہونے کی اور بھی تائید ہو گئی جو رسول امی ﷺ نے اس معاملہ میں اختیار فرمایا، کہ ان کاوشوں اور باریکیوں میں امت کو الجھائے بغیر بالکل سادگی کے ساتھ رویت ہونے نہ ہونے پر احکام شرعیہ کا مدار رکھ دیا، جس پر ہر شخص ہر جگہ ہر حال میں آسانی سے عمل کر سکے۔ (رویت ہلال، ص: ۴۲)

شہادت کے لیے جب ایک ضابطہ شریعت نے مقرر فرمایا تو اس میں مزید قیود کا اضافہ دلیل شرعی کے بغیر ممکن نہیں۔ ”وہ شہادت اہل ہیئت کے قطعی حساب کے خلاف نہ ہو“ یہ ایک ایسی قید ہے جس کا کوئی شرعی ماخذ نہیں۔ پھر حساب کو قطعی کہنا خود بلادلیل اور اہل ہیئت کی تصریحات کے خلاف ہے، جو حضرات قطعیت حساب کے دعویدار

ہیں اُن کے غور و فکر کے لیے دو واقعے پیش کر رہا ہوں:

دو واقعے:

① علمائے امت کا اتفاق ہے کہ دنیا کی تمام مساجد محض تحری و تخمینہ سے قائم کی گئی ہیں؛ لیکن مسجد نبوی کی سمت بطورِ وحی و مکاشفہ قائم کی گئی ہے، حق تعالیٰ نے آں حضرت ﷺ کے سامنے بیت اللہ کو بطورِ معجزہ کر دیا تھا، اُس کو دیکھ کر آپ نے مسجدِ مدینہ کی بنیاد رکھی۔

”بحر الرائق“ میں ہے: نقل عن أبي بكر الرازي في محراب المدينة انه مقطوع به، فإنه إنما نصبه رسول الله ﷺ بالوحي (۱/۳۰۳)
 ”در مختار“ میں ہے: وكذا المدني لثبوت قبلتها بالوحي.

(در مختار علی هامش الشامی ۱/۳۱۵)

اس لیے باجماع امت مسجد نبوی کی سمت بالکل یقینی ہے؛ لیکن حساباتِ ریاضیہ سے جانچا گیا تو وہ بھی صحیح نہیں اتری؛ چنانچہ امیر مصر احمد ابن طولون نے جب مصر میں اپنی جامع مسجد بنانے کا ارادہ کیا، تو چند ماہرینِ ہندسہ کو مدینہ منورہ بھیج کر پہلے مسجد نبوی کی سمتِ قبلہ کو آلاتِ ریاضیہ سے جانچا، تو معلوم ہوا کہ آلات کے ذریعہ نکالے ہوئے خطِ سمتِ قبلہ سے مسجد نبوی کی سمتِ قبلہ دس درجہ مائل بجنوب ہے، جیسا کہ علامہ مقریزی نے ”کتاب الخطط“ ۲/۲۵۶ میں بالفاظِ ذیل اس کا ذکر کیا ہے:

إن أحمد ابن طولون لما عزم على بناء هذا المسجد بعث إلى محراب رسول الله ﷺ من أخذ سمتہ، فإذا هو مائل عن خط سمت القبلة المستخرج بالصناعة نحو عشر درج إلى جهة الجنوب

اب جو لوگ آلاتِ رصدیہ پر مدار رکھتے ہیں اور اس پر فخر کرتے ہیں، وہ دیکھیں کہ اُن کی تجویز پر تو مسجدِ نبوی کی سمتِ قبلہ بھی پوری نہیں اُترتی، اگرچہ موجودہ زمانہ کے آلات کے مطابق مسجدِ نبوی کی سمت، قبلہ کے عین مطابق ہے؛ لیکن اس سے اتنا تو معلوم ہوا کہ آلاتِ پر مدار رکھنا اور اصولِ شرع کو محض آلاتِ رصدیہ کی وجہ سے چھوڑنا غلط طریقہ ہے۔

② نبی کریم ﷺ کے زمانہ میں سورج گرہن ہوا تھا اور آپ ﷺ نے اُس کی نماز بھی پڑھی اور پڑھائی تھی۔ ”بخاری شریف“ اور دیگر کتبِ حدیث میں اس کی صراحت موجود ہے کہ، سورج گرہن کا یہ واقعہ اُس روز پیش آیا تھا جس روز آپ ﷺ کے صاحب زادہ حضرت ابراہیم رضی اللہ عنہ کی وفات ہوئی۔ اس موقع پر علامہ ابن حجر عسقلانی رضی اللہ عنہ نے اکثر اہل سیر کے حوالہ سے یہ بھی بیان کیا ہے کہ: حضرت ابراہیم رضی اللہ عنہ کی وفات دس چاند کو ہوئی تھی، دو قول اور بھی ذکر کیے ہیں جن میں ایک چار چاند کا اور دوسرا چودہ کا ہے۔ چنانچہ فرماتے ہیں:

(قولہ: یوم مات ابراہیم) یعنی ابن النبی ﷺ، وقد ذکر جمہور اہل السیر أنه مات في السنة العاشرة من الهجرة، فقيل: في ربيع الاول، وقيل: في رمضان، وقيل: في ذي الحجة، والأكثر على أنها وقعت في عاشر الشهر، وقيل: في رابعه، وقيل: في رابع عشرة (فتح الباري ۲/ ۵۲۹)

چنانچہ خود حافظ ابن حجر رضی اللہ عنہ نے اپنی دوسری تصنیف ”الإصابة“ ۱/ ۹۳ میں اور علامہ ابن عبد البر مالکی رضی اللہ عنہ نے ”الاستیعاب علی هامش الإصابة“ (۱/ ۴۳) میں بھی دس چاند والی قول نقل فرمایا ہے۔

ملا علی قاری رحمۃ اللہ علیہ نے ”مرقات شرح مشکوٰۃ“ میں حافظ کے حوالہ سے اسی کو ذکر کیا ہے: قال ابن حجر: وكان ذلك يوم عاشر الشهر، كما قاله بعض الحفاظ (مرقات ۲/ ۲۷۰)

شیخ الحدیث حضرت مولانا محمد زکریا صاحب رحمۃ اللہ علیہ نے ”أوجز المسالك“ میں اس کو ”شرح احواء“ اور ”تاریخ الخمیس“ کے حوالہ سے ذکر کیا ہے:

قلت: وذكره في تاريخ الخميس في السنة السادسة، فقال: وفي هذه السنة كسفت الشمس أول مرة قيل: الكسوف الذي كان فيه موت إبراهيم، كذا في الوفاء، ثم ذكر في السنة العاشرة، فقال: وفي هذه السنة يوم الثلاثاء لعشر ليال خلون من ربيع الأول توفي إبراهيم بن رسول الله ﷺ وانكسفت الشمس يوم مات، فقال الناس: إنما كسفت لموت ابراهيم، قيل: إن الغالب أن الكسوف يكون يوم الثامن والعشرين أو التاسع والعشرين وانكسفت في العاشر، فقالوا: إنها كسفت لموته، انتهى (أوجز المسالك ۴/ ۲۵)

اہل ہیئت کے نزدیک یہ بات اصول مسلمہ میں سے ہے کہ سورج گرہن قمری مہینہ کی آخری تاریخوں (۲۷/۲۸/۲۹) میں ہوتا ہے، اور یہاں حدیث میں تصریح موجود ہے کہ حضرت ابراہیم ﷺ کی وفات کے روز سورج گرہن ہوا، اور اکثر اہل سیر یہ فرماتے ہیں کہ: ان کی وفات دس چاند کو ہوئی، جس کا مطلب یہ ہوا کہ دس چاند کو سورج گرہن ہوا، اب اگر اہل ہیئت سے اس سلسلہ میں دریافت کیا جائے تو وہ صاف صاف لفظوں میں یہ کہیں گے کہ: یہ ناممکن اور محال ہے؛ لیکن علمائے کرام اور محدثین عظام اسی واقعہ کو ان کی تردید کے لیے پیش فرماتے ہیں؛ چنانچہ حافظ ابن

حجر عسقلانی رحمۃ اللہ علیہ اسی موقع پر تحریر فرماتے ہیں:

وفیہ رد علی أهل الهيئة لأنهم يزعمون أنه لا يقع في الأوقات المذكورة، وقد فرض الشافعي وقوع العيد والكسوف معاً، واعترضه بعض من اعتمد على قول أهل الهيئة، وانتدب أصحاب الشافعي لدفع قول المعترض فأصابوا (فتح الباري ۲/۴۳۳)

دیکھیے حافظ نے اس موقع پر اہل ہیئت کی تردید فرمائی ہے؛ (بلکہ اُن کی اس عبارت سے یہ بھی معلوم ہوا کہ امام شافعی رحمۃ اللہ علیہ کے نزدیک یہ ممکن ہے کہ عید اور کسوف دونوں جمع ہو جائیں، اور اہل ہیئت کی بات کا اعتبار کرنے والوں کی طرف سے امام پر جو اعتراض وارد کیا گیا اُس کا اصحاب شوافع نے جواب دیا، اور اُن کے اس جواب کی خود حافظ ”فأصابوا“ فرما کر تصویب و تائید کر رہے ہیں۔

ملا علی قاری رحمۃ اللہ علیہ بھی شرح مشکوٰۃ میں یہی بات فرماتے ہیں:

وفیہ رد لقول أهل الهيئة: لا يمكن كسوفها في غير يوم السابع أو الثامن أو التاسع والعشرين؛ إلا أن يريد أن ذلك باعتبار العادة وهذا خارق لها. (مرقاۃ ۲/۲۷۰)

حضرت شیخ الحدیث مولانا محمد زکریا صاحب رحمۃ اللہ علیہ نے ”اوجز“ میں اس مسئلہ پر مستقل بحث فرمائی ہے:

والسادس فيما قال أهل الهيئة: أن الكسوف لا يكون إلا في الثامن والعشرين أو التاسع والعشرين، وقد ورد عند أهل التاريخ وقوعهما في الأوقات المختلفة، وورد أن الشمس كسفت عند شهادة الإمام حسين في العاشوراء، وتقدم عن العيني راداً على أهل الهيئة أنه لو كان

الكسوف لوقوعه في ظل الأرض في وقت لكان ذلك الوقت محدوداً معلوماً؛ لان المجرى منهما محدود معلوم، فلما كان تأتي في الأوقات المختلفة والجري واحد والحساب واحد علم قطعاً فساد قولهم. انتهى.
(أوجز المسالك ٢٤/٥)

اس لیے رویت ہلال کی شہادت بھی محض اس وجہ سے رد نہیں کی جاسکتی کہ رصد گاہ والے اُس روز رویت کو ناممکن قرار دیتے ہیں۔

(ج): مطلع کا صاف یا گرد آلود ہونا حسّی چیز ہے، جس کا فیصلہ بہ آسانی کیا جاسکتا ہے، اس کے لیے محکمہ موسمیات کی مدد لینا سمجھ میں نہیں آتا۔ رہا رویت کے امکان و عدم امکان کا سوال، تو جب اس سلسلہ میں اُن کی بات کا شرعاً اعتبار ہی نہیں تو پوچھنے سے کیا حاصل؟

(د) اگر ہلال رمضان میں خبر واحد عادل پر اعتماد کرتے ہوئے روزہ کا حکم دیا گیا اور تیس روزے پورے ہو جانے کے بعد بھی رویت ہلال نہ ہوئی، تو بحالتِ صحو عید کرنا جائز نہیں، اور بحالتِ علت عید کرنا جائز ہے۔

إذا صاموا بشهادة الواحد وأكملوا ثلاثين يوماً ولم يروا هلال شوال لا يفطرون فيما روى الحسن عن أبي حنيفة رحمهما الله تعالى للأحتياط، وعن محمد رحمه الله تعالى أنهم يفطرون، كذا في التبیین، وفي غاية البيان: قول محمد أصح، كذا في النهر الفائق، وقال شمس الأئمة الحلواني: هذا الاختلاف فيما إذا لم يروا هلال شوال والسماء مصحية، فأما إذا كانت متغيمة فإنهم يفطرون بلا خلاف، كذا في الذخيرة (عالمگیری ١/١٩٨)

(و) لوصاموا (بقول عدل) حيث يجوز و غم هلال الفطر (لا) يجل على المذهب، خلافاً لمحمد، كذا ذكره المصنف؛ لكن نقل ابن الكمال عن الذخيرة: أنه إن غم هلال الفطر حل اتفاقاً وفي الزيلى: الأشبه إن غم حل وإلا لا (در مختار)

وفي الشامية: (قوله: وفي الزيلى إلخ) نقله لبيان فائدة لم تعلم من كلام الذخيرة، وهي ترجيح عدم حل الفطر إن لم يغم شوال، لظهور غلط الشاهد؛ لأنه الأشبه من ألفاظ الترجيح، لكنه مخالف لما علمته من تصحيح غاية البيان لقول محمد بالحل، نعم! حمل في الإمداد ما في غاية البيان على قول محمد بالحل إذا غم شوال، بناء على تحقق الخلاف الذي نقله المصنف، وقد علمت عدمه، وحينئذ فما في غاية البيان في غير محله؛ لأنه ترجيح لما هو متفق عليه، تأمل (شاي ١٣/٢)

(قوله: وهي ترجيح عدم حل الفطر إن لم يغم إلخ) هو وإن أشعر بالترجيح يشعر بالخلاف في المسئلة على خلاف عبارة الذخيرة، وعبارة مجمع الروايات المنقولة في السندي تشهد بالخلاف أيضاً، حيث قال: وفي الإمداد عن مجمع الروايات عن الزاهدي: لو قبل الإمام شهادة الواحد وأتموا ثلاثين، ثم غم عليهم هلال شوال، قال الإمام والثاني: يصومون من الغد، وقال محمد: يفطرون، وقال شمس الأئمة الحلواني: الخلاف فيما إذا لم ير هلال شوال والسماء مصحية، فإن كانت متغيمة يفطرون بلا خلاف اه والأظهر أن ما نقله عن الزيلى إنما ذكره لبيان أن ما ذكره عن المصنف من تصحيح عدم الحل صحح الزيلى خلافه، وإن ما حكاه ابن الكمال من الاتفاق حكى الزيلى ما

یدل علی الخلاف. (تقریرات الرافعی ۱/ ۱۴۶، ۱۴۷)

نوٹ: اس مسئلہ میں علمائے پاکستان نے اُسی پر اتفاق فرمایا ہے جو احقر نے جواب میں لکھا ہے، ان اتفاق کرنے والوں میں حضرت مولانا ظفر احمد عثمانی رحمۃ اللہ علیہ، حضرت مولانا مفتی محمد شفیع صاحب رحمۃ اللہ علیہ، حضرت مولانا محمد یوسف بنوری رحمۃ اللہ علیہ بھی شامل ہیں۔

علامہ شامی رحمۃ اللہ علیہ اپنے رسالہ میں تحریر فرماتے ہیں: ثم اعلم! أنه إذا تم عدد رمضان ثلاثين بشهادة فرد ولم ير هلال الفطر والسماء مصحية لا يحل الفطر اتفاقاً؛ لظهور غلط الشاهد ويعزز ولاخلاف في حل الفطر إذا تم العدد وكان بالسماء علة ليلة الفطر وإن ثبت رمضان بشهادة الفرد، كما حرره في إمداد الفتاح (رسائل ابن عابدين ۱/ ۲۳۶)

③ (الف) مطع صاف ہونے کی صورت میں جمعِ عظیم کی رویت شرط ہے؛ البتہ صاحب بحر الرائق علامہ ابن نجیم رحمۃ اللہ علیہ کے بقول دو کی گواہی سے بھی کام چسپل جائے گا، اور اگر خارج مصر یا بلند مقام سے دیکھنے والا ایک بھی ہو تو اُس کی شہادت سے ثبوت ہو جائے گا۔ علامہ شامی رحمۃ اللہ علیہ اپنے رسالہ ”تنبیہ الغافل والوسنان“ میں اس مسئلہ پر تفصیلی بحث فرمانے کے بعد آخر میں خلاصہ تحریر فرماتے ہیں:

حاصل ما امر فيما يتوقف عليه وجوب الصوم عندنا رؤية الهلال من عدل أو مستور لو في السماء علة، وإلا فجمع عظيم أو اثنان على ما اختاره في البحر في زماننا، أو واحد عدل إذا جاء من خارج المصر أو من مكان عال. (رسائل ابن عابدين ۱/ ۲۳۸)

فاسق کے صدق کا اگر ظن غالب ہو تو اُس کی شہادت قبول کرنا جائز ہے۔

در مختار میں ہے: (فلو قضی بشہادۃ فاسق نفذ) وأثم فتح (در مختار)

علامہ شامی رحمۃ اللہ علیہ اس پر تحریر فرماتے ہیں:

(قوله: بشہادۃ فاسق نفذ) قال فی جامع الفتاوی: وأما شہادۃ الفاسق فإن تحری القاضی الصدق فی شہادته تقبل، وإلا فلا ھ فقال: وفي الفتاوی القاعدیة: هذا إذا غلب علی ظنہ صدقہ، وهو مما یحفظ، درر، أول کتاب القضاء وظاہر قولہ: وهو مما یحفظ اعتمادہ ھ (شای ۴/ ۴۱۳، ۴۱۴)

حضرت مولانا مفتی محمد شفیع صاحب رحمۃ اللہ علیہ فرماتے ہیں: ”کیوں کہ اگر فاسق کی شہادت کو مطلقاً رد کرنا قرار دیا جائے تو ساری دنیا کا نظام مختل ہو جائے، کیوں کہ معاملات کے لیے قابل قبول شہادت ہزار میں ایک بھی میسر آنا مشکل ہو جائے گا، ہاں! یہ ظاہر ہے کہ قاضی کے لیے غلبہ ظن بصدق مجبّر ضروری ہے، جو فاسق اس درجہ میں نہ ہو اس کی شہادت رد کی جائے گی؛ ورنہ قبول کرنا چاہیے؛ تاکہ حقوق ضائع نہ ہو جائیں۔

”معین الحکام“ میں ”باب الثانی والعشیرین“ میں اس مسئلہ پر مفصل کلام کر کے اس کو ترجیح دی ہے:

(مسئله): قال القرافی فی باب السیاسة: نص بعض العلماء علی أنا إذا لم نجد فی جهة إلا غیر العدول أقمنأ أصلحهم وأقلهم فجوراً للشہادۃ علیهم، ویلزم ذلك فی القضاة وغیرهم؛ لئلا تضیع المصالح، قال: وما أظن أحداً یخالف فی هذا؛ فإن التکلیف شرط فی الإمكان، وهذا کله للضرورة؛ لئلا تهدر الأقوال وتضیع الحقوق، قال بعضهم: وإذا کان الناس فساقاً إلا القلیل النادر قبلت شہادۃ بعضهم علی بعض، ویحکم بشہادۃ الأمثل فالأمثل من الفساق، هذا هو الصواب

الذي عليه العمل وإن أنكره كثير من الفقهاء بألسنتهم، كما أن العمل على صحة ولاية الفاسق ونفوذ أحكامه وإن أنكروه بألسنتهم، وكذلك العمل على صحة كون الفاسق ولياً في النكاح ووصياً في المال، وهذا يؤيد ما نقله القرافي: وإذا غلب على الظن صدق الفاسق قبلت شهادته وحكم بها، والله تعالى لم يأمر برد خبر الفاسق، فلا يجوز رده مطلقاً؛ بل يتثبت فيه حتى يتبين صدقه من كذبه، فيعمل على ما تبين وفسقه عليه. (معين الحكام، ص: ۱۱۷)

در باب رویت ہلالِ رمضان مستور الحال کی شہادت کا اعتبار کیا جائے گا۔ (کما مر فی عبارة العلامة الشامي)
(ب) حاکم مسلم نہ ہونے کی صورت میں تمام شرائطِ شہادت ساقط نہ ہوں گی؛ بلکہ ممکنہ شروط کا اعتبار ضروری ہے۔

ولو كانوا ببلدة لا حاكم فيها صاموا بقول ثقة، وأفطروا بإخبار عدلين مع العلة للضرورة (در مختار مع الشامي ۲/ ۹۹، ۱۰۰)

اس میں عدل کی صراحت ہے، جو شروطِ شہادت میں سے ہے۔
”بحر الرائق“ میں ہے: فيشترط فيه ما يشترط في سائر حقوقهم، من العدالة، والحرية، والعدد، وعدم الحذف في القذف، ولفظ الشهادة، والدعوى على خلاف فيه إن أمكن ذلك؛ وإلا فقد تقدم أنهم لو كانوا في بلدة لا قاضي فيها ولا وال فإن الناس يصومون بقول الثقة، ويفطرون بإخبار عدلين للضرورة. (۲/ ۲۸۷)

اس میں خط کشیدہ الفاظ ”إن أمكن ذلك“ سے معلوم ہوتا ہے کہ ممکنہ شروط

کی رعایت ضروری ہے۔

(ج): اگر ثبوتِ رؤیت اُن کی شہادت پر موقوف ہے تو اُن کے لیے ضروری ہے کہ فوری طور پر شہادت دیں۔

و يجب على الجارية المخدرة أن تخرج في ليلتها بلا إذن مولاها وتشهد، كما في الحافظية (در مختار) (قوله: ويجب على الجارية المخدرة) أي التي لا تخالط الرجال، وكذا يجب على الحرة أن تخرج بلا إذن زوجها، وكذا غير المخدرة والمزوجة بالأولى، قال ط: والظاهر أن محل ذلك عند توقف إثبات الرؤية عليها؛ وإلا فلا (شاي ۹۹/۲)

اگر ان کی یہ تاخیر اس لیے ہے کہ مقامی علماء یا چاند کمیٹی تک پہنچنا اُن کے لیے فوری طور پر ممکن نہ تھا، تب تو اُن کی شہادت رد نہیں کی جائے گی؛ ورنہ رد کی جاسکتی ہے۔
وعليه تفرع ما لو شهدوا في آخر رمضان برؤية هلاله قبل صومهم بيوم، إن كانوا في المصر ردت لتركهم الحسبة، وإن جاءوا من خارج قبلت من الفتح ملخصاً. (شاي ۹۹/۲)

نوٹ: آج کل عوام مسلمین میں مسائلِ شریعت سے جہالت و ناواقفیت بھی عام ہے، اگر اُن کی یہ تاخیر اسی جہالت کی وجہ سے تھی تو اُن کی شہادت رد کی جائے یا نہیں؟ اس کی صراحت نہیں ملی۔

④ (الف، ب) اگر قاضی کا تقرر تمام مسلمین کی تراضی سے عمل میں آیا ہے تو سب کے حق میں واجب العمل ہے۔

(ج) دوسرے صوبوں کے مسلمانوں کے حق میں واجب العمل نہیں ہے، محض

خبر کی حیثیت رکھتا ہے۔

(د) اگر اعلان بایں الفاظ ہو کہ: فلاں رویت ہلال کمیٹی چاند کا شرعی ثبوت مل جانے کے بعد یہ اعلان کر رہی ہے، یا اپنے انتظام سے کر رہی ہے کہ: رویت شرعاً ثابت ہو چکی ہے، اور یہ کمیٹی جانی پہچانی اور معتبر ہو، اور اُس کے تمام ارکان پابند شرع ہوں تو یہ اعلان مقبول اور واجب العمل ہوگا۔

اور اگر اعلان کے طور پر نہیں؛ بلکہ محض خبر کے طور پر نشر کر رہی ہے، اور تجربہ سے یہ بات ثابت ہو کہ یہ ریڈیو کسی خاص ضابطہ کے تحت ہے، بلا اجازت معتبر خبر شائع نہیں کی جاسکتی، تو ہلال رمضان کے اثبات کے لیے کافی ہے، ہلال فطر کے اثبات کے لیے کافی نہیں۔

⑤ (الف، ب) دیگر قریبی ممالک جہاں مطلع عموماً صاف رہتا ہو اور رویت ہوتی ہو، اُن سے رابطہ قائم فرما کر بطریق موجب ثبوت مہیا کیا جائے۔

(ج) حضرت مولانا مفتی محمد شفیع صاحب رحمۃ اللہ علیہ تحریر فرماتے ہیں: ”مختلف ریڈیو اسٹیشنوں کی خبریں بھی جب وہ حد تو اتر کو پہنچ جائیں تو استفادہ میں داخل ہیں“۔ (فتاویٰ دارالعلوم ۲/۳۸۷ مطبوعہ کراچی)

تین ریڈیو اسٹیشنوں سے بھی حصول استفادہ ممکن ہے:

قال الحافظ ابن حجر العسقلانی: والثانی - وهو أول أقسام الآحاد - ما له طرق محصورة بأكثر من اثنين، وهو المشهور عند المحدثين، سمي بذلك لوضوحه، وهو المستفيض على رأى جماعة من أئمة الفقهاء.

(شرح نخبۃ الفکر)

مگر حقیقت یہ ہے کہ استفاضہ کے لیے کوئی عدد متعین نہیں؛ بلکہ جتنی اخبار سے غلبہ نظر متحقق ہو جائے وہ خبر مستفیض ہے۔ فقط واللہ تعالیٰ اعلم۔

کتبہ: العبد احمد خانپوری، ۶/ جمادی الاخریٰ ۱۳۱۵ھ

اہلِ برطانیہ کے لیے در بابت رویتِ ہلالِ مشعلِ راہ

سوال ①: یہاں برطانیہ میں ”مرکزی رویتِ ہلالِ کمیٹی“ کی طرف سے ایک کتاب ”سعودی عرب کی رویت کے اصول شریعت و مفتیانِ کرام کی نظروں میں“ شائع ہوئی ہے، اس میں تقریباً ۲۰ مفتیانِ عظام کے حوالہ سے برطانیہ کو چاند کی تاریخوں کے تعیین کے بارے میں سعودیہ کے تابع بنانے کو جائز قرار دیا ہے، ان مفتیانِ کرام میں آں جناب کا بھی نام ہے، تقریباً چھ سال سے اس پر عمل ہو رہا ہے، اس کی وجہ سے ہندوستان پاکستان وغیرہ ممالک سے کبھی دودن کبھی تین دن کا فاصلہ ہو رہا ہے، دودن، تین دن پہلے رمضان المبارک کا آغاز ہو رہا ہے، سعودیہ کے مشرقی و مغربی علاقوں میں سعودیہ اور ان کے متبعین علاقوں کے علاوہ کہیں بھی دنیا بھر میں رویت نہیں ہوتی، مثلاً سعودیہ کے مغربی علاقہ افریقہ، پناما، بارباڈوز وغیرہ؛ حالاں کہ ان علاقوں میں موسم اور مطلع اکثر صاف ہوتا ہے۔

دیگر عرض ایں کہ یہاں ہلالِ کمیٹی صرف مکہ معظمہ اور مدینہ منورہ دو جگہ فون کر کے فیصلہ کر لیتی ہے، کیا تو اترو استفاضہ کی تعریف دونوں پر صادق آتی ہے؟ حکیم الامت رحمۃ اللہ علیہ نے ”اصلاح انقلاب امت“ میں ”رمضان کے متعلق کوتاہیاں“ کے ماتحت لکھا ہے: رویتِ ہلال کی خبر کے بارے میں جب بے احتیاطی ہوتی ہے تو بدون ثبوت

رمضانیت باعتبار رمضان فرض روزہ رکھا جاتا ہے، حالاں کہ یوم شک میں روزہ رکھنے سے منع فرمایا ہے، جب بناء غیر صحیح پر روزہ شروع کیا اور ختم رمضان پر اتفاق سے ابر ہونے کی وجہ سے اکمالِ ٹلٹین کے قاعدے پر عید کرے گا، اور ممکن ہے وہ تاریخ رمضان کی ہو تو کس قدر سخت بات ہے!۔

آں جناب سے بندہ صرف یہی تحقیق کرنا چاہتا ہے کہ، سعودیہ کے تابع بن کر مغربی ممالک سے دو دن، تین دن پہلے رمضان کا آغاز اور اختتام کرنا عسین اصولِ شریعت پر عمل کرنا ہے؟ اس بارے میں مفصل جواب تحریر فرما کر ہم طالب علموں کی ہمت افزائی فرمائیں، عین نوازش ہوگی۔

② احسن الفتاویٰ ج ۴ میں ”سعودیہ میں رویت کا اعلان پاکستان کے لیے حجت نہیں ہے، اس کی فوٹوکاپی ساتھ میں ارسال خدمت ہے، اس جواب کے مطابق برطانیہ کو سعودیہ کے تابع بن کر عمل کرنا صحیح ہے یا نہیں؟ خلاف ظاہر ہونے کی وجوہ بیان میں پائی جاتی ہیں، ساتھ اختلافِ مطالع کے بارے میں علامہ شیخ عبداللہ بن محمد کے مضمون کی فوٹوکاپی شیخ بن باز کی، نیز مفتی گجرات مفتی عبدالرحیم لاچپوری مدظلہ کا ماہ جولائی ۱۹۷۸ء میں ”سفرِ برطانیہ کے درمیان متفقہ فیصلہ“ کی فوٹوکاپی ساتھ مسی ارسال خدمت ہے۔ آں جناب سے گزارش ہے کہ: ان سب باتوں کو مد نظر رکھ کر جواب تحریر فرمائیں۔

الجواب: حامداً ومصلياً ومسلماً

① ② علاقہ برطانیہ میں رویتِ ہلال کا مسئلہ نیا نہیں ہے، ایک مدت سے اہل

علم اور اربابِ فتویٰ کے درمیان موضوعِ بحث بنا ہوا ہے، اور یہ حضرات اُس کے حل کرنے میں لگے ہوئے ہیں، قرآنی آیات، حدیثی روایات، فقہی عبارات، اقوالِ مشائخ اور قواعدِ ہینات سے استنباط اور استشہاد بھی فرماتے ہیں؛ لیکن کسی ایک بات پر اتفاق نہیں ہو پاتا، اور متفق ہونا بظاہر دشوار ہونے کے ساتھ ضروری بھی نہیں ہے؛ اس لیے اہلِ علم اور دلائل سے واقف حضرات کے لیے تو دینا یہ ضروری ہے کہ جس دلیل کو قوی اور راجح قرار دیں اُسی پر عمل کریں، اور عوام اپنے علماء کا اتباع کریں، اور اگر اُن میں بھی اختلاف ہو تو جس پر زیادہ اعتماد ہو اُس کا اتباع کریں۔

ایک بات یاد رہے کہ اہلِ علم اپنے اختیار کردہ قول و عمل کو دوسرے اہلِ علم پر زبردستی چپکانے کی کوشش نہ کریں، اور اُن کے قول و عمل کو باطل محض قرار دے کر نزاع پیدا نہ کریں، اور عوام پر لازم ہے کہ اہلِ علم کے اختلاف میں دخل دے کر اس کو باعثِ نزاع و فساد ہرگز نہ بنائیں۔ فقط واللہ تعالیٰ اعلم۔

کتبہ: العبد احمد خان پوری، ۶/ربیع الاول ۱۴۱۳ھ

برطانیہ میں دیگر ممالک سے آنے والی چاند کی خبر پر عمل کرنے کی وجہ سے اٹھنے والے چند سوالات کے جوابات

بخدمتِ اقدس حضرت مفتی صاحب زید مجدّم

السلام علیکم ورحمۃ اللہ وبرکاتہ

بعد سلام مسنون! امید ہے کہ مزاجِ گرامی بخیر ہوگا، ایک نہایت ہی اہم استفتاء

فوری رہبری کی ضرورت کے پیش نظر جناب کی خدمت میں معروض ہے، امید ہے کہ مبارک ماہ کی قیمتی گھڑیوں میں سے تھوڑا وقت نکال کر رہبری سے فوری طور پر نوازیں گے، اللہ رب العزت ہر قسم کی عافیت سے نوازیں۔ آمین

سوال: برطانیہ میں افق اور موسم ہمیشہ غبار آلود ہونے کی وجہ سے چاند کی رویت نہ ہونے کے باعث رمضان و عیدین کی تعیین کے بارے میں ہمیشہ برطانیہ سے باہر کی آمدہ خبروں پر اعتماد کرتے ہوئے علمائے کرام فیصلہ کرتے ہیں۔

اب تک دو مختلف طریقوں سے فیصلہ کیا جاتا تھا، بعض علماء اس طرح فیصلہ کرتے تھے کہ برطانیہ سے باہر کسی بھی ملک سے ملنے والی رویت ہلال کی خبر پر رمضان شروع کر دیا جائے، اور عید الفطر کے موقع پر بھی جس ملک کی رویت کی خبر پر رمضان شروع کیا ہے اُس کی پابندی کے بغیر وہ یا کسی اور ملک کی خبر پر عید الفطر کا تعیین کر لیا جائے۔ دوسرے بعض علماء رمضان و عیدین دونوں کے تعیین کے لیے برطانیہ سے قریب مسلم ملک مراکش کی رویت کی خبر پر (جہاں ہر ماہ رویت ہلال کا باقاعدہ نظم ہے) رمضان و عیدین کا تعیین کرتے۔

سالِ رواں علمائے کرام نے نئی صورت یہ تجویز کی کہ، سعودی عرب کی رویت ہلال کی خبر پر برطانیہ میں بھی رمضان و عیدین کا تعیین کیا جائے۔

مراکش کی رویت پر برطانیہ میں رمضان و عیدین کرنے والے علماء نے اس سے اس بنیاد پر اختلاف کیا کہ سعودی عرب کی رویت صحیح نہیں ہوتی، اور اس بارے میں شواہد و دلائل اور مفتیان کرام کے اقوال پیش کیے۔

مذکورہ دو مختلف صورتوں کی بناء پر ۱۴۰۲ھ سالِ رواں رمضان کی ابتدا میں

برطانیہ میں حسب ذیل کیفیت پیدا ہوئی: سعودی عرب میں رویت ہلال کا اعلان بروز پیر ۲۷ / اپریل ۱۹۸۷ء کی شام کو ہوا، کہ آئندہ کل بروز منگل ۲۸ / اپریل ۱۹۸۷ء کو یکم رمضان ہوگی؛ چنانچہ برطانیہ میں بھی اس کے مطابق یکم رمضان کا اعلان کیا گیا۔

مراکش کی تحقیق رویت کے مطابق ۲۷ / اپریل ۱۹۸۷ء کو ۲۸ / شعبان ۱۴۰۸ھ ہونے کی وجہ سے منگل کو رمضان شروع ہونے کا امکان ہی نہیں تھا، ۲۸ / اپریل ۱۹۸۷ء بروز منگل ۲۹ / شعبان کو مراکش میں چاند کی رویت نہ ہوئی، اور ۳۰ / شعبان ۱۴۰۸ھ بروز بدھ ۲۹ / اپریل ۱۹۸۷ء کو برطانیہ میں مختلف شہروں میں سیکڑوں لوگوں نے چاند دیکھا، اور انھوں نے بروز جمعرات ۳۰ / اپریل ۱۹۸۷ء سے رمضان شروع کیا، یوں دونوں میں دودن کا فرق ہو گیا۔

سوال طلب امور:

① مقامی رویت ہونے کے بعد باہر کی مقدم آمدہ خبر کی شرعاً کیا حیثیت ہوگی؟ بالخصوص جب کہ وہ مشتبہ ہونے کے علاوہ بداہت کے بھی خلاف ہو؛ نیز اس خبر کی وجہ سے مقامی ماہ ۲۸ دن کا ہو جاتا ہو۔

② بعض لوگوں کا خیال ہے کہ برطانیہ میں ۳۰ شعبان، ۲۹ اپریل کو جو چاند دیکھا گیا وہ دودن پہلے کا تھا، کیا چاند کے بارے میں اس طرح قیاس کرنا اور یوں اندازہ کرنا صحیح ہے؟ یا چاند چھوٹا ہو یا بڑا اور بعد غروب آفتاب زیادہ دیر اُفق پر رہے یا کم، اسی رات کا شمار ہوگا جس رات وہ دیکھا گیا؟

③ برطانیہ میں ۳۰ شعبان کو چاند کی رویت ہونے کی وجہ سے جنھوں نے

سعودی عرب کی خبر پر دو روز مقدم رمضان شروع کیا، اُن کے دو روزے رمضان میں شمار ہوں گے یا نفل شمار ہوں گے؟

④ اُن کو رمضان کا اختتام برطانیہ کی مقامی رویت کے مطابق ۲۹ یا ۳۰ روزے شمار کر کے کرنا چاہیے؟ یا سعودی عرب کی خبر کے مطابق عید الفطر مقدم رمضان میں منانی چاہیے؟

⑤ برطانیہ کی آبز رویٹی نے اخبارات میں یہ لکھا تھا کہ: قرآنِ شمس و قمر ۲۸ / اپریل ۱۹۸۷ء گرینچ وقت کے مطابق رات ایک بج کر ۳۴ منٹ پر ہوگا، اور سعودی معیاری وقت کے مطابق صبح ۴ بج کر ۳۴ منٹ پر ہوگا۔ اور یہ مسلمہ حقیقت ہے کہ چاند محاق سے پہلے دنیا میں کہیں بھی نظر نہیں آسکتا، تو سعودی میں وہ محاق سے تقریباً دس گھنٹے پہلے کیسے دیکھا گیا؟ چنانچہ یہ اعلان محال عادی ہونے کی وجہ سے کیسے صحیح ہو سکتا ہے؟ کیا علمِ ہیئت کا قاعدہ شریعت کے خلاف ہے؟

⑥ بعض لوگوں کا یہ بھی خیال ہے کہ عید الاضحیٰ سعودی عرب میں حج کے دوسرے دن برطانیہ میں منائی جائے، کیا حدیث شریف میں یا شریعتِ مطہرہ میں اس کی کوئی حقیقت ہے کہ سعودی عرب میں جس دن حج ہو اُس کے دوسرے دن برطانیہ میں عید الاضحیٰ منائی جائے؟

نوٹ: مسئلہ اہم اس وجہ سے ہے کہ رمضان مبارک کے اختتام سے پہلے اس کا جواب ہو؛ تاکہ لوگ اپنے روزوں کے بارے میں صحیح رہبری حاصل کر سکیں، بناء بریں امید کرتا ہوں کہ جناب والا جلد جواب سے نوازیں گے۔

احقر شبیر ٹیلر

الجواب: حامداً ومصلياً ومسلماً

آپ کے سوالات کا جواب دینے سے پہلے چند باتیں تمہیدی طور پر عرض کرتا ہوں، جن سے آپ کے اشکالات بھی انشاء اللہ تعالیٰ دور ہوں گے۔
شرعی احکام کی بنیاد سادگی پر ہے۔

شریعت کے تمام احکام کی بنیاد سیر و سہولت اور سادگی اور بے تکلفی پر ہے، فلسفیانہ تدقیقات پر نہیں؛ کیوں کہ اس شریعت کا دائرہ حکومت تمام عالم کے بحر و بر اور اسود و احمر، شہری و دیہاتی، آبادیوں اور ان کے سگان پر حاوی ہے، اسلامی فرائض نماز، روزہ وغیرہ جس طرح شہریوں پر عائد ہیں اسی طرح دیہاتیوں اور پہاڑوں، دروں اور جزائر کے رہنے والے ناخواندہ، ناواقف لوگوں پر بھی عائد ہیں۔ اور جو احکام اس درجہ عام ہوں ان میں مقتضائے عقل و حکمت و رحمت یہی ہے کہ ان کو تدقیقات فلسفیہ اور قواعد ریاضیہ یا آلات رصدیہ پر موقوف نہ رکھا جائے؛ تاکہ ہر خاص و عام، خواندہ و ناخواندہ بہ آسانی اپنے فرائض انجام دے سکے، شریعت کے تمام تر احکام اسی نظریہ کے تحت بالکل آسان اور سادہ طریقہ پر آئے۔ یہی وجہ ہے کہ شریعت کے وہ احکام جن کا تعلق خاص وقت سے ہے، نماز وغیرہ، ان کے لیے معیار سورج کے طلوع و غروب اور اس کے استواء و انحاء کو بنایا گیا، روزہ رمضان کا مدار چاند دیکھنے پر رکھا گیا، حسابات ریاضیہ کا اعتبار نہیں کیا گیا، مہینہ قمری رکھے گئے جن کا مدار رویت ہلال پر ہے، شمسی مہینوں کو نہیں لیا گیا؛ اس لیے کہ ان کا مدار حسابات ریاضیہ پر ہے، احکام اسلامیہ کے تنبیح سے بکثرت اس کے نظائر معلوم کیے جاسکتے ہیں؛ کیوں کہ آلات اور فنی

چیزیں ہر جگہ اور ہر زمانے میں مہیا نہیں ہو سکتیں، اور اُن کا فراہم ہو جانا یقینی نہیں ہوتا، اگر ایسی چیزوں پر احکام کا دار و مدار رکھ دیا جائے تو وہ بہت سے لوگوں بلکہ اکثریت کے لیے ناقابل عمل ہو جائیں گے۔

چنانچہ رمضان اور عید کی آمد و رفت کے لیے صحیح احادیث میں وہی فطری اور سادہ اصول بتایا گیا ہے جو اسلام کی روح کے عین مطابق ہے، کہ فنی چیزوں کی فراہمی، آلاتِ رصدیہ اور علمِ حساب کی احتیاج کے بغیر اس مسئلہ کو حل کیا جائے؛ اس لیے یہ حکم دیا گیا: ”صوموا لرؤیتہ وأفطروا لرؤیتہ، فإن أغمی علیکم فاقدروا له ثلثین“ مطلب یہ ہے کہ مسلمانوں کو کسی پریشانی میں مبتلا ہونے کی ضرورت نہیں ہے، اور نہ دُور بین و دیگر آلاتِ رصدیہ و قواعدِ حسابیہ سے مدد لینے کی حاجت، بس جب چاند ۲۹ تاریخ کو نظر آجائے تب وہ روزہ رکھنا شروع کر دیں (اگر رمضان کا چاند ہے)، اور عید کر لیں (اگر عید کا مہینہ ہے)، اور نظر نہ آئے تو تیس دن پورے کرنے کے بعد اگلا دن اُس کے لیے خود ہی متعین ہے، اب اس کی بھی ضرورت نہیں ہے کہ چاند دیکھا جائے۔

”بذل الجہود“ میں ہے:

فعلق الحکم بالصوم وغیرہ بالرؤیۃ لرفع الحرج عنهم فی معاناة حساب التسییر، واستمر الحکم فی الصوم، ولو حدث بعدهم من يعرف ذلك؛ بل ظاهر السياق یشعر بنفی تعلیق الحکم بالحساب أصلاً، وقد ذهب قوم إلى الرجوع إلى أهل التسییر فی ذلك، وهم الروافض قال الباجی: وإجماع السلف الصالح حجة علیهم، وقال ابن بزیزة:

وهو مذهب باطل، فقد نهت الشريعة عن الخوض في علم النجوم؛ لأنها حدس وتخمين ليس فيها قطع ولا ظن غالب، مع أنه لو ارتبط الأمر بها لضاق؛ إذ لا يعرفها إلا القليل (۱۰/۱۱)

اور پھر مزید یہ آسانی کہ ہر شخص پر چاند دیکھنا لازم نہیں کیا گیا؛ بلکہ بتا دیا گیا کہ اگر دو ایک (عید کے لیے کم سے کم دو) معتبر دین دار مسلمان (بحالت ابرو وغبار وغیرہ) چاند دیکھ کر گواہی دے دیں تو سب کے لیے کافی ہے، اور محض اتنی بات سے ہی مہینہ کی آمد ثابت ہو جائے گی؛ لہذا اس کے تقاضے پر عمل کرنا ضروری ہوگا۔

”بذل الجہود“ میں ہے: (فلا تصوموا حتى تروه ولا تفطروا حتى تروه) قال الحافظ: ليس المراد تعليق الصوم بالرؤية في حق كل أحد؛ بل المراد بذلك رؤية بعضهم، وهو من يثبت به ذلك، أما واحد على رأي الجمهور أو الإثنان على رأي آخرين، ووافق الحنفية على الأول؛ إلا أنهم خصوا ذلك بما إذا كان في السماء علة الغيم وغيره، وإلا متى كان صحوا لم يقبل إلا من جمع كثير يقع العلم بخبرهم (۱۰/۱۱)

حسابی قواعد اور آلاتِ رصدیہ کا دخل:

حسابی قواعد اور علمِ ہیئت کے اصول سے ہلال کا ثبوت مان کر اس کے مطابق عمل کرنا روحِ شریعت سے میل نہیں کھاتا؛ بلکہ اس کو ناقابلِ اعتبار قرار دیا گیا ہے، جیسا کہ ارشادِ نبوی ﷺ: ”إنا أمة أمية، لا نكتب ولا نحسب“ الخ کی تشریح کرتے ہوئے ملا علی قاری رحمۃ اللہ علیہ بحوالہ طیبی فرماتے ہیں:

قال الطيبي: إنا كناية عن جيل العرب، وقوله: ”لا نكتب ولا نحسب“ بيان لقوله أمية، وهذا البيان ثم الإشارة باليد ثم القول

باللسان ينهيك على أن الاستقصاء في معرفة الشهر لا إلى الكتاب والحساب كما عليه أهل النجامة اه فالمعنى أن العمل على ما يعتاده المنجمون ليس من هدينا وستتناه؛ بل علمنا يتعلق برؤية الهلال، فإننا نراه مرة تسعا وعشرين و مرة ثلاثين (مرقات شرح مشکوة ۲/ ۵۰۳)

آگے چل کر حافظ ابن حجر رحمۃ اللہ علیہ کے حوالہ سے تحریر فرماتے ہیں:

قال ابن حجر: وإنما بالغ في البيان بما ذكر مع الإشارة المذكورة ليبتل الرجوع إلى ما عليه الحساب والمنجمون (مرقات ۲/ ۵۰۴)

جب مدار رویت پر ٹھہرا تو فقہاء نے چاند کے تتبع اور تلاش کو واجب علی الکفایۃ قرار دیا ہے۔

”فتح القدير“ میں علامہ ابن الہمام رحمۃ اللہ علیہ فرماتے ہیں: (قوله: وينبغي للناس)

أي يجب عليهم وهو واجب على الكفاية (فتح القدير ۲/ ۳۱۳)

”مراقی الفلاح شرح نور الايضاح“ میں علامہ شرنبلالی رحمۃ اللہ علیہ فرماتے ہیں:

يجب كفاية التماس الهلال ليلة الثلاثين من شعبان؛ لأنه قد يكون

ناقصا (مراقی الفلاح علی هامش الطحطاوی: ۳۰۴)

علامہ طحطاوی رحمۃ اللہ علیہ اس پر حاشیہ تحریر فرماتے ہیں: (يجب) الظاهر منه

الافتراض؛ لأنه يتوصل به إلى الفرض، وكذا يجب التماس هلال شوال

في غروب التاسع والعشرين من رمضان (طحطاوی علی المراقی ۳۰۴)

”فتاویٰ عالمگیری“ میں بحوالہ ”الاختیار شرح المختار“ لکھا ہے: يجب أن يلتمس

الناس الهلال في التاسع والعشرين من شعبان وقت الغروب، فإن

رأوه صاموه، وإن غم أكملوه ثلاثين يوما (۱/۱۹۷)

”تیسین الحقائق“ شرح کنز الدقائق میں ہے: ويجب التماس الهلال في

التاسع والعشرين من شعبان (۱/۳۱۷)

اس پر علامہ شبلی رحمة اللہ علیہ حاشیہ تحریر فرماتے ہیں: (قوله: يجب التماس الهلال

الخ) هو واجب على الكفاية اھ فتح (حاشية شبلي على الزيلعي شرح الكنز ۱/۳۱۷)

فقہ حنفی کے مشہور متن ”مختصر القدوری“ میں ہے: وينبغي للناس أن

يلتمسوا الهلال في يوم التاسع والعشرين من شعبان.

اس کی شرح فرماتے ہوئے علامہ ابو بکر حداد رحمة اللہ علیہ رقم طراز ہیں: أي يجب،

وكذا ينبغي أن يلتمسوا هلال شعبان أيضا في حق إتمام العدة.

(الجوهرة النيرة ۱/۱۶۷)

عبارات منقولہ بالا سے شعبان، رمضان اور شوال تینوں مہینوں کے چاند کی تلاش

اور جستجو کا واجب ہونا معلوم ہوا؛ اس لیے مسلمانوں پر ضروری اور واجب ہے، کہ چاند

دیکھنے کی سعی کریں۔ محض اس بنیاد پر کہ کسی جگہ کا مطلع ہمیشہ ابر آلود یا غبار آلود رہتا ہے

اس فریضہ کی ادائیگی میں کوتاہی کی گنجائش نہیں نکلتی، برطانیہ کے رہنے والے اس عذر کو

پیش کر کے اپنے اس فریضہ کی ادائیگی سے سبکدوش نہیں ہو سکتے، یہ بات الگ ہے کہ

باوجود سعی کے مطلع صاف نہ ہونے کی وجہ سے چاند نظر نہ آئے؛ لیکن رویت کا انتظام

واہتمام کرنا ان پر ضروری ہو جاتا ہے، اور چاند نظر آنے کی صورت میں شہادت دینا

بھی ضروری ہو جاتا ہے، اگر چاند دیکھنے والے کو یہ معلوم ہو کہ میری شہادت پر ثبوت

رویت موقوف ہے تو اس پر شہادت دینا واجب ہو جاتا ہے؛ یہاں تک کہ اگر چاند

دیکھنے والی پردہ نشین منکوحہ عورت ہے تب بھی اسی رات گھر سے نکل کر قاضی کے سامنے شہادت پیش کرے، اگر شوہر اجازت نہ دے تو بلا اجازت نکل سکتی ہے۔

”در مختار“ میں ہے: ويجب على الجارية المخدرة ان تخرج في ليلتها بلا اذن مولايها وتشهد كما في الحافظة .

علامہ شامی رحمۃ اللہ علیہ اس پر حاشیہ تحریر فرماتے ہیں: قوله ويجب على الجارية المخدرة اى التى لا تحالط الرجال، وكذا يجب على الحرة ان تخرج بلا اذن زوجها وكذا غير المخدرة والمزوجة بالاولى قال ط: والظاهر ان محل ذلك عند توقف اثبات الرؤية عليها والا فلا . (شامی، ۱۱/۲)

اب اگر کسی جگہ باوجود سعی و تنبیح کے مطلع صاف نہ ہونے کی وجہ سے چاند نظر نہ آئے، تو اس صورت میں دوسری جگہ سے بطریق موجب آئی ہوئی خبر پر عمل کیا جاسکتا ہے بشرطیکہ اس کو ماننے سے مہینہ ۲۸ یا ۳۱ کا لازم نہ آتا ہو۔ (فتاویٰ محمودیہ ۳/۱۲۲)

رویت ہلال کے معاملہ میں آلات رصدیہ اور حسابات ریاضیہ کے ناقابل اعتبار ہونے کا مسئلہ تقریباً اجماعی مسئلہ ہے۔ حافظ ابن حجر عسقلانی رحمۃ اللہ علیہ شرح بخاری میں فرماتے ہیں:

والمراد بالحساب هنا حساب النجوم وتسييرها، ولم يكونوا يعرفون من ذلك ايضاً الا النزر اليسير، فعلق الحكم بالصوم وغيره بالرؤية لرفع الحرج عنهم في معاناة حساب التسيير واستمر الحكم في الصوم ولو حدث بعدهم من يعرف ذلك بل ظاهر السياق يشعر بنفى تعليق الحكم بالحساب اصلاً، ويوضحه قوله في الحديث الماضي: (فان غم

علیکم فاکملوا العدة ثلاثین) ولم یقل فسلوا اهل الحساب والحکمة
 فیہ کون العدد عند الاغماء یتسوی فیہ المکلّفون فیرتفع الاختلاف
 والنزاع عنہم، وقد ذهب قوم الی الرجوع الی اهل التسییر فی ذلك
 وهم الروافض، ونقل عن بعض الفقہاء موافقتہم قال الباجی واجماع
 السلف الصالح حجة علیہم وقال ابن بزیزہ وهو مذهب باطل فقد
 نہت الشریعة عن الخوض فی علم النجوم لأنها حدس وتخمین لیس
 فیہا قطع ولا ظن غالب مع انه لو ارتبط الامر بہا لضاق اذ لا یعرفہا
 الا القلیل (فتح الباری، ۱/۱۰۲)

علامہ ابن رشد مالکی رحمۃ اللہ علیہ فرماتے ہیں:

فان العلماء اجمعوا علی ان الشهر العربی یتكون تسعاً و عشرين
 ویكون ثلاثین وعلی ان الاعتبار فی تحدید شهر رمضان انما هو الرؤیة.
 (بداية المجتهد/ ۱/۲۰۷)

علامہ نووی رحمۃ اللہ علیہ فرماتے ہیں:

واختلف العلماء فی معنی ”فاقدروا له“ فقالت طائفة من العلماء:
 معناه ضیقوا له وقد روه تحت السحاب، ومن قال بهذا احمد بن حنبل
 وغيره ممن یجوز صوم یوم لیلة الغیم عن رمضان كما سنذكره انشاء
 الله تعالی، وقال ابن سربج وجماعة منهم مطرف بن عبدالله وابن قتیبة
 وآخرون: معناه قدره بحساب المنازل، وذهب مالك والشافعی وابوحنيفة
 وجمهور السلف والخلف الی ان معناه قدروا له تمام العدد ثلاثین يوماً
 قال المازری حمل جمهور الفقہاء قوله ﷺ ”فاقدروا له“ علی ان المراد
 اكمال العدة ثلاثین كما فسره فی حدیث آخر، قالوا ولا یجوز ان يكون

المراد حساب المنجمين لان الناس لو كفوا به ضاق عليهم لانه لا يعرفه الا افراد والشرع انما يعرف الناس بما يعرفه جماهيرهم.

(نووی شرح مسلم ۱/۳۴۷)

شیخ الحدیث مولانا محمد زکریا صاحب رحمۃ اللہ علیہ ”اوجز المسالك شرح مؤطا امام مالک“ میں تحریر فرماتے ہیں:

والثالث: معناه قدره بحسب المنازل، قاله أبو العباس ابن سريج من الشافعية، ومطرف بن عبد الله من التابعين، وابن قتيبة من المحدثين، قال ابن عبد البر: لا يصح عن مطرف، وأما ابن قتيبة فليس هو ممن يعرج عليه في مثل هذا قال الباجي: وذكر الداودي أنه قيل في معنى قوله ”فاقدروا له“ أي قدروا المنازل، وهذا لانعلم أحداً قال به إلا بعض أصحاب الشافعي، أنه يعتبر في ذلك بقول المنجمين، والإجماع حجة عليه (أوجزه ۱۶)

ملا علی قاری رحمۃ اللہ علیہ شرح مشکوٰۃ میں فرماتے ہیں:

وفي شرح السنة قال ابن السريج: فاقدروا خطاب لمن خصه الله بهذا العلم، وقوله فأكملوا العدة خطاب للعامة اه وهو مردود لحديث ”انا امة امية لانكتب ولا نحسب“ فانه يدل على ان معرفة الشهر ليست الى الكتاب والحساب كما يزعمه اهل النجوم، وللإجماع على عدم الاعتداد بقول المنجمين ولو اتفقوا على انه يرى ولقوله تعالى مخاطباً لخیر امة اخرجت للناس خطاباً عاماً فمن شهد منكم الشهر فليصمه، ولقوله ﷺ بالخطاب العام ”صوموا لرؤيته وافطروا لرؤيته“ ولما في نفس هذا الحديث لاتصوموا حتى تروه ولما في حديث ابي داؤد

والترمذی عن ابی ہریرۃ انه عليه الصلوة والسلام قال: الصوم يوم يصومون والفطر يوم يفطرون؛ بل اقول لو صام المنجم عن رمضان قبل رؤيته بناءً على معرفته يكون عاصياً في صومه، ولا يحسب عن صومه الا اذا ثبت الهلال على خلاف فيه ولو جعل عيد الفطر بناءً على زعمه الفاسد يكون فاسقاً وتجب عليه الكفارة في قول وهو الصحيح وان استحل افطاره فرضاً عن عده واجبا صار كافراً. (مرقات ۶/ ۲۴۲ جدید)

علامہ شامی رحمۃ اللہ علیہ فرماتے ہیں:

(قوله لا عبرة بقول الموقنين) اى فى وجوب الصوم على الناس بل فى المعراج لا يعتبر قولهم بالاجماع، ولا يجوز للمنجم ان يعمل بحساب نفسه وفى النهر، فلا يلزم بقول الموقنين انه اى الهلال يكون فى السماء ليلة كذا وان كانوا عدولاً فى الصحيح كما فى الايضاح (شامى ۱۰۰/۲)

ان تمام عبارات منقولہ بالا سے یہ بات صاف صاف معلوم ہوتی ہے کہ رویت ہلال کے معاملہ میں حسابات ریاضیہ اور آلات رصدیہ کا اعتبار نہیں، اور یہ بھی معلوم ہوا کہ یہ مسئلہ اجماعی ہے۔ بعض شافعیہ حساب کے معتبر ہونے کے قائل ہیں لیکن خود ان کے ہم مسلک مشائخ نے ان کا رد کیا ہے، علامہ شامی رحمۃ اللہ علیہ نے اپنے رسالہ ”تنبیہ الغافل والوسنان على احكام هلال رمضان“ میں ایک مستقل فصل قائم فرما کر اس مسئلہ پر کلام فرمایا ہے، جس میں مذاہب اربعہ کی کتب معتبرہ کی نقول پیش فرما کر اس کا اجماعی ہونا ثابت فرمایا ہے۔ ملاحظہ ہو: رسائل ابن عابدین ۱/ ۲۳۶ تا ۲۳۹۔

عمومی طور پر جب یہ فیصلہ کر لیا گیا کہ حسابات ریاضیہ کا اس معاملہ میں اعتبار نہیں تو اس سے یہ بھی ثابت ہو گیا کہ اس کا اعتبار جس طرح وجوب صوم میں نہیں کیا گیا،

اسی طرح اگر ثقہ اور عادل گواہوں نے اس بات کی گواہی دی کہ ہم نے چاند دیکھا ہے اور حسابات ریاضیہ کے اعتبار سے اس روز رویت کا امکان نہیں تو اس صورت میں بھی محض حسابات ریاضیہ کی وجہ سے ان شاہدوں کی شہادت کو رد نہیں کیا جائے گا، لیکن چونکہ عام طور پر حضرات مصنفین جہاں حسابات ریاضیہ کے عدم اعتبار کو بیان فرماتے ہیں، وہاں بطور مثال پہلی صورت تحریر فرماتے ہیں کہ اگر مطلع صاف نہ ہونے کی وجہ سے چاند نظر نہیں آیا اور منجمین و اہل ہیئت یہ بتلاتے ہیں کہ چاند موجود ہے تو محض ان کی بات پر روزہ واجب نہ ہوگا، (بلکہ ملا علی قاری رحمۃ اللہ علیہ کی عبارت میں تو یہاں تک ہے کہ کسی حساب داں نے محض اپنے حساب کی بنیاد پر بلا رویت شرعی روزہ رکھا تو وہ گنہگار ہوگا، اور اسی بنیاد پر عید الفطر منائی تو فاسق ہوگا، اور افطار کو وجوبی طور پر حلال سمجھا تو کافر قرار دیا جائے گا) اس سے شاید یہ غلط فہمی ہو کہ دوسری صورت میں یعنی: جب کہ حسابات ریاضیہ سے رویت کا عدم امکان ثابت ہوتا ہو اور شرعی شہادت رویت کی میسر ہو جائے تو وہ رد کر دی جائے گی؛ حالاں کہ ایسا نہیں ہے، بلکہ علامہ شامی رحمۃ اللہ علیہ نے جہاں علامہ سبکی شافعی رحمۃ اللہ علیہ کا یہ قول نقل کیا ہے کہ ”اہل حساب کے قول کا اعتبار کیا جائے گا؛ اس لیے کہ حساب قطعی چیز ہے“ وہیں انہوں نے اس کی صراحت فرمائی ہے، کہ علامہ سبکی رحمۃ اللہ علیہ کے اس قول کی خود ان کے ہم مسلک مشائخ نے تردید فرمائی ہے، اس موقع پر جو عبارات مشائخ شافعیہ کی نقل فرمائی ہیں، اس میں اس دوسری صورت کی صراحت موجود ہے اور اس میں صاف صاف لکھا ہے کہ اہل حساب کے قول کی وجہ سے شہادت رد نہیں کی جاسکتی، بلکہ شہادت پر ہی عمل ہوگا؛ اس لیے کہ شارع نے شہادت کو یقین کا قائم مقام قرار دیا ہے ملاحظہ ہو:

وللامام السبكي الشافعي تاليف مال فيه الى اعتماد قولهم لان الحساب قطعي اه ومثله في شرح الوهبانية، قلت: ما قاله السبكي رده متأخرو اهل مذهبه منهم ابن حجر والرملي في شرحي المنهاج، وفي فتاوى الشهاب الرملي الكبير الشافعي سئل عن قول السبكي لو شهدت بينة برؤية الهلال ليلة الثلاثين من الشهر وقال الحساب بعدم امكان الروية تلك الليلة عمل بقول اهل الحساب لان الحساب قطعي والشهادة ظنية، واطال في ذلك فهل يعمل بما قاله ام لا؟ وفيما اذا رؤى الهلال نهاراً قبل طلوع الشمس يوم التاسع والعشرين من الشهر وشهدت بينة برؤية الهلال رمضان ليلة الثلاثين من شعبان فهل تقبل الشهادة ام لا؟ لأن الهلال اذا كان الشهر كاملاً يغيب ليلتين او ناقصاً يغيب ليلة او غاب الهلال الليلة الثالثة قبل دخول وقت العشاء لأنه ﷺ كان يصلي العشاء لسقوط القمر الثالثة هل يعمل بالشهادة ام لا؟ فاجاب: بأن المعمول به في المسائل الثلاث ما شهدت به البينة لأن الشهادة نزلها الشارع منزلة اليقين، وما قاله السبكي مردود رده عليه جماعة من المتأخرين وليس في العمل بالبينة مخالفة لصلاته ﷺ ووجه ما قلناه ان الشارع لم يعتمد الحساب بل الغاء بالكلية بقوله "نحن امة امية لا نكتب ولا نحسب الشهر هكذا وهكذا" وقال ابن دقيق العيد الحساب لا يجوز الاعتماد عليه في الصلوة، انتهى والاحتمالات التي ذكرها السبكي بقوله ولأن الشاهد قد يشتهه عليه الخ لا اثر لها شرعاً لامكان وجودها في غيرها من الشهادات اه

(رد المحتار على الدر المختار ٢/١٠٠)

اس بحث سے یہ بات واضح ہوگئی کہ اگر رصد گاہ والے یہ اعلان کریں کہ فلاں روز رویت ممکن نہیں، اور شہادت شرعیہ سے اس روز رویت ثابت ہو جائے تو شہادت پر ہی عمل ہوگا، محض رصد گاہ کی تحقیق و حساب کی وجہ سے شہادت رد نہیں کی جاسکتی، ہاں یہ ضرور ہے کہ اس شہادت کو ماننے کی وجہ سے مہینہ ۲۹ سے کم کا لازم نہ آتا ہو؛ اس لیے کہ اگر مہینہ ۲۹ سے کم کا لازم آتا ہے تو وہ دن محل شہادت ہی نہیں۔

لقوله عليه الصلوة والسلام: الشهر هكذا وهكذا وهكذا، وعقد الابهام في الثالثة ثم قال: الشهر هكذا وهكذا وهكذا يعني تمام الثلاثين يعنى مرة تسعاً وعشرين ومرة ثلاثين (متفق عليه)

اس جگہ ان حضرات کو جو حساب کے قطعی ہونے کے قائل ہیں، بڑا اشکال یہ پیش آتا ہے کہ جب آیت قرآنی سے شمس و قمر کا ایک حساب سے جاری ہونا ثابت ہے، تو پھر ہم حساب کی قطعیت کی بنیاد پر شہادت کو کیوں رد نہ کریں؟ کیا ان آیات قرآنی سے صرف نظر کر لیا جائے؟ تو ان حضرات کی خدمت میں عرض ہے کہ جو بات قرآن مجید سے ثابت ہے، وہ تو صرف اتنی ہے کہ ﴿الشمس والقمر بحسبان﴾ شمس و قمر کے لیے اللہ تعالیٰ نے ایک حساب مقرر فرمایا ہے، اور یہ دونوں اس حساب سے سر مو تجاوز نہیں کر سکتے؛ لیکن اس حساب کی تفصیل تو قرآن یا حدیث میں موجود نہیں، یہ کیا ضروری ہے کہ اہل ہیئت و ریاضی جس حساب کے دعویدار ہیں وہی مراد ہو، اور اگر مان بھی لیں کہ وہی حساب مراد ہے تب بھی یہ دعویٰ کہ وہ حساب قطعی ہے محل نظر ہے۔ حضرت مولانا مفتی محمد شفیع صاحب رحمۃ اللہ علیہ فرماتے ہیں کہ خود ان فنی معلومات کی حقیقت پر نظر کی جائے تو معلوم ہوگا کہ اگرچہ حساب بحیثیت حساب کے قطعی ہو کہ دو اور دو چار ہی ہو

سکتے ہیں، تین یا پانچ نہیں ہو سکتے لیکن ان دو کا وہ ہونا یہ ہماری نظر اور اندازے و تخمینہ ہی کا حکم ہو سکتا ہے کتنے ہی باریک سے باریک پیمانوں سے تو لا اور پرکھا جائے یہ احتمال ختم کرنا ہماری قدرت میں نہیں کہ ہم نے جس کو دو سمجھا ہے وہ دو سے کسی قدر کم یا زیادہ ہو، خواہ یہ کمی یا زیادتی ایک بال کے ہزارویں حصہ کے برابر ہو اور یہ بھی ظاہر ہے کہ زمین کے فرش پر کسی زاویہ میں ایک بال کے ہزارویں حصہ کی کمی یا زیادتی اگرچہ بالکل غیر محسوس زیادتی ہے؛ مگر اوپر کی فضاء اور سیاروں تک جب اس زاویہ کے خطوط ملائے جائیں گے تو میلوں کا فرق ہو جائے گا ”مذہب اور سائنس“ کتاب میں گارڈن بلیف کا ایک اقتباس لیا ہے، جس میں صراحت ہے کہ چاند ہم سے دو لاکھ چالیس ہزار میل دور ہے، سورج قریباً نو کروڑ تیس لاکھ میل دور ہے۔ (ص ۶۹) ساتھ ہی یہ یاد رکھنا چاہیے کہ مثلاً آفتاب کو جب ہم کسی وقت دیکھتے ہیں تو وہ آٹھ منٹ پہلے کا آفتاب ہوتا ہے اس طرح قریب ترین جس ستارہ کو ہم دیکھتے ہیں وہ چار سال پہلے کا ہوتا ہے۔ (ص ۷۱) ہم سے قریب ترین ستارہ بھی اتنی دور ہے کہ اس کی روشنی ہم تک آنے میں چار سال لگ جاتے ہیں حالاں کہ روشنی ایک سیکنڈ میں ایک لاکھ چھبیس ہزار میل سفر کرتی ہے۔ (ص ۷۲) اگر یہ تسلیم کر لیا جائے کہ کیمرا کی طرح ترقی یافتہ آلات جھوٹ نہیں بولتے؛ مگر ان آلات کو واقعات پر منطبق کرنا تو بہر حال انسانی نظر اور انسانی عمل ہے اس میں غیر محسوس فرق ہو جانا کسی وقت بھی مستبعد نہیں؛ بلکہ واقع ہے جس کا مشاہدہ ہمیشہ اہل فن کے باہمی اختلافات سے ہوتا رہتا ہے، دنیا میں جتنی جدید اور قدیم تقویمیں اور جنتریاں اور کیلنڈر وجود میں آئے ہیں ان میں سے صرف ان کو لیا جائے جو مسلم ماہرین فن نے تیار کیے ہیں، تو ان میں بھی باہمی اختلاف

نظر آتا ہے، اگر ان حسابات اور آلات کے نتائج قطعی اور یقینی ہوتے تو ماہرین فن کے اختلاف رائے کا کوئی احتمال نہ رہتا، سائنس کی نئی ترقیات اور فن ریاضی و فلکیات کی جدید ترقیات کا آج کی دنیا میں بڑا ہنگامہ ہے، اور اس میں شبہ نہیں کہ بہت سی نئی تحقیقات نے پرانے فلسفہ اور ریاضی کے اصول کی دھجیاں بکھیر دیں اور اس کے خلاف مشاہدہ کر دیا؛ لیکن اس کے باوجود یہ نہیں کہا جاسکتا کہ آج ایک محقق ماہر نے جو کچھ کہہ دیا وہ حرف آخر ہے اس کی تغلیط آئندہ کوئی نہیں کر سکے گا۔ آئندہ کو چھوڑ کر اسی موجودہ دور میں اسی درجہ کے دوسرے ماہرین اس سے مختلف رائے رکھتے ہیں۔

(رویت ہلال ص ۳۸/۳۹)

آگے چل کر تحریر فرماتے ہیں: اتنی بات اس اختلاف میں سب کے لیے واضح ہوگئی کہ ان قواعد و آلات سے حاصل ہونے والے نتائج کو قطعی اور یقینی کہنا محض خوش گمانی ہے، صحیح یہ ہے کہ اس میں بھی غلطیاں ہو سکتی ہیں، چوتھی صدی ہجری کا مشہور اسلامی فلاسفر اور ماہر نجوم و فلکیات ابوریحان البیرونی جو شہاب الدین غوری کے زمانہ میں ایک مدت دراز تک ہندوستان میں بھی رہا ہے اور ان فنون کا بے نظیر امام مانا جاتا ہے، اسی نئی روشنی اور نئی تحقیقات کے دور میں بھی اس کی امامت سب کے نزدیک مسلم ہے، روسی ماہرین نے اس کی تحقیقات سے راکٹ وغیرہ کے مسائل میں بڑا کام لیا ہے، ان کی مشہور کتاب ”الاثار الباقیة عن القرون الخالیة“ ایک جرمن ڈاکٹریسی ایڈورڈ سٹاؤ کے حاشیہ کے ساتھ لیزک میں چھپ کر شائع ہوئی ہے، اس میں ان آلات و رصدیہ کے ان نتائج کے غیر یقینی ہونے کے مسئلہ کو تمام ماہرین فن کا اجماعی اور اتفاقی نظریہ بتلایا ہے اس کے الفاظ یہ ہیں:

ان علماء الهيئة مجتمعون علی ان المقادیر المفروضة فی اواخر اعمال رؤیة الهلال هی ابعاد لم یوقف علیها الا بالتجربة، وللمناظر احوال هندسیة یتفاوت لاجلها المحسوس بالبصر فی العظم والصغر، وفی ما اذا تاملها متأمل منصف لم یتسطع بت الحکم علی وجوب رؤیة الهلال او امتناعها. (الاثار الباقیة ص ۱۹۸ طبع لیزک ۱۹۲۳ء)

علماء ریاضی و ہیئت اس پر متفق ہیں کہ رویت ہلال کے عمل میں آنے کے لیے جو مقدریں فرض کی جاتی ہیں وہ سب ایسی ہیں جن کو صرف تجربہ ہی سے معلوم کیا جاسکتا ہے اور مناظر کے احوال مختلف ہوتے ہیں جن کی وجہ سے آنکھوں سے نظر آنے والی چیز کے سائز میں چھوٹے بڑے ہونے کا فرق ہو سکتا ہے، اور فضائی و فکلی حالات ایسے ہیں کہ ان میں جو بھی ذرا غور کرے گا، تو رویت ہلال کے ہونے اور نہ ہونے کا کوئی قطعی فیصلہ ہرگز نہ کر سکے گا۔

اور ”کشف الظنون“ میں بحوالہ زیچ شمس الدین محمد بن علی خواجہ کا چالیس سالہ تجربہ یہی لکھا ہے کہ ان معاملات میں کوئی صحیح اور یقینی پیشن گوئی نہیں کی جاسکتی جس پر اعتماد کیا جاسکے۔ (کشف الظنون ۲/۹۶۹، رویت ہلال ص ۴۱/۴۲)

اور جب یہ ثابت ہو گیا کہ رصد گاہوں اور آلات رصدیہ کے ذریعہ حاصل کردہ معلومات بھی رویت ہلال کے مسئلہ میں کوئی یقینی فیصلہ نہیں کہلا سکتی، بلکہ وہ بھی تجرباتی اور تخمینہ معاملہ ہے تو اس اصول کے حکیمانہ اصول ہونے کی اور بھی تائید ہو گئی، جو رسول امی صلی اللہ علیہ وسلم نے اس معاملہ میں اختیار فرمایا کہ ان کاوشوں اور باریکیوں میں امت کو الجھائے بغیر بالکل سادگی کے ساتھ رویت ہونے نہ ہونے پر احکام شرعیہ کا

مدار رکھ دیا، جس پر ہر شخص ہر جگہ ہر حال میں آسانی سے عمل کر سکے۔ (رویت ہلال ص ۴۲)

شہادت کے لیے جب ایک ضابطہ شریعت نے مقرر فرمایا تو اس میں مزید قیود کا اضافہ دلیل شرعی کے بغیر ممکن نہیں، وہ شہادت اہل ہیئت کے قطعی حساب کے خلاف نہ ہو، یہ ایک ایسی قید ہے جس کا کوئی شرعی ماخذ نہیں۔ پھر حساب کو قطعی کہنا خود بلاد لیسل اور اہل ہیئت کی تصریحات کے خلاف ہے۔ جو حضرات قطعیت حساب کے دعویدار ہیں ان کے غور و فکر کے لیے دو واقعے پیش کر رہا ہوں۔

دو واقعے:

① علمائے امت کا اتفاق ہے کہ دنیا کی تمام مساجد محض تحریر و تخمینہ سے قائم کی گئی ہیں، لیکن مسجد نبوی کی سمت بطور وحی و مکاشفہ قائم کی گئی ہے، حق تعالیٰ نے آں حضرت ﷺ کے سامنے بیت اللہ کو بطور معجزہ کر دیا تھا، اس کو دیکھ کر آپ ﷺ نے مسجد مدینہ کی بنیاد رکھی۔

”بحر الرائق“ میں ہے: نقل عن ابی بکر الرازی فی محراب المدینة انه مقطوع به فانه انما نصبه رسول اللہ ﷺ بالوحی (۳۰۳/۱) ”در مختار“ میں ہے: وكذا المدنی لثبوت قبلتها بالوحی (در مختار علی هامش الشامی ۱/۳۱۵)

اس لیے باجماع امت مسجد نبوی کی سمت بالکل یقینی ہے لیکن حسابات ریاضیہ سے جانچا گیا تو وہ بھی صحیح نہیں اتری؛ چنانچہ امیر مصر احمد ابن طولون نے جب مصر میں اپنی جامع مسجد بنانے کا ارادہ کیا تو چند ماہرین ہندسہ کو مدینہ منورہ بھیج کر پہلے مسجد نبوی کی سمت قبلہ کو آلات ریاضیہ سے جانچا تو معلوم ہوا کہ آلات کے ذریعہ نکالے ہوئے خط سمت قبلہ سے مسجد نبوی کی سمت قبلہ دس درجہ مائل بجنوب ہے جیسا

کہ علامہ مقریزی نے کتاب الخطط ۲/۲۵۶ میں بالفاظ ذیل اس کا ذکر کیا ہے:

ان احمد ابن طولون لما عزم علی بناء هذا المسجد بعث الی محراب رسول الله ﷺ من اخذ سمتہ فاذا هو مائل عن خط سمت القبلة المستخرج بالصناعة نحو عشر درج الی جهة الجنوب

اب جو لوگ آلات رصدیہ پر مدار رکھتے ہیں اور اس پر فخر کرتے ہیں وہ دیکھیں کہ ان کی تجویز پر تو مسجد نبوی کی سمت قبلہ بھی پوری نہیں اترتی۔ اگرچہ موجودہ زمانہ کے آلات کے مطابق مسجد نبوی کی سمت، قبلہ کے عین مطابق ہے لیکن اس سے اتنا تو معلوم ہوا کہ آلات پر مدار رکھنا اور اصول شرع کو محض آلات رصدیہ کی وجہ سے چھوڑنا غلط طریقہ ہے۔

② نبی کریم ﷺ کے زمانہ میں سورج گرہن ہوا تھا اور آپ ﷺ نے اُس کی نماز بھی پڑھی اور پڑھائی تھی۔ ”بخاری شریف“ اور دیگر کتب حدیث میں اس کی صراحت موجود ہے کہ، سورج گرہن کا یہ واقعہ اُس روز پیش آیا تھا جس روز آپ ﷺ کے صاحب زادہ حضرت ابراہیم رضی اللہ عنہ کی وفات ہوئی۔ اس موقع پر علامہ ابن حجر عسقلانی رضی اللہ عنہ نے اکثر اہل سیر کے حوالہ سے یہ بھی بیان کیا ہے کہ: حضرت ابراہیم رضی اللہ عنہ کی وفات دس چاند کو ہوئی تھی، دو قول اور بھی ذکر کیے ہیں جن میں ایک چار چاند کا اور دوسرا چودہ کا ہے۔ چنانچہ فرماتے ہیں:

(قوله: يوم مات ابراهيم) يعني ابن النبي ﷺ، وقد ذكر جمهور أهل السير أنه مات في السنة العاشرة من الهجرة، فقيل: في ربيع الاول، وقيل: في رمضان، وقيل: في ذي الحجة، والأكثر على أنها وقعت

في عاشر الشهر، وقيل: في رابعه، وقيل: في رابع عشرة (فتح الباري ٤/ ٤٢٣)
 چنانچہ خود حافظ ابن حجر رحمۃ اللہ علیہ نے اپنی دوسری تصنیف ”الإصابة“ ١/ ٩٣
 میں اور علامہ ابن عبد البر مالکی رحمۃ اللہ علیہ نے ”الاستيعاب على هامش الإصابة“
 (١/ ٤٣) میں بھی دس چاند والاقول نقل فرمایا ہے۔

ملا علی قاری رحمۃ اللہ علیہ نے ”مرقات شرح مشکوٰۃ“ میں حافظ کے حوالہ سے اسی کو ذکر
 کیا ہے: قال ابن حجر: وكان ذلك يوم عاشر الشهر، كما قاله بعض
 الحفاظ. (مرقات ٢/ ٢٧٥)

شیخ الحدیث حضرت مولانا محمد زکریا صاحب رحمۃ اللہ علیہ نے ”أوجز المسالك“ میں
 اس کو ”شرح احياء“ اور ”تاریخ الخمیس“ کے حوالہ سے ذکر کیا ہے:

قلت: وذكره في تاريخ الخميس في السنة السادسة، فقال: وفي هذه
 السنة كسفت الشمس أول مرة قبل الكسوف الذي كان فيه موت
 إبراهيم، كذا في الوفاء، ثم ذكر في السنة العاشرة، فقال: وفي هذه
 السنة يوم الثلاثاء لعشر ليال خلون من ربيع الأول توفي إبراهيم بن
 رسول الله ﷺ وانكسفت الشمس يوم مات، فقال الناس: إنما كسفت
 لموت ابراهيم، قيل: إن الغالب أن الكسوف يكون يوم الثامن والعشرين
 أو التاسع والعشرين وانكسفت في العاشر، فقالوا: إنها كسفت
 لموته، انتهى (أوجز المسالك ٤/ ٢٥)

اہل بیت کے نزدیک یہ بات اصول مسلمہ میں سے ہے کہ سورج گرہن قمری
 مہینہ کی آخری تاریخوں (٢٤/ ٢٨/ ٢٩) میں ہوتا ہے، اور یہاں حدیث میں
 تصریح موجود ہے کہ حضرت ابراہیم رحمۃ اللہ علیہ کی وفات کے روز سورج گرہن ہوا، اور اکثر

اہل سیر یہ فرماتے ہیں کہ: ان کی وفات دس چاند کو ہوئی، جس کا مطلب یہ ہوا کہ دس چاند کو سورج گرہن ہوا، اب اگر اہل ہیئت سے اس سلسلہ میں دریافت کیا جائے تو وہ صاف صاف لفظوں میں یہ کہیں گے کہ: یہ ناممکن اور محال ہے؛ لیکن علمائے کرام اور محدثین عظام اسی واقعہ کو ان کی تردید کے لیے پیش فرماتے ہیں؛ چنانچہ حافظ ابن حجر عسقلانی رحمۃ اللہ علیہ اسی موقع پر تحریر فرماتے ہیں:

وفیہ رد علی أهل الهيئة لأنهم يزعمون أنه لا يقع في الأوقات المذكورة، وقد فرض الشافعي وقوع العيد والكسوف معاً، واعترضه بعض من اعتمد على قول أهل الهيئة، وانتدب أصحاب الشافعي لدفع قول المعترض فأصابوا (فتح الباري ۲/۴۳)

دیکھیے حافظ نے اس موقع پر اہل ہیئت کی تردید فرمائی ہے؛ (بلکہ ان کی اس عبارت سے یہ بھی معلوم ہوا کہ امام شافعی رحمۃ اللہ علیہ کے نزدیک یہ ممکن ہے کہ عید اور کسوف دونوں جمع ہو جائیں، اور اہل ہیئت کی بات کا اعتبار کرنے والوں کی طرف سے امام پر جو اعتراض وارد کیا گیا اُس کا اصحاب شوافع نے جواب دیا، اور ان کے اس جواب کی خود حافظ ”فأصابوا“ فرما کر تصویب و تائید کر رہے ہیں۔

ملا علی قاری رحمۃ اللہ علیہ بھی شرح مشکوٰۃ میں یہی بات فرماتے ہیں:

وفیہ رد لقول أهل الهيئة: لا يمكن كسوفها في غير يوم السابع أو الثامن أو التاسع والعشرين؛ إلا أن يريد أن ذلك باعتبار العادة وهذا خارق لها (مرقاۃ ۲/۲۷۰)

حضرت شیخ الحدیث مولانا محمد زکریا صاحب رحمۃ اللہ علیہ نے ”اوجز“ میں اس مسئلہ پر

مستقل بحث فرمائی ہے:

والسادس فيما قال أهل الهيئة: أن الكسوف لا يكون إلا في الثامن والعشرين أو التاسع والعشرين، وقد ورد عند أهل التاريخ وقوعهما في الأوقات المختلفة، وورد أن الشمس كسفت عند شهادة الإمام حسين في العاشوراء، وتقدم عن العيني راداً على أهل الهيئة أنه لو كان الكسوف لوقوعه في ظل الأرض في وقت لكان ذلك الوقت محدوداً معلوماً؛ لأن المجرى منهما محدود معلوم، فلما كان تأتي في الأوقات المختلفة والجري واحد والحساب واحد علم قطعاً فساد قولهم. انتهى.
(أوجز المسالك ٢٤/٥)

اس لیے رویت ہلال کی شہادت بھی محض اس وجہ سے رد نہیں کی جاسکتی کہ رصد گاہ والے اس روز رویت کو ناممکن قرار دیتے ہیں۔

اس تمہیدی وضاحت کے بعد آپ کے سوالات کے جوابات بالترتیب حسب ذیل ہیں:

① باہر سے آئی ہوئی خبر کو ماننے سے مقامی مہینہ ۲۸ کا ہو جاتا ہے تو اس پر عمل جائز نہیں، جیسا کہ تمہید میں واضح کیا جا چکا، اور اگر ۲۹ ویں تاریخ کو یہ خبر بطریق موجب موصول ہوئی تو اس پر عمل کیا جائے گا۔

② مقامی حساب سے ۲۹ / شعبان مطابق ۲۸ / اپریل کو بطریق موجب خبر رویت حاصل ہونے پر جب رویت کا فیصلہ کر دیا گیا ہو، اور اس کے بعد ۲۹ / اپریل کی شام نظر آنے والے چاند کو دو دن پہلے کا بتلایا جاوے تو اس میں کوئی حرج نہیں؛ اس لیے کہ بعض مرتبہ ابر کی وجہ سے چاند کئی روز نظر نہ آئے اور بعد میں ابر صاف

ہونے پر یا چاند کا سائز بڑا ہونے پر ابر کے باوجود نظر آئے تو یہ نہیں کہا جاسکتا کہ یہ اسی روز کا ہے؛ اس لیے کہ شرعی طریقہ سے مہینہ ثابت ہو چکا ہے۔ ممانعت جو وارد ہوئی ہے وہ اس صورت میں ہے جب کہ اس کا ثبوت بطریق موجب پہلے سے نہیں ہوا ہو، اور محض چاند کے سائز کی بنیاد پر اس کو ایک دور روز کا بتلایا جائے۔

③ بطریق موجب ثبوت فراہم ہونے پر روزے رکھے ہیں تو وہ رمضان ہی کے شمار ہوں گے۔

④ جب سعودیہ کی خبر شرعی پر رمضان کا ثبوت مان لیا گیا تو اب اگر اس حساب سے ۲۹ ویں کی شام چاند نظر آ جاوے تو عید الفطر منالیں اور ۲۹ کی شام چاند نظر نہ آنے کی صورت میں ۳۰ روزے مکمل کر کے عید مناویں۔

⑤ تمہید میں بیان کردہ تفصیل میں اس کا جواب آچکا ہے۔

⑥ حدیث میں ایسی کوئی تصریح نہیں ہے؛ البتہ اگر سعودی رویت کی خبر بطریق موجب برطانیہ پہنچ گئی تو اس پر عمل کیا جاسکتا ہے۔ فقط واللہ تعالیٰ اعلم۔

حررہ: العبد احمد خانپوری، ۱۲ ذی القعدہ ۱۴۰۵ھ

الجواب صحیح والحبیب نصح: محمود غفرلہ

مکتوب گرامی حضرت مفتی محمود حسن گنگوہی رحمۃ اللہ علیہ

باسمہ سبحانہ وتعالیٰ

محترمی زید احترامہ! السلام علیکم ورحمۃ اللہ وبرکاتہ

آپ کا خط ملا، آپ کا فتویٰ ماشاء اللہ بہت جامع اور مفید معلومات پر مشتمل ہے

اور آپ کا طرز استدلال نہایت پختہ ہے، کیا اچھا ہو کہ یہ چھپ جائے دوسروں کو بھی زیادہ سے زیادہ نفع پہنچے۔ حضرت مہتمم صاحب دامت برکاتہم کی خدمت میں بہت بہت سلام، دعا کی درخواست۔ تعطیل عید الاضحیٰ میں ہتھورا، بانده، کانپور کا نظام تجویز ہو رہا ہے پھر اس کے بعد کلکتہ ہوتے ہوئے انشاء اللہ آپ کی خدمت میں حاضری کا ارادہ ہے، جس کی اطلاع کسی وقت انشاء اللہ کر دوں گا۔ مولانا احمد بزرگ ماشاء اللہ بہت خوش نصیب ہیں اللہ پاک حج مقبول نصیب فرمائے۔ گھر میں بچوں کو اور ان کی والدہ کو دعا سلام، بڑی بچی کو بھی اللہ تعالیٰ صحت عطا فرمائے۔ فقط والسلام

املاء: العبد محمود وغفرلہ، ۲۲/۱۱/۱۳۰۷ھ

مذکورہ فتوے پر مولانا یعقوب قاسمی مدظلہ کے چند اشکالات

محترمی مولانا احمد صاحب زید مجدکم

السلام علیکم ورحمۃ اللہ وبرکاتہ

عزیز شہیر ٹیلر پر مرسلہ مفصل فتویٰ بابت ”برطانیہ میں رویت“ پڑھا۔ اس پر حسب ذیل چند باتیں بطور افہام و تفہیم پیش خدمت ہیں:

(الف) جواب کی تمہید کا خلاصہ یہ ہے کہ اثبات شہور اسلامی میں اعتبار رویت ہلال کا ہے نہ کہ فلکی حساب کا۔

راقم آٹم بھی اس سے متفق ہے کہ اسلامی ماہ کے تعیین کا مدار چاند کی بصری ارضی رویت پر ہے، اور علماء ہیئت و فلک بھی یہ لکھتے ہیں کہ چاند کی ارضی بصری رویت کے وقت کا حتمی فیصلہ کسی قسم کے حساب سے نہیں کیا جاسکتا، کیوں کہ اس میں بہت سے

عوامل کارفرما ہوتے ہیں؛ اس لیے علم ہیئت کے ماہرین امکان رویت کو فرماتے ہیں۔ اگر علم ہیئت کا حساب ۲۹/ تاریخ کو امکان رویت ہلال کو بتائے؛ مگر رویت بصری نہ ہو تو اسلامی ماہ کی یکم تاریخ کا فیصلہ امکان رویت کے حساب کی وجہ سے نہیں کیا جائے گا، بلکہ ۳۰ دن مکمل کر کے دوسرا ماہ شروع کیا جائے گا، جس کی تازہ مثال یہ ہے کہ ۲۹/ ذی الحجہ ۱۲۰۷ھ / ۲۵/ اگست کو علم ہیئت کے حساب سے چاند کی رویت کا قوی امکان تھا؛ مگر ۲۵/ اگست کو رویت بصری نہ ہونے کی وجہ سے مراکش اور جہاں بھی رویت ہلال کا اہتمام ہوتا ہے ۳۰/ ذی الحجہ مکمل کر کے یکم محرم ۱۲۰۸ھ / ۲۷/ اگست بروز جمعرات متعین ہوا جب کہ سعودی عرب میں ۲۵/ اگست بروز منگل یکم محرم تھی۔

مگر یہ بات بھی قابل لحاظ ہے کہ کسی بھی مقام کی رویت کی شہادت قرآن شمس و قمر محاق سے بھی مقدم ہو تو اس کو صرف اس وجہ سے قبول کر لینا کہ شہادت ہے اور اس سے اسلامی ماہ کا تعین کر لینا بھی صحیح نہیں کیوں کہ قرآن شمس و قمر، محاق یہ کوئی مفروضہ یا صرف علم ہیئت کی اصطلاح نہیں، بلکہ متقدمین و متاخرین مفسرین نے بالاتفاق اکثر نے ”یستتر لیلین او لیلۃ“ سے اور بعض نے صراحتاً لفظ ”محاق“ سے اس کو تعبیر کیا ہے۔ تفصیل کے لیے دیکھئے: بحر المحيط، روح المعانی، خازن، احکام القرآن للقرطبی، صاوی، جمل، مواہب الرحمن تفسیر۔

نوٹ: مولانا شبیر احمد عثمانی قدس سرہ اور مذکورہ سارے مفسرین متفقہ طور پر آیت کریمہ ﴿والقمر قدرناہ منازل﴾ کی تفسیر میں تحریر فرماتے ہیں کہ چاند کی ۲۸ منزلیں ہیں، اور اخیر ماہ میں وہ ایک یا دو راتیں مستور ہوتا ہے یہی قرآن شمس و قمر،

محاق اور نیومون ہے۔

سعودی عرب کے شاہدوں کا قرآن شمس و قمر، محاق کے وقت یا اس سے بھی پہلے چاند کی بصری رویت کی شہادت دینا یہ صرف علم ہیئت کے خلاف نہیں، بلکہ مذکورہ سارے مفسرین کی متفقہ تفسیر کے خلاف ہے، علامہ اندلسی آلوسی رحمۃ اللہ علیہ سے علامہ عثمانی رحمۃ اللہ علیہ تک سارے مفسرین مذکورہ آیت کریمہ کی تفسیر میں غلطی کرتے رہے، اور اب اس دور میں شاہدین رویت سعودی عرب نے اس غلطی کو فاش کیا، کہ نہیں چاند ماہ کی آخری راتوں میں مستور نہیں ہوتا ہمیں نظر آتا ہے۔ یا للعجب

میری ناقص رائے میں اصل الجھن علماء و مفتی حضرات کو یہ ہو رہی ہے کہ حساب کی وجہ سے شاہدین کی شہادت کو کیسے رد کریں؟ حساب فلکی کی وجہ سے شہادت کو رد نہیں کرنا؛ بلکہ فقہاء کے نزدیک قضائے قاضی میں یہ بات مسلم ہے، کہ شاہدوں کی شہادت میں ریب و شک ہونے کی صورت میں (چاہے وہ شک گواہوں کی ذات میں ہو یا شہادت کے محل وقوع میں) اس شہادت کو رد کر دیا جائے گا، اسی لیے شہادت میں گواہوں کا عادل ہونا شرط قرار دیا گیا، اور فاسق بین اور محدود بالقذف کی گواہی رد کر دی جائے گی۔

اسی طرح شاہدوں کا محال عادی کے خلاف گواہی دینا یہ بھی ریب و شک ہے اس وجہ سے وہ شہادت قابل قبول ہو کر اس پر حکم کو متفرع کرنے کے بجائے اس کو رد کر دینا چاہیے، کیوں کہ شریعت مطہرہ کا مدار محالات پر نہیں ہو سکتا؛ لہذا قرآن شمس و قمر کے وقت یا اس سے پہلے چاند کی رویت بصری کی شہادت حساب فلکی کی وجہ سے رد نہیں کی جاتی، بلکہ شہادت میں ریب و شک ہونے کی وجہ سے رد کی جاتی ہے۔

چنانچہ شیخ محمد نجیح حنفی مصری اپنی کتاب ”ارشاد اہل الملة الى اثبات الالهة“ میں ص ۲۸۴ پر تحریر فرماتے ہیں:

”ان یرى مع عدم الامكان وذلك مستحيل، وانما المراد ان یخبر مخبر برؤيته مع عدم امكانه والاخبار یحتمل الصدق والكذب، والكذب یحتمل العمد والغلط، ولكل منهما اسباب لا تنحصر فلیس من الرشد قبول الخبر المحتمل لذلك او الشهادة به مع عدم الامكان لان الشرع لا یأتى بالمستحیلات“

آگے لکھتے ہیں:

لان دلالة الحساب القطعی او القریب من القطعی على عدم الامكان اقوى من الریبة، والریبة موجبة لرد الشهادة فاعتقادنا عدم الامكان لذلك او اقوى.

آپ کے جواب سے یہ بات نتیجہ کے طور پر ثابت ہوتی ہے کہ چاند کی مؤخر رویت کا اعتبار نہیں، بلکہ اسبق و مقدم رویت کی خبر آنے پر مہینہ ۲۸ یا ۳۱ کا نہ ہوتا ہو، تو اس پر عمل کرنا چاہیے، اور مفتی اسماعیل بھڑکودروی مفتی کنتھاریہ دارالعلوم کے فتویٰ کے مطابق چاند کی اسبق اور مقدم رویت پر عمل کرنا واجب ہے۔

لہذا بالفرض والتقدیر اگر برطانیہ میں مقامی رویت ہوتی ہو تب بھی مسلک مذکورہ پر عمل کرتے ہوئے دوسرے مقام بعید سے اصول شریعت کے مطابق ثابت ہونے والی مقدم رویت کا ثبوت معتبر اپنے یہاں فراہم ہو جانے پر مقامی رویت سے قبل ہی عمل کرنا جائز اور درست ہے بلکہ بقول متقدمین واجب ہے۔ (فتویٰ مفتی اسماعیل)

آپ حضرات کے دونوں مذکورہ فتوؤں کی روشنی میں ۱۴۰۶ھ کے رمضان

وعید کا تجزیہ درج ذیل ہے: ”دہلی اور سعودی عرب میں رمضان کی ابتداء شہدوں کی شہادت سے ۲۸ / اپریل ۱۹۸۷ء بروز منگل ہوئی اور اسی کے مطابق ۳۰ روزے مکمل کر کے ۲۸ / مئی ۱۹۸۷ء بروز جمعرات منائی گئی، اسی طرح عید الاضحیٰ سعودی عرب میں ۴ / اگست ۱۹۸۷ء بروز منگل تھی، گجرات اور ہندوستان کے معظم علاقوں میں رمضان کی ابتداء ۳۰ / اپریل ۱۹۸۷ء بروز جمعرات سے ہوئی اور عید الفطر ۲۹ مئی ۱۹۸۷ء بروز جمعہ منائی گئی، اور عید الاضحیٰ ۶ / اگست ۱۹۸۷ء بروز جمعرات منائی گئی۔“

آپ حضرات کے قول کے مطابق تو ہندوستان اور بالخصوص گجرات میں رمضان وعیدین ۷ / ۱۲ھ صحیح وقت پر نہیں ہوئی، بلکہ وقت سے مؤخر ہوئی کیوں کہ چاند کی اسبق رویت کا اعتبار کرتے ہوئے اس پر عمل کرنا واجب یا جائز تھا۔ سعودی عرب کی دور کی خبر نہ سہی (اگرچہ بقول آپ کے اختلاف مطالع کا قطعاً اعتبار نہیں، سے نظر انداز) دہلی کی خبر پر بھی عمل نہیں کیا گیا اور ترک واجب کے مرتکب ہوئے۔

چوں کہ ساری دنیا میں سب سے اول اور مقدم سعودی عرب میں چاند کی رویت کا اعلان ہوتا ہے، تو بقول آپ کے عالم اسلام میں اپنی مقامی رویت کا مسئلہ ختم ہو جاتا ہے، کیوں کہ چاند کی رویت کی اسبق خبر سعودی عرب سے ملنے پر اس پر عمل کرنا واجب ہے، باقی رہا چاند کی رویت کا طریق موجب سے پہنچنا تو یہ بات اس دور میں کوئی دشوار نہیں، سعودی ریڈیو، ٹی۔وی کی نشریات کے علاوہ معتمد لوگوں کے متعدد فون رمضان وعیدین کے موقع پر موصول ہوتے رہتے ہیں، اور عید الاضحیٰ کی سعودی کی خبر تو اتر کے درجہ میں پورے عالم اسلام میں عید الاضحیٰ سے کئی دن پہلے پہنچنے سے شاید کسی کو انکار ہو؛ بلکہ اب تو ہندو پاک بالخصوص گجرات میں سعودی سے

آنے جانے والوں کا تانتا بندھا رہتا ہے جو آپ حضرات پر بھی مخفی نہیں۔
وجہ اشکال کسوف شمس:

تو اس بارے میں معروض ہے کہ یہ مسئلہ تو خالص علم ہیئت و فلک اور حساب کا ہے، ظاہر ہے اس میں اہل فن کی بات زیادہ وزنی ہوگی مولانا موسیٰ روحانی بازی مدرس حدیث جامعہ اشرفیہ لاہور نے اپنی معروف کتاب ”فلکیات جدیدہ“ میں نبی صلی اللہ علیہ وسلم کے ۲۳ سالہ عہد نبوت کے کسوف شمس کی تعداد اور تاریخوں پر مشتمل ایک جدول تیار کی ہے، جس میں یہ بتایا ہے کہ کسوف ہمیشہ اسلامی ماہ کی اخیر تاریخوں میں ہوا ہے۔ (۲۲۲، ۲۲۱) حضرت ابراہیم کی وفات کی تاریخ کے بارے میں اور کسوف کی تاریخ کے بارے میں (عہد نبی صلی اللہ علیہ وسلم) روایات بہت ہی مختلف و مضطرب ہیں، جیسا کہ حضرت شیخ الحدیث قدس سرہ نے ”اوجز“ میں اس کی ابتداء ہی اس کلمہ سے کی ہے:

الخامس فی تاریخ الکسوف فی زمانہ ﷺ واختلف اهل السیر جدا.
حضرت ابراہیم کی وفات کے بارے میں ۴ مختلف ماہ مروی ہیں، تاریخ بھی ۳، ۴، مختلف، حتیٰ کے سال بھی دو تین مختلف مروی ہیں۔

آپ بھی اس بات سے اتفاق کریں گے کہ اس زمانہ میں تاریخ و ماہ کی تعیین کا ایسا رواج نہیں تھا جیسا کہ بعد میں ہوا؛ اس لیے اس میں اقوال کا مختلف ہو جانا اہل نقول کے حافظہ کی بنیاد پر قدرتی بات ہے۔

ان کان صوابا فمن الله وان كان غير ذلك فمني واستغفر الله
والله اعلم وعلمه اتم واحكم

احقر: یعقوب اسماعیل قاسمی غفرلہ، ۲۰۰۸ء مطابق ۱۹۸۷ء بروز بدھ

اشکالات کے جوابات

محترم و مکرم مولانا یعقوب صاحب مدت فیوضکم

وعلیکم السلام ورحمۃ اللہ وبرکاتہ

عنایت نامہ نے ممنون کیا، آپ نے جو توجہ فرمائی اس پر ممنون و مسرور ہوں، چوں کہ افہام و تفہیم مقصود ہے؛ اس لیے جن امور کی طرف آپ نے توجہ دلائی ہے ان کے سلسلہ میں میرا خیال بھی عرض کرتا ہوں، امید کہ آپ بھی اس کی طرف توجہ فرمائیں گے۔

(الف) آپ نے احقر کے تمہیدی مضمون کا جو خلاصہ تحریر فرمایا ہے اس میں اہم جز چھوڑ دیا ہے؛ اس لیے آپ کے پیش فرمودہ خلاصہ میں کچھ اضافہ کی اجازت چاہتا ہوں۔ (آپ نے جو خلاصہ پیش فرمایا ہے وہ یہ ہے) ”اثبات شہور اسلامی میں اعتبار رویت ہلال کا ہے نہ کہ فلکی حساب کا“ (اس پر اتنا اضافہ فرمائیں) ”اور ثبوت رویت میں اعتبار شہادت کا ہے، اور شہادت کے رد و قبول کا معیار فلکی حساب نہیں بلکہ شریعت کا مقرر کردہ اصول ہے۔“

جس طرح محض فلکی حساب کے امکان رویت بتلا دینے سے کام نہیں چلتا، اسی طرح اس کے عدم امکان کے دعویٰ کی بنیاد پر شہادت رد نہیں کی جاسکتی، جب تک کہ رد شہادت کے لیے کوئی وجہ شرعی نہ ہو، فلکی حساب کا رویت ہلال پر مثبت و منفی کوئی اثر مرتب نہیں ہوتا۔ جس طرح فلکی حساب کے مثبت طور پر معتبر و مؤثر نہ ہونے کو آپ تسلیم کرتے ہیں، اسی طرح منفی طور پر بھی وہ مؤثر و معتبر نہیں، ”لا عبرة بقول الموقنین

فی الصوم“ کا یہی مطلب فقہاء کرام نے لیا ہے۔ اور اپنے تمہیدی مضمون میں اسی کو میں نے ثابت کیا ہے۔

آپ کو بڑی الجھن جو پیش آرہی ہے اس کی وجہ یہ ہے: کہ آپ کتب تفسیر میں ”منازل قمر“ کی تفصیل کے ذیل میں ”قرآن شمس و قمر اور محاق“ کا تذکرہ دیکھ کر یہ سمجھ رہے ہیں کہ جب یہ حضرات مفسرین عظام اس کو اپنی تفسیر میں لکھ رہے ہیں تو یہ شرعاً ایسا معتبر ہے کہ احکام شرعیہ کے باب میں مؤثر ہے۔ آپ کی غلط فہمی کی بنیاد یہیں سے پڑی، میں نے اپنا سابق جواب لکھنے سے پہلے روح المعانی، ابن کثیر، تفسیر کبیر، تفسیر قرطبی، تفسیر جوہر طنطاوی کا مطالعہ ان تمام مقامات کا کیا تھا لیکن مجھے اس کے دیکھنے کے بعد بھی کوئی اشکال نہیں ہوا۔ اس کی دو وجوہ ہیں:

① پہلی یہ کہ جہاں حضرات مفسرین علم ہیئت کے حوالہ سے منازل قمر کی تشریح کرتے ہیں، وہاں یہ بات واضح کر دیتے ہیں کہ قرآن میں جو لفظ منازل آیا ہے اس کی مراد قطعی طور پر یہ نہیں بلکہ قرآن کے نزدیک تو منازل کا مطلب صرف وہ فاصلے ہیں، جو چاند یومیہ طے کرتا ہے۔ چوں کہ ہیئت والے بھی اس سے بحث کرتے ہیں اور ان کے یہاں اس کے مخصوص نام اور مقدار ہے؛ اس لیے مناسبت مقام کے پیش نظر اس کا بھی تذکرہ کر دیتے ہیں، چنانچہ حضرت مولانا شبیر احمد صاحب عثمانی رحمۃ اللہ علیہ سورہ یونس کی تفسیر میں فرماتے ہیں کہ: وقدرة لتعلموا عدد السنین والحساب۔ (اور مقرر کیں اس کے لیے منزلیں) یعنی روزانہ بتدریج گھٹتا بڑھتا ہے ﴿والقمر قدرناہ منازل حتی عاد کالعرجون القدیم﴾ علمائے ہیئت نے اس کے دورہ کی تقسیم کر کے اٹھائیس منزلیں مقرر کی ہیں، جو بارہ بروج پر منقسم ہیں،

قرآن میں خاص ان کی مصطلحات مراد نہیں، مطلق سیر و مسافت کے مدارج مراد ہیں۔

(نوائد شہیرہ سورہ یونس)

حضرت مولانا مفتی محمد شفیع صاحب رحمۃ اللہ علیہ فرماتے ہیں: قرآن کریم ان اصطلاحی ناموں سے بالاتر ہے، اس کی مراد صرف وہ فاصلے ہیں جن کو چاند خاص خاص دنوں میں طے کرتا ہے۔ (معارف القرآن ۷ / ۳۹۳)

علامہ سید محمود آلوسی رحمۃ اللہ علیہ فرماتے ہیں: المنازل جمع منزل، والمراد به: المسافة التي يقطعها القمر في يوم و ليلة (روح المعاني ۱۶ / ۲۳)

آگے اصطلاح ہیئت کو بیان کرتے ہوئے ان کے اختلاف کو بھی ذکر کرتے ہیں: وہی عند اهل الهند سبعة و عشرون؛ لأن القمر يقطع فلك البروج في سبعة وعشرين يوما وثلث، فحذفوا الثلث لأنه ناقص عن النصف كما هو مصطلح اهل التنجيم، وعند العرب، وساكني البدو ثمانية و عشرون الخ. (حوالہ بالا)

جب یہ بات واضح ہو چکی کہ مراد قرآنی ان اصطلاحات سے بالاتر ہے، تو اب حضرات مفسرین عظام کے محض ان باتوں کو اپنی تفاسیر میں ذکر کر دینے سے آپ یہ استدلال فرما رہے ہیں کہ علامہ اندلسی آلوسی سے علامہ عثمانی تک سارے مفسرین مذکورہ آیت کریمہ کی تفسیر میں غلطی کرتے رہے اور اب اس دور میں شاہدین رویت سعودی عرب نے اس غلطی کو فاش کیا الخ۔ اس کی گنجائش نہیں۔

② دوسری وجہ جو پہلی سے بھی زیادہ اہم ہے، وہ یہ کہ شریعت مطہرہ نے تمام علوم میں اعتبار و اعتماد کی جو درجہ بندی فرمائی ہے اس کو توڑنے کی شریعت اجازت نہیں

دیتی اور نہ ہی اس کی خلاف ورزی سے شرعی مقصود حاصل ہو سکتا ہے۔ احکام شرعیہ کے اثبات و عدم اثبات کے لیے دلائل شرعیہ کی ضرورت ہے جو صرف چار ہیں یعنی قرآن و سنت اور اجماع امت و قیاس، ان کے بغیر کسی حکم کو ثابت نہیں کیا جاسکتا، فن ہیئت کے مسلمات کو یہ مقام حاصل نہیں کہ ان کی وجہ سے دلائل شرع سے ثابت شدہ مسائل کو چھوڑا جائے یا اس میں شک و شبہ کی گنجائش نکالی جائے۔ یہی وجہ ہے کہ فقہائے کرام نے باوجود یہ کہ ان میں سے بہت سے حضرات فن ہیئت کے ماہر بھی تھے، رویت ہلال کے ثبوت و عدم میں ہیئت کا اعتبار نہیں کیا۔ شریعت مطہرہ کی قائم فرمودہ اس درجہ بندی کے سلسلہ میں حضرت مولانا مفتی محمد شفیع صاحب رحمۃ اللہ علیہ کا کلام پیش کرتا ہوں، جس سے انشاء اللہ آپ کے اشکالات بھی دور ہوں گے؛ اگرچہ مفتی صاحب رحمۃ اللہ علیہ نے یہ کلام فن تاریخ کی مناسبت سے ارشاد فرمایا ہے لیکن اصولی شان کا حامل ہونے کی وجہ سے فن ہیئت اور دیگر فنون پر بھی منطبق ہوتا ہے:

”اسلام میں اعتبار و اعتماد کا جو مقام قرآن کریم اور احادیث متواترہ کا ہے وہ عام احادیث کا نہیں، جو حدیث رسول صلی اللہ علیہ وسلم کا درجہ ہے وہ اقوال صحابہ رضی اللہ عنہم کا نہیں، اسی طرح تاریخی روایات کے اعتماد و اعتبار کا بھی وہ درجہ نہیں ہے جو قرآن و سنت یا سند صحیح سے ثابت شدہ اقوال صحابہ رضی اللہ عنہم کا ہے؛ بلکہ جس طرح نص قرآنی کے مقابلے میں اگر کسی غیر متواتر حدیث سے اس کے خلاف کچھ مفہوم ہوتا ہو تو اس کی تاویل واجب ہے یا تاویل سمجھ میں نہ آئے تو نص قرآنی کے مقابلے میں اس حدیث کا ترک واجب ہے، اسی طرح تاریخی روایات اگر کسی معاملہ میں قرآن و سنت سے ثابت شدہ کسی چیز سے متصادم ہوں تو وہ بمقابلہ قرآن و سنت کے متروک یا واجب التاویل

قراردی جائیں گی، خواہ وہ تاریخی اعتبار سے کتنی ہی معتبر و مستند روایات ہوں، اعتبار و اعتماد کی درجہ بندی کسی فن کی عظمت و اہمیت کو گھٹاتی نہیں؛ البتہ شریعت اور اس کے احکام کی عظمت کو بڑھاتی ہے کہ ان کے ثبوت کے لیے اعتماد و اعتبار کا نہایت اعلیٰ درجہ لازم قرار دیا گیا ہے۔ (مقام صحابہ ص ۱۵)

مگر فن تاریخ کے اتنے فوائد و فضائل اور اس کی اتنی بڑی اہمیت کے باوجود اس فن کو یہ مقام کسی نے نہیں دیا کہ شریعت اسلام کے عقائد و احکام اس فن سے حاصل کیے جائیں، حلال و حرام کے مباحث میں تاریخی روایات کو حجت قرار دیا جائے، جن مسائل کے ثبوت کے لیے قرآن و سنت اور اجماع و قیاس کے شرعی دلائل کی ضرورت ہے ان میں تاریخی روایات کو مؤثر مانا جائے یا تاریخی روایات کی بناء پر قرآن و سنت یا اجماع سے ثابت شدہ مسائل میں کسی شک و شبہ کو راہ دی جائے۔ (ایضاً ص ۲۳/۲۴)

یہی وجہ ہے کہ ائمہ حدیث جن کی کتابیں حدیث میں اصول معتمد علیہ کا درجہ رکھتی ہیں، ان میں وہ جن راویوں کو ضعیف قرار دے کر ان کی روایت چھوڑ دیتے ہیں، جب وہ تاریخ کے میدان میں آتے ہیں تو ان ضعیف راویوں کی روایات بھی شامل کتاب کر لیتے ہیں، واقدی اور سیف ابن عمر وغیرہ کو ائمہ حدیث نے حدیث کے معاملہ میں ضعیف بلکہ اس سے بھی زیادہ مجروح کہا ہے؛ مگر تاریخی معاملات مغازی و سیر میں وہی ائمہ حدیث ان کی روایت نقل کرنے میں کوئی رکاوٹ محسوس نہیں کرتے۔ (ایضاً ص ۲۹)

خلاصہ یہ ہے کہ عام دنیا کی تاریخ اور اس میں مدون کی ہوئی کتابیں فن حدیث و فقہ یا عقائد کی طرح شریعت اسلام کے عقائد و احکام سے بحث کرنے والا کوئی فن نہیں ہے جس کے لیے روایات کی تنقیح و تنقید کی سخت ضرورت ہو، اور کھرے کھوٹے

کو ممتاز کیے بغیر مقصد حاصل نہ ہو؛ اس لیے فن تاریخ میں ہر طرح کی قوی و ضعیف اور صحیح و سقیم روایتیں بغیر نقد و تبصرہ کے جمع کر دینے میں کوئی مضائقہ نہیں سمجھا گیا، علوم قرآن و سنت کے ماہر وہی علماء جو تنقید و تحقیق اور جرح و تعدیل کے امام مانے گئے ہیں، جب فن تاریخ پر کوئی تصنیف لکھتے ہیں تو اگرچہ زمانہ جاہلیت کی تاریخوں کی طرح بے سرو پا افواہوں اور افسانوں کو اپنی کتاب میں جگہ نہیں دیتے، بلکہ اصول روایت کا لحاظ رکھتے ہوئے سند کے ساتھ روایت نقل کرتے ہیں، اسی لیے اسلامی تاریخیں تاریخی حیثیت میں عام دنیا کی تاریخوں سے صدق و اعتماد کے اعتبار سے ایک ممتاز مقام رکھتی ہیں، لیکن تاریخ میں وہ راویوں کے حالات کی چھان بین اور اس جرح و تعدیل سے کام نہیں لیتے، جو فن حدیث وغیرہ میں استعمال کی جاتی ہے۔ (ایضاً ۲۹/۳۰)

ابن کثیر رحمۃ اللہ علیہ جو حدیث و تفسیر کے مشہور امام اور بڑے ناقد معروف ہیں، روایات میں تنقید و تحقیق ان کا خاص امتیازی وصف ہے؛ مگر جب یہی بزرگ تاریخ پر کتاب البدایہ والنہایہ لکھتے ہیں تو تنقید کا وہ درجہ باقی نہیں رہتا، خود البدایہ والنہایہ ۸/۲۰۲ میں بعض تاریخی روایات درج کرنے کے بعد لکھتے ہیں کہ اس کی صحت میرے نزدیک مشتبہ ہے؛ مگر مجھ سے پہلے ابن جریر وغیرہ یہ روایت نقل کرتے آئے ہیں؛ اس لیے میں نے بھی نقل کر دیا، اگر وہ ذکر نہ کرتے تو میں ان کو اپنی کتاب میں نہ لاتا۔ ظاہر ہے کہ کسی حدیث کی تحقیق میں وہ ہرگز نہیں کہہ سکتے کہ اس کی صحت مشتبہ ہونے کے باوجود چوں کہ پہلے کسی بزرگ نے لکھا ہے؛ اس لیے لکھتا ہوں، یہ تاریخ ہی کا اپنا مقام تھا کہ اس میں ابن کثیر نے اس توسع کو جائز قرار دیا۔ (ایضاً ۳۱)

اور یہ کسی خاص شخص کی اتفاقی غلطی نہیں، بلکہ تمام ائمہ فن کی سوچی سمجھی روش تاریخ

میں یہی ہے کہ فن تاریخ میں ضعیف و سقیم روایات کو بلا تنقید ذکر کر دینا کوئی عیب نہیں، کیوں کہ وہ جانتے ہیں کہ ان روایات سے دین کے عقائد یا احکام شرعیہ کو ثابت کرنا نہیں، عبرت و نصیحت اور تجارب اقوام وغیرہ کے فوائد حاصل کرنا ہیں، وہ یوں بھی ہو سکتے ہیں، اور اگر کوئی شخص ان تاریخی روایات سے کسی ایسے مسئلہ پر استدلال کرنا چاہتا ہے جس کا تعلق اسلامی عقائد یا احکام علیہ سے ہے، تو اس کی اپنی ذمہ داری ہے کہ روایات کی تنقید اور راولیوں پر جرح و تعدیل کا وہی ضابطہ اختیار کرے جو حدیث کی روایات میں لازم و ضروری ہے، اس کے بغیر اس کا استدلال جائز نہیں، اور یہ کہنا کہ کسی بڑے ثقہ اور امام حدیث کی کتاب تاریخ میں یہ روایت درج ہے اس کو اس ذمہ داری سے سبکدوش نہیں کرتا۔ اس بات کو اس مثال سے سمجھئے کہ ائمہ مجتہدین اور فقہائے امت میں بہت سے ایسے حضرات بھی ہیں، جو فن طب کے بھی ماہر ہیں، جیسے: امام شافعی وغیرہ، اور بعض حضرات کی تصانیف بھی فن طب میں موجود ہیں، یہ حضرات اگر کسی طب کی کتاب میں اشیاء کے خواص و آثار بیان کرتے ہوئے یہ لکھیں: کہ شراب میں فلاں فلاں خواص و آثار ہوتے ہیں، خنزیر کے گوشت پوست اور بال کے فلاں فلاں خواص و آثار ہیں، پھر کوئی آدمی طب کی کتاب میں ان کے کلام کو دیکھ کر ان چیزوں کو جائز قرار دینے لگے، اور استدلال میں یہ کہے کہ فلاں امام یا عالم نے اپنی کتاب میں لکھا ہے، اور وہاں اس کے حرام ہونے کا ذکر نہیں کیا تو اس کا یہ استدلال درست ہوگا؟ اور یہ کوئی فرضی مثال بھی نہیں، شیخ جلال الدین سیوطی رحمۃ اللہ علیہ امت کے کیسے بڑے عالم ہیں، علوم شرعیہ میں شاید کوئی فن نہیں چھوٹا جس پر ان کی تصانیف نہ ہوں، ان کی بزرگی اور تقدس میں کسی کو کلام نہیں؛ مگر موضوع طب پر ان کی تصانیف ”کتاب

الرحمة فی الطب والحکمة“ دیکھ لیجئے اس میں متعدد امراض کے علاج اور منافع کی تحصیل کے لیے جو نسخے لکھے ہیں، ان میں بہت سی حرام چیزیں بھی شامل ہیں، اب اگر کوئی شخص اس کتاب کے حوالہ سے ان کو جائز ثابت کرنے لگے اور سیوطی کی طرف اس کو منسوب کرے تو کیا کوئی صحیح الحواس آدمی اس کو درست باور کر سکتا ہے؟ اسی طرح اور بہت سے علماء فقہاء جن کی تصانیف فن طب وغیرہ میں ہیں، سب میں حرام چیزوں کے خواص و آثار اور طریق استعمال ذکر کیا جاتا ہے، خون اور انسانی بول و براز اور شراب و خنزیر سبھی چیزوں کے خواص لکھے جاتے ہیں اور اس جگہ وہ اس کی ضرورت محسوس نہیں کرتے کہ ان کا حرام یا نجس ہونا بھی اس جگہ لکھ دیں، کیوں کہ یہ موضوع طب سے خارج ہے اور دوسری کتب میں بیان ہو چکا ہے، ان کی کتب طب سے کوئی آدمی حرام چیزوں کو ان کا نام لے کر حلال کرنے لگے تو اس میں قصور ان کا یا علامہ سیوطی رحمۃ اللہ علیہ کا نہیں کہ انھوں نے فن طب کی کتاب میں حرام اشیاء کے خواص کیوں لکھے؟ کیوں کہ اس فن کا مقتضا اور موضوع ہی یہ ہے کہ سب چیزوں کے خواص و آثار لکھے جاویں، حلال و حرام ہونے کی بحث کا یہ موقع نہیں، اور جہاں اس کا موقع ہے وہ ان کے حرام ہونے کو لکھ چکے ہیں، قصور اس عقلمند کا ہے جو اس حقیقت کو نظر انداز کر کے طبی کتاب سے حلال و حرام کے مسائل نکالنے لگے۔ (ایضاً ۳۱۳ تا ۳۲۲)

امید کہ اب آپ کا یہ اشکال کہ تمام مفسرین نے قرآن شمس و قمر اور محاق کا تذکرہ کیا ہے اور ﴿قدرہ منازل﴾ کی تفسیر میں تمام اس کو لکھتے چلے آئے ہیں تو یہ کیسے غلط ہو گیا؟ حل ہو گیا ہوگا۔ ان حضرات مفسرین کے اس کو لکھنے کی حیثیت وجہ اول میں بتلا چکا ہوں، پھر بھی ان کے اس کو لکھنے سے یہ ہرگز لازم نہیں آتا کہ ان بیانات کی بنیاد پر

شریعت کے اصول شہادت میں ترمیم کی جائے، اسی لیے فقہائے کرام نے بھی باوجود ان اصطلاحات و مسلمات ہیئت سے واقفیت کے ان کی وجہ سے شہادت کو قابل رد نہیں قرار دیا؛ اس لیے کہ یہ میدان احکام شرعیہ کا میدان ہے، اس کا مقتضی یہ ہے کہ وہاں دلائل شرعی سے جو بات ثابت ہوتی ہو اسی کو اختیار کیا جائے۔ میں نے اپنے سابق جواب کی تمہید میں علامہ شامی رحمۃ اللہ علیہ کی جو عبارت نقل کی تھی اس میں صراحتاً یہ مذکور ہے کہ ۲۹ کی صبح کو افق مشرق میں طلوع شمس سے پہلے چاند نظر آیا اور پھر اسی شام کو (یعنی ۳۰ کی شب میں) افق مغرب پر غروب شمس کے بعد چاند نظر آنے کی شہادت میسر آنے پر شہادت پر ہی عمل ہوگا، (بلکہ علامہ شامی رحمۃ اللہ علیہ کا اس موضوع پر مستقل رسالہ ہے) آپ بتلائیے کہ اس صورت میں محاق کہاں گیا؟ حالاں کہ شہادت مان لینے کا مطلب یہ ہوا کہ فقہاء نے ہیئت کے محاق والے اصول پر عمل نہیں کیا، اور اس سے یہ بھی ثابت ہوا کہ یہ بات ریب و شک فی الشہادۃ میں داخل نہیں؛ اس لیے کہ اگر یہ چیز موجب ریب ہوتی تو فقہائے کرام اس شہادت کو کسی صورت میں معتبر نہ مانتے۔ اس سے آپ کا وہ نقطہ نظر جو آپ نے حضرات مفتیان کرام کی الجھن دور کرنے کے لیے اپنے عنایت نامہ میں ظاہر فرمایا ہے اس کی صاف تردید ہوتی ہے۔ الحاصل آپ نے فلکی حساب کے عدم امکان رویت کے دعویٰ کی بنیاد پر شہادت رد کرنے کا جو موقف اختیار فرمایا ہے وہ درست نہیں، آپ کے ہاں برطانیہ میں عید الفطر کے چاند کا جو واقعہ پیش آیا اس نے بھی تو آپ کے موقف کی تخلیط کر دی، میرے سابق جواب میں یہی بات میں نے ثابت کی ہے کہ محض فلکی حساب کے یہ بتلا دینے سے کہ رویت ممکن نہیں، شہادت رد نہیں کی جاسکتی، رد شہادت کے لیے اصول شرع ہی سے

کام لینا ہوگا، فقہائے کرام بھی اسی بات کو صراحتہ کہتے ہیں: المعمول بہ فی المسائل
الثلاث ما شهدت بہ البینة لأن الشهادة نزلها الشارع منزلة یقین.

(شامی ۱۰۰/۲)

اب مجھے کیا حق پہنچتا ہے کہ میں فقہائے کرام کی اس تصریح کے خلاف فتویٰ
دوں؟ میں تو مقلد محض ہوں، میرے لیے کسی حال میں تصریحات فقہاء کے خلاف
فتویٰ دینے کی اجازت نہیں ہے۔

ایک ضروری وضاحت: میں نے اپنے سابق جواب میں جو کچھ لکھا اور اس افہام
و تفہیم میں بھی جو عرض کیا اس سے میرا مقصد سعودیہ کے اعلان کی حمایت نہیں ہے؛ بلکہ
نفس مسئلہ کی وضاحت اور شرعی حیثیت کا تعین ہے، رہا سعودی اعلان درست ہے یا
نہیں؟ تو جب تک ان کے طریق کار کا علم نہ ہو جائے اس سے پہلے اس سلسلہ میں
کچھ کہنا یا لکھنا قبل از وقت ہے، اور آپ سے بھی یہ عرض کرنے کی جسارت کرتا ہوں
کہ سعودی اعلان کی تغلیط کے لیے آپ جو طریقہ اختیار فرمائے ہوئے ہیں، وہ درست
نہیں، اس کے بجائے اگر آپ یہ تفصیل معلوم کریں کہ وہاں کس طریقہ سے ثبوت
ہلال کا فیصلہ ہوتا ہے، شہادت کہاں سے آتی ہے، شاہدین عموماً کون ہوتے ہیں؟ اور
پھر اس میں کوئی شرعی قباحت ہو تو اس کو ظاہر فرمائیں۔

(ب) آپ نے دوسرا اشکال کر کے جو تجزیہ پیش فرمایا ہے اس کی بھی وضاحت
پیش خدمت ہے۔ چاند کی اسبق رویت پر عمل کو میں نے جو جائز لکھا اس کے ساتھ شرط
بھی ذکر کی ہے کہ وہ بطریق موجب پہنچی ہو، حالاں کہ گجرات میں دہلی کی خبر بطریق
موجب نہیں پہنچی تھی؛ نیز دیوبند میں جو عید ہوئی تھی تو یہ یاد رہے کہ وہاں ہلال شعبان

کی شہادت اور اشرف شعبان میں موصول ہونے پر شعبان کی تاریخ کو موخر کیا گیا تھا، جس کا گجرات میں بھی پتہ نہ چپلا، پھر جب دیوبند میں وہاں کی ۲۹ شعبان (جو گجرات میں ۲۸ تھی) کے حساب سے رمضان کی اطلاع ملی تو ان حضرات نے اس کو قبول کرتے ہوئے رمضان کا اعلان کیا جب کہ گجرات میں اس کی گنجائش ہی نہ تھی؛ اس لیے آپ کے تجزیہ سے ہم پر کوئی اشکال وارد نہیں ہوتا۔

(ج) کسوف شمس کے سلسلہ میں خود میں نے ”فتح الباری“ کی جو عبارت نقل کی ہے، اس میں مختلف تاریخیں مذکور ہیں، لیکن میں نے وہاں تصریح کر دی ہے کہ ان تاریخوں میں سے حافظ رحمۃ اللہ علیہ نے جس تاریخ کے متعلق والا کثر انہا وقعت الخ فرما کر ترجیح دی ہے، اسی پر میں نے اپنے کلام کی بنیاد رکھی ہے؛ نیز دور نبوی میں واقع کسوف شمس کی جتنی بھی تاریخیں کتب شروح حدیث میں مذکور ہیں ان میں سے کوئی بھی اصول ہدیت پر صحیح نہیں ٹھہرتی، اس کا کیا علاج؟۔ فقط والسلام۔

العبد: احمد عفی عنہ خانپوری، ۷ / صفر المظفر ۱۴۰۸ھ

ضمیمہ:

(۱) (یوم مات ابراہیم) یعنی ابن النبی ﷺ، وذكر جمهور اهل السير انه مات في السنة العاشرة من الهجرة، قيل في ربيع الاول، وقيل في رمضان، وقيل في ذى الحجة، والاكثر على انها وقعت في عاشر الشهر، وقيل في رابع، وقيل في رابع عشرة (فان قلت) الكسوف في الشمس انما يكون في الثامن والعشرين او التاسع والعشرين من آخر الشهر العربي فكيف تكون وفاته في العاشر؟ (قلت): هذا التاريخ يحكى عن الواقدي وهو ذكر ذلك بغير اسناد فقد تكلموا فيما يسنده الواقدي

فکیف فیما یرسلہ؟ وقال البیهقی فی باب ما یحول علی جواز الاجتماع للعید وللخسوف لجواز وقوع الخسوف فی العاشر: ثم روى عن الواقدی ما ذکرناه عن تاریخ وفاة ابراهیم وقال الذهبی فی مختصر السنن لم یقع ذلك ولن یقع، واللہ قادر علی کل شیء لكن امتناع وقوع ذلك کامتناع رؤیة الہلال لیلۃ الثامن والعشرین من الشهر (عمدة القاری ۶/ ۶۱)

اس میں علامہ عینی رحمۃ اللہ علیہ نے دس چاند والاقول واقدی کا ہونے کی وجہ سے ناقابل اعتبار ٹھہرایا ہے، لیکن خود علامہ عینی رحمۃ اللہ علیہ نے اہل ہیئت کی بات کی دوسرے موقع پر تردید کی ہے جیسا کہ اصل مضمون میں ”اوجز“ کی عبارت میں ان کا قول مذکور ہے، جو عمدة القاری ۷/ ۲۶، ۶۷ میں موجود ہے، ایسا معلوم ہوتا ہے کہ اس موقع پر علامہ عینی رحمۃ اللہ علیہ کے پیش نظر حافظ ابن حجر رحمۃ اللہ علیہ کی تردید مقصود ہے۔ دونوں کا کلام دیکھنے سے یہی معلوم ہوتا ہے۔

② ”فتح الملہم“ میں علامہ عثمانی رحمۃ اللہ علیہ نے محمود پاشا فلکی کی کتاب سے کسوف کا ۲۹/شوال ۱۰ھ کو ہونا تحریر فرمایا ہے، لیکن یہ بھی حساب سے اخذ کردہ نتیجہ ہے۔ اہل سیر میں سے کسی کا کوئی قول نہیں۔

قال بعض الفضلاء المصریین فی تعليقه علی المحلی ولقد حاولت كثيرا ان اجد من العلماء بالفلك من يظهر لنا بالحساب الدقیق عدد الكسوفات التي حصلت فی مدة اقامة النبی صلی اللہ علیہ وسلم بالمدينة وتكون رؤیتها بها ممكنة وطلبت ذلك من بعضهم مرارا فلم اوفق الى ذلك الا انی وجدت للمرحوم محمود پاشا الفلکی جزءاً صغيراً سماه ”نتائج الافہام فی تقویم العرب قبل الاسلام“ ألفه باللغة الفرنسية، وترجمه الى العربية

الاستاذ العلامة احمد زکی باشا وطبعی فی بولاق ۱۳۰۵ھ وقد حقق فيه بالحساب الدقيق يوم الكسوف الذي حصل في السنة العاشرة، وهو اليوم الذي مات فيه ابراهيم ومنه اتضح ان الشمس كسفت في المدينة المنورة في يوم الاثنين ۲۹/ شوال سنة ۱۰، الموافق ليوم ۲۷/يناير سنة ۶۳۲ ميلادية في الساعة ۸ والدقيقة ۳۰ صباحا وهو يرد اكثر الاقوال التي نقلت في تحديد يوم موت ابراهيم (فتح الملهم ۲/ ۴۵۲)

اس پر دوسرا اشکال یہ ہے کہ ماہ جنوری میں سخت سردی پڑتی ہے (اس لیے کہ جنوری میں مدینہ منورہ کا درجہ حرارت "۶ سی" رہتا ہے۔ یو۔ پی کے اکثر مقامات کا درجہ حرارت یہی ہے۔ (جزیرۃ العرب ص ۴۴) اور حضرت جابر رضی اللہ عنہ کی روایت میں صراحت ہے کہ یہ گہن سخت گرمی کے موسم میں واقع ہوا تھا۔

كسفت الشمس على عهد رسول الله ﷺ في يوم شديد الحر فصلی باصحابه فاطال القيام حتى جعلوا يبخرون. (ابو داؤد ۱/ ۱۶۷، مسلم ۱/ ۲۹۷)

(۳) ولقد بالغ الشيعة في يوم عاشوراء، فوضعوا احاديث كثيرة كذبا فاحشا من كون الشمس كسفت يومئذ حتى بدت النجوم، وما رفع يومئذ حجر الا وجد تحته دم، وان ارجاء السماء احمرت وان الشمس كانت تطلع وشعاعها كانه الدم، وصارت السماء كانه علقمة، وان الكواكب ضرب بعضها بعضا، وامطرت السماء دما احمر وان الحرة لم تكن في السماء قبل يومئذ، ونحو ذلك وروى ابن لهيعة عن ابي قبيل المعافري ان الشمس كسفت يومئذ حتى بدت النجوم وقت الظهر وان رأس حسين لما دخلوا به قصر الأمانة جعلت الحيطان تسيل

دماوان الارض اظلمت ثلاثة ايام ولم يمس زعفران ولا ورس لما كان معه يومئذ الا احترق من مسه ولم يرفع حجر من حجارة بيت المقدس الا ظهر تحته دم عبيط، وان الابل التي غنموها من ابل الحسين حين طبخوها صار لحمها من العلقم الى غير ذلك من الأكاذيب والأحاديث الموضوعة التي لا يصح منها شيء. (البداية والنهاية ٨/٢٠٧)

حضرت حسین رضی اللہ عنہ کی شہادت کے موقع پر کسوف کے بارے میں علامہ ابن کثیر رضی اللہ عنہ کی رائے مندرجہ بالا ہے، اوجز میں دیگر مواقع کا تذکرہ اجمالی ہے ورنہ اس کی باقی تحقیق کر لی جاتی۔

رویت ہلال میں سعودیہ کا فیصلہ مسلکِ حنفی کی نظر میں

سوال : کیا فرماتے ہیں علماء دین و مفتیان شرع متین مندرجہ ذیل ہلال کے بارے میں؟

① سعودی عربیہ میں ہمیشہ سب سے پہلے چاند کی رویت ہوتی ہے، کبھی اس کے خلاف نہیں ہوتا۔

② پوری دنیا سے ہمیشہ ایک دن پہلے رویت ہلال ہوتی ہے، ہندو پاک سے اکثر دو دن اور ہمیشہ ایک دن قبل رویت کا اعلان ہوتا ہے۔

③ سعودیہ سے مغربی ملک مراکش میں باقاعدہ چاند دیکھنے کا انتظام ہے، اور اس کے لیے وزارت الاوقاف بھی ہے، وہاں سے بھی سعودیہ ہمیشہ ایک روز قبل رویت کا اعلان کرتا ہے اور امسال جمادی الاولیٰ میں دو روز مؤخر تھا۔

④ سعودیہ کی رویت کے بارے میں بعض حضرات کا کہنا ہے کہ وہاں چاند دیکھ کر فیصلہ نہیں کرتے، بلکہ قرآن شمس و قمر (نیومون) ہوتے ہی رویت مان لی جاتی ہے۔

⑤ وہاں رویت کا فیصلہ ہمیشہ شہادت پر ہوتا ہے کبھی عمومی رویت نہیں ہوتی۔

⑥ نیومون (قرآن شمس و قمر) کے فوراً بعد یا چار چھ گھنٹے اور کبھی تو نیومون سے پہلے سے ہی رویت ہو جاتی ہے۔ (اوقات نیومون کی فہرست سے اس کا مکمل ثبوت ہوتا ہے)۔

⑦ کئی شہادتیں موجود ہیں کہ صبح مشرق میں چاند نظر آیا اور اسی شام کو سعودیہ نے رویت کا اعلان کیا۔

⑧ سورج گہن میں لگا ہوا ہے اور اسی وقت سعودیہ نے رویت کا اعلان کر دیا، حالاں کہ یہ ناممکن ہے (ثبوت کے لیے سورج گہن اور تاریخ سعودیہ کی فوٹو کاپی پیش خدمت ہے)۔

⑨ سعودیہ کی رویت کے مطابق کبھی چودھویں، پندرہویں تاریخ کو بدر نہیں ہوتا بلکہ پندرہویں اور سولہویں کو بدر ہوتا ہے۔ (ہر مشاہدہ کرنے والے کو اس کا بخوبی علم ہے)۔

⑩ کچھ لوگ کہتے ہیں کہ وہاں رویت ہلال کمیٹی ہے اور دیکھ کر فیصلہ کرتے ہیں تو کیا:

(الف) یہ رویت صحیح ہے؟ اور اس سے ہم برطانیہ والے رویت کی اطلاع لے سکتے ہیں؟

(ب) اطلاع لینے کا شرعی معتبر طریقہ کیا ہے؟

رمضان و شعبان بہت قریب ہے؛ اس لیے جلد جواب مرحمت فرمائیں، ہم لوگوں کی تراویح اور روزے اور عیدین کا اہم مسئلہ ہے۔

از: مولوی حسن محمد ٹنکاروی

الجواب: حامداً و مصلياً و مسلماً

جب چاند کی رویت عام نہ ہو سکے صرف دو چار آدمیوں نے دیکھا ہو تو یہ صورت حال اگر ایسی فضا میں ہو کہ مطلع صاف ہو، چاند دیکھنے سے کوئی بادل یا دھواں غبار وغیرہ نہ ہو، تو ایسی صورت میں صرف دو تین آدمیوں کی رویت اور شہادت شرعاً قابل اعتماد نہ ہوگی جب تک مسلمانوں کی بڑی جماعت اپنے دیکھنے کی شہادت نہ دے چاند کی رویت تسلیم نہ کی جائے گی، جو دیکھنے کی شہادت دے رہے ہیں اس کو ان کا مغالطہ یا جھوٹ قرار دیا جائے، ہاں اگر مطلع صاف نہیں تھا، غبار آلود تھا، دھواں، بادل وغیرہ افق پر ایسا تھا جو چاند دیکھنے میں مانع ہو سکتا ہے ایسی حالت میں رمضان کے لیے ایک ثقہ کی اور عیدین وغیرہ کے لیے دو ثقہ مسلمانوں کی شہادت کا اعتبار کیا جاسکتا ہے۔ (جوہر الفقہ ۱/۳۹۹، ۴۴۰)

یہ وہ طریق کار ہے جو رویت ہلال کے فیصلہ کے لیے احناف کے نزدیک ضروری ہے، حکومت سعودیہ میں رویت ہلال کا فیصلہ جس انداز سے ہو رہا ہے وہ اہل علم کے درمیان موضوع نزاع ہے، حضرت مولانا مفتی رشید احمد صاحب مدظلہم نے اس سلسلہ میں جو رائے قائم فرمائی ہے وہ ایک موزون اور صائب رائے ہے وہ فرماتے ہیں: ”حکومت سعودیہ میں رویت ہلال کا فیصلہ مسلک حنفیہ کے خلاف ہونے کے علاوہ بد اہت کے بھی خلاف ہوتا ہے؛ اس لیے وہ پاکستان کے لیے حجت نہیں۔“ (احسن الفتاویٰ ۴/۴۱۶)

جب وہ فیصلہ مسلکِ حنفی کے خلاف ہونے کی وجہ سے پاکستان کے لیے حجت نہیں تو برطانیہ میں مقیم احناف کے لیے کیسے حجت ہوگا؟

(۲) برطانیہ کے حالات کے پیش نظر اہل برطانیہ کے لیے جو طریق کار مفتی گجرات حضرت مولانا مفتی سید عبدالرحیم صاحب مدظلہم نے تحریر فرمایا ہے وہ یہ ہے: ”اپنے نزدیک کے ممالک جہاں پر طلوع وغیرہ میں زیادہ تفاوت نہ ہو اور انٹیسوس کا چاند نظر آتا ہو، ایسے ملک سے رابطہ اور تعلق رکھنا چاہیے اور یہ زیادہ مناسب ہے، اور اس کی صورت یہ ہو کہ ہلالِ رمضان کے بارے میں وہاں کے تین چار دین دار اور معتمد آدمیوں کے فون کی خبر پر جب تم ان کی آواز اچھی طرح پہچان سکو اور تمہیں چاند نظر آنے کا یقین پیدا ہو جائے تو رمضان کا فیصلہ کر دو؛ لیکن ہلالِ عید کے لیے شہادت شرط ہے، اس کے لیے ایسا انتظام کیا جائے کہ وہاں کے دو دین دار معتمد آدمی خود چاند دیکھ کر بذریعہ طیارہ (ہوائی جہاز) آکر شہادت دیں، یا یہاں سے دو دین دار معتمد آدمی جا کر خود چاند دیکھنے والوں کی گواہی لیں یا وہاں کے مفتی، قاضی، خطیب یا ہلال کمیٹی کے صدر معتمد علیہ کا سندی فرمان لے آئیں جس کو یہاں کے معتمد علماء مقبول کر لیں تو اس پر عمل کر سکتے ہیں۔ (فتاویٰ رحیمیہ ۳/۷۷، ۷۸)

اس سلسلہ میں مزید تفصیلات مطلوب ہوں تو فتاویٰ رحیمیہ ۵/۱۸۲ تا ۱۸۶،
جواہر الفقہ ۱/۴۰۰ تا ۴۰۲ کا مطالعہ فرمائیں۔ فقط واللہ تعالیٰ اعلم۔

کتبہ: العبد احمد عفی عنہ خانپوری عفی عنہ، ۱۹/ جمادی الاخریٰ ۱۴۱۲ھ

الجواب صحیح: عباس داؤد بسم اللہ

ٹنکار یہ میں چاند دکھائی دینے پر راندیر چاند کمیٹی کا فیصلہ

ضلع بھروچ کے گاؤں موٹا ٹنکار یہ میں ① جناب ماسٹر ابراہیم اسماعیل بھوتتا صاحب ② جناب احمد اسماعیل مؤذن صاحب ③ جناب عبداللہ موسیٰ احمد صاحب نے ۲۹ ویں ذی القعدہ ۱۴۰۶ھ بدھ کی شام کو مغرب کی نماز کے بعد اپنے چاند دیکھنے کی شہادت دارالعلوم کنتھاریہ کے مفتی صاحب وغیرہ کے سامنے دی، یہ اطلاع ہمیں بذریعہ اشتہار موصول ہوئی تو راندیر سے جناب موسیٰ ماسٹر صاحب، حافظ سید مرغوب، حاجی نذیر ابراہیم قریشی مذکورہ گواہوں کو لینے کے لیے گئے یہ حضرات پہلے دارالعلوم کنتھاریہ پہنچے اور مذکورہ تینوں گواہوں کے معتبر ہونے اور شہادت دینے کی تحقیق و تصدیق حاصل کر کے موٹا ٹنکار یہ گئے اور وہاں سے دو گواہوں ① احمد اسماعیل مؤذن صاحب ② عبداللہ موسیٰ احمد صاحب کو لے کر راندیر پہنچے (تیسرے گواہ جناب ماسٹر ابراہیم بھوتتا صاحب ان کے ہمراہ نہ آسکے وہ دوسرے دن راندیر تشریف لائے) ان دونوں حضرات نے مجلس شہادت کے حاضرین کے روبرو خدا کو حاضر و ناظر رکھ کر قسمیہ شہادت دی کہ ہم نے ۲۹ / ویں ذی قعدہ ۱۴۰۶ھ بدھ کی شام کو مغرب کی نماز کے بعد کیم ذی الحجہ کا چاند دیکھا ہے اور اس پر ہم کو پورا وثوق و اطمینان ہے، جناب ماسٹر ابراہیم اسماعیل بھوتتا صاحب دوسرے دن راندیر تشریف لائے اور انھوں نے بھی ہمارے سامنے قسمیہ شہادت دی، دارالعلوم کنتھاریہ کے علماء کا مذکورہ گواہوں پر اعتماد اور شہادت کی تصدیق نیز ہمارے سامنے قسمیہ شہادت دینے کی بناء پر ہمیں اطمینان حاصل ہوا جس کی بنیاد پر ہم نے بروز جمعرات ۷ / اگست ۱۹۸۶ء کو کیم ذی الحجہ ہونے

کا اور ۱۶ / اگست ۱۹۸۶ء بروز سنہ ۱۳۰۷ھ کو عید الاضحیٰ (بقر عید) ہونے کا فیصلہ کیا ہے۔ فقط واللہ تعالیٰ اعلم۔ وصلى الله على خير خلقه محمد وآله واصحابه اجمعين.
حاضرین مجلس شہادت کی دستخط:

- ① سید عبدالرحیم لاچپوری غفرلہ
② محمد رضا جمیری
③ عبدالغنی کاوی
④ اسماعیل واڈی والا
⑤ سید ابراہیم حاجی میر وفائی
⑥ ایم۔ اے۔ صالح بھائی
⑦ عارف حسن

دارالافتاء جامعہ ڈابھیل کی تائید:

تاریخ ۶ / ۸ / ۱۹۸۶ء بدھ کو مغرب کی نماز کے بعد ماہ ذی الحجہ کا چاند دیکھنے کی معتبر گواہی کے موصول ہونے کی بنیاد پر راندر چاند کمیٹی نے عید الاضحیٰ (بہتر عید) تاریخ ۱۶ / ۸ / ۱۹۸۶ء سنہ ۱۳۰۷ھ کو، ہونے کا فیصلہ کیا ہے؛ اس لیے سنہ ۱۳۰۷ھ کو عید کی جائے۔ راندر چاند کمیٹی اطلاع دے رہی ہے۔

گجرات سماچار ۱۱ / اگست ۱۹۸۶ء

یہ نقل مطابق اصل ہے، ہم اس کی تصدیق کرتے ہیں۔ فقط واللہ تعالیٰ اعلم۔

العبد: احمد غنی عنہ خانپوری

محمد سعید غنی عنہ، مہتمم جامعہ اسلامیہ ڈابھیل

عباس داؤد۔ بسم اللہ

مذکورہ فیصلہ پر مولانا منت اللہ رحمانی کے چند شبہات

مکرم و محترم جناب مولانا اکرام علی صاحب زید مجدہم

وعلیکم السلام ورحمۃ اللہ وبرکاتہ

آپ کا خط عید الاضحیٰ کے چاند کے سلسلہ میں ایک فیصلہ اور اعلان موصول ہوا،
جواب حسب ذیل ہے:

اس فیصلہ میں ساری تفصیلات درج ہیں، لیکن یہ معلوم نہ ہو سکا کہ ۲۹/ ذی
قعدہ کو موٹا ٹنکار یہ میں مطلع صاف تھا یا ابر آلود؟ مفتی صاحبان اور مدرس حضرات نے
جو فیصلہ کیا ہے اس میں بھی اس کا کوئی ذکر نہیں ہے؛ اس لیے ہم پر مطلع کا معاملہ قطعاً
غیر واضح ہے، جس کی اس موقع پر اہم ضرورت ہے۔ یہ کہا جاسکتا ہے کہ یہ خط اور یہ
اشتہار شہادۃ علی کتاب القاضی ہے لیکن یہ خط اور اشتہار کے لانے والے نے لاکر
آپ کو دیا ہے مجھے نہیں، ظاہر ہے کہ جتنے واسطے بڑھیں گے اسی قدر اشتہار زیادہ
ہوگا۔ لانے والے سے میں واقف ہوں لیکن مجھے اس سے واقفیت نہیں ہے کہ وہ
شہادت کے اہل ہیں یا نہیں؟

مولانا اکرام علی صاحب زید مجدہم، جامعہ اسلامیہ ڈابھیل کے شیخ الحدیث ہیں،
اور ابھی دو تین دن پہلے وہاں سے مکان آئے ہیں؛ مگر ان کی دستخط اس تحریر پر نہیں
ہے، قاری احمد اللہ صاحب بھی غالباً عالم ہیں؛ مگر ان کی دستخط بھی اس تحریر پر نہیں ہے۔
ان سارے حالات کے جمع ہو جانے کے بعد اس تحریر کو گجرات کے سوادوسرے
علاقہ کے لیے عید الاضحیٰ کی رویت سے متعلق ایک فیصلہ تسلیم کرنا صحیح نہیں ہے؛ اس

لیے میں اپنے سابقہ فیصلہ ہی پر قائم ہوں کہ رویت ۲۹ / ذی قعدہ کی ثابت نہیں ہے؛ اس لیے عید الاضحیٰ کی نماز ۱۷ / اگست بروز اتوار کو ہوگی۔ آپ اس پر غور فرمائیں کہ اگر رویت ۳۰ / ۲۹ میں دائر ہوگئی ہے تو احتیاط اسی میں ہے کہ نماز ۱۷ / اگست کو ادا کی جائے۔ والسلام

منت اللہ، مقیم: خانقاہ رحمانی مولگیر

۸ / ذی الحجہ ۱۴۰۶ھ یوم جمعہ استاذ خانقاہ رحمانی مولگیر

مجھے اس خط کے مضمون سے اتفاق ہے۔ محمد ظفیر الدین (مفتی دارالعلوم دیوبند)

معروضات فقیر برگرامی نامہ امیر:

گجرات میں واقع اہل علم کی مشہور بستی راندر (سورت) میں حضرت مولانا مفتی سید عبدالرحیم لاجپوری صاحب دامت برکاتہم (صاحب فتاویٰ رحیمیہ) اور حضرت مولانا محمد رضا جمیری صاحب دامت برکاتہم (گجرات کی مشہور بزرگ شخصیت اور شیخ الحدیث دارالعلوم اشرفیہ راندر) اور مولانا مفتی عبدالغنی صاحب مدظلہم (مفتی دارالعلوم اشرفیہ راندر) اور مولانا مفتی اسماعیل واڈی والا صاحب مدظلہم (مفتی جامعہ حسینیہ راندر) اور دیگر حضرات کے سامنے ذوالحجہ کے رویت ہلال کی شرعی شہادت پیش ہونے پر ان حضرات نے ثبوت رویت کا فیصلہ صادر فرما کر بذریعہ پوسٹر مع دستخط حضرات فیصلہ کنندگان و مہر حضرت مفتی لاجپوری صاحب دامت برکاتہم اعلان کیا، اور اسی اعلان کی بنیاد پر پورے علاقہ میں عید الاضحیٰ یوم شنبہ کو منائی گئی۔ جامعہ ڈابھیل کے دارالافتاء نے اسی فیصلہ و اعلان کی بنیاد پر عید الاضحیٰ یوم شنبہ کو ہونے

کا اعلان کیا، جامعہ کے شیخ الحدیث حضرت مولانا اکرام علی صاحب مدظلہم تو اس اعلان سے قبل ہی وطن کے لیے روانہ ہو چکے تھے؛ البتہ مولانا قاری احمد اللہ صاحب (مجود و صدر شعبہ قراءت و تجوید جامعہ ڈابھیل) اس وقت تک وطن کے لیے روانہ نہیں ہوئے تھے؛ اس لیے انہوں نے چاہا کہ میں اس اعلان کی ایک کاپی اپنے ساتھ لے جاؤں اور وہاں امارت شرعیہ بہار کے سامنے پیش کی جائے، لیکن چون کہ اس اعلان کی زبان اگرچہ اردو تھی؛ مگر رسم الخط گجراتی تھا اور یہ حضرات گجراتی رسم الخط سے واقف نہیں؛ اس لیے ضرورت محسوس ہوئی کہ اس کو اردو رسم الخط میں منتقل کیا جائے، چنانچہ اس اعلان کو اردو رسم الخط میں تحریر کر کے بطور تصدیق جامعہ ڈابھیل کے دارالافتاء کی مہر اور مفتیان کی دستخط اور مہتمم صاحب کی دستخط ثبت کیے گئے۔

اس تفصیل سے یہ واضح ہو گیا کہ جامعہ کے شیخ الحدیث حضرت مولانا اکرام علی صاحب مدظلہم کی دستخط اس لیے نہیں تھی کہ وہ اس وقت یہاں موجود ہی نہیں تھے، اور وہ ہوتے تب بھی ان کی دستخط اس پر نہیں لی جاسکتی؛ اس لیے کہ تصدیق کے لیے ضرورت تھی کہ تصدیق کنندگان اردو اور گجراتی دونوں رسم الخط سے واقف ہوں جو مولانا موصوف میں نہیں، چنانچہ یہی وجہ ہے کہ مولانا قاری احمد اللہ صاحب زید مجدہم موجود تھے پھر بھی ان کی دستخط بحیثیت تصدیق کنندہ نہیں لی گئی، اس تفصیل کو مدنظر رکھتے ہوئے حضرت امیر شریعت دامت برکاتہم کی تحریر پر غور فرمائیں، اولاً تو اس تحریر کی حیثیت طے کرنا ضروری تھا کہ یہ اعلان فیصلہ ہے کہ کتاب القاضی؟ فقہ سے معمولی مناسبت رکھنے والا شخص بھی کہہ سکتا ہے کہ اس کی حیثیت اعلان محض کی ہے، کتاب القاضی کی نہیں۔ چنانچہ حضرت امیر شریعت مدظلہم کی تحریر سے بھی یہی مترشح ہوتا ہے کہ

انہوں نے بھی یہی سمجھا ہے؛ اس لیے کہ انہوں نے اپنے گرامی نامہ کی ابتداء ہی ان الفاظ سے کی ہے: ”آپ کا خط اور عید الاضحیٰ کے چاند کے سلسلہ میں ایک فیصلہ اور اعلان موصول ہوا“ جب کہ کتاب القاضی ہونے والی بات محض ایک احتمال کے درجہ میں لکھی ہے، یہ کہا جاسکتا ہے کہ یہ خط اور یہ اشتہار شہادت علی کتاب القاضی ہے۔ اور اس تحریر کو کتاب القاضی پر محمول بھی کیسے کیا جاسکتا ہے، جب کہ کتاب القاضی والی بات اس میں نہیں ہے، مثلاً: کتاب القاضی میں مکتوب الیہ کی تعیین اور اس سے خطاب ضروری ہے؛ چنانچہ جس میں ابتداء ہی عمومی انداز میں ہو وہ کتاب القاضی معتبر ہی نہیں، ہاں مخاطب کسی متعین شخصیت کو بنا کر بعد میں عموم کر دیا ہو تو جائز ہے۔ اس کا کاتب ہی کی طرف سے سرمہ ہونا ضروری ہے، وغیر ذلک؛ اس لیے اس بناء پر اس کا رد کرنا سمجھ میں نہیں آتا۔

اب یہ طے ہو جاتا ہے کہ یہ اعلان ہے، اور اعلان میں اس کی تصریح ضروری نہیں کہ مطلع صاف تھا یا ابر آلود؛ بلکہ اعلان تو بذریعہ مدافع و قنادل بھی معتبر ہے، جس میں کسی بھی قسم کی کوئی تصریح نہیں ہوتی؛ اس لیے اعلان تسلیم کر لینے کے بعد یہ اشکال بے معنی ہو جاتا ہے۔ اگرچہ موسم باراں کا ہونا جس میں عموماً مطلع ابر آلود رہتا ہے اور فیصلہ کنندگان کا قبول شہادت کے شرائط کا ماہر ہونا اس بات کی بین دلیل ہے کہ اس اشکال کی گنجائش نہیں، غالباً اسی لیے حضرت مدظلہم نے کتاب القاضی والا احتمال پیدا کر دیا؛ حالاں کہ کتاب القاضی میں قاضی کا تلبس سے وصول کرنے والے حضرات ہی مکتوب الیہ کو وہ خط خود پہنچائیں یہ ضروری ہے اگر درمیان میں انہوں نے کسی کو دے دیا تو وہ کتنے ہی ثقہ کیوں نہ ہوں وہ خط قابل قبول نہیں پھر یہ جملہ ”ظاہر ہے

جتنے واسطے بڑھیں گے اسی قدر اشتباہ زیادہ ہوگا“ بے معنی ہے۔

پھر حضرت امیر مدظلہم کے کلام میں تدافع ہے، ایک طرف تو فرما رہے ہیں: لانے والے سے میں واقف ہوں لیکن مجھے اس سے واقفیت نہیں کہ وہ شہادت کے اہل ہیں یا نہیں؟ اور بعد میں یوں بھی طراز ہیں: ”قاری احمد اللہ صاحب بھی غالباً عالم ہیں؛ مگر ان کے دستخط بھی اس تحریر پر نہیں ہیں“۔

نیز یہ بھی قابل غور ہے کہ جس مقام پر فیصلہ کیا گیا ہو کیا وہاں موجود ہر عالم کا اس میں شریک ہونا ضروری ہے یا فیصلہ کرنے والی جماعت علماء چاہے وہ قلیل ہو اس کا معتبر ہونا کافی ہے؟ ہر عالم کے موجود و شریک ہونے کا مطالبہ تو نظیر ہے اس مطالبہ کی کہ مثلاً اسی مقدمہ میں مدعی علیہ یوں کہے کہ فلاں عالم صاحب یا بزرگ صاحب اس معاملہ میں شہادت دیں گے تب ہی میں قبول کروں گا ورنہ نہیں، کیا اس کے اس مطالبہ کو درست کہا جاسکتا ہے؟۔

اور آخر میں حضرت امیر مدظلہم کے اس ارشاد ”اس تحریر کو گجرات کے سوادوسرے علاقہ کے لیے عید الاضحیٰ کی رویت سے متعلق ایک فیصلہ تسلیم کرنا صحیح نہیں ہے“ کا مطلب اگر یہ ہے کہ بطریق جواز و اعتبار صحیح نہیں ہے، تو جواب نمبر تین میں مذکور تفصیل و تشبیہ سے معلوم ہو گیا ہوگا کہ یہ بات جمعیت علماء کے متفقہ فیصلہ اور علماء پاکستان کے متفقہ فیصلہ کے خلاف ہے، اور اگر اس کا مطلب یہ ہے کہ بطریق وجوب عمل و نفاذ، تو جیسے کہ جواب سے معلوم ہوا ہوگا یہ مسئلہ فیصل شدہ نہیں؛ اس لیے کہ اس کی بنیاد حدود اختیار کی تحدید پر ہے، اور ظاہر ہے کہ ہندوستان میں یہ تحدید قانونی تو ہے نہیں، صرف اعتماد اور مرجعیت کی بنیاد پر ہے، تو اعتماد کے لیے حضرت مفتی سید عبدالرحیم صاحب مدظلہم

کی شخصیت کافی ہے؛ اس لیے کے آپ کے فتاویٰ پر ہندو پاک کے اکابر کا اعتماد ہے، اور ملک میں پیش آنے والے اہم اور پیچیدہ مسائل میں آپ کو مرجعیت بھی حاصل ہے، ہاں عمومی مسائل لوگ مقامی علماء سے ہی دریافت کرتے ہیں۔

آخر میں ایک اشکال جو حضرت امیر مدظلہم کی تحریر میں نہیں، لیکن ہو سکتا ہے کہ کسی کو پیش آوے؛ اس لیے اس کی جواب دہی ضروری سمجھتا ہوں وہ یہ کہ اصل اعلان گجراتی رسم الخط میں تھا اس کو اردو رسم الخط میں منتقل کیا گیا، کیا یہ بات موجب اشتباہ ہو سکتی ہے؟ تو اس کا جواب یہ ہے کہ یہ ایک نوع کی ترجمانی ہے، کامل ترجمانی تو یہ ہوتی ہے کہ ایک زبان (لغت) سے دوسری زبان میں منتقل کیا جائے، جب کہ یہاں زبان تو اصل اعلان کی اردو ہی تھی صرف رسم الخط گجراتی تھا اس کو اردو رسم الخط کا جامہ پہنایا گیا، اور ترجمانی اصل کے قائم مقام ہے؛ اس لیے حدود و قصاص جہاں شہادت علی الشہادت اور کتاب القاضی کو بھی ”الحدود تندراً بالشبہات“ کے اصول کے پیش نظر کافی نہیں سمجھا جاتا وہاں بھی ترجمانی سے کوئی شبہ و اشتباہ پیدا نہیں ہوتا، تفصیل کے لیے دیکھیے: الاشباہ والنظائر ص ۱۲۸ مطبوعہ بیروت قبیل القاعدة

السابعة من النوع الثاني

هذا ما سنح لي ان كان صوابا فمن الرحمن، وان كان خطأ فمني ومن الشيطان وما ابرى نفسي ان النفس لامارة بالسوء.

اس تحریر سے حضرت امیر شریعت مدظلہم کی تنقیص حاشا وکلا، ہرگز مقصود نہیں صرف علمی محاسبہ مقصود ہے۔ واللہ علیم بذات الصدور فقط واللہ تعالیٰ اعلم۔

حررہ: العبد احمد عفی عنہ خانپوری، ۲۶ / محرم الحرام ۱۴۰۷ھ

مفتی گجرات حضرت مفتی سید عبدالرحیم لاچپوری رحمۃ اللہ علیہ کی تائید:

محترم المقام حضرت مولانا مفتی احمد صاحب دامت برکاتہم

بعد سلام مسنون! آپ کا رقعہ موصول ہوا۔ آج ہی آپ کا پورا مضمون اور جواب حضرت اقدس مفتی صاحب مدظلہم کو سنایا، گو حضرت مفتی صاحب کی طبیعت مضحل ہے؛ مگر بہت دلچسپی سے سنا اور آخر میں اس پر اطمینان کا اظہار فرمایا۔ اور فرمایا کہ بہت خوب لکھا ہے۔ حضرت مفتی صاحب کے متعلق آپ نے جو لکھا ہے کہ مفتی صاحب کو ملک گیر مرجعیت حاصل ہے، اس کے ثبوت کے لیے آپ نے جو لکھا ہے وہ کافی ہی ہے۔ مزید حضرت مولانا سید ابوالحسن علی ندوی مدظلہ کا ایک تازہ مکتوب (جو مستقل طبع کر لیا ہے) ارسال ہے، انشاء اللہ اس سے حضرت مفتی صاحب کی ملک گیر شخصیت ہونے کے ثبوت پر مزید تقویت حاصل ہوگی، آپ مناسب سمجھیں تو اپنے جواب کے ساتھ یہ مطبوعہ پرچہ بھی بھیج دیں۔ حضرت مفتی صاحب سلام عرض فرما رہے ہیں، طالب دعا بھی ہیں، ناکارہ بھی دست بستہ سلام عرض کر کے طالب دعا ہے۔ فقط والسلام۔

ناکارہ: اکرام الحق غفرلہ، ۵ / صفر المظفر ۱۴۰۷ھ

مطبوعہ پرچہ حضرت مفتی صاحب مدظلہ کے مشورہ سے ارسال خدمت ہے۔

تحدیث نعمت

”فتاویٰ رحیمیہ“ کے متعلق مفکر اسلام حضرت مولانا سید ابوالحسن علی

ندوی مدظلہ کے تاثرات و کلمات طیبات

جناب مولانا محمد مرتضیٰ صاحب ناظم کتب خانہ ندوۃ العلماء لکھنؤ گجرات کے

دورہ سے واپسی کے بعد تحریر فرماتے ہیں: ”میں (مولانا محمد مرتضیٰ صاحب) نے حضرت مولانا علی میاں صاحب مدظلہ کو آپ کا سلام و پیام پہنچایا مولانا علی میاں نے فرمایا کہ حضرت مفتی صاحب کی خدمت میں سلام لکھ دو اور لکھ دو کہ:

”میں مفتی صاحب کے لیے ان کی صحت و عافیت اور درازی عمر کے لیے باقاعدہ مداومت کے ساتھ دعا کرتا ہوں کہ الحمد للہ اس وقت آپ محقق، فقیہ اور ماہر فن ہیں اور آپ کی تحقیق سے پورے ملک کو مستفید ہونے کا شرف حاصل ہو رہا ہے، آپ کی تحقیق عمیق ہر خاص و عام کے لیے اطمینان بخش ہے۔ اللہ تعالیٰ زمانہ دراز تک آپ کے فیوض و برکات کو قائم رکھیں۔“ آمین

ناچیز خادم: مرتضیٰ ۱۵ ربیع الثانی ۱۳۷۶ھ

بذریعہ خط چاند کی خبر کی شرعی حیثیت

سوال: ضروری تحریر یہ ہے کہ گجرات کی رویت ہلال والی تحریر جس پر مفتیان کرام کے دستخط مثبت ہیں، جامعہ تعلیم الدین ڈابھیل کے مہتمم جناب مولانا سعید احمد صاحب بزرگ نے مولانا قاری احمد اللہ صاحب استاذ تجوید جامعہ تسلیم الدین کی معرفت مولانا اکرام علی صاحب کے پاس چمپانگر بھاگلپور بھیجی، یہ تحریر حضرت امیر شریعت مدظلہ کی خدمت میں دو عالم دین کی معرفت بھیجی گئی تاکہ وہ بحیثیت امیر کے اس کا اعلان فرمائیں، حضرت امیر شریعت مدظلہ کا جواب بھی ارسال خدمت ہے ان کے جواب کی روشنی میں درج ذیل سوالات کے جواب مطلوب ہیں، امید کہ مدلل جواب دینے کی زحمت گوارہ فرمائیں گے۔

① یہ تحریر محض ایک اعلان اور اشتہار ہے یا اس کی حیثیت فتویٰ کی ہے؟
 ② بقول حضرت امیر شریعت بہار واڑیسہ اگر یہ تحریر شہادت علی کتاب القاضی ہے تو بذریعہ ڈاک موصول ہونے پر عید الفطر و عید الاضحیٰ کا اعلان کیا جاسکتا ہے یا نہیں؟ اور اگر یہ تحریر کسی کی معرفت موصول ہو تو لانے والے شخص میں کن اوصاف کا ہونا ضروری ہے، کیا عدد و عدالت بھی شرط ہے؟

③ یہ تحریر ریڈیو، ٹیلی فون، تار کی خبر کے مساوی ہے یا زائد یا کم؟
 ④ جب مفتیان کرام نے عید الاضحیٰ کا اعلان محض تین آدمیوں کی حلفیہ شہادت پر کیا ہے تو اس سے یہ بات واضح ہو جاتی ہے کہ مطلع ابراؤد ہوگا ورنہ جم غفیر کا ہونا ضروری ہے، کیا ایسی صورت میں تحریر میں مطلع کی تصریح نہ ہونے کی بنیاد پر اس کو مسترد کر دینا صحیح ہوگا؟

⑤ جو ادارہ ریڈیو، ٹیلی فون کی خبر پر رمضان و عیدین کا اعلان کرتا ہو اگر وہاں کا ذمہ دار اس تحریر کو مسترد کر دے تو اس کا یہ فعل شرعی نقطہ نظر سے صحیح ہوگا یا غلط؟

الجواب: حامداً ومصلياً ومسلماً

① اس تحریر کی حیثیت محض اعلان کی ہے، اعلان جس طرح منادی کے ذریعہ ہوتا ہے، اسی طرح دور حاضر میں پوسٹر وغیرہ بھی اعلان ہی کا ایک طریقہ ہے۔ یہ شہادت یا خبر نہیں ہے؛ اس لیے اس میں ان تمام شرائط و قیود جن کی شہادت یا خبر میں رعایت کی جاتی ہے، رعایت ضروری نہیں ہے؛ البتہ اس میں اتنا ضروری ہے کہ جس کمیٹی یا شخصیت کی طرف سے یہ اعلان کیا جا رہا ہے اسی کا یہ اعلان ہے اس کا غلبہ نظر ہو۔

خبر منادی السلطان مقبول عدلا کان او فاسقاً، کذا فی جواہر

الاخلاطی. (فتاویٰ عالمگیری، کتاب الکراہیۃ / ۵ / ۳۰۹)

قلت: والظاهر انه يلزم اهل القرى الصوم بسماع المدافع او رؤیة القنادل من المصر؛ لانه علامة ظاهرة تفيد غلبة الظن وغلبة الظن حجة موجبة للعمل كما صرحوا به، واحتمال كون ذلك لغیر رمضان بعيد اذ لا يفعل مثل ذلك عادة في ليلة الشك الا لثبوت رمضان (شامی ۱/۲)

چنانچہ اس تحریر میں دارالافتاء کی مہر اور اراکین کمیٹی کے دستخط اسی لیے ثبت ہیں کہ مطلوبہ غلبہ ظن حاصل ہو اور تزویر و جعل سازی کا احتمال باقی نہ رہے، بلکہ غور کرنے سے واضح ہو جائے گا کہ توپ کے گولوں اور قنادل کی روشنی سے حاصل ہونے والے غلبہ ظن (جس کی تصریح علامہ شامی کی عبارت میں موجود ہے) کے مقابلے میں اس قسم کی تحریر سے حاصل ہونے والا غلبہ ظن زیادہ مضبوط ہے؛ اس لیے کہ اول الذکر کی دلالت عقلی ہے جب کہ ثانی الذکر کی دلالت وضعی ہے، اور افادہ علم کی جو شان وضعی میں ہے وہ عقلی میں نہیں۔

② یہ شہادت علی کتاب القاضی نہیں ہے جیسا کہ معلوم ہو چکا۔ ہاں شہادت علی کتاب القاضی میں عدد و عدالت شرط ہے؛ اس لیے اگر وہ بذریعہ ڈاک موصول ہو تو عید کا فیصلہ نہیں کیا جاسکتا۔ جیسا کہ کتب فقہ میں ”باب کتاب القاضی الی القاضی“ میں اس کی تفصیلات موجود ہیں۔ (دیکھئے در مختار مع الشامی ۳/ ۳۵۵ تا ۳۵۰)

③ اس کے جواب سے پہلے بطور تمہید دو باتیں جاننا ضروری ہے:

(الف): شہادت اور خبر دو چیزیں الگ الگ ہیں، ان دونوں میں بہت بڑا فرق ہے، بعض کلام بحیثیت خبر کے معتبر اور قابل اعتماد ہوتے ہیں؛ مگر بحیثیت شہادت

نا قابل قبول ہوتے ہیں، شریعت اسلام میں تو ان کا فرق بہت واضح اور صاف ہے ہی، آج کل تمام دنیا کی عدالتوں میں بھی ان دونوں چیزوں کا فرق قانونی حیثیت سے محفوظ ہے، ٹیلی گراف، ٹیلیفون، ریڈیو، اخبارات اور خطوط کے ذریعے جو خبریں دنیا میں نشر ہوتی ہیں ان کا نشر کرنے والا، لکھنے والا اگر کوئی قابل اعتماد شخص ہے تو بحیثیت خبر کے وہ سارے جہاں میں قبول کی جاتی ہے، اس پر اعتماد کر کے لاکھوں کروڑوں کے کاروبار ہوتے ہیں، دنیا بھر کے معاملات ان خبروں پر چلتے ہیں، عدالتیں بھی بحیثیت خبر کے ان کو تسلیم کرتی ہیں؛ لیکن کسی مقدمہ اور معاملہ کی شہادت کی حیثیت سے ان خبروں کو کوئی دنیا کی عدالت قبول نہیں کرتی اور ایسی خبروں کی بنیاد پر کسی مقدمہ کا فیصلہ نہیں دیتی؛ بلکہ یہ ضروری قرار دیتی ہے کہ گواہ مجسٹریٹ کے سامنے حاضر ہو کر گواہی دے، تاکہ اس پر جرح کی جاسکے اور چہرہ بشرہ کی کیفیت سے اس کو پرکھا جاسکے یہی حکم شریعت اسلام کا ہے۔ وجہ یہ ہے کہ خبر کوئی حجت ملزمہ نہیں جو دوسرے کو ماننے پر اور اپنا حق چھوڑنے پر مجبور کر دے جس کو خبر دینے والے کی دیانت اور سچائی پر بھروسہ ہو وہ مانے گا جس کو نہ ہو وہ ماننے پر مجبور نہیں کیا جاسکتا، بخلاف شہادت کے کہ وہ حجت ملزمہ ہے، جب شرعی شہادت سے کسی معاملہ کا ثبوت قاضی یا جج نے تسلیم کر لیا تو قاضی یا جج اس پر مجبور ہے کہ اس کے موافق فیصلہ دے اور فریق مخالف اس پر مجبور ہے کہ اس کو تسلیم کرے یہ اجبار و الزام صرف خبر سے نہیں ہوتا اسی لیے صرف خبر کی تصدیق پر کوئی پابندی بجز ثقہ اور قابل اعتماد ہونے کے نہ شرعاً ہے نہ موجودہ عدالتوں کے قانون میں، اور شہادت کے لیے عام عدالتی قوانین میں بہت سی پابندیاں دنیا میں رائج ہیں، اور اسلامی شریعت نے بھی اس کے لیے نصاب شہادت کا مکمل ہونا

اور شاہد کے حالات کا جائزہ لے کر شرائط شہادت کا جانچنا ضروری قرار دیا ہے۔

(روایت ہلال، حضرت مولانا مفتی محمد شفیع صاحب رحمۃ اللہ علیہ ۳۴: ۳۵)

رمضان کے علاوہ دوسرے ہر چاند کی شہادت کے لیے نصاب شہادت اور اس

کی تمام شرائط کو ضروری قرار دیا گیا اور سب فقہاء امت کا اس پر اتفاق ہے۔ (ایضاً ۳۶)

شہادت ہلال کے لیے آٹھویں شرط مجلس قضاء ہے یعنی شاہد کے لیے ضروری

ہے کہ قاضی کی مجلس میں خود حاضر ہو کر شہادت دے پس پردہ یا دور سے بذریعہ خط یا

ٹیلیفون یا وائرلیس ریڈیو وغیرہ جدید آلات کے ذریعہ کوئی شہادت دے تو وہ شہادت

نہیں؛ بلکہ محض ایک خبر کا درجہ رکھے گی، جن معاملات و مسائل میں خبر کافی ہے ان میں

اس پر عمل جائز ہوگا، اور جن معاملات میں ثبوت کے لیے شہادت ضروری ہے ان میں

یہ خبر کافی نہ سمجھی جائے گی اگرچہ آواز پہچانی جائے اور بولنے والا ثقہ اور تامل

شہادت ہو۔ (ایضاً ۴۰)

(ب): اسی طرح فیصلہ اور فیصلہ کا اعلان اور فیصلہ کی خبر؛ تینوں الگ الگ

چیزیں ہیں:

فیصلہ کا مطلب تو یہ ہے کہ قاضی یا ہلال کمیٹی کے سامنے رویت کی شہادتیں

گذریں، اور ان کی روشنی میں وہ فیصلہ کریں، اس کے لیے ضروری ہے کہ ضابطہ

شہادت کی پابندی کی جائے جس کی شریعت میں تین صورتیں ہیں: ① شہادت علی

الرؤیۃ ② شہادت علی شہادت الرؤیۃ ③ شہادت علی القضاء۔ (اس کی تفصیل کتب

فقہ میں موجود ہے، اجمالا دیکھنا چاہیں تو جواہر الفقہ ۱/ ۴۰۰، ۴۰۱ میں دیکھئے)۔

اعلان کا مطلب یہ ہے کہ قاضی یا ہلال کمیٹی نے جو فیصلہ کیا ہے اس کو لوگوں کے

درمیان شائع و عام کرنے کے لیے جو طریقہ اختیار کیا جائے اس کے لیے ضابطہ شہادت کی کوئی پابندی نہیں ہے؛ بلکہ ہر وہ طریقہ جس کے ذریعہ لوگوں کو (اس بات کا) غلبہِ ظن حاصل ہو جائے (کہ یہ اعلان متعلقہ قاضی یا ہلال کمیٹی کی طرف سے کیا جا رہا ہے) اس کا اختیار کرنا کافی ہے چنانچہ اس کے لیے توپ کے گولے یا پوسٹر وغیرہ (بشرطیکہ احتمال تزویر نہ ہو) بھی کافی ہے جیسا کہ نمبر ۱ میں گذر چکا۔ اس مقصد کے لیے ریڈیو بھی استعمال کیا جاسکتا ہے؛ اور اس میں غلبہِ ظن پیدا کرنے اور احتمال تزویر سے بچانے کی صورت وہ ہوگی جو حضرت مولانا مفتی محمد شفیع صاحب رحمۃ اللہ علیہ نے لکھی ہے: ”ریڈیو کو اس کا پابند کیا جائے کہ وہ چاند کے متعلق مختلف خبریں نشر نہ کرے صرف وہ فیصلہ نشر کرے جو اس شہر کے قاضی یا ہلال کمیٹی نے اس کو دیا ہے اور اس کو نشر کرنے میں پوری احتیاط سے کام لے جن الفاظ میں فیصلہ دیا گیا ہے وہ الفاظ بعینہ نشر کیے جائیں“۔ (آلات جدیدہ کے شرعی احکام ص ۱۸۹)

دیکھئے اس میں حضرت مفتی صاحب رحمۃ اللہ علیہ نے جو قیود لگائی ہیں وہ اسی غلبہِ ظن پیدا کرنے اور احتمال تزویر سے بچانے کے لیے ہیں۔ علامہ شامی رحمۃ اللہ علیہ کی جواب نمبر ۱ میں منقولہ عبارت کا یہ جملہ ”واحتمال ذلك لغير رمضان بعيد اذا لا يفعل مثل ذلك عادة في ليلة الشك الا لثبوت رمضان“ اسی مقصد کی طرف مشیر ہے۔ اور اسی لیے اجلاس جمعیتہ علمائے ہند منعقدہ ۱۴/۱۵ ذوالقعدہ ۱۳۷۰ھ (بمقام مراد آباد میں باتفاق علماء و اکابر یہ فیصلہ کیا گیا) ”مجلس نے بالاتفاق طے کیا کہ اگر ریڈیو کے ذریعہ آنے والی خبر کے متعلق یہ اطمینان ہو جائے کہ جس جگہ سے ریڈیو کی خبر دی جا رہی ہے وہاں کے علماء نے چاند ہونے کی باقاعدہ شہادت لے کر چاند ہونے کا حکم

کر دیا ہے، خبر دینے والا بھی متعین ہو کہ کوئی مسلم معتمد خبر دیتا ہو تو اس اعلان پر اعتماد کر کے دوسرے مقامات میں بھی چاند ہو جانے کے حکم پر عمل کیا جانا جائز ہے، اور تمام ہندوستان کے شہروں اور قصبوں میں متعین ذمہ دار جماعت اس کے موافق حکم کریں تو اس پر عمل کیا جائے۔ یہ حکم تمام ہندوستان اور پاکستان کے لیے ہے۔“ (کفایت المفتی ۹/۵۰۷)

تیسری چیز خبر ہے، اور اس کی دو قسمیں ہیں۔ ایک رویت کی خبر اور دوسری فیصلہ کی خبر، رویت کی خبر بذریعہ ریڈیو یا ٹیلی فون کے ملی ہے تو عید میں اس کی بنیاد پر فیصلہ نہیں کیا جاسکتا؛ اس لیے کہ اس کے لیے شہادت شرط ہے اور وہ موجود نہیں ہے؛ چنانچہ حضرت مولانا مفتی محمد شفیع صاحب رحمۃ اللہ علیہ فرماتے ہیں ”ہلال رمضان کے علاوہ عید، بقر عید یا کسی دوسرے مہینہ کے لیے ثبوت ہلال باقاعدہ شہادت کے بغیر نہیں ہو سکتا، اور شہادت کے لیے شاہد کا حاضر ہونا لازمی ہے، غالباً نہ خبروں کے ذریعہ شہادت ادا نہیں ہو سکتی خواہ وہ قدیم طرز کے آلات خبر رسانی خط وغیرہ ہو، یا جدید طرز کے ریڈیو، ٹیلی فون وغیرہ“۔ (آلات جدیدہ کے شرعی احکام ص ۱۸۸)

دوسری فیصلہ کی خبر ہے وہ ان آلات کے ذریعہ ملی اور خبر دینے والا ثقہ آدمی ہے، اور قرآنِ قویہ سے اس کی تعیین ہو جاتی ہے، تو وہ معتبر ہے۔ اور اس پر عمل جائز ہونے کے ساتھ ساتھ مقامی کمیٹی اسی کی بنیاد پر فیصلہ کرنے کے بجائے اس فیصلہ کا اعلان کر سکتی ہے۔ حضرت مفتی محمد شفیع صاحب رحمۃ اللہ علیہ تحریر فرماتے ہیں: ”دوسرا کلام ٹیلی فون کے واسطے میں ہے اور یہی مقصود بسوال ہے سو اس کا جواب ظاہر ہے کہ جن احکام میں حجاب مانع قبول ہے، اس میں غیر معتبر ہے، اور جن میں حجاب مانع نہیں اس میں اگر قرآنِ قویہ سے متکلم کی تعیین معلوم ہو جائے تو معتبر ہے۔“ (آلات جدیدہ کے شرعی احکام ص ۲۰۹)

اسی سلسلہ میں جواہر الفقہ میں حضرت مولانا مفتی محمد شفیع صاحب رحمۃ اللہ علیہ، حضرت مولانا ظفر احمد عثمانی صاحب رحمۃ اللہ علیہ، حضرت مولانا محمد یوسف بنوری صاحب رحمۃ اللہ علیہ، اور حضرت مولانا مفتی رشید احمد لدھیانوی صاحب مدظلہم، کا متفقہ فیصلہ موجود ہے کہ ”ذیلی کمیٹی اگر باقاعدہ شہادتیں لے کر کوئی فیصلہ کرتی ہے تو فیصلہ شہادت کی بنیاد پر ہو چکا، اب صرف اعلان کا کام باقی ہے اس کے لیے شہادت ضروری نہیں؛ بلکہ ذیلی کمیٹی کا کوئی ذمہ دار آدمی مرکزی کمیٹی کو ٹیلی فون پر محتاط طور پر جس میں کسی مداخلت کا خطرہ نہ رہے ذیلی کمیٹی کے اس فیصلہ کی اطلاع دیدے، اور مرکزی کمیٹی اس صورت میں اس کو اپنا فیصلہ کہہ کر نہیں بلکہ ذیلی کمیٹی کا فیصلہ بتلا کر اس طرح نشر کرے کہ مرکزی کمیٹی کے سامنے اگرچہ کوئی شہادت نہیں آئی، بلکہ فلاں ذیلی کمیٹی نے جس میں فلاں فلاں علماء شریک ہیں شہادت کی بنیاد پر یہ فیصلہ کیا ہے، ہم اس فیصلہ پر اعتماد کر کے اعلان کر رہے ہیں، اس صورت میں مرکزی کمیٹی کا یہ اعلان ٹیلی فون سے آئی ہوئی اطلاع پر درست ہے“۔ (جواہر الفقہ ۱/۲۰۲، ۲۰۳)

ریڈیو کا حکم بھی یہی ہے جیسا کہ فیصلہ مراد آباد کے اس جملہ ”اور تمام ہندوستان کے شہروں اور قصبوں میں متعین ذمہ دار جماعت اس کے موافق حکم کریں تو اس پر عمل کیا جائے“ سے ظاہر ہے؛ اس لیے کہ ذمہ دار جماعت کا یہ حکم ان کا اپنا فیصلہ نہیں، (کہ اس کے لیے شہادت ضروری ہے جو یہاں موجود نہیں) بلکہ جو فیصلہ ہو چکا ہے اس کی تعمیل اور اعلان محض ہے۔

علامہ شامی رحمۃ اللہ علیہ حاشیہ البحر الرائق میں فرماتے ہیں:

لم یذکروا عندنا العمل بالامارات الظاهرة الدالة علی ثبوت الشهر

كضرب المدافع في زماننا والظاهر وجوب العمل بها على من سمعها
 ممن كان غائبا عن المصر كاهل القرى ونحوها كما يجب العمل بها على
 اهل المصر الذين لم يروا الحاكم قبل شهادة الشهود. (منحة الخالق ۲/ ۲۹۱)
 اسی تفصیل سے تحریری اطلاع بھی اگر مختلف بالقرائن ہے تو اس کا حکم یہی ہونا
 ظاہر ہوتا ہے اس جگہ یہ بات ذہن نشین رہے کہ ”کاهل القرى ونحوها“ کی قید
 سے قاضی یا حاکم کا یہ حکم جن حدود میں نافذ ہوتا ہے وہ علاقہ مراد ہے؛ اس لیے فیصلہ
 کرنے والے کا یہ فیصلہ کن حدود میں نافذ اور واجب العمل ہے، یہ بھی معلوم ہونا
 چاہیے اس کا مدار حاکم و قاضی کے حدود اختیار پر ہے، چنانچہ اگر وہ والی سلطنت ہے
 تو تمام حدود سلطنت میں، اور اگر کسی محدود علاقہ کا حاکم و قاضی ہے تو اسی علاقہ
 میں؛ لیکن یہ بات وہاں ممکن ہے جہاں اسلامی حکومت ہو، اگر کسی علاقہ یا ملک میں
 غیر مسلم حکومت ہو تو وہاں علماء یا منتخب ہلال کمیٹی حاکم و قاضی کے قائم مقام ہے۔

رہے اس کے حدود اختیار تو اس سلسلہ میں کوئی دو ٹوک بات کتب فقہ میں یا
 ہمارے اکابر کے کلام میں نظر سے نہیں گزری اور اس کی وجہ بھی دراصل یہ ہے کہ
 یہاں قانونی اختیار تو حاصل نہیں ہے جس کے حدود متعین کیے جائیں، ہاں! علماء کی
 کسی جماعت یا فرد کو عوام مؤمنین کا اعتماد حاصل ہوتا ہے وہی اس قانونی اختیار کا قائم
 مقام ہوتا ہے لیکن اس کی حد بندی دشوار ہے، ہاں جس نوع کا اعتماد ہو اسی نوع کی
 تحدید کی جاسکتی ہے، مثلاً کسی عالم یا مفتی یا علماء کی جماعت یا ہلال کمیٹی کو ایک مخصوص
 علاقہ کا اعتماد اور اس میں مرجعیت حاصل ہے تو اس کا فیصلہ اسی علاقہ تک واجب العمل
 اور نافذ ہوگا۔ اور اگر ان میں سے کسی کو ملک گیر اعتماد و مرجعیت حاصل ہے تو اس کا

فیصلہ ملک گیر پیمانہ پر واجب العمل و نافذ ہونا چاہیے۔

تنبیہ: یہ یاد رہے کہ یہ کلام و جوہ عمل و نفاذ میں ہے، جواز عمل و اعتبار میں نہیں؛ اس لیے کہ جواز عمل و اعتبار کا پورے ملک میں ہونا جمعیت علماء کے متفقہ فیصلہ اور ”جوہر الفقہ“ کی عبارت سے صراحتہ معلوم ہوتا ہے۔

مذکورہ الصدر تمہید کے بعد آپ کے سوال کا جواب واضح ہو گیا۔

(الف) شہادت کے لیے ریڈیو، ٹیلی فون اور اس قسم کی تحریر تینوں میں سے کوئی بھی کافی نہیں۔

(ب) اعلان کے لیے ریڈیو اور اس قسم کی تحریر دونوں کام دے سکتے ہیں بشرطیکہ تمہید میں مذکور امور کا لحاظ کیا جائے؛ البتہ ٹیلی فون اپنی وضع اور استعمال کے لحاظ سے یہ کام نہیں دے سکتا۔

(ج) خبر و اطلاع کا مقصد تینوں سے حاصل ہو سکتا ہے، جب کہ اس میں مذکور فی التہمید شرائط کا خیال رکھا جائے۔

(۴) اعلان اور خبر میں اس تصریح کی ضرورت نہیں، اس کے بغیر بھی واجب العمل ہے، کتاب القاضی میں اگر اس کی تصریح نہ ہو پھر بھی مکتوب الیہ کو اگر فیصلہ کی صحت پر اعتماد ہے تو اس کی بنیاد پر فیصلہ کر سکتا ہے ورنہ نہیں۔

(۵) علماء کو چاہیے کہ اس ادارہ نے تحریر ہذا کو جن وجوہات کی بنیاد پر رد کیا ہے اگر صحیح ہے، تو مان لیں، اور اگر وہ وجوہات درست نہیں تو ذمہ داران ادارہ سے گفتگو کر کے آئندہ ایسا نہ ہو اس کا لحاظ رکھنے کی تاکید کریں۔ فقط واللہ تعالیٰ اعلم و علمہ اتم و احکم۔

حررہ: العبد احمد عفی عنہ خانپوری، ۲۶ / محرم الحرام ۱۴۰۷ھ

انگلینڈ والے رویت ہلال میں مراکش کی خبر کا اعتبار کریں یا سعودیہ عربیہ کی خبر کا؟

سوال: انگلینڈ میں موسم کی خرابی کی وجہ سے عام طور پر آسمان ابر آلود رہتا ہے، خصوصاً بوقت شام آسمان اور زیادہ ابر آلود ہو جاتا ہے، اس وجہ سے رمضان المبارک شروع کرنے کے لیے اور عیدین ادا کرنے کے لیے ہمیشہ دوسرے ملکوں سے چاند کی خبر معلوم کرنے کی محتاجی رہتی ہے، ایسا کبھی نہیں ہوا ہے کہ انگلینڈ ہی میں چاند دیکھ کر رمضان المبارک شروع کیا گیا ہو یا عیدین ادا کی گئی ہو، اسی وجہ سے یہاں کے علماء کرام نے برسوں پہلے انڈیا اور پاکستان کے مفتیان کرام سے رجوع فرما کر فتاویٰ دریافت فرمائے ہیں، مفتیان کرام کے جوابات کا ماہر حاصل یہ ہے کہ قریب ترین اسلامی ملک پر عمل کرنا احوط ہے اور دوسرے تمام ملکوں پر عمل کرنا جائز ہے، ان تمام جوابات کی روشنی میں مراکش انگلینڈ سے قریب ہونے کی وجہ سے اور احتیاط پر عمل کرنے کے جذبہ سے صحیح العقائد تمام مسلمانوں نے بالاتفاق مراکش پر عمل شروع کیا اور تقریباً سولہ سترہ سال اس پر عمل پیرا رہے؛ مگر بد قسمتی سے مراکش سے چاند کی خبر جلد دستیاب نہیں ہوتی ہے، بعض مرتبہ شب میں دس گیارہ بجے، اور بعض مرتبہ دو تین بجے، اور بعض مرتبہ دوسرے روز صبح میں خبر ملتی ہے، اس وجہ سے عوام میں انتشار پیدا ہو جاتا ہے، اس طرح کی پریشانیوں کی وجہ سے چاند کے مسئلہ میں صحیح العقائد مسلمانوں کے دو فریق بن چکے ہیں، ایک فریق علماء اور عوام یہ مانتے ہیں کہ کسی بھی غیر متعین ملک پر

عمل کرنا جائز ہے، جب کہ دوسرے فریق کے علماء اور عوام یہ مانتے ہیں کہ کسی بھی ایک ملک کو معین کر کے اس پر عمل کرنا جائز ہے؛ لہذا مراکش ہی پر عمل کرنا چاہیے۔

جو فریق دنیا بھر کے کسی بھی غیر معین ملک پر رمضان المبارک شروع کر دیتا ہے، اور کسی بھی غیر معین ملک کی خبر پر عید الفطر مناتا ہے، ان کے ہمیشہ ۲۹ روزے ہوا کرتے ہیں، کوئی ملک معین نہ کرنے کی وجہ سے اور اسی طرح شعبان اور عید الاضحیٰ بھی دنیا بھر میں سے کسی بھی غیر معین ملک پر مناتے ہیں، اور اس فریق کے علمائے کرام کا یہ کہنا ہے کہ اس طرح پر عمل کرنے کے لیے ہمارے پاس مفتیان کرام کے فتاویٰ ہیں؛ مگر ہماری ناقص رائے سے ہم یوں سمجھتے ہیں کہ اس طرح عمل کرنے سے یہ لازم آتا ہے کہ گویا ان حضرات نے شریعت سے آزاد ہو کر رمضان المبارک اور عیدین جیسی عظیم الشان عبادات کو اپنے ہی کنٹرول میں کر لیا ہے، جب کہ دوسرے فریق کے مسلمان رمضان المبارک اور عیدین جیسی عظیم الشان عبادات کو اپنے قبضہ میں لینے کے بجائے شریعت مطہرہ کا تابع بن کر چاند کے بارے میں انگلیٹڈ کو دوسرے کوئی معین ملک کا تابع بنانا ضروری سمجھ کر آج تک مراکش پر عمل کرتے رہے ہیں، اور مراکش سے دیر پا خبر موصول ہونے کی وجہ سے واقع ہونے والی تمام پریشانیاں برداشت کرتے ہوئے بھی رمضان المبارک اور عیدین جیسی عظیم الشان عبادات کو ادا کرتے رہے ہیں؛ مگر کسی بھی غیر معین ملک پر عمل کرنے والے فریق کی طرف سے عموماً مغرب سے متصل چاند کی خبر شائع ہو جانے کی وجہ سے مراکش پر عمل کرنے والے مسلمانوں میں سے بھی کتنے حضرات مراکش کی خبر کا انتظار چھوڑ کر اس فریق کے ساتھ ہولیتے ہیں، اس وجہ سے ایک ہی شہر میں بسنے والے اور ایک ہی مسلک پر چلنے والے بلکہ ایک

ہی مسجد کے مصلیوں میں اور ایک ہی گھر میں رہنے والے باپ، بیٹوں، اور بھائیوں میں اختلاف ہو جاتا ہے، ان تمام وجوہات کی بناء پر مراسم پر عمل کرنے والے مسلمان مورذلعن و طعن بنتے ہیں، افتراق بین المسلمین کا مذموم الزام بھی ان پر تھوپا جاتا ہے، ان تمام مشکلات کو مد نظر رکھ کر مراسم پر عمل کرنے والے مسلمان مراسم پر عمل ترک کر کے دوسرے معین ملک پر عمل کرنے کی غرض سے آیا سعودی عربیہ ہی پر رمضان المبارک اور عیدین میں عمل کریں تو اس میں کوئی حرج ہے؟ سعودی عربیہ کی خبر پر رمضان المبارک اور عیدین منانا جائز ہے؟ سعودی عربیہ اسلام کا مرکز ہے، اور بفضلہ تعالیٰ حرمین شریفین کی وجہ سے عالم اسلام کے تمام مسلمانوں کے دلوں میں اس کا احترام ہے، اور چاند کا فیصلہ بھی حکومت کی طرف سے معین کردہ قاضی القضاة کی طرف سے علمائے کرام پر مشتمل ہلال کمیٹی چاند کی باقاعدہ شہادتیں ملنے ہی کے بعد کرتی ہے، رمضان المبارک اور عیدین جیسی عظیم الشان عبادات میں محکمہ موسمیات کی گنتی کا قطعاً اعتبار نہیں کرتی ہے۔

آپ محترم کے مطالبہ کی غرض سے وہاں کی ہلال کمیٹی کی طرف سے چاند کے فیصلہ کرنے کے طور و طریق کیا ہیں، اور وہاں کے علمائے کرام کو محکمہ موسمیات سے کس قدر انقباض ہے، اس کا مواد آپ محترم پر ارسال کرتے ہیں، سعودی عربیہ کا ٹائم انگلیڈ کے ٹائم سے دو تین گھنٹے آگے ہونے کی وجہ سے چاند کی رویت کی خبر بہت جلد بڑی سہولت سے یہاں فراہم ہو جاتی ہے اور سعودی عربیہ جیسے ایک معین ملک پر عمل پیرا ہونے کی وجہ سے ہمیشہ ۲۹ روزے ہونے کا خطرہ بھی نہیں رہے گا، جیسا کہ مراسم پر عمل کرنے کی وجہ سے نہیں رہتا تھا، اور سعودی عربیہ پر عمل کرنے کی وجہ سے امید

ہے کہ وہ فریق جو دنیا بھر کے کسی بھی غیر معین ملک پر عمل کر کے رمضان المبارک اور عیدین منا تارہتا ہے وہ بھی سعودی عربیہ کی خبر پر عمل کرنا شروع کر دے اس طرح صحیح العقائد مسلمانوں کا دوبارہ انشاء اللہ اتفاق و اتحاد بھی ہو جاوے، جس کے لیے آج لوگ بڑے متمنی ہیں، مذکورہ بالا بیان کردہ تمام پہلوؤں کو مدنظر فرما کر سعودی عربیہ کی خبر پر رمضان المبارک اور عیدین منانے کے بارے میں شریعت کا حکم کیا ہے؟

اس کے متعلق آپ محترم ہم ناکاروں کی رہنمائی فرما کر ممنون و مشکور ہوں، یہی ہماری آپ محترم سے مؤدبانہ عرض ہے، قوی امید ہے کہ جناب والا ہماری روئیداکا بغور مطالعہ فرما کر تشفی بخش جواب مرحمت فرمائیں گے۔ فقط۔

الجواب: حامداً ومصلياً ومسلماً

در اصل اس مسئلہ کی بنیاد اختلاف مطالع کے اعتبار و عدم اعتبار پر ہے، امام اعظم حضرت ابوحنیفہ رضی اللہ عنہ سے ظاہری روایت یہ ہے کہ اختلاف مطالع کا اعتبار نہ کیا جائے اسی کو عام فقہائے حنفیہ نے راجح قرار دیا ہے؛ یہاں تک کہ مشرق و مغرب کے فاصلے میں اختلاف مطالع کو غیر معتبر قرار دے کر ایک جگہ کی روایت کو دوسری جگہ کے لیے حجت قرار دیا ہے۔

”در مختار“ میں ہے: واختلف المطالع ورؤيته نهائراً قبل الزوال وبعده غير معتبر على ظاهر المذهب، وعليه اكثر المشائخ وعليه الفتوى، بحر عن الخلاصة فيلزم اهل المشرق بروية اهل المغرب اذا ثبت عندهم بروية اولئك بطريق موجب كما مرّ (در مختار على هامش الشامی ۲/۹۶)

حضرت اقدس مولانا رشید احمد گنگوہی رضی اللہ عنہ نے فتاویٰ رشیدیہ ۱/۴۱ میں اور

حضرت مولانا مفتی عزیز الرحمن عثمانی رحمۃ اللہ علیہ نے فتاویٰ دارالعلوم (مطبوعہ کراچی) ۱/۷۶۳ میں اور حضرت مولانا اشرف علی تھانوی رحمۃ اللہ علیہ نے امداد الفتاویٰ ۲/۱۱۲ میں اور حضرت مولانا مفتی کفایت اللہ صاحب رحمۃ اللہ علیہ نے کفایت المفتی ۴/۲۰۹، ۲۱۱، ۲۱۲ میں اسی کو اختیار فرمایا؛ البتہ فقہائے حنفیہ کی ایک جماعت نے بلاد بعیدہ میں اختلاف مطالع کا اعتبار کیا ہے، جن میں سے علامہ فخر الدین زلیعی رحمۃ اللہ علیہ صاحب تمیین الحقائق شرح کنز الدقائق ۱/۳۲۱ اور علامہ کاسانی رحمۃ اللہ علیہ صاحب بدائع الصنائع ۲/۸۳ میں حضرت العلامة نور شاہ کشمیری رحمۃ اللہ علیہ العرف الشذی ۱/۲۰۳ میں اور علامہ شبیر احمد عثمانی رحمۃ اللہ علیہ نے فتح الملہم ۳/۱۱۳ میں اور حضرت مولانا مفتی محمد شفیع صاحب رحمۃ اللہ علیہ نے رسالہ رویت ہلال صفحہ ۴۸، ۴۹ میں اسی کو اختیار کیا ہے؛ البتہ اس صورت میں بلاد بعیدہ اور بلاد قریبہ میں قرب و بعد کا معیار کیا اور کتنا ہوگا؟ یہ ایک حل طلب مسئلہ ہے تو اس سلسلہ میں مولانا مفتی محمد شفیع صاحب رحمۃ اللہ علیہ تحریر فرماتے ہیں: جن بلاد میں اتنا فاصلہ ہو کہ ایک جگہ کی رویت دوسری جگہ اعتبار کرنے کے نتیجہ میں مہینہ کے دن ۲۸ رہ جائیں یا ۳۱ ہو جائیں وہاں اختلاف مطالع کا اعتبار کیا جائے گا اور جہاں اتنا فاصلہ نہ ہو وہاں نظر انداز کیا جائے گا۔ (رسالہ رویت ہلال ص ۴۹)

مولانا محمد برہان الدین سنہلی صاحب مدظلہ اس سلسلہ میں فرماتے ہیں: کہ یہی بات قول فیصل کا درجہ رکھتی ہے اور عملاً تمام علمائے عصر نے اسی کو اختیار بھی کیا ہے، مزید برآں یہ کہ اس قول کو اختیار کرنے سے دونوں پہلوؤں (عام فقہائے احناف کے مشہور مسلک کی فی الجملہ ترجیح اور ایک مشاہد و محسوس حقیقت کا کسی قدر اعتراف) کی یک گونہ رعایت بھی ہو جاتی ہے۔ (رویت ہلال کا مسئلہ ص ۹۹)

اس لیے آپ کے یہاں جب مطلع ہمیشہ غیر صاف رہتا ہے تو جہاں سے خبر بطریق موجب آوے اور اس کو ماننے سے مہینہ ۲۸ یا ۳۱ کا لازم نہیں آتا تو اس پر عمل کریں، اور مختلف جگہوں سے خبر آنے کی صورت میں اگرچہ کسی بھی ایک غیر معین کو اختیار کر سکتے ہیں لیکن اس میں لوگوں میں شدید خلفشار رہتا ہے کہ ایک ہی بستی اور ایک ہی مسجد میں بلکہ ایک ہی گھر میں کوئی صائم ہے اور کوئی غیر صائم ہے، کوئی عید منا رہا ہے اور کوئی رمضان پر عامل ہے، جس کے نتیجے میں نااہل لوگوں کی طرف سے مسائل فقہ پر زبان طعن دراز کی جاتی ہے، اور ایک دوسرے کے خلاف فتویٰ حاصل کرنے کا سلسلہ جاری ہو جاتا ہے تو ایسے خلفشار اور فتنہ عوام سے بچنے کے اور عوام کو بچانے کے لیے کسی ایک مقام کی خبر کو عمل کے لیے سب مل کر متعین کر لیں تو کوئی حرج نہیں ہے۔

تنبیہ ضروری: چونکہ آپ کا مقصد وہاں مقیم مسلمانوں کے مختلف گروہوں میں واقع اختلاف کی خلیج کو ختم کرنا ہے، تو مناسب یہ ہے کہ تمام گروہوں کے سربراہ اور وہ حضرات مل کر ایک استفتاء تیار فرمائیں، اور اس کے بعد مفتیان کرام کی خدمت میں پیش کریں تاکہ عمل کے لیے اتفاق کی کوئی صورت وجود میں آسکے، ورنہ انفرادی طور پر ایک استفتاء بھیج کر جواب حاصل کرنے سے یہ مقصد حاصل نہ ہوگا، خصوصاً جب کہ سعودیہ کے متعلق بعض حضرات کا اصرار ہے کہ وہ لوگ حساب پر چلتے ہیں رویت اور شہادت محض عقلی تسلی ہے، اس صورت میں اس پر مدار رکھنا بھی موجب خلفشار ہو سکتا ہے آپ نے جن دو مضامین کی فوٹو کاپی ارسال فرمائی ہے وہ یہاں کے لیے رکھ لی ہیں؛ اس لیے کہ آپ کے پاس تو اصل موجود ہی ہوگی۔ فقط واللہ تعالیٰ اعلم۔

نقل مطابق اصل ہے۔

کتبہ: العبد احمد غنی عنہ خانپوری، ۱۳ / ربیع الاول ۱۳۰۶ھ
الجواب صحیح: عباس داؤد بسم اللہ

مکتوب گرامی حضرت مفتی سید عبدالرحیم صاحب لاجپوری رحمۃ اللہ علیہ
مکرمی زید لطیفکم!

سلام مسنون! سعودیہ کے متعلق حضرت مولانا منظور نعمانی صاحب دامت برکاتہم
نے خوب وکالت کی ہے، تاہم ہندوستان اور پاکستان وغیرہ میں بعض حضرات کا اصرار
ہے کہ سعودیہ حساب پر چلتے ہیں رویت اور شہادت محض عقلی تسلی ہے، اس صورت میں
اس پر مدار رکھنا بہر حال سبب خلفشار ہوگا۔ هذا ما ظہر لی الان۔ فقط والسلام۔

احقر سید عبدالرحیم لاجپوری غفرلہ

دیوبند سے مولانا سعید صاحب کا خط ہے بھائی عبدالاحد سلمہ کو کاتب کے سلسلہ
میں جواب لکھ دیا ہے، اغلب یہ ہے کہ اثبات میں دیا ہوگا۔ کتابت شدہ کاپیاں اور
مسودہ فراہم کرنے کی سعی کیجیے۔

سید عبدالرحیم

دور بین سے رویت ہلال

(سوال) دور بین سے چاند دیکھنا کیسا ہے؟ ممکن ہے آنکھوں سے نظر نہ آئے
اور دور بین سے نظر آجائے، تو کیا دور بین سے نظر آنے کے بعد رمضان کا فرض روزہ
رکھا جاسکتا ہے؟ اور کیا یہ ”صوموا لرویتہ“ کے خلاف نہ ہوگا؟

(الجواب): حامداً ومصلياً ومسلماً

اس مسئلہ پر تفصیلی کلام حضرت مفتی محمد شفیع صاحب رحمۃ اللہ علیہ نے فرمایا ہے، حدیث پاک ”صوموا لرویتہ“ الخ پیش کر کے تحریر فرماتے ہیں: ”جس کا حاصل یہ ہے کہ: ریاضی کی تدقیقات اور ہیئت و نجوم کے حسابات میں جائے بغیر ہر شہر کے آدمی سادہ طور پر اپنی اپنی جگہ پر چاند دیکھنے کی کوشش کریں، چاند نظر نہ آئے تو تیس دن پورے کر کے مہینہ ختم کر لیں، چاند دیکھنے کے لیے اہتمام بھی صرف اتنا کہ کسی ایسی جگہ جہاں مطلع قمر میں کوئی چیز حاصل نہ ہو، کھڑے ہو کر دیکھ لیں، اس سے زیادہ اہتمام کو پسند نہیں فرمایا“۔ (آلات جدیدہ ۱۷۳)

آگے فرماتے ہیں: ”عہد رسالت اور خلافت راشدہ اور قرون خیر کے اس تعامل کی بناء پر ہمارے نزدیک کسی طرح مستحسن اور پسندیدہ نہیں کہ ہوائی جہازوں میں اڑ کر (یادور بین کے ذریعہ) چاند دیکھنے کا اہتمام کیا جائے“۔ (۱۷۴)

اپنے ایک دوسرے رسالہ ”رویت ہلال“ میں تحریر فرماتے ہیں: ”حاصل اس ارشاد نبوی ﷺ کا یہ ہوا کہ تمام احکام شرعیہ جو چاند کے ہونے یا نہ ہونے سے متعلق ہیں، ان میں چاند کا ہونا یہ ہے کہ عام آنکھوں سے نظر آئے، معلوم ہوا کہ مدار احکام چاند کا انق پر وجود نہیں؛ بلکہ رویت ہے، اگر چنانچہ اتفاق پر موجود ہو؛ مگر کسی وجہ سے قابل رویت نہ ہو تو احکام شرعیہ میں وجود کا اعتبار نہ کیا جاوے گا۔ (۱۶-۱۵)

اب یہ بات کہ دور بین کے ذریعہ چاند دیکھا گیا تو اس کا اعتبار ہوگا یا نہیں؟ تو اس کا جواب یہ ہے کہ اگر وہ چاند اس قدر تھا کہ بغیر دور بین کے دیکھنے والے بھی اگر

اہتمام و توجہ سے کام لیتے تو انہیں نظر آ جاتا تو اس صورت میں دور بین سے دیکھا گیا بھی معتبر ہوگا، ورنہ نہیں؛ اس لیے کہ بعض وہ دور بین جو آفتاب کی شعاع کو انسانی نگاہ کے درمیان حائل نہیں ہونے دیتی، ان کے ذریعہ تو حیا کسی بھی تاریخ کو دیکھا جاسکتا ہے۔ (ماخوذ از رویت ہلال ۱۳)

چنانچہ ہوائی جہاز سے متعلق اسی قسم کی ایک صورت کے متعلق حضرت مفتی محمد شفیع صاحب رحمۃ اللہ علیہ فرماتے ہیں:

لیکن اس کے یہ معنی نہیں کہ اتفاقی طور پر کوئی ہوائی جہاز کا مسافر چاند دیکھ لے اور آکر شہادت دے تو اس کی شہادت قبول نہ کی جائے، کیوں کہ اس کی شہادت کو رد کرنے کی کوئی وجہ نہیں؛ بلکہ نیچے کی ہوا میں گرد و غبار اور بخارات کی وجہ سے مستبعد نہیں کہ چاند نظر نہ آئے اور بلند جگہ پر ہوا صاف ہونے کی وجہ سے نظر آ جائے۔ کما قال الشامی: وقد یرى الهلال من أعلى الأماكن مالا یرى من الأسفل فلا یرى کون تفرده بالرؤية خلاف الظاهر (۱۲۷/۲) شرط یہ ہے کہ ہوائی پرواز اتنی اونچی نہ ہو کہ جہاں تک زمین والوں کی نظریں پہنچ ہی نہ سکیں؛ کیوں کہ شرعاً رویت وہی معتبر ہے کہ زمین پر رہنے والے اپنی آنکھوں سے اس کو دیکھ سکیں، اس لیے اگر بیس تیس ہزار فٹ کی بلندی پر پرواز کر کے کوئی شخص چاند دیکھ آئے، تو اس بستی کے لیے وہ رویت معتبر نہیں، جس سے عام انسان باوجود مطلع صاف ہونے کے اس کو نہیں دیکھ سکتے۔ (آلات جدیدہ ۱۷۳، ۱۷۵) فقط واللہ تعالیٰ اعلم۔

کتبہ: العبد احمد عفی عنہ خانپوری

غائبانہ خبروں سے اور ہوائی جہاز میں اڑ کر

رویتِ ہلال کا شرعی حکم

سوال ①: ہمارے یہاں (بوتسوانہ) میں ۲۹ شعبان اور ۲۹/ رمضان کو رویت نہ ہو سکی؛ نیز ہمارے پڑوسی ممالک مثلاً جنوبی افریقہ، زامبیا، زمبابوے وغیرہ میں بھی رویت نہ ہوئی؛ البتہ ملاوی جو ہمارے ملک سے تقریباً ہزار سے ڈیڑھ ہزار میل دور ہے، وہاں رویت ہوئی، اور ہمیں معتبر ذریعہ سے خبر ملی تو ہم ملاوی کی خبر سے عید الفطر کر سکتے ہیں یا نہیں؟ اس سے مطلع فرمائیں۔

② ہوائی جہاز کے ذریعہ فضاء میں جا کر رمضان اور عید کے چاند کو تلاش کر سکتے ہیں یا نہیں؟

③ زمین پر رویت نہ ہو سکی؛ البتہ دو معتبر حضرات نے ہوائی جہاز کے ذریعہ فضاء میں جا کر رویت کی تو اس رویت کی وجہ سے عید اور رمضان کر سکتے ہیں یا نہیں؟ اس سے مطلع فرمائیں۔

④ مطلع ہمارے یہاں صاف تھا اور رویت نہ ہو سکی، تو ہم رویت کے سلسلے میں دوسرے شہروں اور ملکوں میں تحقیق کر سکتے ہیں یا نہیں؟

الجواب: حامداً ومصلياً ومسلماً

① ہلالِ رمضان کے علاوہ عید، بقر عید یا کسی دوسرے مہینہ کے لیے ثبوتِ ہلال باقاعدہ شہادت کے بغیر نہیں ہو سکتا، اور شہادت کے لیے حاضر ہونا لازمی ہے، غائبانہ

خبروں کے ذریعہ شہادت ادا نہیں ہو سکتی، خواہ وہ قدیم طرز کے آلات خبر رسانی خط وغیرہ ہوں یا جدید طرز کے ریڈیو ٹیلیفون وغیرہ۔ (رویت ہلال ص ۵۰ مولانا مفتی محمد شفیع صاحب رحمۃ اللہ علیہ)
اس لیے محض ملاوی کی خبر پر آپ حضرات کے لیے عید الفطر کرنے کی اجازت نہیں ہے۔

(۲) (۳) رویت ہلال کے لیے شریعتِ مطہرہ نے جس طریقہ کی نشان دہی فرمائی ہے، اس سے معلوم ہوتا ہے کہ ہوائی جہاز میں اڑ کر چاند تلاش کرنے کی کوئی ضرورت نہیں، اس قسم کا اہتمام شرعاً مطلوب نہیں، اس کے باوجود اگر کچھ لوگوں نے اس طرح چاند دیکھ کر اگر اس کی شہادت دی، تو شریعتِ مطہرہ کے مقرر فرمودہ ضابطہ شہادت اور ثبوتِ رویت کے قانون کا لحاظ کرتے ہوئے اس شہادت پر عمل ہو سکتا ہے۔ (ماخوذ از قدیم نظام الفتاویٰ ۱/۲۲۸، ۲۲۹)

(۴) یہ طریقہ بھی شرعاً مطلوب نہیں ہے۔ (فتاویٰ رحیمیہ ۳/۱۱۳) فقط واللہ تعالیٰ اعلم۔
کتبہ: العبد احمد غنی عنہ خانپوری، ۲۹/ شوال المکرم ۱۴۰۸ھ

ثبوتِ رویتِ ہلال میں آلاتِ رصدیہ اور فلکی حساب معتبر نہیں

محترم المقام استاذ المکرم حضرت مولانا مفتی احمد صاحب خانپوری

دامت برکاتکم و مد ظلکم

السلام علیکم ورحمۃ اللہ وبرکاتہ

امید کہ مزاج گرامی بخیر ہوں گے، میں بھی الحمد للہ حضرت والا کی دعا اور اللہ

تعالیٰ کے فضل و کرم سے خیر و عافیت سے ہوں۔

غرض تحریر اینکہ امسال برطانیہ میں سعودی کی ۲۹ شعبان کی شام کو بعد نماز مغرب تین حضرات نے چاند دیکھنے کا دعویٰ کیا ہے، جبکہ فلکیاتی اعتبار سے اس دن رؤیت کا کوئی امکان نہ تھا بلکہ چاند غروب آفتاب سے پہلے ہو چکا تھا، ایسی حالت میں اکی دکی گواہی کی بنیاد پر رمضان کا فیصلہ کیا جاسکتا ہے؟ اس سلسلہ میں حضرت والا کے فتاویٰ کی عبارت اور دیگر اکابرین کی عبارت میں بظاہر تعارض نظر آ رہا ہے۔

چوں کہ جو حضرات سعودیہ کے تبعین ہیں وہ آپ کی عبارت سے اپنا موقف اور منشاء ثابت کرنے میں اور سعودیہ کی تائید میں کہ وہاں کی رؤیت کا نظام درست ہے اس کا سہارا لینے کا قوی امکان ہے اور ایسی گواہیاں کہیں سے بھی لا کر پیش کر دیں گے، اس لیے ایک استفتاء ارسال خدمت ہے تاکہ اس کی توضیح و تشریح و انطباق فرمادیں۔ امید ہے کہ جناب عنایت فرما کر ممنون فرمائیں گے۔

احقر یوسف ساچا پائی انگلینڈ

الجواب: حامداً ومصلياً ومسلماً

آپ کے سوال کا خلاصہ احقر نے یہ سمجھا ہے کہ رؤیت ہلال کے ثبوت میں فلکی حساب کو دخل ہے یا نہیں؟ اگر دخل ہے تو محمود الفتاویٰ سے یہ معلوم ہوتا ہے کہ فلکی حساب کا ثبوت رؤیت پر کوئی اثر نہیں پڑتا یعنی ثبوت رؤیت صرف اور صرف شہادت شرعیہ میں منحصر ہے، صرف فلکی حساب سے ثبوت رؤیت نہیں ہو سکتا۔ جبکہ دیگر اکابر علماء کے فتاویٰ سے معلوم ہوتا ہے کہ ثبوت رؤیت میں فلکی حساب کو بڑا دخل ہے۔

اصل جواب سے پہلے چند امور بطور تمہید پیش کئے جاتے ہیں:

(الف) عن ابن عمر قال قال رسول الله ﷺ: انا امة امية لانكتب ولا نحسب، الشهر هكذا وهكذا وهكذا وعقد الابهام في الثالثة ثم قال الشهر هكذا وهكذا وهكذا يعني تمام الثلاثين متفق عليه.

حضرت ابن عمر رضی اللہ عنہما فرماتے ہیں کہ رسول اللہ ﷺ نے ارشاد فرمایا: ہم تو امت امیہ ہیں، اوقات کی تعیین کے لیے حساب کتاب کی ضرورت نہیں، (بس اتنا جان لو کہ) مہینہ کبھی اتنا، اتنا، اتنا ہوتا ہے، دونوں ہاتھوں سے اشارہ فرمایا اور تیسری مرتبہ ایک انگلی بند فرمائی یعنی اتنیس کا۔ اور کبھی اتنا، اتنا، اتنا ہوتا ہے یعنی پورے تیس دن کا۔

(فتاویٰ بینات ۱۹/۳)

حدیث بالا میں آں حضرت ﷺ نے لانکتب ولا نحسب (ہم حساب کتاب نہیں کیا کرتے) کہہ کر اوقات کی تعیین کے باب میں حسابی تخمینوں کی حوصلہ شکنی فرمائی، کہیں دونوں ہاتھوں کے اشارہ سے الشهر هكذا وهكذا وهكذا (مہینہ اتنا اتنا اور اتنا ہوتا ہے) کہہ کر ماہ و سال کے سلسلہ میں حساب پر بالکل بے اعتمادی کا اظہار فرمایا؛ ورنہ ظاہر ہے کہ اس مضمون کو سمجھانے کے لیے مہینہ کبھی ۲۹ کا ہوتا کبھی ۳۰ کا، دونوں ہاتھوں کو چھ دفعہ اٹھانے اور هكذا کا لفظ چھ دفعہ دہرانے کی بہ نسبت ۲۹، ۳۰ عدد مختصر بھی تھا اور واضح بھی، اور آپ کے مخاطب ان ہندسوں سے نا آشنا بھی نہیں تھے۔

اکمال المعلم شرح صحیح مسلم لابی عبد اللہ محمد بن خلفہ
الوشتانی الأبی المالکی (المتوفی ۸۲۷) ۳/۲۲۴ ط۔ (دار الکتب العلمیة ۱۳۳۷)
مانصہ: وفي احادیث الاشارة الارشاد الى تقريب الاشياء بالتمثيل وهو
الذي قصده ﷺ ولم يصنع ذلك لأجل ما وصفهم به من الامية لا يحسبون

ولا یکتبون لأنہم لا یجہلون الثلاثین والتسع والعشیرین مع ان التعبیر
عنها باللفظ اخف من الاشارة المکررة وانما وصفهم بذلك سدا لباب
الاعتداد بحساب المنجمین الذی تعتمدہ العجم فی صومها وفطرها
وفصولها. (حاشیہ فتاویٰ بینات ۳/ ۲۶)

(۲) عن عبد الله بن عمران رسول الله ﷺ ذكر رمضان فقال
لاتصوموا حتى تروا الهلال، لاتفطروا حتى تروه فان غم عليكم
فاقدروا له (متفق عليه)

حضرت عبداللہ ابن عمرؓ سے روایت ہے کہ آنحضرت ﷺ نے رمضان کا
تذکرہ کرتے ہوئے فرمایا (اتیس کا) چاند دیکھے بغیر نہ تو روزہ رکھنا شروع کرو اور نہ
چاند دیکھے بغیر روزے موقوف کرو اور ابر یا غبار کی وجہ سے نظر نہ آئے تو اس کے لیے
(تیس دن کا) اندازہ رکھو۔ (ایضاً: ۱۴)

حدیث بالا میں روایت کے بغیر کسی نوع کے حسابی تخمینہ پر اعتماد کرتے ہوئے
روزہ رکھنے اور افطار کرنے سے صاف صاف منع فرمایا، نیز روایت سے مراد سر کی
آنکھوں سے چاند دیکھنا مراد ہے، آسمان میں چاند کا وجود اور امکان کافی نہیں۔

خود ماہرین فلکیات کے یہاں بھی روایت ہلال کے معنی سر کی آنکھوں سے دیکھنا
ہی آتے ہیں، مزید یہ کہ ان کے یہاں اس روایت کے دو درجہ ہیں۔ طبعی، ارادی۔ اگر
ہلال افق سے اتنی بلندی پر ہو کہ وہ بلا تکلف دیکھا جاسکے اسے وہ ”طبعی روایت“ قرار
دیتے ہیں اور اگر اتنی بلندی پر نہ ہو بلکہ اتنا نیچے اور باریک ہو کہ اعلیٰ قسم کی دوربینوں
کے بغیر اس کا دیکھنا ممکن نہ ہو اسے ”روایت ارادی“ کا نام دیا جاتا ہے۔ فلکیات کی

تصریحات کے مطابق قابل اعتبار طبعی رویت ہے نہ کہ ارادی۔ اور حضرات فقہاء کرام رحمہم اللہ جو شریعت اسلامیہ کے حقیقی ترجمان ہیں وہ بھی اسی پر متفق ہیں کہ آں حضرت صلی اللہ علیہ وسلم کے ارشاد ”صوموا لرؤیتہ وأفطروا لرؤیتہ“ میں رویت حسی یعنی سر کی آنکھوں سے دیکھنا ہی مراد ہے اور اسی پر تمام مسلمانوں کا اجماع و اتفاق ہے۔ اس تفصیل سے معلوم ہوا کہ رویت ہلال کے معنی سر کی آنکھوں سے دیکھنا قطعی طور پر متعین ہیں، اس میں کسی شک شبہ اور تردید کی گنجائش نہیں۔ یہی معنی آں حضرت صلی اللہ علیہ وسلم کے مبارک عہد سے آج تک لیے جاتے رہے ہیں، یہی ائمہ لغت کی تصریح سے میل کھاتے ہیں، یہی فلکیات کی اصطلاح کے مطابق ہیں، یہی مزاج شناسانِ نبوت (فقہائے کرام رحمہم اللہ) نے حدیث سے سمجھے ہیں اور چودہ صدیوں کی امت مسلمہ بھی اسی پر متفق ہے۔ (ایضاً: ۱۱، ۱۲، ۱۳)

(ب) اگر یہ کہا جائے کہ شریعت نے احکام ہلال کا مدار رویت پر کیوں رکھا، فلکیاتی تحقیق پر کیوں نہیں رکھا؟ اس کا جواب یہ ہے کہ بحیثیت مسلمان ہمارا کام یہ ہے کہ ہم اچھی طرح بلاچوں و چرا شرعی حکم مان لیں اور عمل کریں۔

حضرت تھانوی نور اللہ مرقدہ تحریر فرماتے ہیں:

اس میں تو کوئی شک شبہ نہیں کہ اصل مدار، ثبوت احکام شرعیہ فرعیہ کا، نصوص شرعیہ ہیں، جن کے بعد ان کے امتثال اور قبول کرنے میں ان میں کسی مصلحت و حکمت کے معلوم ہونے کا انتظار کرنا بالیقین حضرت حق سبحانہ و تقدس کے ساتھ بغاوت ہے۔ (احکام اسلام عقل کی نظر میں: ۲۵)

لیکن اس میں بھی کوئی شبہ نہیں کہ احکام شرعیہ میں بہت سے مصالح اور اسرار

مستور ہیں، ان کا معلوم ہو جانا بعض طبیعتوں کے لیے عمل کے لیے معین اور ضعفاء کے لیے تسلی بخش ثابت ہوتا ہے، اسی بناء پر احکام ہلال کا مدار رؤیت پر رکھنے کی مصلحتیں بیان کی جاتی ہیں، یہ مصالحوں پر صرف رؤیت پر مرتب ہو سکتی ہیں فلکیات پر نہیں۔

① دوسری قوموں کی ماہ و سال کا مدار تقویمی حسابوں پر تھا، شارع نے اس امت کی انفرادیت کو محفوظ رکھنے کے لیے جس طرح اور بہت سی چیزوں میں ان کی مشابہت سے امت کو بچانا چاہا اسی طرح ان کی تقویمی مشابہت سے بھی امت کو محفوظ رکھنا چاہا؛ اس لیے ان کو ایک مستقل نظام تقویم دیا۔

② یا ہو سکتا ہے کہ چونکہ دوسرے حسابی طریقوں سے سال کی تعیین فطری اور تحقیقی نہیں تھی بلکہ اختراعی اور تقریبی تھی، چنانچہ انہیں اس کی کمی بیشی کو برابر کرنے کے لیے ”لیپ“ کی اصطلاح ایجاد کرنی پڑی، اس کے برعکس اسلام دین فطرت تھا، اس نے چاہا کہ امت اسلامیہ کے ماہ و سال کی تعیین کے لیے ”رؤیت“ اور مشاہدہ کا فطری طریقہ مقرر کیا جائے، کیوں کہ یہ اختراعی اور تقریبی طریقے اس کی فطرت سے میل نہیں کھاتے تھے۔

③ یا ممکن ہے اس امر کی رعایت رکھی گئی ہو کہ اسلام کے پورے نظام کی بنیاد تکلف اور تعمق پر نہیں ہے بلکہ سادگی اور سہولت پر رکھی گئی ہے، اس لیے اسلام کے نظام تقویم کو بھی مشاہدہ اور رؤیت جیسے آسان اور سادہ اصول پر مبنی کیا گیا؛ تاکہ اس نظام کے ”جزو کل“ میں مناسبت رہے اور اس باب میں امت تکلیف اور مشقت میں مبتلا نہ ہو جائے۔

④ یا ممکن ہے کہ اس چیز کا لحاظ رکھا گیا ہو کہ نظام تقویم بہر حال اوقات کی تعیین

کا ایک ذریعہ ہے اور جو قوم ذرائع میں منہمک ہو کر رہ جائے اکثر و بیشتر مقاصد اس کی نظر سے اوجھل ہو جاتے ہیں اور فطری طور پر ان کی صلاحیتیں ذرائع ہی میں کھپ کر ضائع ہو جاتی ہیں، اس لیے چاہا گیا کہ امت مسلمہ کو نظام تقویم ایسا دیا جائے جس میں منہمک ہو کر مقصدی صلاحیتیں کھو بیٹھنے کا ذرا بھی اندیشہ نہ ہو، بس آنکھ کھولی، چاند دیکھ لیا، تقویم درست ہوگئی اور سب اپنے اپنے کام میں لگ گئے، نہ ضرب کی ضرورت نہ تقسیم کی، نہ محکمہ موسمیات قائم کرنے کی ضرورت نہ اس پر ریسرچ کی۔

⑤ یا ممکن ہے کہ یہ امر پیش نظر ہو کہ اس امت میں امیر ہوں گے، غریب بھی، عالم بھی، جاہل بھی، مرد بھی اور عورتیں بھی، اور بیشتر عبادات اور معاملات کا مدار نظام تقویم پر ہے، اس لیے چاہا گیا کہ جس طرح نظام تقویم سے متعلقہ احکام کے مکلف امت کے سب ہی طبقات ہیں اسی طرح ان کو نظام تقویم بھی ایسا دیا جائے جس پر ہر شخص اپنے مشاہدہ کی روشنی میں پورے شرح صدر کے ساتھ یقین کر سکے۔

⑥ یا ممکن ہے کہ شارع کو جو یقین ہلال کے باب میں مطلوب ہے وہ رویت اور مشاہدہ پر ہی مرتب ہو سکتا ہے، اس کی نظر میں حسابی جنتری اس یقین کے پیدا کرنے میں ناکافی ہو۔

④ یا ہو سکتا ہے کہ شارع نے اس امر کو پسند نہ فرمایا ہو کہ روزہ و افطار سب کریں؛ مگر ان کے اوقات کی تعیین ایک خاص گروہ کے رحم و کرم پر ہو، اس لیے نظام تقویم ایسا مقرر فرمایا کہ ایک عامی بھی اپنے وقت کی تعیین ٹھیک اسی طرح کر سکتا ہے جس طرح ایک ماہر فلکیات، اور بدوی بھی اسی طرح اپنے اوقات کا حساب لگا سکتا ہے جس طرح ایک شہری؛ بلکہ بعید نہیں کہ ماہر فلکیات یا عالم کی نظر کمزور ہو اور ایک عامی بدوی کی نظر

تیز ہو، اس صورت میں خود ماہر فلکیات یا عالم کو مسکین ان پڑھ کی طرف رجوع کرنا پڑے۔ (فتاویٰ بینات ۳/۲۹-۳۰)

(ج) ہر دور میں فقہاء نے رمضان و عیدین کا دار و مدار رویت ہلال پر رکھا ہے، تدقیقات فلسفہ اور قواعد ریاضیہ یا آلات رصدیہ اور حساب پر نہیں رکھا۔ ذیل میں معتبر کتب کی چند عبارتیں پیش کی جاتی ہیں:

چوتھی صدی کے مشہور حنفی فقیہ مفسر اور اصولی عالم امام ابو بکر جصاص رازی رحمۃ اللہ علیہ (م ۳۷۵ھ) اپنی تفسیر میں تحریر فرماتے ہیں:

وقد اختلف فی معنی قول النبی ﷺ فان غم علیکم فاقدروا له فقال القائلون اراد به اعتبار منازل القمر فان كان فی موضع القمر لو لم یحل دونہ سبحاب و قترۃ و روى یحکم بحکم الرؤیة فی الصوم و الافطار و ان كان علی غیر ذلك لم یحکم له بحکم الرؤیة و قال آخرون فعدوا شعبان ثلاثین یوما اما التاویل الاول فساقط الاعتبار لا محالة لا یجابہ الرجوع الی قول المنجمین و من تعاطی معرفة منازل القمر و مواضعه و هو خلاف قول اللہ تعالیٰ ﴿یسئلونک عن الاہلۃ قل ہی مواقیت للناس﴾ فعلق الحکم فیہ برویة الاہلۃ و لما كانت ہذہ عبادۃ تلزم الکافۃ لم یجزان یکون الحکم فیہ متعلقا بما لا یعرفہ الا خواص من الناس ممن عسی لا یسکن الی قولہم و التاویل الثانی ہو الصحیح و ہو قول عامۃ الفقہاء و ابن عمر راوی الخبر و قد ذکر عنہ فی الحدیث انہ لم یکن یاخذ بہذا الحساب (احکام القرآن: ۱/۲۰۶، دارالکتب العربی بیروت)

پانچویں صدی کے مشہور حنفی فقیہ شمس الائمۃ الحلوانی رحمۃ اللہ علیہ (م ۳۲۸ھ)

فرماتے ہیں:

من قال بانه يرجع الى قول اهل الحساب عند الاشتباه بعيد واستدل
بحدیث من اتى كاهنا (الى قوله) الشرط عندنا في وجوب الصوم والافطار
رؤية الهلال ولا يؤخذ فيه بقول المنجمين ثم رقم لمجد الائمة الترجمانی
وقال فقد اتفق اصحاب ابی حنیفة والشافعی انه لا اعتماد علی قول
المنجمين في هذا. (شرح منظومه ابن وهبان ۱/۹۲ مطبوعة الوقف المدنی دیوبند)

آٹھویں صدی کے مشہور فقیہ علامہ عالم ابن علاء انصاری اندر پتی دہلوی رحمۃ اللہ علیہ
(م ۸۶۶ھ) فرماتے ہیں:

ذكر في التهذيب في كتاب الصوم: يجب صوم رمضان برؤية الهلال
او باستكمال شعبان ثلاثين، ولا يجوز تقليد المنجم في حسابه لا في
الصوم ولا في الافطار وهل للمنجم ان يعمل بحساب نفسه؟ ففيه
وجهان احدهما انه يجوز والثاني لا يجوز.

(الفتاوى التاتارخانيه ۲/۳۵۷ مطبوعه مجلس دائرة المعارف عثمانیه حیدرآباد)

نویں صدی کے مشہور محدث علامہ ابن حجر عسقلانی شافعی رحمۃ اللہ علیہ (م ۸۵۲ھ)
تحریر فرماتے ہیں:

والمراد بالحساب هنا حساب النجوم وتسييرها، ولم يكونوا يعرفون
من ذلك ايضاً الا النزر اليسير، فعلق الحكم بالصوم وغيره بالرؤية
لرفع الحرج عنهم في معاناة حساب التسيير واستمر الحكم في الصوم
ولو حدث بعدهم من يعرف ذلك، بل ظاهر السياق يشعر بنفي تعليق
الحكم بالحساب اصلاً، ويوضحه قوله في الحديث الماضي "فان غم
عليكم فأكملوا العدة ثلاثين" ولم يقل فاستلوا اهل الحساب، والحكمة

فیه کون العدد عند الاغماء یتسوی فیہ المکلّفون فیرفع الاختلاف والنزاع عنہم، وقد ذهب قوم الی الرجوع الی اهل التسییر فی ذلك وهم الروافض، ونقل عن بعض الفقہاء موافقتہم، قال الباجی: واجماع السلف الصالح حجة علیہم، وقال ابن بزیزة: وهو مذهب باطل فقد نہت الشریعة عن الخوض فی علم النجوم لانہا حدس وتخمین لیس فیہا قطع ولا ظنّ غالب، مع انہ لو ارتبط الامر بہا لضاق اذا لا یعرفہا الا القلیل. (فتح الباری ۴/ ۱۲۷ مطبوعہ دار المعرفۃ بیروت)

دسویں صدی کے مشہور حنفی فقیہ ابن نجیم مصری رحمۃ اللہ علیہ (۱۰۷۰ھ) اپنی مشہور کتاب ”النہر الفائق“ میں تحریر فرماتے ہیں:

ان صوم رمضان لا یلزمہ الا باحد ہذین فلا یلزم بقول المؤقتین انہ یكون فی السماء لیلۃ کذا وان كانوا عدولا فی الصحیح كما فی الايضاح، قال مجد الاثمة (الترجمانی) وعلیہ اتفق اصحاب ابی حنیفۃ و الشافعی الخ (النہر الفائق ۲/ ۱۰ مطبوعہ دار الکتب العلمیۃ بیروت)

لا عبرۃ بقول المنجمین قال فی غایۃ البیان و من قال یرجع فیہ الی قولہم فقد خالف الشرع لانہ روى عنہ ﷺ انہ قال من اتى کاهنا او منجما فصدقه بما قال فهو کافر بما انزل علی محمد.

(البحر الرائق ۲/ ۲۸۴ دار المعرفۃ بیروت)

گیارہویں صدی کے مشہور حنفی فقیہ علامہ عبدالرحمن بن محمد رحمۃ اللہ علیہ (۱۰۷۸ھ) - جو داماد کے لقب سے مشہور ہیں - تحریر فرماتے ہیں:

وفي القهستانی ان ما قال اهل التنجيم غير معتبر فمن قال انه

یرجع فی ذلک الی قولہم فقد خالف الشرع.

(مجمع الانہر فی شرح ملتقى الاجر: ۱/۲۳۷ مطبوعہ دار احیاء التراث بیروت)

بعینہ یہی عبارت ”جامع الرموز: ۱/۳۵۶ مطبوعہ ایچ ایم کراچی“ میں ہے۔

بارہویں صدی کے مشہور عالم ربانی اسرار شریعت کے ماہر حضرت شاہ ولی

صاحب محدث دہلوی رحمۃ اللہ علیہ (م ۱۷۱۵ھ) رقمطراز ہیں:

مبنى الشرائع على الامور الظاهرة عند الاميين دون التعمق

والمحاسبات النومية، بل الشريعة واردة باخمال ذكرها وهو قوله ﷺ:

انا امة امية لا نكتب ولا نحسب.

(حجة الله البالغة ۲/۵۱ مطبوعہ ادارة الطباعة المنيرية دمشق)

تیرہویں صدی کے مشہور فقیہ عالم خاتم الفقہاء علامہ سید محمد امین ابن عابدین

شامی رحمۃ اللہ علیہ (م ۱۲۵۲ھ) تحریر فرماتے ہیں:

(لا عبرة بقول الموقتين) ای فی وجوب الصوم علی الناس بل فی

المعراج لا يعتبر قولهم بالاجماع. (رد المحتار علی الدر المختار ۲/۱۰۰ مطبوعہ کوئٹہ)

علامہ شامی رحمۃ اللہ علیہ نے ایک رسالہ ”تنبيه الغافل و الوسنان علی احكام

هلال رمضان“ تحریر فرمایا ہے، اس میں ایک مستقل فصل قائم فرما کر اس مسئلہ پر

کلام کیا ہے، جس میں مذاہب اربعہ کی معتبر کتابوں کی عبارتوں سے اجماع ثابت کیا

ہے کہ رؤیت ہلال میں اہل حساب کا قول معتبر نہیں، ملاحظہ کیجئے:

الفصل الثالث فی بیان حکم قول علماء النجوم والحساب: فنقول

قد صرح علماءنا وغيرهم بوجوب التماس الهلال ليلة الثلاثين من

شعبان فان رأوه صاموا والا اكملوا العدة فاعتبروا الرؤية او اكمال

العدة اتباعاً للحديث الآمرة بذلك دون الحساب والتنجم وقد اتفقت عبارات المتون وغيرها من كتب علمائنا الحنفية على قولهم يثبت رمضان برؤية هلاله وبعد شعبان ثلاثين (الى قوله) فلا يلزم بقول الموقنين انه يكون في السماء ليلة كذا وان كانوا عدولا في الصحيح كما في الايضاح قال مجد الأئمة وعليه اتفق اصحاب ابى حنيفة الا النادر والشافعي الخ (رسائل ابن عابدين ١ / ٢٤٤، ٢٤٥)

آگے مالکیہ کا مذہب نقل کرتے ہوئے لکھا ہے:

واما عند المالكية ففي مختصر الشيخ خليل انه لا يثبت بقول المنجم الخ.

اسی صفحہ پر شافعیہ کے بارے میں رقمطراز ہیں:

(واما عند الشافعية) ففي الانوار للاردبيلي ولا يجب بمعرفة منازل القمر لا على العارف بها ولا غيره انتهى وفي ينابيع الاحكام ولا عبرة بقول المنجم مطلقا فلا يصوم وان علم بالحساب انه اهل على الاظهر اذ تحكيمة قبيح شرعاً. (ايضاً / ٢٤٧)

حنا بلکہ کامسک بیان کرتے ہوئے لکھا ہے:

ففي الغاية وشرحها من باب صلاة الكسوف ولا عبرة بقول المنجمين في كسوف ولا غيره مما يخبرون به ولا يجوز العمل به لانه من الرجم بالغيب فلا يجوز تصديقهم في شئ من المغيبات انتهى (ايضاً / ٢٤٩)

چودہویں صدی میں سائنس نے خوب ترقی کی۔ چاند، سورج اور سیاروں کے بارے میں نئی تحقیقات پیش کیں، قرآن اور احادیث کے بہت سے وہ واقعات

اور احوال جو سابق دور میں سمجھ سے بالاتر تھے، جدید سائنس کی تحقیقات نے ان کا سمجھنا آسان کر دیا۔ بایں ہمہ چودہویں صدی کے علماء و مفتیان کرام نے بھی روایتِ حلال کا دار و مدار شرعی ثبوت پر رکھا، حساب و آلاتِ رصدیہ پر نہیں۔

ذیل میں چودہویں صدی کے علماء کرام و مفتیان کرام کی عبارتِ پیش کی جاتی ہے:

امام العصر علامہ انور شاہ کشمیری رحمۃ اللہ علیہ (م ۱۳۵۲ھ) فرماتے ہیں:

قوله (فان غم علیکم فا قدروله) فالفطرو الصوم عندنا یدور بالرویة حقیقة، او نقلها المعتبر شرعاً، ولا عبرة عندنا بالتقویم، الخ.
(فیض الباری ۳ / ۱۵۲ مطبوعہ المجلس العلمی دابیل)

خاتم الفقہاء حضرت مولانا محمد عبدالحی فرنگی محلی لکھنوی رحمۃ اللہ علیہ (م ۱۳۰۴ھ) تحریر فرماتے ہیں:

احادیث صحیحہ بکثرت اس باب میں وارد ہیں کہ مدارِ صوم و افطار روایت ہے، اس وجہ سے بدون ثبوتِ روایت کے صرف ار بابِ توقیت کے قول پر اعتماد کرنا ناجائز ہوگا اور صحیح اور معتبر قول انہیں فقہاء کا ٹھہرے گا جو ار بابِ توقیت کے قول پر اعتماد نہیں کرتے ہیں۔

قال النبی صلی اللہ علیہ وسلم صوموا لرؤیتہ و افطروا لرؤیتہ فان اغمی علیکم فاکملوا العدد (اخرجه مسلم)

وقال صلی اللہ علیہ وسلم الشهر تسع وعشرون لیلةً فلا تصوموا حتی تروه فان غم علیکم فاکملوا العدة ثلاثین (اخرجه البخاری)

وقال صلی اللہ علیہ وسلم: صوموا لرؤیتہ و افطروا لرؤیتہ فان حالت دونہ غیابة فاکملوا ثلاثین یوما (اخرجه الترمذی)

وقال ﷺ انا امة امية لانكتب ولا نحسب الشهر هكذا وهكذا
وهكذا. (الحديث)

الغرض ان احاديث سے یہ ثابت ہے کہ شرعاً مدار صوم و افطار رؤیت ہے، ورنہ
اکمال سی یوم۔ پس اعتبار قول منجمین میں مخالفت احادیث کی لازم آتی ہے اور قول ارباب
توقیت بوجہ ورودان روایات کے حجت ملزم نہیں ہو سکتا۔

(مجموع فتاویٰ کتاب الصوم: ۱/۲۸۰، ۲۸۱، مطبوعہ یونیورسٹی پریس لکھنؤ)

مولانا عبدالحی صاحب لکھنوی رحمۃ اللہ علیہ نے رؤیت ہلال کے موضوع پر ایک مستقل
رسالہ ”القول المنشور فی ہلال خیر الشہور“ تحریر فرمایا اس میں لکھتے ہیں:
لا اعتبار لحساب المنجمین والحاسبین فی الهلال وقد اختلفوا فی
ذلك، فالذی علیہ الا کثرون هو عدم اعتبار قولهم لا فی حق نفسه
ولا فی حق غیره (مجموعہ رسائل لکھنوی ۵/۲)

دارالعلوم کے سب سے پہلے مفتی حضرت مولانا مفتی عزیز الرحمن صاحب عثمانی رحمۃ اللہ علیہ
(م ۱۳۴ھ) کے کئی فتاویٰ اس پر شاہد ہیں، فرماتے ہیں:

”اصل چیز رؤیت و شہادت ہے، علم ہیئت کے قواعد اور جنتری پر دار و مدار غلط
ہے، ملاحظہ کیجئے: فتاویٰ دارالعلوم دوسرا باب رؤیت ہلال کے ذیل میں عننا وین:
① حساب ہیئت کی بنا پر روزہ شروع کر دینا کیسا ہے؟ (۲) باعتبار ہیئت چاند کا اعتبار
درست ہے یا نہیں؟ (فتاویٰ دارالعلوم مدلل: ۶/۷۰۳۳۶۷، ۳ مطبوعہ دارالعلوم دیوبند)

عزیز الفتاویٰ میں بعنوان ثبوت ہلال کے بارہ میں قواعد ریاضیہ شرعاً معتبر نہیں۔

(عزیز الفتاویٰ: ۱/۳۸۳، مطبوعہ دارالاشاعت کراچی)

شیخ الاسلام حضرت مولانا سید حسین احمد مدنی رحمۃ اللہ علیہ (م ۱۳۷ھ) کا ایک فتویٰ

ملاحظہ کیجئے:

سوال: کیا فرماتے ہیں علماء دین و مفتیان شرع متین اس مسئلہ میں کہ اس ملک جنوبی افریقہ میں رؤیت ہلال کے متعلق جدید تعلیم یافتہ حضرات کا اصرار ہے کہ چاند کی پیدائش کے متعلق سائنس جدید نے جوئی دریافت اور تحقیق کی ہے اسی پر عمل کرتے ہوئے رمضان و عید وغیرہ کرتے رہنا چاہیے۔ اور ارشاد نبوی ﷺ ”صوموا لرؤیتکم و افطروا لرؤیتکم“ پر اس وقت تک عمل ضروری تھا جب تک اس تحقیق جدید کا انکشاف نہیں ہوا تھا مگر اب مذکورہ حدیث پر عمل متروک ہونا چاہئے اور چاند کی پیدائش کی پیروی کرنی چاہیے، جو تحقیق کبھی غلط نہیں ہو سکتی ہے، کیا ان حضرات کی دلیل قابل تسلیم ہے؟

جواب: یہ کوئی نئی تحقیق اور نیا نظریہ نہیں ہے۔ سائنس قدیم میں بھی اسکی تحقیق ہو چکی ہے لیکن احکام کی بنیاد پیدائش ہلال پر نہیں رکھی گئی، بلکہ رؤیت ہلال پر رکھی گئی ہے، روزے، حج، زکوٰۃ وغیرہ جملہ مسائل اسی رؤیت پر مبنی ہیں، پیدائش ہلال پر نہیں۔

ولا عبرة بقول الموقنین ولو عدواً علی المذہب (در مختار ۲/۳۸۷)

(فتاویٰ شیخ الاسلام: ۵۶: ۵۷ مطبوعہ مکتبہ دینیہ دیوبند)

مفتی اعظم پاکستان حضرت مفتی محمد شفیع صاحب رحمہ اللہ علیہ (م ۱۳۹۶ھ) کا ایک رسالہ ”رؤیت ہلال“ کے نام سے ہے۔ اس میں عنوان ”ریاضی کے حسابات اور آلات رصدیہ کے نتائج بھی یقینی نہیں“ کے ذیل میں لکھا ہے:

چوتھی صدی ہجری کا مشہور اسلامی فلاسفر اور ماہر نجوم و فلکیات ابوریحان البیرونی جو شہاب الدین غوری کے زمانہ میں ایک مدت دراز تک ہندوستان میں بھی رہا ہے

اور ان فنون کا بے نظیر امام مانا جاتا ہے۔ اس نئی روشنی اور نئی تحقیقات کے دور میں بھی اس کی امامت سب کے نزدیک مسلم ہے، روسی ماہرین نے اس کی تحقیقات سے راکٹ وغیرہ کے مسائل میں بڑا کام لیا ہے۔

ان کی مشہور کتاب ”الآثار الباقیة عن القرون الخالیة“ ایک جرمن ڈاکٹری ایڈورڈ سٹاؤ کے حاشیہ کے ساتھ لیزک میں چھپ کر شائع ہوئی ہے اس میں آلات رصدیہ کے ان نتائج کے غیر یقینی ہونے کے مسئلہ کو تمام ماہرین فن کا اجماعی اور اتفاقی نظریہ بتلایا ہے۔ اس کے الفاظ یہ ہیں:

ان علماء الهيئة مجمعون علی ان المقادیر المفروضة فی اواخر اعمال رؤیة الهلال هی ابعاد لم یوقف علیها الا بالتجربة وللمناظر احوال هندسیة یتفاوت لاجلها المحسوس بالبصر فی العظم والصغرو فی ما اذ تأملها متأمل منصف لم یتسطع بت الحکم علی وجوب رؤیة الهلال او امتناعها. (آثار باقیہ، ص: ۱۹۸، طبع ۱۹۲۳ء، لیزک)

ترجمہ: علمائے ریاضی و ہیئت اس پر متفق ہیں کہ رؤیت ہلال کے عمل میں آنے کے لیے جو مقدمات فرض کی جاتی ہیں وہ سب ایسی ہیں جن کو صرف تجربہ ہی سے معلوم کیا جاسکتا ہے۔ اور مناظر کے احوال مختلف ہوتے ہیں جن کی وجہ سے آنکھوں سے نظر آنے والی چیز کے سائز میں چھوٹے بڑے ہونے کا فرق ہو سکتا ہے۔ اور فضائی و فکلی حالات ایسے ہیں کہ ان میں جو بھی ذرا غور کرے گا تو رؤیت ہلال کے ہونے یا نہ ہونے کا کوئی قطعی فیصلہ ہرگز نہ کر سکے گا۔

اور کشف الظنون میں بحوالہ زینچ شمس الدین محمد بن علی خواجہ کا چالیس سالہ تجربہ

یہی لکھا ہے کہ ان معاملات میں کوئی صحیح اور یقینی پیشین گوئی نہیں کی جاسکتی جس پر اعتماد کیا جاسکے۔ (کشف الظنون ۲/۹۶۹)

اور جب یہ ثابت ہو گیا کہ رصد گاہوں اور آلات رصدیہ کے ذریعہ حاصل کردہ معلومات بھی رؤیت ہلال کے مسئلہ میں کوئی یقینی فیصلہ نہیں کہلا سکتی، بلکہ وہ بھی تجرباتی اور تخمینہ معاملہ ہے، تو اس اصول کے حکیمانہ اصول ہونے کی اور بھی تائید ہو گئی جو رسول امی ﷺ نے اس معاملہ میں اختیار فرمایا کہ ان کاوشوں اور باریکیوں میں امت کو الجھائے بغیر بالکل سادگی کے ساتھ رؤیت ہونے یا نہ ہونے پر احکام شرعیہ کا مدار رکھ دیا جس پر ہر شخص ہر جگہ ہر حال میں آسانی سے عمل کر سکے۔ (رؤیت ہلال: ۳۰، ۳۲)

علامہ ظفر احمد صاحب عثمانی رحمۃ اللہ علیہ (م ۱۳۹۴ھ) تحریر فرماتے ہیں:

ویدل علی بطلان تاویلہم قولہ ﷺ ”فان حال بینکم و بین منظرہ سحاب او قترۃ فعدوا ثلاثین“، فامر علیہ السلام بعد ثلاثین (مطلقاً) مع جواز الرؤیۃ لو لم یحل بیننا و بینہ سحاب او قترۃ، ولم یوجب الرجوع الی قول المنجمین، فالقائل باعتبار منازل القمر وحساب المنجمین خارج عن حکم الشریعۃ و لیس هذا القول مما یسوغ الاجتہاد فیہ، لدلالة الكتاب ونص السنة، و اجماع الفقہاء بخلافہ.

(احکام القرآن ۱/۱۹۱:۵ مطبوعہ ادار القرآن والعلوم الاسلامیہ کراچی)

حضرت مولانا محمد یوسف بنوری صاحب رحمۃ اللہ علیہ (م ۱۳۹۷ھ) نے بیان ان

العبرۃ للرؤیۃ لا للحساب عنوان کے ذیل میں لکھا ہے:

والعبرۃ عند الائمة الثلاثة للرؤیۃ وما یقوم مقامها وعند بعضهم

يعتبر حساب منازل القمر عند اهل الحساب ايضاً كما ذكره في
العمدة. (معارف السنن ٦/٧)

فقہ الامت حضرت مفتی محمود حسن گنگوہی نور اللہ مرقدہ (م ۱۳۱۷ھ) تحریر
فرماتے ہیں:

احکام و ارکان اسلام کو ایسے سادہ طریقہ پر قائم کیا گیا ہے جس کا سمجھنا بلا تکلف
آسان ہو، ہیئت و حساب یا دیگر دقیق علوم پر قائم نہیں کیا گیا ہے کہ جن کے سمجھنے کے
لیے بڑے آلات و تکلفات کی ضرورت پیش آئے۔ اگر ایسے علوم پر قائم کرنا مقصود
ہوتا تو حضرت نبی کریم ﷺ پر ان کی بھی وحی آتی اور آپ اپنے صحابہ کرام رضی اللہ عنہم کو ان
کی بھی تعلیم دیتے اور صحابہ کرام رضی اللہ عنہم ان کی تبلیغ و اشاعت فرماتے۔ علامہ سبکی شافعی رحمۃ اللہ علیہ
نے اہل توحید کے قول کو معتبر مانا ہے مگر خود شوافع ابن حجر، طبری، شہاب، رحمہم اللہ تعالیٰ
وغیرہ نے ہی ان کی تردید کی ہے اور علامہ ابن عابدین رحمۃ اللہ علیہ نے ”معراج“ سے اجماع
نقل کیا ہے کہ اہل توحید کا قول معتبر نہیں۔ (فتاویٰ محمودیہ کراچی ۱۰/۱۱۸)

مفتی گجرات حضرت سید مفتی عبدالرحیم لاچپوری رحمۃ اللہ علیہ (م ۱۳۲۲ھ) اپنے
ایک طویل فتوے میں تحریر فرماتے ہیں:

حضور اقدس ﷺ نے مہینہ کی آمد کو روایت ہلال پر موقوف رکھا ہے، نئے چاند
کے افاق پر موجود ہونے یا اس کے نظر آنے کے صرف عصلی اور حسابی امکان کو
دار و مدار نہیں بنایا۔ (فتاویٰ رحیمیہ: ۷/۷۷۷ مطبوعہ رحیمیہ راندیر)

حضرت مولانا مفتی محمد یوسف لدھیانوی رحمۃ اللہ علیہ (م ۱۳۲۱ھ) فرماتے ہیں:
قمری مہینے کا شروع ہونا چاند دیکھنے پر موقوف ہے، فلکیات کے فن سے اس میں

اتنی مدد تولی جاسکتی ہے کہ آج چاند ہونے کا امکان ہے یا نہیں، لیکن جب تک رویت کے ذریعہ چاند ہونے کا ثبوت نہ ہو جائے محض فلکیات کے حساب سے چاند ہونے کا فیصلہ نہیں ہو سکتا، مختصر یہ کہ چاند ہونے میں رویت کا اعتبار ہے، فلکیات کے حساب کا اعتبار بغیر رویت کے نہیں۔ (آپ کے مسائل اور ان کا حل ۳/۲۶۱ مطبوعہ نعیمیہ بکڈ پوڈیو بند)

فقیر العصر حضرت مفتی رشید احمد صاحب لدھیانوی رحمۃ اللہ علیہ (م ۱۳۲۲ھ) فرماتے ہیں: حضور اکرم صلی اللہ علیہ وسلم کے زمانے میں اگرچہ ناخواندہ عوام کی اکثریت تھی مع ہذا حساب داں بھی موجود تھے، حضرت علی رضی اللہ عنہ کی قضاء کا واقعہ مشہور ہے سترہ اونٹوں کو جس اسلوب سے تقسیم فرمایا ہے اس سے آج کل کے دور ترقی کے اکثر محاسبین بھی ناواقف ہیں، بہت کم لوگ اس کی حقیقت جانتے ہیں۔ غرضیکہ وہ زمانہ محاسبین سے بالکل خالی نہ تھا اس کے باوجود آپ صلی اللہ علیہ وسلم کا ثبوت ہلال میں حساب کو باطل قرار دے کر رویت کو شرط قرار دینا اس پر کھلی دلیل ہے کہ شرعاً اثبات ہلال کے لیے حسابی طریقہ استعمال کرنا جائز نہیں اور اس پر پوری امت مسلمہ کا اجماع ہے۔

(احسن الفتاویٰ ۴/۴۹۲ مطبوعہ دارالاشاعت دہلی)

علماء و فقہاء کی عبارات بالا کا مضمون مشترک ہے، ان عبارات پر غور کرنے سے حسب ذیل امور مستفاد ہوتے ہیں:

① قمری مہینہ کی تبدیلی میں دار و مدار چاند نظر آنے (یعنی چاند سر کی آنکھوں سے دیکھنے) پر ہے۔

② صرف فلکی حساب اور آلات رصدیہ پر ثبوت ہلال کا مدار رکھنا شرعاً جائز نہیں۔

③ آلات رصدیہ کے ذریعہ ثبوت ہلال میں مدد لی جاسکتی ہے۔

(۴) تعارض کے وقت یعنی روایت ہلال کا شرعی ثبوت نہ ہو اور اہل حساب کی تحقیق اس کے برعکس ہو تو ترجیح شق اول (شرعی ثبوت) کو حاصل ہوگی۔ لان مبنی الشرائع علی الامور الظاہرة۔

آلات رصدیہ یہ سائنسی ایجاد کے کرشمے اور تجربے ہیں جن کے بارے میں خود ان کے موجد بر ملا اظہار کر چکے ہیں کہ یہ حرف آخر نہیں، بلکہ ہر تجربہ دوسرے نئے تغیرات کا پیش خیمہ ہوتا ہے اور ہر نئی تحقیق سابق تحقیق کو باطل کر دیتی ہے جبکہ شرعی قوانین مستحکم ہوتے ہیں اور سائنسی تغیرات کے سامنے رُو بہ زوال نہیں ہوتے۔ اگر حساب اور آلات کے نتائج کو شرعی قوانین کی طرح قطعی اور یقینی کا درجہ دے دیا گیا تو شرعی قوانین میں شکوک و شبہات پیدا ہونا مستبعد نہیں۔

ذیل کے واقعہ سے امکان شبہات کا اندازہ لگایا جاسکتا ہے: حضرت علامہ سید محمد یوسف بنوری رحمۃ اللہ علیہ کے سفر مصر و شام کا تذکرہ کرتے ہوئے حضرت مولانا مفتی محمد تقی عثمانی صاحب دامت برکاتہم تحریر فرماتے ہیں:-

اسی دوران ایک مشہور عربی رسالہ کے دفتر میں مولانا بنوری کی ملاقات علامہ جوہری طنطاوی مرحوم سے ہو گئی، جن کی تفسیر الجواہر اپنی نوعیت کی منفرد تفسیر ہے، بعض لوگوں نے تو امام رازی کی تفسیر کبیر پر یہ فقرہ چست کیا ہے کہ فیہ کل شیء الا التفسیر (یعنی اس میں تفسیر کے سوا سب کچھ ہے) لیکن واقعہ یہ ہے کہ ”تفسیر کبیر“ کے بارے میں یہ جملہ بہت بڑا ظلم ہے، ہاں! اگر موجودہ دور میں کسی کتاب پر یہ جملہ کسی درجہ میں صادق آسکتا ہے تو وہ علامہ طنطاوی مرحوم کی ”تفسیر الجواہر“ ہے۔ اور واقعہ یہ ہے کہ یہ کتاب تفسیر کی نہیں؛ بلکہ سائنس کی کتاب ہے اور سائنس کی باتوں

کو قرآن کریم سے ثابت کرنے کے شوق میں علامہ طنطاوی مرحوم نے بعض جگہ آیات قرآنی کی تفسیر میں ٹھوکریں بھی کھائی ہیں۔

علامہ طنطاوی مرحوم سے حضرت مولانا بنوری کا تعارف ہوا، تو انہوں نے مولانا سے پوچھا کہ کیا آپ نے میری تفسیر کا مطالعہ کیا ہے؟ مولانا نے فرمایا کہ ہاں! اتنا مطالعہ کیا ہے کہ اس کی بنیاد پر کتاب کے بارے میں رائے قائم کر سکتا ہوں۔ علامہ طنطاوی رحمۃ اللہ علیہ نے رائے پوچھی تو مولانا نے فرمایا آپ کی کتاب اس لحاظ سے تو علماء کے لیے احسان عظیم ہے کہ اس میں سائنس کی بے شمار معلومات عربی زبان میں جمع ہو گئی ہیں، سائنس کی کتابیں چوں کہ عموماً انگریزی زبان میں ہوتی ہیں، اس لیے عموماً علمائے دین ان سے فائدہ نہیں اٹھا سکتے، آپ کی کتاب علماء دین کے لیے سائنسی معلومات حاصل کرنے کا بہترین ذریعہ ہے؛ لیکن جہاں تک تفسیر قرآن کا تعلق ہے اس سلسلے میں آپ کے طرز فکر سے مجھے اختلاف ہے، آپ کی کوشش یہ ہوتی ہے کہ عصر حاضر کے سائنس دانوں کے نظریات کو کسی نہ کسی طرح قرآن کریم سے ثابت کر دیا جائے۔ اور اس غرض کے لیے آپ بسا اوقات تفسیر کے مسلمہ اصولوں کی خلاف ورزی سے بھی دریغ نہیں کرتے، حالانکہ سوچنے کی بات یہ ہے کہ سائنس کے نظریات آئے دن بدلتے رہتے ہیں، آج آپ جس نظریہ کو قرآن سے ثابت کرنا چاہتے ہیں، ہو سکتا ہے کل وہ خود سائنس دانوں کے نزدیک غلط ثابت ہو جائے، کیا اس صورت میں آپ کی تفسیر پڑھنے والا شخص یہ نہ سمجھ بیٹھے گا کہ قرآن کریم کی بات معاذ اللہ غلط ہو گئی، مولانا نے یہ بات ایسے مؤثر اور دل نشیں انداز میں بیان فرمائی کہ علامہ طنطاوی مرحوم بڑے متاثر ہوئے اور فرمایا: ایہا الشیخ لست عالماً ہندیماً وانما انت ملک انزل

اللہ من السماء لاصلاحی (مولانا آپ کوئی ہندوستانی عالم نہیں ہیں بلکہ آپ کوئی فرشتے ہیں جسے اللہ تعالیٰ نے میری اصلاح کے لیے نازل کیا ہے) یہ واقعہ میں نے مولانا سے بارہا سنا اور شاید بینات کے کسی شمارے میں بھی مولانا نے اسے نقل کیا ہے۔ (نقوش رنگاں: ۹۱، ۹۲)

اس تمہید کے بعد آپ کے سوالات کے جوابات لکھے جاتے ہیں:
آپ کے استفتاء کا خلاصہ تین امور پر مشتمل ہے:

① فلکیاتی اعتبار سے رؤیت ہلال کا امکان نہ ہو تو چاند دیکھنے والوں کی گواہی قابل قبول ہے یا نہیں؟

② سعودیہ کے تابعین ”محمود الفتاویٰ“ کی عبارت سے اپنا موقف ثابت کرنے میں غلط فائدہ اٹھائیں اس کا قومی امکان ہے، لہذا اس کا انسداد کیجئے۔

③ ”محمود الفتاویٰ“ اور دیگر اکابر کی عبارات میں بظاہر تعارض ہے۔ ”محمود الفتاویٰ“ سے معلوم ہوتا ہے کہ رؤیت ہلال کے سلسلے میں حساب داں یعنی منسکی تحقیقات کا اعتبار نفیاً صحیح ہے نہ اثباتاً، جبکہ دیگر اکابر کی تحریرات سے معلوم ہوتا ہے کہ وہ حضرات فلکی تحقیقات کو نفیاً معتبر مانتے ہیں، اس میں کونسی بات صحیح ہے؟ (سوال کی تنقیح پوری ہوئی)۔

پہلے سوال کا جواب:

احکام شرعیہ کا دار و مدار حجت شرعی پر ہے، گواہی شرعی حجت ہے، فلکی حساب حجت شرعی نہیں محض تخمینہ ہے، تخمینہ سے کسی امر کا ثبوت نہیں ہو سکتا، البتہ قبول شہادت کے لیے محل شہادت ہونا ضروری ہے اور شہادت کا محل انتیس شعبان ہے، لہذا اٹھائیس

شعبان کو اگر گواہوں نے گواہی دی کہ ہم نے آنکھوں سے چاند دیکھا ہے تو ثقہ و عادل ہونے کے باوجود ان کی گواہی قابل قبول نہیں ہے جیسے دو آدمی اس بات کی گواہی دیں کہ زید نے عمرو کو قتل کیا، گواہ ثقہ بھی ہیں؛ مگر تحقیق سے پتہ چلا کہ عمر تو زندہ ہے تو یہ گواہی قابل قبول نہیں؛ اس لیے کہ عمر محل شہادت نہیں۔

لو شهد الشاهدان بخلاف ما قامت علیہ القرینۃ فالمعتبر هو الشهادة ما لم یکذبها الحس كما لو شهدا بان زیداً قتل عمروا ثم جاء عمرو حیا (رسائل ابن عابدین/ ۱۲۹)

اس جزئیہ سے معلوم ہوا کہ قرآن اور شہادت میں تعارض کی صورت میں ترجیح شہادت کو حاصل ہے نہ کہ قرآن کو، بشرطیکہ وہ شہادت بر محل ہو اور اگر وہ شہادت بے محل ہو جیسا کہ مذکورہ مثال میں تو ایسی شہادت قابل قبول نہیں۔

فقیہ الامت حضرت مفتی محمود حسن گنگوہی نور اللہ مرقدہ تحریر فرماتے ہیں:

”چاند کا نکلنا سب مقامات پر بیک وقت نہیں ہے، بلکہ اس میں قدرت کا پیدا کیا ہوا اختلاف ہے، کہیں ایک دن پہلے طلوع ہوتا ہے، کہیں دو دن پہلے اگر شرعی اصول کے مطابق ایک ملک میں چاند کی رویت ثابت ہو جائے اور دو عادل شاہد بذریعے ہوئی جہاز ایسے ملک میں آکر شہادت دیں جہاں اس روز اٹھائیس تاریخ ہو تو شاہدوں کے عادل وثقہ ہونے کے باوجود ان کی شہادت قابل سماعت نہیں ہوگی، شہادت کے لیے محل ہونا ضروری ہے، اس کا محل یوم الشک ہے یعنی ۲۹ تاریخ۔ اور ۲۸ تاریخ کو تو شہادت لی بھی نہیں جائیگی، نہ شاہد کا ذب قرار دیا جائیگا، اگر چار آدمی عادل معتبر کسی شخص کے متعلق گواہی دیں کہ ہم نے اس کو زنا کرتے ہوئے دیکھا ہے،

لیکن تفتیش سے معلوم ہوا کہ وہ شخص محبوب ہے یعنی اس کے پاس آلہ ہی موجود نہیں بلکہ مقطوع ہے تو ان شاہدوں کی وجہ سے اس شخص کو سنگسار نہیں کیا جائے گا، نہ شاہدوں پر حدِ قذف جاری ہوگی۔

و کذا لو شهدوا علی زناہ فوجدوه محبوبا (لم یحد) (الدر المختار کتاب

الحدود باب الشهادات علی الزنا ۲۳/۳) (بحوالہ فتاویٰ محمودیہ کراچی ۱۰/۶۳، مجموع الفتاویٰ ۲/۹۳)

فلیکاتی حساب سے ۲۹ تاریخ کو چاند کی رؤیت کا امکان نہ ہو اور شرعی گواہ سر کی آنکھوں سے چاند دیکھنے کی گواہی دیں تو نئے ماہ کا ثبوت ہو جائے گا۔

علامہ شامی رحمۃ اللہ علیہ نے اس کی تصریح بایں الفاظ فرمائی ہے:

و فی فتاویٰ الشہاب الرملی الکبیر الشافعی سئل عن قول السبکی لو شهدت بینة برؤية الهلال ليلة الثلاثين من الشهر وقال الحساب بعدم امکان الرؤية تلك الليلة عمل بقول اهل الحساب لان الحساب قطعی والشهادة ظنیة و اطال فی ذلك فهل یعمل بما قاله ام لا و فیما اذا رؤی الهلال نهاراً قبل طلوع الشمس یوم التاسع و العشرین من الشهر و شهدت بینة برؤية هلال رمضان ليلة الثلاثین من شعبان فهل تقبل الشهادة ام لا لان الهلال اذا كان الشهر كاملاً یغیب لیتین او ناقصاً یغیب لیلۃ او غاب الهلال لیلۃ الثالثة قبل دخول وقت العشاء لانه ﷺ كان یصلی العشاء لسقوط القمر الثالثة هل یعمل بالشهادة ام لا؟ فاجاب بان المعمول به فی المسائل الثلاث ما شهدت به البینة لان الشهادة نزلها الشارع منزلة الیقین و ما قاله السبکی مردود رده علیه جماعة من المتأخرین. (شامی ۲/۱۰۰، رسائل ابن عابدین ۱/۲۴۸)

آپ نے تحریر فرمایا ہے:

”برطانیہ میں سعودی کی ۲۹ شعبان کی شام کو بعد نماز مغرب تین حضرات نے چاند دیکھنے کا دعویٰ کیا ہے، جب کہ فلکیاتی اعتبار سے اس دن رؤیت کا امکان نہ ہتا بلکہ چاند غروب آفتاب سے پہلے ہو چکا تھا“۔

آپ نے یہ نہیں لکھا کہ برطانیہ میں اس روز اسلامی کوئی تاریخ تھی؟ اگر برطانیہ میں ۲۸ شعبان تھی تب تو یہ گواہی قابل سماعت نہیں جیسا کہ گذرا اور اگر برطانیہ میں ۲۹ تاریخ تھی اور غروب آفتاب سے پہلے چاند دیکھا تھا تو ان کی گواہی سے رمضان کا ثبوت ہو جاتا ہے بشرطیکہ وہ گواہ دیندار ہوں اور مطلع غبار آلود ہو۔

عمدة الفقہ میں ہے:

رمضان کا چاند ابرو غبار وغیرہ کے دن ایک آدمی کی گواہی سے ثابت ہو جاتا ہے جیسا کہ متون و شروح میں اس کا بیان ہے (مؤلف) پس اگر آسمان پر (چاند کے مطلع کی جگہ پر) ابرو وغیرہ کوئی علت ہو جو رؤیت سے مانع ہو تو رمضان کا چاند دیکھنے میں ایک شخص کی گواہی قبول کر لی جائے گی بشرطیکہ وہ عادل، مسلمان، عاقل اور بالغ ہو۔

(عمدة الفقہ ۳/۲۲۸)

اور اگر آسمان پر کوئی علت نہ ہو (یعنی مطلع صاف ہو) تو ایسی بڑی جماعت کی گواہی قبول ہوگی جن کے خبر دینے سے یقین حاصل ہو جائے، یعنی اس خبر سے غلبہ ظن حاصل ہو جائے اور بڑی جماعت کے لیے کوئی تعداد مقرر نہیں ہے بلکہ یہ امام کی رائے پر موقوف ہے، یہی صحیح ہے۔ (ایضاً ۳/۲۳۲)

ہدایہ میں ہے: واذا كان بالسماء علة قبل الامام شهادة الواحد

العدل فی رؤیۃ الهلال رجلا کان او امرأۃ حرا کان او عبدا لانه امر دینی فأشبهه رواية الاخبار ولهذا لا یختص بلفظ الشهادة وتشرط العدالة لان قول الفاسق فی الديانات غیر مقبول إلخ واذا لم تكن بالسماء علة لم تقبل الشهادة حتی یراه جمع كثير یقع العلم بخبرهم لان التفرّد بالرؤیة فی مثل هذه الحالة یوهم الغلط فیجب التوقف فیہ حتی یكون جمعا كثيرا بخلاف ما اذا كان بالسماء علة لانه قد ینشق الغیم عن موضع القمر فیتفق للبعض النظر (هدایہ ۱/ ۲۱۵، ۲۱۶)

بدائع الصنائع میں ہے:

عن ابن عباس: ان رجلا جاء الى رسول الله ﷺ فقال ابصرت الهلال فقال: اتشهد ان لا اله الا الله وان محمدا رسول الله؟ قال نعم قال قم يا بلال فأذن في الناس فليصوموا غدا فقد قبل رسول الله ﷺ شهادة الواحد على هلال رمضان ولنا في رسول الله ﷺ أسوة حسنة . (بدائع الصنائع ۲۲۲، ۲۲۱)

مذکورہ حدیث کے متعلق حاشیہ میں لکھا ہے:

”اخرجه ابو داؤد فی سننه فی الصوم“ باب فی شهادة الواحد علی رؤیة الهلال برقم: ۲۳۴۰ والترمذی فی جامعہ فی الصوم“ باب ما جاء فی الصوم بالشهادة برقم ۶۹۱ والنسائی فی المجتبی من السنن ۴/ ۱۳۲ فی الصوم باب ما جاء فی الصوم بالشهادة وا بن ماجہ فی سننه فی الصیام باب ما جاء فی الشهادة علی رؤیة الهلال برقم ۱۷۵۲.

(حاشیہ بدائع الصنائع ۲/ ۲۲۲)

آپ نے تحریر فرمایا ہے: ”جبکہ فلکیاتی اعتبار سے اس دن کو (۲۹ شعبان کو)

رؤیت کا کوئی امکان نہ تھا۔

فلکی حساب سے امکان ہو یا نہ ہو مگر شرعی حساب سے ۲۹/ شعبان کو چاند کا امکان بلکہ وقوع ہے، نص سے اس کا ثبوت ہے جیسا کہ ابن عباس رضی اللہ عنہما کی روایت میں گزرا کہ ان آنے والے صحابی نے ۲۹/ شعبان کو چاند دیکھا تھا، نیز حضور ﷺ کے قول اور فعل دونوں سے ۲۹/ شعبان کو امکان رؤیت کا ثبوت ہے۔

قولی حدیث میں الشهر ہکذا و ہکذا و ہکذا پیش کر دینا کافی ہے جیسا کہ سابق اوراق میں گذرا۔

فعلی احادیث میں ام المؤمنین حضرت عائشہ رضی اللہ عنہا کا بیان ملاحظہ فرمائیے:

عن عائشة: کان رسول اللہ ﷺ یتحفظ من شعبان ما لا یتحفظ من غیرہ ثم یصوم لرؤیة رمضان فان غم علیہ عد ثلاثین یوما ثم صام.
(ابوداؤد کتاب الصوم ۱/ ۳۱۸)

ام المؤمنین حضرت عائشہ رضی اللہ عنہا فرماتی ہیں: کہ حضرت نبی کریم ﷺ جتنا ماہ شعبان کے چاند کا اہتمام فرماتے تھے اتنا کسی دوسرے ماہ کا نہیں فرماتے تھے، پھر (اٹیس شعبان کا) چاند دیکھ کر رمضان کا روزہ رکھا کرتے تھے، لیکن مطلع غبار آلود ہونے (اور کہیں سے رؤیت کی اطلاع نہ ملنے) کی صورت میں (شعبان) کے تیس دن پورے کیا کرتے تھے۔

دیکھئے! آپ ﷺ کا ۲۹/ شعبان کو چاند کا اہتمام فرمانا خود امکان رؤیت پر صریح دلیل ہے۔ رہی یہ بات کہ غروب آفتاب سے پہلے چاند دیکھا جائے تو یہ چاند کس دن کا شمار ہوگا سابق دن کا یا آئندہ دن کا؟ اس کے متعلق حضرات فقہاء نے

تصریح فرمائی ہے کہ وہ چاند آنے والے دن کا ہے، مثلاً بدھ کے روز اتیس شعبان کی تاریخ ہے اسی روز غروب آفتاب سے کچھ پہلے چاند دیکھا گیا تو جمعرات کو رمضان کی پہلی تاریخ شمار ہوگی۔

نور الايضاح میں ہے: ولا عبرة برؤية الهلال نهارا سواء كان قبل الزوال او بعده وهو لليلة المستقبلية في المختار.

(نور الايضاح ۱۴۰ مطبوعہ معراج بک ڈپو دیوبند)

بدائع الصنائع میں ہے:

وقال ابو يوسف: ان كان بعد الزوال فكذلك، وان كان قبل الزوال فهو لليلة الماضية ويكون ذلك اليوم من رمضان والمسألة مختلفة بين الصحابة وروى عن عمر، وابن مسعود، وابن عمر، وانس مثل قولهما وروى عن عمر رواية اخرى مثل قوله، وهو قول علي، وعائشة، وعلى هذا الخلاف هلال شوال اذا رآه يوم الشك وهو يوم الثلاثين من رمضان قبل الزوال او بعده فهو لليلة المستقبلية عندهما ويكون اليوم من رمضان، وعنده ان رآوا قبل الزوال يكون لليلة الماضية ويكون اليوم يوم الفطر، والاصل عندهما انه لا يعتبر في رؤية الهلال قبل الزوال ولا بعده وانما العبرة لرؤيته قبل غروب الشمس وعنده يعتبر (بدائع الصنائع ۲/ ۴۴۴، ۴۴۳)

خط کشیدہ الفاظ سے معلوم ہوا کہ غروب شمس سے پہلے دیکھا ہوا چاند معتبر ہے، لہذا ایسے چاند کی رؤیت کی بنیاد پر جو گواہی دی جاوے وہ بھی معتبر ہے۔

آپ کے استفتاء میں بظاہر تعارض ہے، پہلے تحریر فرمایا ”فلکیاتی اعتبار سے اس

دن رؤیت کا کوئی امکان نہ تھا“ بعد میں لکھا ”بلکہ چاند غروب آفتاب سے پہلے ہو چکا تھا“ جب امکان ہی نہ تھا تو غروب آفتاب سے پہلے چاند کیسے پیدا ہوا؟ یہ بات سمجھ میں نہیں آئی۔

دوسرے سوال کا جواب:

ایسا لگتا ہے کہ جناب والا نے ”محمود الفتاویٰ“ کا بالاستیعاب مطالعہ نہیں کیا ہے، حضرت مفتی صاحب مدظلہ کے فتاویٰ میں کئی جگہ سعودیہ کا فیصلہ درباب رؤیت ہلال شرعی ضابطہ پر نہ اترنے اور قابل قبول نہ ہونے کی صراحت ہے، ملاحظہ کیجئے:

① ایک ضروری وضاحت: میں نے اپنے سابق جواب میں جو کچھ لکھا اور اس افہام اور تفہیم میں بھی جو عرض کیا، اس سے میرا مقصد سعودیہ کے اعلان کی حمایت نہیں ہے، بلکہ نفس مسئلہ کی وضاحت اور شرعی حیثیت کا تعین ہے، رہا سعودی اعلان درست ہے یا نہیں؟ تو جب تک ان کے طریق کار کا علم نہ ہو جائے اس سے پہلے اس سلسلہ میں کچھ کہنا یا لکھنا قبل از وقت ہے اٹخ۔ (محمود الفتاویٰ اردو ۲/۱۶۷، مطبوعہ مکتبہ انور ڈابھیل)

② ایک اور جگہ رقم طراز ہیں:

حکومت سعودیہ میں رؤیت ہلال کا فیصلہ جس انداز سے ہو رہا ہے وہ اہل علم کے درمیان موضوع نزاع ہے، حضرت مولانا مفتی رشید احمد صاحب مدظلہم نے اس سلسلہ میں جو رائے قائم فرمائی ہے، وہ ایک موزوں اور صائب رائے ہے۔ وہ فرماتے ہیں: ”حکومت سعودیہ میں رؤیت ہلال کا فیصلہ مسلک حنفیہ کے خلاف ہونے کے علاوہ بداہت کے خلاف بھی ہوتا ہے؛ اس لیے وہ پاکستان کے لیے حجت نہیں۔“

(احسن الفتاویٰ ۳/۲۱۶)

جب وہ فیصلہ مسلک حنفی کے خلاف ہونے کی وجہ سے پاکستان کے لیے حجت نہیں تو برطانیہ میں مقیم احناف کے لیے کیسے حجت ہوگا؟۔ (محمود الفتاویٰ ۲/۱۸۰)

③ سعودیہ کے متعلق بعض حضرات کا اصرار ہے کہ وہ لوگ حساب پر چلتے ہیں، روایت اور شہادت محض عقلی تسلی ہے، اس صورت میں اس پر مدار رکھنا بھی موجب خلفشار ہو سکتا ہے۔ انتہی بلفظہ (محمود الفتاویٰ ۲/۲۰۵)

مذکورہ تینوں عبارتوں پر غور فرمائیں کہ ان عبارتوں سے سعودیہ کے متبعین کا منشاء ثابت ہو رہا ہے یا متزلزل ہو رہا ہے؟

حضرت مفتی صاحب مدظلہ کے فتاویٰ میں جہاں سعودیہ کی روایت اور فیصلہ کو تسلیم کیا گیا اور اس پر عمل کی گنجائش لکھی ہے وہ مقید ہے مطلق نہیں، حضرات فقہاء کا مسئلہ کو مقید کرنا اس بات کی دلیل ہے کہ جہاں وہ قید نہ ہو اس کے لیے وہ حکم ثابت نہ ہوگا۔

وكذا يقال في مفهوم الروايات، فان العلماء جرت عاداتهم في كتبهم، على انهم يذكرون القيود والشروط ونحوها تنبيها على اخراج ما ليس فيه ذلك القيد ونحوه، وان حكمه مخالف لحكم المنطوق، وهذا مما شاع وذاع بينهم بلا نكير ولذا لم ير من صرح بخلافه.

(شرح عقود رسم المفتي: ۱۷۴، زکریا)

محمود الفتاویٰ سے اس کی دو مثال پیش کرتا ہوں:

① سوال: بعض لوگوں کا یہ بھی خیال ہے کہ عید الاضحیٰ سعودی عرب میں حج کے دوسرے دن برطانیہ میں منائی جائے، کیا حدیث شریف میں یا شریعت مطہرہ میں اس کی کوئی حقیقت ہے کہ سعودی عرب میں جس دن حج ہو اس کے دوسرے دن برطانیہ

میں عید الاضحیٰ منائی جائے؟

جواب: حدیث میں ایسی کوئی تصریح نہیں ہے، البتہ اگر سعودی رویت کی خبر بطریق موجب برطانیہ پہنچ گئی تو اس پر عمل کیا جاسکتا ہے۔ (محمود الفتاویٰ ۲/ ۱۳۰، ۱۵۲)

② سوال: سعودی عربیہ میں قرآن شمس و قمر سے پہلے اور قرآن شمس و قمر کے وقت یا قرآن شمس و قمر کے چند گھنٹوں ہی کے بعد رویت ہلال کا فیصلہ کیا جاتا ہے، آیا اسے معتبر مانا جائے گا یا نہیں؟ (ملخصاً)

جواب: صورت مسئلہ میں حکومت سعودیہ کا یہ فیصلہ ۲۹ تاریخ کو شہادت رویت کی بنیاد پر ہے تو محل شہادت موجود ہے اس لیے قابل قبول ہے، ورنہ نہیں۔ فقط واللہ تعالیٰ اعلم۔ حررہ: العبد احمد عفی عنہ خانپوری ۲/ جمادی الاولیٰ ۱۴۰۷ھ (محمود الفتاویٰ ۲/ ۹۴)

مذکورہ دونوں فتاویٰ میں حضرت مدظلہ نے ”رویت“ و ”شہادت“ کی قید لگائی، رویت اور شہادت سے شرعی رویت اور شرعی شہادت مراد ہے، شرعی رویت ہے سر کی آنکھوں سے چاند دیکھنا، اور شرعی شہادت وہ ہے جو ضابطہ شریعت کے مطابق ہو۔ تفصیل بالا سے معلوم ہوا کہ سعودیہ کے تابعین کے لیے حضرت مفتی صاحب کے فتاویٰ تائید کے طور پر پیش کرنے کی کوئی سبیل نہیں، پھر بھی توڑ موڑ کر اگر کوئی پیش کرے تو اس کی ذمہ داری اسی پر ہوگی نہ کہ صاحب فتاویٰ پر۔

تیسرے سوال کا جواب:

آپ نے تحریر فرمایا: ”حضرت والا کی عبارت سے معلوم ہوتا ہے کہ رویت ہلال کے سلسلہ میں حساب داں کی بات کا اعتبار نہ نفیاً صحیح ہے اور نہ اثباتاً جبکہ اور اکابر کے فتاویٰ و مضامین سے معلوم ہوتا ہے: وہ حضرات نفیاً اس کو معتبر مانتے ہیں۔“

غالباً آپ کی مراد نفیاً اور اثباتاً سے اگر یہ ہے کہ نفیاً یعنی شرعاً صرف آلات رصدیہ سے ہونے والے ثبوت ہلال کی نفی کرنا درست ہے اور اثباتاً یعنی عقلاً ان آلات سے رویت کا ثبوت درست و ممکن ہے۔

اگر یہی مراد ہے تو حضرت مدظلہ اور اکابر کے فتاویٰ میں واقعی کوئی تعارض نہیں، باقی ہمارے اکابر میں اس کا کوئی قائل نہیں کہ صرف اور صرف آلات رصدیہ کی بنیاد پر ثبوت ہلال شرعاً معتبر ہے۔

موجودہ دور کے مفتیان کرام درحقیقت ناقل فتاویٰ ہیں:

المفتی المجتہد فی المذہب، وهو المفتی حقیقۃً ما غیرہ فہو ناقل.

(شرح عقود رسم المفتی: ۱۳۲)

وان ما عداہم ینکتفی بالنقل، وان علینا اتباع ما نقلوہ لنا عنہم من استنباطاتہم غیر المنصوص عن المتقدمین ومن ترجیحاتہم.

(شرح عقود رسم المفتی: ۱۳۸)

اسی وجہ سے مفتی کے لیے فتوے میں کتاب کا حوالہ دینا ضروری ہے، حوالہ کے بعد مفتی عہدہ برآ ہو جاتا ہے، اور ساری ذمہ داری محولہ کتاب کے مصنف پر عائد ہوتی ہے۔

مفتی صاحب مدظلہ نے ”محمود الفتاویٰ“ میں تحریر فرمایا ہے:

”فلکی حساب کا رویت پر مثبت و منفی کوئی اثر مرتب نہیں ہوتا، جس طرح منسکی حساب کے مثبت طور پر معتبر و مؤثر نہ ہونے کو آپ تسلیم کرتے ہیں، اسی طرح منفی طور پر بھی وہ مؤثر و معتبر نہیں۔“ ”لا عبرة بقول الموقنین فی الصوم“ کا یہی مطلب فقہاء کرام نے لیا ہے۔“ (انتہی بلفظہ)

ملاحظہ کیجئے: مفتی صاحب نے نفیاً مؤثر ہونا اپنی طرف سے نہیں لکھا فقہائے

کرام کی عبارات کی روشنی میں لکھا ہے، علامہ شامی کی عبارت ”ان الشارع لم يعتمد الحساب بل الغاه بالكلية“ (شامی ۲/۱۰۰) سے بھی اس کی تائید ہوتی ہے۔ جو حضرات علامہ شامی رحمۃ اللہ علیہ کی مشہور و معروف کتاب ”رد المحتار“ کو معتبر مانتے ہیں اور فقہ حنفی میں جامع و مستند سمجھتے ہیں، اپنے فتاویٰ میں اس کے حوالے دیتے ہیں، ان کو علامہ شامی رحمۃ اللہ علیہ کی بات تسلیم کر لینا چاہیے اور بصورت دیگر اس کا جواب دینا چاہیے۔

خلاصہ یہ ہے کہ یہ اعتراض درحقیقت صاحب محمود الفتاویٰ پر نہیں بلکہ علامہ شامی اور دیگر فقہاء پر ہے۔ فافہم و تدبر۔ فقط واللہ تعالیٰ اعلم۔

کتبہ: العبد عبدالقیوم راجکوٹی، ۳۰/ ذی الحجۃ الحرام ۱۴۳۱ھ

الجواب صحیح: العبد احمد عفی عنہ خانپوری
الجواب صحیح: عباس داؤد بسم اللہ

چاند کی شہادت کو فلکی حسابات کی بنیاد پر رد کرنا

اور روزہ کی قضاء نہ کرنا

سوال: عرض یہ ہے کہ ہمارے یہاں برطانیہ میں رمضان ۱۴۳۱ھ کے موقع پر ۲۹ ویں شعبان ۱۴۳۱ھ بمطابق ۱۰ اگست ۲۰۱۰ء منگل کی شام ”برمنگھم“ شہر کے تین حضرات نے رمضان کا چاند دیکھا، جن کی گواہیاں مرکزی رویت ہلال کمیٹی برطانیہ کے وفد نے ”برمنگھم“ جا کر گواہوں سے روبرو مل کر لیں، ان گواہوں کی خصوصیات میں سے ایک تو یہ ہے کہ یہ تینوں صاحب ترتیب ہیں، جبکہ ایک گواہ عالم دین، دوسرا

حافظ قرآن ہے اور تیسرے گواہ تبلیغی جماعت میں عرصے سے دعوت کے کام میں جڑے ہوئے ہیں، ان تینوں حضرات کی گواہی چاند کمیٹی کے وفد نے ان سے مل کر سنی اور تحریری دستخط بھی لیے، جس کی تفصیل ساتھ میں روانہ کردہ گواہی کے کاغذات میں موجود ہے، یاد رہے کہ اس سے قبل بھی چاند کمیٹی کے اعلانات کے پچھلے پچیس سالہ ۲۹ / ویں دن کے تسلسل کی شام کو برطانیہ میں - جو کہ بہت چھوٹا ملک ہے، بہ شمول دارالعلوم بری کے ۸ / نیز دارالعلوم لیسٹر کے ۳ / طلباء - بیس مواقع پر چاند کی رویت و شہادت ہوئی ہے جن تمام کاریکارڈ ہماری ویب سائٹ پر بھی موجود ہے۔

بہر حال بعض حضرات نے اس گواہی کو یہ کہہ کر تسلیم نہیں کیا کہ: یہ شہادت مفروضہ فلکیاتی نیومون تھیوری کے حسابات کے خلاف ہونے کی وجہ سے مشکوک و متہم ہے؛ کیوں کہ فلکیاتی حساب کے مطابق اس چاند کے دکھائی دینے کے امکانات اس وقت بالکل نہ تھے، اس کے علاوہ چاند کمیٹی نے گواہوں سے جو گواہی لی وہ رمضان شروع ہونے کے ایک ہفتہ بعد لی وغیرہ! حالاں کہ نصوص و فتاویٰ کے مطابق مذکورہ وجوہ کی بنیاد پر اس شام رمضان کی ”عدم فرضیت“ کا شرعاً کوئی جواز نہیں۔

یاد رہے کہ چاند کمیٹی نے مذکورہ شہادت کے بعد اپنے اعلانات میں ”فقہاء و مفتیانِ کرام کے ثبوتِ ہلال کے مسئلہ میں فلکیات کے عمل دخل کی تردید میں جو فتاویٰ آپ حضرات کے ہیں (جو ہماری ویب سائٹ پر الگ سے وکٹب میں بھی ہیں) انہیں پیش کرنے کے ساتھ ساتھ اس چھوٹ جانے والے روزہ کی قضاء کے لیے بھی عوام کو مطلع کیا، مگر بعض لوگ مفروضہ نیومون تھیوری کے حسابات جو (۳۱ ق م کیمنیون فلسفی کی سوچ و نظریہ ہے اور جو) اسلام کی آمد سے پہلے ۵۸۳ء کے یہودی ربائی

حلیل دوم نے دین موسوی میں تحریف کر کے جسے دخیل بنایا تھا، اسے شہادتِ ہلال کے لیے ”کسوٹی“ مانتے ہیں اور لیلیا آیت شریفہ ﴿الشمس والقمر بحسبان﴾ پیش کرتے ہیں، اس طرح انہوں نے مذکورہ شہادت کو رد کر کے روزہ کی قضاء کرنے کا بھی انکار کر دیا! اس طرح نعوذ باللہ ما قبل اسلام اور ما قبل مسیح کی فلسفیانہ تھیوری کو نصوص کے خلاف استعمال کیا، جسے آپ ﷺ نے حدیثِ امی سے رد کر دیا تھا! اب وہ عوام جن کا روزہ شہادت کی بنیاد پر چھوٹ گیا ہے وہ گوگو کی حالت میں ہیں اور بعض کہتے ہیں کہ ”ہمارا روزہ قضاء نہ کرنے کا وبال ان لوگوں پر ہوگا جنہوں نے اس کی قضاء کے لیے منع کیا ہے“!

اس تفصیل کے ضمن میں ذیل کے سوالات کے جوابات درکار ہیں:

① کیا بر منگھم کے مذکورہ گواہوں کی شہادت کو چاند کے فلکی حسابات اور اس کی نیومون تھیوری کی کسوٹی کی بنیاد پر رد کرنا جائز ہے؟

② جن لوگوں کا روزہ مذکورہ شہادت کی بنیاد پر چھوٹ گیا ہے اس کی قضا وہ یہ سمجھ کر نہ کریں کہ ”اس کا وبال ہم پر نہیں ہوگا بلکہ جنہوں نے منع کیا ہے ان پر ہوگا“، تو کیا ان کا یہ عذر شرعاً قابلِ حجت ہے؟ یا پھر ان پر قضا ضروری ہے؟ بینوا و توجروا

بقلم: مولوی یعقوب احمد مفتاحی

(ناظم حزب العلماء یو کے و مرکزی رویت ہلال کمیٹی برطانیہ)

الجواب: حامداً ومصلياً ومسلماً

① فلکی حساب کی بنیاد پر شرعی شہادت کو رد کرنا جائز نہیں، ہر دور میں فقہاء نے

رمضان و عیدین کا دار و مدار رویت ہلال پر رکھا ہے، تدقیقات فلسفیانہ اور قواعد ریاضیہ

یا آلاتِ رصدیہ اور حساب پر نہیں رکھا۔

(اس سلسلہ کی عبارات فقہیہ آپ کے مرحلہ دوسرے استفتاء کے جواب میں ملاحظہ فرمائیں)۔

جن لوگوں نے فلکی حساب کو معیار بنا کر آیت کریمہ ﴿الشمس والقمر بحسبان﴾ سے استدلال کیا ہے، یہ استدلال بھی درست نہیں۔ مذکورہ آیت کریمہ سورہ رحمن میں ہے، انسان کے لیے حق تعالیٰ نے جو نعمتیں زمین و آسمان میں پیدا فرمائی ہیں، اس آیت میں علویات کی نعمتوں میں سے شمس و قمر کا ذکر خصوصیت سے شاید اس لیے آیا ہے کہ عالم دنیا کا سارا نظام کار ان دونوں سیاروں کی حرکات اور ان کی شعاعوں سے وابستہ ہے، اور لفظ حسبان بضم الحاء بعض حضرات نے فرمایا کہ حساب کے معنی میں مصدر ہے، جیسے غفران، سبحان، قرآن، اور بعض نے فرمایا کہ حساب کی جمع ہے، اور مراد آیت کی یہ ہے کہ شمس و قمر کی حرکات جن پر انسانی زندگی کے تمام کاروبار موقوف ہیں، رات دن کا اختلاف، موسموں کی تبدیلی، سال اور مہینوں کی تعیین، ان تمام کی حرکات اور دوروں کا نظام محکم ایک خاص حساب اور اندازے کے مطابق چل رہا ہے، اور اگر حسبان کو حساب کی جمع قرار دیا جائے تو معنی یہ ہوں گے کہ ان میں سے ہر ایک کے دورے کا الگ الگ حساب ہے، مختلف قسم کے حسابوں پر یہ نظام شمسی اور قمری چل رہا ہے، اور حساب بھی ایسا محکم و مضبوط کہ لاکھوں سال سے اس میں ایک منٹ، ایک سیکنڈ کا فرق نہیں آیا۔ (معارف القرآن ۶/۲۴۴)

تفصیل بالا سے معلوم ہوا کہ شمس و قمر کی سیر ایک خاص حساب اور ضابطہ اور مضبوط نظام کے ماتحت ہے، یہ دونوں اس حساب سے سرمو متجاوز نہیں کر سکے، لیکن

اس خاص حساب کی تفصیل تو قرآن یا حدیث میں موجود نہیں، یہ کیا ضروری ہے کہ اہل بیت و ریاضی جس حساب کے دعوے دار ہیں وہی مراد ہو۔ (محمود الفتاویٰ ۲/۱۳۳)

اور اگر تھوڑی دیر کے لیے مان لیا جائے وہی حساب مراد ہے، تب بھی یہ دعویٰ کہ ”وہ حساب یقینی اور قطعی ہے“ محل نظر ہے، سائنس کے نظریات یقین اور مشاہدہ کے بجائے ظن اور تخمین پر مبنی ہیں، سائنس کی ایسی تحقیقات جو قرآن و حدیث کی تصریحات سے ٹکراتی ہوں قابل قبول نہیں، ایسے مواقع پر سیدھا اور صاف راستہ یہ ہے کہ قرآن و سنت کی تصریحات پر عمل کیا جائے اور سائنسی معلومات پر عمل نہ کیا جائے۔

کیوں چاند میں کھوئے ہو، الجھے ہوستاروں میں

حل کو ڈھونڈو قرآن و حدیث کے اشاروں میں

② شرعی شہادت کی بنیاد پر رمضان کا فیصلہ کیا گیا، فیصلہ کرنے والے حضرات نے یہ فیصلہ اصول شرع کی روشنی میں کیا ہو، تو جو لوگ ان کے متبعین ہیں ان کے لیے فیصلہ پر عمل کرنا ضروری ہے۔

ولو احتجم و ظن ان ذلك يفطره ثم اكل متعمدا عليه الكفارة لان الظن ما استند الى دليل شرعي الا اذا افتاه فقيه بالفساد لان الفتوى دليل شرعي في حقه (الى قوله) لان على العامى الاقتداء بالفقهاء لعدم الاهتداء في حقه الى معرفة الاحاديث. (هداياه اولين: ۲۶۶)

ان کا یہ کہنا ”اس کا وبال ہم پر نہیں ہوگا بلکہ جنہوں نے منع کیا ہے ان پر ہوگا“ درست نہیں، اگر انہوں نے روزہ قضاء نہیں کیا تو گنہگار ہوں گے۔

فتاویٰ محمودیہ میں ہے:

سوال: اگر مطلع بالکل صاف ہو اور رؤیت ہلال عید الاضحیٰ کے لیے پورا پورا ہتمام کرنے کے باوجود درزرد یک کہیں بھی کسی شخص نے ۲۹ کا چاند نہیں دیکھا؛ مگر قاضی نے بعض لوگوں کے کہنے پر ۲۶ یا ۲۷ تاریخ کو ۲۹ کی رؤیت ہلال کا اعلان کیا اور لوگوں نے اس کے مطابق ۱۰ / ذی الحجہ کو نماز و قربانی ادا کیا، تو ایسی صورت میں فریضہ، صلوة و اضحیہ ادا ہو جائیں گے یا نہیں؟ اور اعلان قاضی کا وثوق نہ کر کے ۳۰ کے چاند کے مطابق صلوة و اضحیہ ادا کرنے کا کیا حکم ہے؟ ملخصاً

الجواب: جو لوگ اس قاضی کے ماتحت ہیں اور قاضی نے شرعی شہادت سے اعلان کیا ہے تو ان کے ذمہ اس پر عمل واجب ہے، اس کے خلاف کرنے سے گنہگار ہوں گے۔ (ماخوذ از فتاویٰ محمودیہ جدید: ۱۰/۱۲۳ تا ۱۲۳۰) فقط واللہ تعالیٰ اعلم۔

کتبہ: العبد عبد القیوم راجکوٹی، ۱ / صفر ۱۴۳۲ھ

الجواب صحیح: العبد احمد عنی عنہ خانپوری

الجواب صحیح: عباس داؤد۔ بسم اللہ

چاند کے فیصلہ میں اختلاف کی صورت میں نماز عید میں تعدد

اور اعتکاف کا حکم

سوال: یہاں باٹلی میں مسلمانوں کے چاند کے فیصلے میں دو جماعتیں ہیں، ایک گروہ جمعیتہ علماء یو کے (سعودی عربیہ) کی رویت کا اعتبار کرتے ہوئے رمضان اور عیدین کے تعین کا اعتبار کرتا ہے، جب کہ دوسرا گروہ باٹلی کے مفتیان کرام اور علماء عظام پر مشتمل چاند کمیٹی کے اعلان کا اعتبار کرتے ہوئے رمضان اور عیدین کا تعین کرتا ہے اور عموماً جمعیتہ العلماء کا اعلان دوسرے گروہ کے اعلان سے ایک دن پہلے

ہوتا ہے، اب دونوں گروہ ایک ہی شرعی مسجد میں اپنے اپنے اعلان کے مطابق عیدین ادا کرنا چاہتے ہیں، تو اب سوال یہ ہے کہ:

- ① اگر پہلے گروہ نے ایک دن پہلے عید کی نماز ادا کر لی، تو پھر دوسرے دن اسی مسجد میں دوبارہ وہی عید کی نماز دوسرا گروہ ادا کر سکتا ہے یا نہیں؟
- ② اور معتکفین کا کیا حال ہوگا؟

الجواب: حامداً ومصلياً ومسلماً

کسی مسئلہ میں معتبر علمائے کرام کی رائے میں اختلاف ہو تو عامی شخص کے لیے یہ حکم ہے کہ جن کی رائے پر اعتماد ہو اس پر عمل کرے۔

وان كان عامياً اتبع فتوى المفتى فيه الاتقى الأعلم.

(شرح عقود رسم المفتى: ۱۰۷)

لیکن دوسرے گروہ کی رائے کی تغلیط اور ان پر تنقید نہ کرے، ہمارے اکابر کا ایسے مسائل میں یہی معمول رہا ہے، لہذا ہمیں ان کا اتباع کرنا چاہیے، جس سے دین پر ثابت قدمی میں بڑی تقویت ملتی ہے۔

حکیم الامت حضرت مولانا اشرف علی صاحب تھانوی نور اللہ مرقدہ آیت کریمہ ﴿وَكَلَّا نَقْصَ عَلَیْكَ مِنْ أَنْبَاءِ الرِّسْلِ مَا نَشِئْتُ بِهِ فُؤَادَكَ﴾ (ہود) ترجمہ: اور پیغامبروں کے قصوں میں سے ہم یہ سارے قصے آپ سے بیان کرتے ہیں جن کے ذریعہ سے ہم آپ کے دل کو تقویت دیتے ہیں) کی تفسیر کرتے ہوئے رقم طراز ہیں: اس میں دلیل ہے کہ مقبولین کے قصص کو قلوب کی تثبیت و تقویت و تنشيط میں خاص اثر اور دخل ہے؛ اسی لیے بزرگوں نے اولیاء کی حکایات جمع کرنے کا خاص اہتمام فرمایا

ہے۔ (بیان القرآن ۵/ ۶۷)

مختلف فیہ مسائل میں عمل کی بجائے باوقار فقہی مسائل کی آڑ میں ذاتیات کو ہدف بنانا اسلامی تعلیم کے خلاف ہے۔

فقہ الامت حضرت مفتی محمود حسن صاحب گنگوہی رحمۃ اللہ علیہ کو کون نہیں جانتا، ان کے محتاط طرز فکر و عمل سے شاید ہی کوئی نا آشنا ہوگا، ایک موقع پر حضرت انگلینڈ تشریف لے گئے، وہاں اہل علم کے مابین سحری کے آخری وقت کے متعلق اختلاف چل رہا تھا، اس کے حل کے لیے حضرت کی طرف رجوع کیا گیا، حضرت نے پانچ سو علماء کی موجودگی میں نہایت ہی محتاط فیصلہ صادر فرمایا، جو ہمارے لیے مشعل راہ ہے، اسی طرح عید الفطر کے چاند میں اختلاف کی صورت میں شیخ الحدیث حضرت مولانا محمد زکریا صاحب رحمۃ اللہ علیہ کا محتاط عمل معتکفین کے لیے قابل توجہ و عمل ہے، لہذا اصل جواب سے پہلے حضرت فقہ الامت رحمۃ اللہ علیہ کا فیصلہ اور حضرت شیخ رحمۃ اللہ علیہ کا عمل نقل کیا جاتا ہے، اس کو غور سے پڑھیے اور عملی جامہ پہنائیے، ملاحظہ کیجئے:

”کرامات و کمالات اولیاء“ (افادات حضرت شیخ الحدیث مولانا یوسف متالا

صاحب دامت برکاتہم و مدظلہم) میں لکھا ہے:

حضرت مفتی محمود صاحب گنگوہی کا فیصلہ:

آج سے کوئی پچیس برس پہلے، حضرت مفتی محمود صاحب گنگوہی نور اللہ مرقدہ (مفتی اعظم ہندوستان) جب یہاں تشریف لائے تھے، تو علماء نے مجھ سے کہا کہ یہاں جھگڑا چل رہا ہے ٹائم ٹیبل کا۔ اس وقت بھی گرمی میں روزے تھے، کوئی کہتا ہے کہ سحری ختم ہوتی ہے ڈیڑھ بجے، کوئی کہتا ہے ڈھائی بجے، کوئی کہتا ہے ساڑھے تین

بجے۔ تو کوئی چار سو، پانچ سو علماء اکٹھے ہوئے تھے، صرف علماء، پاورڈ اسٹریٹ مسجد، برید فورڈ میں۔ سارے فتاویٰ سن کر حضرت نے فیصلہ لکھوایا مفتی مقبول صاحب سے کہ لکھو کہ احتیاط اس میں ہے کہ ڈیڑھ بجے روزہ شروع کیا جائے، لیکن جو ڈھائی بجے شروع کرتے ہیں، جو ساڑھے تین بجے شروع کرتے ہیں، ان کا روزہ بھی درست، اور ڈیڑھ بجے کے بعد جو فجر کی نماز پڑھتے ہیں، ان کی نماز بھی درست، آگے دلیس لکھوائی، فرمایا کہ اس وجہ سے کہ ہم لوگ تو مقلد ہیں، اور مقلد کا کام فتوے پر عمل کرنا ہے، اور یہ تینوں، ڈیڑھ اور ڈھائی اور ساڑھے تین، تین ٹائم ٹیبل والوں کے پاس تینوں طرح کے فتاویٰ ہیں، تو وہ اپنے فتوے پر عمل کر رہے ہیں کسی کو پوچھ کر کے، تو ان میں سے کسی کو غلط نہ کہا جائے۔ کتنی پیاری بات! کتنا پیارا فتویٰ!

انتشار سے بچانے کا اہتمام:

ہم نے حضرت شیخ نور اللہ مرقدہ (مراد حضرت مولانا محمد زکریا صاحب) کے یہاں ۱۳۳۰ء میں سب سے پہلے رمضان گزارا تھا، جب حضرت رحمۃ اللہ علیہ نے سب سے پہلے دفتر کی مسجد میں پورے مہینہ کا اعتکاف فرمایا تھا، اتنیس روزے ہوئے اور رات کو ایک بجے کے قریب دیہاتیوں کا ایک وفد آیا، سب لوگ اپنی اپنی عبادت میں مصروف تھے رات کو، اور یہ بہت سارے لوگ پگھڑ باندھے ہوئے آئے، بھی کیا ہوا؟ تو کہنے لگے کہ چاند کی خبر لے کر آئے ہیں، شہادت لے کر آئے ہیں، تو حضرت کو اطلاع کی معتکف میں، حضرت نے فرمایا کہ مفتی محمود صاحب رحمۃ اللہ علیہ کے پاس بھیجو، حضرت مفتی محمود صاحب گنگوہی رحمۃ اللہ علیہ بھی سہارنپور میں معتکف تھے، مگر دوسری حکیموں والی مسجد میں جہاں مولانا عاقل صاحب اور مولانا سلمان صاحب کا مکان ہے اس کے

قریب جہاں حضرت ہمیشہ نماز جمعہ پڑھا کرتے تھے، اس میں مفتی محمود صاحب رحمۃ اللہ علیہ معتکف تھے، اس وفد کو وہاں بھیجا، شہادت والوں کو حضرت مفتی محمود صاحب رحمۃ اللہ علیہ نے ان سے تحقیق کی، چاند کیسے دیکھا؟ کہاں پر دیکھا؟ کیا وقت تھا؟ سب تحقیق کے بعد حضرت رحمۃ اللہ علیہ کو اطمینان ہو گیا، تو حضرت نے فرمایا کہ بھئی چلو! اٹھاؤ ہمارا سامان، حضرت اعتکاف میں تھے، اعتکاف سے مفتی صاحب باہر آ گئے، کسی سے یہ نہیں فرمایا کہ بھئی چلو، فیصلہ لکھو کہ میں فیصلہ کرتا ہوں کہ چاند ہو گیا اور کل عید ہے۔

وہاں سے خدام نے آ کر حضرت (شیخ الحدیث مولانا محمد زکریا صاحب) کو اطلاع دی کہ مفتی محمود صاحب نے ان سے شہادت لی اور مفتی صاحب تو اپنے معتکف سے گھر میں کمرہ میں چلے گئے، تو حضرت نے فرمایا کہ اچھا! تو اس کے بعد پھر حضرت بھی کچھ گھر آ گئے، مگر وہاں شہر کے کچھ حضرات نے کہا کہ ہمارے پاس تو کوئی آیا نہیں، انہوں نے اس فیصلہ کو نہیں مانا، وہ اڑ گئے، اور انہوں نے کہا کہ نہیں، ہم تو کل عید کا اعلان نہیں کریں گے، اب ایک ہی شہر سہارنپور میں حضرت شیخ رحمۃ اللہ علیہ کا دولت کدہ، حضرت کی مسجد اور مظاہر علوم کا دفتر، دنیا کی بڑی مرکزی جگہ، اور وہاں سے گویا ایک فیصلہ ہوا اور شہر والے جو وہاں کے قاضی وغیرہ تھے، پرانے زمانے سے چلے آ رہے تھے، انہوں نے جب یہ فیصلہ کیا کہ کل کو روزہ ہے تو حضرت نے فرمایا مہمانوں سے کہ دفتر کی مسجد میں جہاں اعتکاف تھا، وہاں اشراق کے وقت عید کی نماز ہوگی، مہمان عید کی نماز پڑھ کر جاسکتے ہیں، اور میں ان کے ساتھ عید کی نماز آج نہیں پڑھوں گا، آئندہ کل کو عید کی نماز پڑھوں گا، جہاں مظاہر علوم کے مدرسہ کی مسجد ہے، تو وہاں دوسرے دن، اگلے دن حضرت نے عید کی نماز پڑھی، کوئی جھگڑا نہیں، عید کی نماز تو آج بھی

پڑھی جاسکتی ہے، دوسرے دن بھی پڑھی جاسکتی ہے۔ (کرامت و کمالات اولیاء / ۱۰۳۸)

اس تمہید کے بعد آپ کے سوالات کے جوابات لکھے جاتے ہیں:

- ① دوسرا گروہ دوسرے دن اسی مسجد میں نماز عید ادا کر سکتا ہے، یہ جماعت ثانیہ نہیں، اس لیے کہ دوسرے دن عید کی نماز پڑھنے والوں کے لیے وہ عید کا پہلا ہی دن ہے۔
- ② یہی حکم معتکفین کے متعلق ہے کہ جس گروہ کے اعلان پر اعتماد ہو اسی کے مطابق اپنا اپنا اعتکاف پورا کریں۔ فقط واللہ تعالیٰ اعلم۔

کتبہ: العبد عبدالقیوم راجکوٹی، ۲۶ / محرم الحرام ۱۴۳۲ھ

الجواب صحیح: العبد احمد عنی عنہ خانپوری
الجواب صحیح: عباس داؤد بسم اللہ

ثبوت ہلال کی بابت مرکز اسلام پر

اتحاد کا جھنڈا گاڑنے کی ناکام کوشش

فلکیاتی حساب کی بنیاد پر ”جم غفیر“ کی شرط میں کمی بیشی

انگلینڈ میں غیر سعودیہ کی روایت کے قائلین کا طریقہ کار کیا

نبوی طریقہ کے خلاف ہے؟

سوال: ① کیا فلکیاتی مفروضہ حسابات کی تھیوری اور میٹونی سائیکل حساب

کے مفروضہ نیومون اور اس کے مفروضہ امکان روایت حسابات کو شرعی ثبوت ہلال کے

لیے اثباتاً، نفیاً یا اعانتہ جم غفیر کی بنیاد کے طور پر مشروط کیا جاسکتا ہے؟

② چون کہ ہمارے ہاں مقامی طور پر شاذ و نادر ہی رؤیت ہلال ہوتی ہے (جس پر ہمارا چوبیس سالوں سے زیادہ کارؤیت ہلال کاریکارڈ بھی موجود ہے، دیکھئے ہماری ویب سائٹ کا ہوم پیج) اس لیے اختلاف مطالع کے عدم اعتبار کی بنیاد پر فتاویٰ کے مطابق سعودیہ سے نبوی طریقہ پر مبنی ثبوت ہلال کے اعلان کی بنیاد پر مرکزی رؤیت ہلال کمیٹی کی طرف سے برطانیہ میں شرعی اعلان پر عمل کئے جانے کی سہولت موجود ہے، باوجود اس کے مراکش اور ساؤتھ افریقہ یا اور کسی جگہ کے چاند کی رؤیت و ثبوت ہلال کا ایسا فیصلہ جو نبوی طریقہ کے برخلاف مذکورہ فلکیاتی نیومون کے میٹرونی حساب کے امکان رؤیت کی بنیاد سے مشروط ہوتا ہو! ایسے کسی فیصلہ پر عمل کرنا کروانا کیا شرعاً جائز ہے؟

③ جیسے کہ بعض احناف نے حالت صحو میں جم غفیر کی شہادت کے لیے شرعی اجتہاد کیا تھا، اس اجتہاد کے حوالہ سے ”جس ۲۹ ویں کی شام میٹرونی فلکی حساب کی نیومون تھیوری کے مطابق امکان رؤیت نہ ہو“ تو اس شام کو اس مردود وغیر منصوص حساب کی بنیاد پر ”شرعی منصوص شہادت“ کو مردود قرار دے کر جم غفیر کی شہادت سے اسے مشروط قرار دیا جائے تو یہ مبنیٰ جیسے کہ قطعاً غیر شرعی و ناصاً مردود ہے کیا ایسے ناجائز مبنیٰ اور اس کی اعانت کو منصوص نبوی طریقہ و شہادت کے لیے شرط قرار دے کر اس دن ”شرعی شہادت کی قبولیت کے بجائے جم غفیر کی شہادت کی شرط“ عائد کی جاسکتی ہے؟ جب کہ احناف نے جو ”شرعی اجتہاد“ کیا تھا اس میں فلکیاتی مردود ناجائز حساب ہرگز اس کا مبنیٰ نہیں تھا بلکہ وہاں تو مبنیٰ ”صحابہ کی منصوص عدالت کے مقابل غیر صحابہ (یا غیر خیر القرون) کی منصوص عدم عدالت“ اس کی بنیاد تھی، گویا ان کا یہ اجتہاد اور اس کا مبنیٰ

دونوں باتیں منصوص و مشروع تھیں، جبکہ ”فلکی حساب سے امکان رویت نہ ہو تو اس دن حرمِ غنیمت کی شہادت ضروری ہونی چاہیے“ والی سوچ میں، صحابہ و غیر صحابہ کے درمیان منصوص عدالت ”الصحابۃ کلہم عدول“ کے مثل ”مشروع و منصوص تفریق“ کا شبابہ تک بھی نہیں، کیوں کہ اس کی بنیاد یعنی ”فلکی امکان رویت“ تو مردود من النص (حدیث امی) ہے۔ بینوا و توجروا (ملخصاً)

مولوی یعقوب احمد مفتاحی

ناظم حزب العلماء یو کے و مرکزی رویت ہلال کمیٹی برطانیہ

(الجواب): حامداً و مصلياً و مسلماً

رویت ہلال کا مسئلہ ہر دور میں مختلف فیہ رہا ہے اور رہے گا، اس اختلاف کو ختم کرنے کی کوشش کرنا سعی لا حاصل ہے، بالخصوص ایسے ممالک میں جہاں چاند کی رویت کا امکان کم ہو اور سوائے قسمتی سے جہاں کے لوگوں میں ذہنی آزادی ہو، ہر شخص اپنی رائے اور عندیہ کا قائل کرنے میں کوشاں ہو، وہاں اختلاف کے امکانات اور بڑھ جاتے ہیں، آپ نے اپنے استفتاء میں مذکورہ بالا دونوں سبب کا خود اعتراف فرمایا ہے، لیجئے آپ ہی کے الفاظ ملاحظہ کیجئے:

”ہمارے یہاں یورپ میں خاص کر برطانیہ میں موسم کے حالات کی وجہ سے پہلے چاند کی رویت شاذ و نادر ہی ہوتی ہے“

اس سے پہلے تحریر فرمایا: ”حالات اس نہج تک خراب ہو چکے ہیں کہ خاص کر جدید مسلم نوجوان نسل کہ جنہیں سائنس کے نام پر عقائد اسلام پر قدم جمائے رکھنے میں بظاہر مشکل پیش آرہی ہے، خاص کر رویت ہلال کے نصوصی مسئلہ میں اس کی بنیاد

پر ان کے قدم لڑکھڑاتے نظر آ رہے ہیں، جو یقیناً علمائے اسلام و نصوص کے محافظین کے لیے ایک بہت بڑی تشویش کی بات ہے۔ الخ“

لہذا ایسے سنگین حالات میں رؤیت ہلال کا مسئلہ حل کرنے کے لیے اتحاد کا جھنڈا لے کر کھڑا ہونا اور اسے مرکز اسلام پر گاڑنے کی کوشش کرنا بظاہر بے سود ہے۔
فقیر الامت حضرت مفتی محمود حسن صاحب گنگوہی نور اللہ مرقدہ نے چاند کے مسئلہ میں اختلاف کے دس اسباب ذکر فرمائے ہیں۔ حضرت فرماتے ہیں:

چاند کے مسئلہ میں گڑ بڑ اور اختلافی صورت ہمیشہ سے رہی ہے اور ہمیشہ رہے گی، قرون مشہود لہا بالآخر خلافت راشدہ کے دور میں بھی یہ رہا، اس اختلاف کو ختم کرنے کی سعی قدرت کا مقابلہ کرنا ہے، اس لیے کہ:

پہلا سبب اختلاف تو یہ ہے کہ چاند کبھی اُتتیس کو نظر آتا ہے کبھی تیس کو۔

دوسرا سبب یہ ہے کہ جب چاند نظر آتا ہے ہر جگہ کا مطلع صاف نہیں رہتا، کہیں صاف کہیں غبار آلود؛ اس لیے کہیں نظر آیا کہیں نظر نہ آیا۔

تیسرا سبب یہ ہے کہ ہر مہینہ کا چاند برابر نہیں ہوتا، کبھی باریک کبھی موٹا۔

چوتھا سبب یہ ہے کہ ہر مہینہ کا چاند ایک جگہ سے نظر نہیں آتا، کبھی مغرب سے مائل بہ جنوب، کبھی عین مغرب میں، کبھی مائل بہ شمال نظر آتا ہے۔

پانچواں سبب یہ ہے کہ دیکھنے والوں کی سب کی نظر ایک نہیں، کسی کی قوی کسی کی ضعیف، کوئی بغیر چشمہ کے دیکھے کسی کو چشمہ سے بھی نظر نہ آوے۔

چھٹا سبب یہ ہے کہ گواہی دینے والے سب یکساں نہیں، کسی کی گواہی مقبول کسی کی مردود۔

ساتواں سبب یہ ہے کہ کوئی شخص ایسا نہیں کہ جس کی بات ماننے کو سب تیار ہو جائیں، جس کا شکوہ آپ کو بھی ہے۔

آٹھواں سبب یہ ہے کہ ہر جگہ رؤیت ہلال کمیٹی موجود نہیں، نہ بنانے کے لیے تیار ہیں، باوجود یہ کہ بارہا درخواست کی گئی۔

نواں سبب یہ ہے کہ جہاں رؤیت ہلال کمیٹی موجود ہے وہاں بھی اس کے تمام ارکان مسائل شرع کے ماہر و احکام سنت کے پابند نہیں۔

دسواں سبب یہ ہے کہ ہر ریڈیو پراپنا قبضہ نہیں کہ پابندی عائد کی جا سکے کہ اعلان کیا جائے یا نہ کیا جائے، نہ ہر جگہ عالم کو اس کا مکلف کیا جاسکتا ہے کہ ریڈیو اسٹیشن پر آکر خود اعلان کرے نہ یہ اس کے قبضہ میں ہے۔

ان اسباب عشرہ کے پیش نظر آپ ہی بتائیں کہ یہ مسئلہ کیسے حل کیا جائے؟ (فتاویٰ

حمودیہ ۱۰/۷۱)

مذکورہ اسباب عشرہ کے ساتھ دو سبب کا اضافہ احقر کی طرف سے بھی کر لیجئے۔

گیارہواں سبب یہ ہے کہ آلات رصدیہ کی خبر کو یقین کا درجہ دینا کہ جب تک حسابی قواعد سے امکان رؤیت نہ ہو ثبوت ہلال ناممکن ہے۔

بارہواں سبب یہ ہے کہ ہر گروہ کا اپنی بات دوسرے پر تھوپنے کی دھن سوار ہو نا، گو اس میں فقہ کے منصوص مسئلہ کی خلاف ورزی لازم آتی ہو۔

اس تمہید کے بعد آپ کے سوالات کے جوابات لکھے جاتے ہیں:

① ③ فلکیاتی حساب شرعی حجت نہیں، نہ اثباتاً نہ نفیاً، لہذا ثبوت ہلال کے لیے

اس کو مشروط نہیں کیا جاسکتا ہے، اس سلسلہ میں حضرات فقہاء کی صریح عبارات آگے

آ رہی ہیں۔ مسئلہ یہ ہے کہ رمضان کا چاند دو باتوں میں سے ایک بات کے ساتھ ثابت ہو جائے گا، یا تو انتیس شعبان کو چاند نظر آجائے گا، یا پھر تیس دن پورے کئے جائیں گے اور اس پر علمائے امت کا اجماع ہے، رمضان کے علاوہ باقی اور مہینوں کے چاند کے ثبوت کے لیے بھی یہی حکم ہے کہ ان باتوں میں سے ایک بات کے ساتھ ثابت ہو جائے؛ البتہ رمضان اور دیگر مہینوں میں ابرو غبار وغیرہ کے روز اس بارے میں فرق ہے کہ چاند کی رؤیت میں کتنے آدمیوں کا قول مانا جائے؟ جس کی تفصیل یہ ہے:

رمضان کا چاند ابرو وغیرہ کے دن ایک آدمی کی گواہی سے ثابت ہو جاتا ہے جیسا کہ متون و شروح میں اس کا بیان ہے، اور اگر آسمان میں ابر نہ ہو یعنی مطلع صاف ہو تو ایسی بڑی جماعت کی گواہی قبول ہوگی جن کے خبر دینے سے یقین ہو جائے یعنی اس خبر سے غلبہ ظن حاصل ہو جائے، عید الفطر کے چاند میں آسمان پر ابر یا غبار وغیرہ کی موجودگی میں گواہوں کے عادل ہونے کی شرط کے ساتھ شہادتِ اموالِ نصاب (یعنی دو مرد یا ایک مرد اور دو عورتیں) اور لفظ اشہد (میں گواہی دیتا ہوں) اور حد قذف سے بچا ہوا ہونا بھی شرط ہے، اور اگر آسمان صاف ہو تو جب تک ایک جماعت گواہی نہ دے تب تک گواہی مقبول نہ ہوگی جیسا کہ رمضان کے چاند کا حکم ہے۔ (ماخوذ از عمدۃ الفقہ ۱۵۳ تا ۱۶۱)

حنفی فقہاء اس بات پر متفق ہیں کہ انتیس شعبان کا چاند ہو یا انتیس رمضان کا، ابر کے روز ثبوت رمضان میں ایک عادل آدمی کی شہادت اور عید الفطر کے لیے دو عادل کی شہادت کافی ہے، جم غفیر کی شرط نہیں۔ فقہاء کی عبارتیں حسب ذیل ہیں:

ہدایہ میں ہے: واذا كان بالسماء علة قبل الامام شهادة الواحد العدل في رؤية الهلال رجلاً كان او امرأة حراً كان او عبداً لانه امر

دینی فی شبہ روایۃ الاخبار (ہدایہ اولین ۲۱۵)

بدائع میں ہے: وان كانت السماء متغيمة تقبل شهادة الواحد
بلاخلاف بين اصحابنا. (بدائع الصنائع ۲/۲۴۱)

کنز میں ہے: وقبل بعة خبر عدل ولو قنأوانثی لرمضان وحرین او
حر وحریتین للفطر. (کنز الدقائق بہامش البحر الرائق ۲/۲۸۶)

در مختار میں ہے: وقبل بلا دعویٰ و بلا لفظ اشهد و بلا حکم و
مجلس قضاء لانه خبر لا شهادة للصوم مع علة کغیم و غبار خبر
عدل الخ. (در مختار مع رد المحتار ۳/۳۰۲)

مبسوط میں ہے: ولو شهد رجل واحد برؤية هلال رمضان وبالسماء
علة قبلت شهادته اذا كان عدداً أه (المبسوط ۲/۱۰۳)

محیط برہانی میں ہے: الواحد اذا شهد بهلال رمضان فان كانت السماء
متغيمة تقبل شهادة الواحد اذا كان مسلماً أه. (المحیط البرہانی ۳/۳۳۸)

فتاویٰ عالمگیری میں ہے: ان كان بالسماء علة فشهادة الواحد على
هلال رمضان مقبولة أه. (الفتاویٰ الہندیہ ۱/۱۹۷)

فتاویٰ قاضی خان میں ہے: شهادة الواحد على هلال رمضان مقبولة
أه (فتاویٰ قاضی خان بہامش الہندیہ ۱/۱۹۶)

شرح الوقایہ میں ہے: وقبل بلا دعویٰ و لفظ اشهد للصوم مع غیم
خبر فرداھ (شرح الوقایہ ۱/۲۴۶)

تبيين الحقائق میں ہے: ای اذا كان بالسماء علة يقبل في هلال
رمضان خبر واحد عدل أه (تبيين الحقائق ۱/۳۱۹)

الواحد اذا شهد برؤية هلال رمضان فان كانت السماء متغيمة

وفي الهداية او غبار او نحوه يقبل شهادة الواحد (فتاویٰ تاتار خانہ ۳/ ۳۵۸)
 فقہاء کی مذکورہ تصریح کے خلاف انیسویں کی شام کو فلکی حساب سے امکان رویت
 نہ ہو، ایسے موقع پر ثبوت ہلال کے لیے فلکی حساب کو بنیاد بنا کر جم غفیر کو شرط قرار دینا
 درست نہیں؛ بلکہ اس طرح فقہ کے مطلق مسئلہ کو مقید کرنا نشان تقلید کے بھی خلاف ہے،
 ہم مقلد ہیں، حنفی فقہاء نے اپنی معتبر کتب میں جو لکھا ہے اس کا اتباع ضروری ہے، یہ
 بات اہل علم پر مخفی نہیں کہ فقہاء کی کتابوں میں یہ عادت رہی ہے کہ وہ قیود و شروط وغیرہ
 اس بات پر تشبیہ کرنے لیے ذکر فرماتے ہیں کہ جہاں یہ قید و شرط نہ پائی جائے وہ حکم سے
 خارج ہے، اور مسکوت کا حکم منطوق کے برخلاف ہے، اور یہ بات فقہاء کے درمیان
 بلا تکبر شائع و ذائع ہے، اور اسی وجہ سے کوئی ایسا آدمی نہیں مل سکتا جس نے اس کے
 خلاف تصریح کی ہو۔

وكذا يقال في مفهوم الروايات، فان العلماء جرت عادتهم في كتبهم،
 على انهم يذكرون القيود و الشروط و نحوها تنبيهاً على اخراج ما ليس
 فيه ذلك القيد و نحوه، و ان حكمه مخالف لحكم المنطوق و هذا مما
 شاع و ذاع بينهم بلا نكير؛ و لذا لم ير من صرح بخلافه.

(شرح عقود رسم المفتی ۱۷۶)

رسم المفتی فی زماننا من اصحابنا اذا استفتی عن مسئلة ان كانت
 مروية عن اصحابنا فی الروايات الظاهرة، بلا خلاف بينهم، فانه یمیل
 الیہم، و یفتی بقولہم، ولا یخالفہم برأیہ، و ان كان مجتهداً متقناً؛ لان
 الظاهر ان یكون الحق مع اصحابنا، ولا یعدوہم، و اجتهاده لا یبلغ
 اجتهادہم، ولا ینظر الی قول من خالفہم، ولا تقبل حجته ایضاً، لانہم

عرفوا الأدلۃ ومیزوا بین ما صح و ثبت و بین ضده.

(شرح عقود رسم المفقئ ۱۱۹، ۱۱۸)

جم غفیر کو شرط قرار دینے کی جو وجہ آپ نے تحریر فرمائی ”احناف نے جو شرعی اجتہاد کیا تھا اس میں فلکیاتی مردود و ناجائز حساب ہرگز اس کا مبنی نہیں تھا بلکہ وہاں تو مبنی صحابہ کی منصوص عدالت مقابل غیر صحابہ (یا غیر خیر القرون) کی منصوص عدم عدالت“ اس کی بنیاد تھی۔ اتنی بلفظہ

فی الجملہ صحیح ہے لیکن دور حاضر میں مجتہدین جیسے اجتہاد کا دروازہ بند ہو چکا ہے، لہذا اس مسئلہ کے حل کا جو مبنی (اجتہاد) تھا، دور حاضر میں مفقود ہے، اور اگر بالفرض فقہاء کی تصریح کے خلاف آپ کی یہ بات تسلیم کر کے انیسویں کے چاند کے ثبوت کے لیے جم غفیر کی شرط لگا دی جائے تو اسی مسئلہ کے دوسرے پہلو میں بھی ترمیم کا سوال اٹھ سکتا ہے، جس کی تفصیل یہ ہے: انیسویں کے روز اگر آسمان پر کوئی علت نہ ہو (یعنی مطلع صاف ہو) تو چاند کے ثبوت کے لیے جم غفیر شرط ہے، جو لوگ فلکی حساب کے دلدادہ اور شریعت کو موجودہ ایجادات کے سانچے میں ڈھالنا چاہتے ہیں، جس کا آپ نے بھی شکوہ کیا ہے، وہ کہیں گے کہ اس مسئلہ میں جم غفیر کی شرط فقہاء نے غلبہ رطن حاصل کرنے کی خاطر لگائی ہے، فقہاء کے دور میں موجودہ وسائل اور ایجادات نہیں تھے، اس لیے غلبہ رطن حاصل کرنے کے لیے انہوں نے جم غفیر کی شرط لگائی تھی، موجودہ ترقی یافتہ سائنس سے غلبہ رطن نہیں، بلکہ یقین یا عین الیقین حاصل ہو جاتا ہے، لہذا جم غفیر کی اب ضرورت نہیں، یہ صرف احتمال نہیں؛ بلکہ واقعہ ہے کہ سائنس کی بات پر اس قدر لوگوں نے اذعان و یقین کر رکھا ہے کہ اس کی بنیاد پر سر کی آنکھوں سے دیکھے

ہوئے چاند اور رؤیت عامہ کا انکار کر دیا ہے، انگلیٹنڈ سے آیا ہوا استفتاء - جو ایک ذمہ دار عالم نے یہاں دارالافتاء میں بھیجا تھا - کا ایک اقتباس ملاحظہ کیجئے:

”حضرت آج کل رؤیت کا لفظ بھی کثرت و شدت سے یہاں انگلیٹنڈ میں بیان کیا جا رہا ہے، میں نے اس کا مطلب دریافت کیا تو معلوم ہوا کہ افق پر فلکی حساب سے رؤیت ہلال کا امکان ہونا ہے، اگر ایسا امکان نہیں ہے تو انتیسویں کو بھی رؤیت نہیں ہو سکتی، اگر کوئی شخص اس صورت میں رؤیت کا دعویٰ کرتا ہے تو وہ خاطمی یا کاذب اور موہوم و مشکوک اور متہم سمجھا جائے گا، بعض حضرات تو اس امکان اور عدم امکان کو اتنا قطعی و یقینی اور ضروری سمجھتے ہیں کہ انہوں نے قسم کھالی کہ اگر عدم امکان کی صورت میں پورا شہر بھی رؤیت کا دعویٰ کرے تو ہم نہیں مان سکتے - انتہی بلفظ۔“

اس ہٹ دھرمی کو ملاحظہ کیجئے اور دور ترقی کے دلدادہ پر ماتم کیجئے، خلاصہ یہ ہے کہ جس صورت میں جم غفیر شرط نہیں ہے، وہاں جدید اجتہاد کی روشنی میں یا فلکی حساب کی بنیاد پر اگر مشروط قرار دیا گیا تو جدید اور ترقی یافتہ ذہن کے حاملین کی طرف سے جس صورت میں جم غفیر مشروط ہے، وہاں سے اس شرط کو غیر ضروری ہونے کا مطالبہ بھی ہو سکتا ہے، اس طرح کے شبہات و مطالبات سے اگر فقہی اجتہادی مسائل میں قطع و برید کی گئی تو ذخیرہ فقہ کی خیر نہیں، فقہ پر سے اعتماد ہی اٹھ جائے گا، احناف نے انتیسویں کے چاند کے ثبوت کے لیے جم غفیر کی شرط لگائی، اس کا مبنی صرف اور صرف صحابہ رضی اللہ عنہم کی عدالت نہیں جیسا کہ آپ سمجھ رہے ہیں؛ بلکہ یہ اجتہاد حضور ﷺ کے عمل سے مؤید ہے (یعنی حضور ﷺ کا انتیسویں کو ایک آدمی کی شہادت پر ثبوت ہلال کا فیصلہ فرمانا) اس نوع کی احادیث یوم غنیم پر محمول ہیں؛ لہذا یہ اجتہاد مؤید بالنص ہے،

اس مسئلہ کا معنی ”نرا اجتہاد احناف“ کہنا درست نہیں، اگرچہ مقلد کے لیے ”مجتہد کا نرا اجتہاد“ اور کتب فقہ میں لکھے ہوئے مسائل حجت ہیں، ہماری معلومات کے مطابق وہ مؤید بالنص ہوں یا نہ ہوں۔ مقلد کی تعریف ہے: اخذ بقول الغير بغیر معرفۃ دلیلہ (شرح عقود رسم المفتی ۱۳۲)

مذکورہ مسئلہ کے مؤید بالنص ہونے کی دلیل حسب ذیل عبارت ہے: محدث ناقد حضرت مولانا ظفر احمد عثمانی رحمۃ اللہ علیہ نے ترجمۃ الباب باندھا: ”باب افتراض الصوم بشہادۃ مسلم واحد عدل او مستور اذا كان بالسماء علة“ اس کے ذیل میں حضرت عبداللہ بن عمر رضی اللہ عنہما کی حدیث نقل فرمائی:

”عن ابن عمر قال ترأيا الناس الهلال فاخبرت رسول الله ﷺ اني رأيتہ فسام، وامر الناس بصيامه رواه ابو داؤد و الدارمی قال ميرك نقلاً عن التصحيح: ورواه الحاكم و قال: على شرط مسلم، ورواه البيهقي اه وصحح ابن حبان، و قال النووی: اسنادہ على شرط مسلم.
(مرقاۃ ۲/۵۰۷)

قال المؤلف دلالة الحديث الاول من فعله ﷺ ان شهادة المسلم الواحد العدل تكفي لا يجاب الصوم ظاهرة، و كون ابن عمر عدلاً معلوماً له ﷺ غير خفي، والتقيد بعله في السماء ليس مذكوراً في الحديث لكن الدليل عليه ما ذكره صاحب الهداية و نصه: و اذا لم تكن بالسماء علة لم تقبل الشهادة حتى يراه جمع كثير يقع العلم بخبرهم لان التفرد بالرؤية في مثل هذه الحالة يوهم الغلط فيجب التوقف فيه حتى يكون جمعاً كثيراً بخلاف ما اذا كان بالسماء علة لانه قد ينشق

الغیم عن موضع القمر فیتفق للبعض النظر اه (۱/۱۹۰، ۱۹۶)
 ذلك ان تستدل عليه بما رواه ابو داؤد وسكت عنه عن ابى هريرة
 ذكر النبي ﷺ فيه (ای فی حدیث ایوب المذكور فی السنن قبل) قال:
 وفطركم يوم تفطرون، وواضحكم يوم تضحون، وكل عرفة موقف،
 وكل منى منحر، وكل فجاج مكة منحر، وكل جمع موقف اه (۱/۳۲۰)
 وفي سنن الترمذی: قال ﷺ ”الصوم يوم تصومون، والفطر يوم
 تفطرون، والاضحی يوم تضحون“ وفيه ايضاً: غريب حسن، وفسر
 بعض اهل العلم هذا الحديث فقال: ان ما معنى هذا الصوم والفطر
 مع الجماعة وعظم الناس اه (۱/۹۳)

وتقريره انه عليه الصلاة والسلام اضاف الصوم والفطر والاضحية
 الى الجماعة في قوله ”تصومون وتفطرون وتضحون“ فلا بد في اصل
 الحكم من الجماعة الكثيرة او جميع المسلمين الموجودين في بلدة مثلاً
 في هذه الاحكام الا اذا عرض عارض ككون السماء مغيمة مثلاً فله
 حكم آخر ثابت بالشرع كحديث المتن (اعلاء السنن ۹/۱۰۹، ۱۱۰)

ابن عمر رضی اللہ عنہما کی مذکورہ حدیث کی شرح کرتے ہوئے محدث کبیر حضرت مولانا
 خلیل احمد صاحب رحمۃ اللہ علیہ فرماتے ہیں: وقبول خبر الواحد في الصوم محمول
 على ما اذا كان في السماء علة (بذل المجہود ۱۱/۱۴۱)

فلکیاتی حساب ثبوت ہلال میں حجت نہیں اس پر تمام فقہاء کا اتفاق ہے، اگر
 اعانتہ جم غفیر کی بنیاد کے طور پر فلکیاتی حساب کو مشروط کہا جائے تو اس کا حجت ماننا لازم
 آتا ہے جو درست نہیں، فقہاء کی عبارات حسب ذیل ہیں:

چوتھی صدی کے مشہور حنفی فقیہ مفسر اور اصولی عالم امام ابو بکر جصاص رازی رحمۃ اللہ علیہ (م ۳۲۸ھ) اپنی تفسیر میں تحریر فرماتے ہیں:

وقد اختلف في معنى قول النبي ﷺ فان غم عليكم فاقدروا له فقال القائلون اراد به اعتبار منازل القمر فان كان في موضع القمر لو لم يحل دونه سحاب وقترة وروى يحكم بحكم الرؤية في الصوم والافطار وان كان على غير ذلك لم يحكم له بحكم الرؤية وقال آخرون فعدوا شعبان ثلاثين يوما اما التاويل الاول فساقط الاعتبار لاحالة لا يجابه الرجوع الى قول المنجمين ومن تعاطى معرفة منازل القمر ومواضعه وهو خلاف قول الله تعالى ﴿يسئلونك عن الاهلة قل هي مواقيت للناس﴾ فعلق الحكم فيه بروية الاهلة ولما كانت هذه عبادة تلزم الكافة لم يجزان يكون الحكم فيه متعلقا بما لا يعرفه الا خواص من الناس ممن عسى لا يسكن الى قولهم والتاويل الثاني هو الصحيح وهو قول عامة الفقهاء وابن عمر راوى الخبر وقد ذكر عنه في الحديث انه لم يكن ياخذ بهذا الحساب.

(احكام القرآن: ۱/۴۰۱، دارالكتب العربي بيروت)

پانچویں صدی کے مشہور حنفی فقیہ شمس الائمتہ الحلوانی رحمۃ اللہ علیہ (م ۳۲۸ھ) فرماتے ہیں:

من قال بانہ يرجع الى قول اهل الحساب عند الاشتباه بعيد واستدل بحديث من اتى كاهنا (الى قوله) الشرط عندنا في وجوب الصوم والافطار رؤية الهلال ولا يؤخذ فيه بقول المنجمين ثم رقم لمجد الائمة الترجمانى وقال فقد اتفق اصحاب ابى حنيفة والشافعى انه لا اعتماد على قول

المنجمین فی هذا. (شرح منظومہ ابن وہبان ۱/۹۲ مطبوعۃ الوقف المدنی دیوبند)
 آٹھویں صدی کے مشہور فقیہ علامہ عالم ابن علاء انصاری اندر پتی دہلوی رحمۃ اللہ علیہ
 (۸۶۲ھ) فرماتے ہیں:

ذکر فی التہذیب فی کتاب الصوم: یجب صوم رمضان برؤیۃ الہلال
 او باستکمال شعبان ثلاثین، ولا یجوز تقلید المنجم فی حسابہ لا فی
 الصوم ولا فی الافطار وهل للمنجم ان یعمل بحساب نفسه؟ ففیہ
 وجہان احدهما انه یجوز والثانی لا یجوز.

(الفتاویٰ التاتاریخانیہ ۲/۳۵۷ مطبوعہ مجلس دائرۃ المعارف عثمانیہ حیدرآباد)

نویں صدی کے مشہور محدث علامہ ابن حجر عسقلانی شافعی رحمۃ اللہ علیہ (م ۸۵۲ھ)
 تحریر فرماتے ہیں:

والمراد بالحساب هنا حساب النجوم وتسییرھا، ولم یکنوا یعرفون
 من ذلك ایضاً الا النزر الیسیر، فعلق الحکم بالصوم وغیره بالرؤیۃ لرفع
 الحرج عنهم فی معاناة حساب التسییر واستمر الحکم فی الصوم ولو
 حدث بعدهم من یعرف ذلك، بل ظاہر السیاق یشعر بنفی تعلیق الحکم
 بالحساب اصلاً، ویوضحہ قوله فی الحدیث الماضي ”فان غم علیکم
 فاکملوا العدة ثلاثین“ ولم یقل فاستلوا اهل الحساب، والحکمة فیہ کون
 العدد عند الاغماء یتسوی فیہ المکلفون فیرتفع الاختلاف والنزاع
 عنهم، وقد ذهب قوم الی الرجوع الی اهل التسییر فی ذلك وهم الروافض،
 ونقل عن بعض الفقہاء موافقتهم، قال الباجی: واجماع السلف الصالح
 حجة علیہم، وقال ابن بزیزة: وهو مذهب باطل فقد نهت الشریعة
 عن الخوض فی علم النجوم لانها حدس و تخمین لیس فیہا قطع

ولاظنّ غالب، مع انه لو ارتبط الامر بها لضاق اذا لا يعرفها الا القليل.

(فتح الباری ۱/۴/ ۱۲۷ مطبوعہ دار المعرفۃ بیروت)

دسویں صدی کے مشہور حنفی فقیہ ابن نجیم مصری رحمۃ اللہ علیہ (م ۷۰۷ھ) اپنی مشہور

کتاب ”النہر الفائق“ میں تحریر فرماتے ہیں:

ان صوم رمضان لایلزمہ الا باحد ہذین فلا یلزم بقول المؤقتین
انه یكون فی السماء لیلۃ کذا وان كانوا عدولا فی الصحیح کما فی
الایضاح، قال مجد الائمة (الترجمانی) وعلیہ اتفق اصحاب ابی حنیفة
و الشافعی الخ (النہر الفائق ۲/ ۱۰ مطبوعہ دار الکتب العلمیۃ بیروت)

لا عبرۃ بقول المنجمین قال فی غایۃ البیان و من قال یرجع فیہ الی
قولہم فقد خالف الشرع لانه روى عنه ﷺ انه قال من اتى کاهنا او
منجما فصدقه بما قال فهو کافر بما انزل علی محمد.

(البحر الرائق ۲/ ۲۸۴ دار المعرفۃ بیروت)

گیارہویں صدی کے مشہور حنفی فقیہ علامہ عبدالرحمن بن محمد رحمۃ اللہ علیہ (م ۷۰۸ھ)

- جو داماد کے لقب سے مشہور ہیں - تحریر فرماتے ہیں:

وفی القہستانی ان ما قال اهل التنجیم غیر معتبر فمن قال انه
یرجع فی ذلك الی قولہم فقد خالف الشرع.

(مجمع الانہر فی شرح ملتقى البحر ۱/ ۲۳۷ مطبوعہ دار احیاء التراث بیروت)

بعینہ یہی عبارت ”جامع الرموز: ۱/ ۳۵۶ مطبوعہ ایچ ایم کراچی“ میں ہے

بارہویں صدی کے مشہور عالم ربانی اسرار شریعت کے ماہر حضرت شاہ ولی

صاحب محدث دہلوی رحمۃ اللہ علیہ (م ۷۰۶ھ) رقمطراز ہیں:

مدینی الشرائع علی الامور الظاهرة عند الامیین دون التعمق
والمحاسبات النومیة، بل الشریعة وارداة باخمال ذکرها وهو قوله ﷺ:
انا امة امیة لا نکتب ولا نحسب.

(حجة الله البالغة ۲/۵۱ مطبوعة ادارة الطباعة المنیریة دمشق)

تیرہویں صدی کے مشہور فقیہ عالم خاتم الفقہاء علامہ سید محمد امین ابن عابدین
شامی رحمۃ اللہ علیہ (م ۱۲۵۲ھ) تحریر فرماتے ہیں:

(لا عبرة بقول الموقتین) ای فی وجوب الصوم علی الناس بل فی
المعراج لا یعتبر قولهم بالاجماع. (رد المحتار علی الدر المختار ۲/۱۰۰ مطبوعة کوئٹہ)

علامہ شامی رحمۃ اللہ علیہ نے ایک رسالہ ”تنبیہ الغافل و الوسنان علی احکام
هلال رمضان“ تحریر فرمایا ہے، اس میں ایک مستقل فصل قائم فرما کر اس مسئلہ پر
کلام کیا ہے، جس میں مذاہب اربعہ کی معتبر کتابوں کی عبارتوں سے اجماع ثابت کیا
ہے کہ رؤیت ہلال میں اہل حساب کا قول معتبر نہیں، ملاحظہ کیجئے:

الفصل الثالث فی بیان حکم قول علماء النجوم والحساب: فنقول
قد صرح علماءنا وغیرہم بوجوب التماس الهلال لیلۃ الثلاثین من
شعبان فان رأوه صاموا والا اکملوا العدة فاعتبروا الرؤیة او اکمال
العدة اتباعا للحادیث الآمرة بذلك دون الحساب والتنجیم وقد اتفقت
عبارات المتون وغیرها من کتب علمائنا الحنفیة علی قولهم ینبئ
رمضان برؤیة هلاله وبعد شعبان ثلاثین (الی قوله) فلا یلزم بقول
الموقتین انه یكون فی السماء لیلۃ کذا وان كانوا عدولا فی الصحیح
كما فی الايضاح قال مجد الأئمة وعلیه اتفق اصحاب ابی حنیفة الا

النادر والشافعی الخ (رسائل ابن عابدین ۱/ ۲۴۴، ۲۴۵)

آگے مالکیہ کا مذہب نقل کرتے ہوئے لکھا ہے:

واما عند المالکیة ففي مختصر الشيخ خليل انه لا يثبت بقول المنجم الخ.

اسی صفحہ پر شافعیہ کے بارے میں رقمطراز ہیں:

(واما عند الشافعية) ففي الانوار للاردبيلي ولا يجب بمعرفة منازل القمر لا على العارف بها ولا غيره انتهى وفي ينابيع الاحكام ولا عبرة بقول المنجم مطلقا فلا يصوم وان علم بالحساب انه اهل على الاظهر اذ تحكيمة قبيح شرعاً. (ايضاً/ ۲۴۷)

حنا بلکہ کامسک بیان کرتے ہوئے لکھا ہے:

ففي الغاية وشرحها من باب صلاة الكسوف ولا عبرة بقول المنجمين في كسوف ولا غيره مما يخبرون به ولا يجوز العمل به لانه من الرجم بالغيب فلا يجوز تصديقهم في شئ من المغيبات انتهى (ايضاً/ ۲۴۹)

چودھویں صدی میں سائنس نے خوب ترقی کی۔ چاند، سورج اور سیاروں کے بارے میں نئی تحقیقات پیش کیں، قرآن اور احادیث کے بہت سے وہ واقعات اور احوال۔ جو سابق دور میں سمجھ سے بالاتر تھے۔ جدید سائنس کی تحقیقات نے ان کا سمجھنا آسان کر دیا۔ بایں ہمہ چودھویں صدی کے علماء و مفتیان کرام نے بھی روایت ہلال کا دار و مدار شرعی ثبوت پر رکھا، حساب و آلات رصدیہ پر نہیں۔

ذیل میں چودھویں صدی کے علماء کرام و مفتیان کرام کی کتابوں کے حوالے پیش کئے جاتے ہیں:

- ① فیض الباری ۳/ ۱۵۲، مطبوعہ مجلس علمی ڈابھیل ② مجموعہ فتاویٰ مولانا عبدالحی
 لکھنوی رحمۃ اللہ علیہ جلد اول کتاب الصوم ۲۸۰-۲۸۱، مطبوعہ یوسفی پریس لکھنؤ ③ مجموعہ
 رسائل لکھنوی ۲/ ۵ (۴) فتاویٰ دارالعلوم مدلل ۶/ ۳۶ تا ۳۷، مطبوعہ دارالعلوم
 دیوبند ⑤ عزیز الفتاویٰ ۱/ ۸۳، مطبوعہ دارالاشاعت کراچی ⑥ فتاویٰ شیخ الاسلام
 ۵۶، ۵۷، مطبوعہ مکتبہ دینیہ دیوبند ④ رؤیت ہلال ۳۰، ۳۱، ۳۲ (۸) احکام القرآن ۱/
 ۱۹۵، مطبوعہ ادارۃ القرآن والعلوم الاسلامیہ کراچی ⑨ معارف السنن ۶/ ۷
 ⑩ فتاویٰ محمودیہ کراچی ۱۰/ ۱۱۸ (۱۱) فتاویٰ رحیمیہ ۷/ ۳۷ تا ۳۸، مطبوعہ رحیمیہ راندر
 ⑫ آپ کے مسائل اور ان کا حل ۳/ ۲۶۱، مطبوعہ نعیمیہ بک ڈپو دیوبند ⑬ احسن
 الفتاویٰ ۳/ ۴۹۲، مطبوعہ دارالاشاعت دہلی۔

② اللہ تعالیٰ فرماتے ہیں: ﴿فاسئلوا اهل الذکر ان کنتم لا تعلمون﴾
 (النحل) (ترجمہ: اگر تم کو علم نہیں تو دوسرے اہل علم سے پوچھ دیکھو)۔ اسی وجہ سے
 آداب استفتاء میں لکھا ہے: ”جو مسئلہ معلوم نہ ہو وہ مسئلہ پوچھنا چاہیے، اس ذہن یا
 طریقہ سے استفتاء پیش کرنا کہ اس کا حکم وہی بتلایا جائے جو مستفتی کا منشاء ہے، درست
 نہیں۔“ یہ بھی لکھا ہے کہ: ”مستفتی کے ذہن میں پیش آمدہ سوال کا کوئی جواب ہو تو
 بھی استفتاء میں ظاہر نہ کرے۔“

ینبغی للمستفتی أن يتأدب مع المفتی و یبجل فی خطابہ و
 جوابہ (الی ان قال) ولا یقل اذا اجابہ هكذا ”قلت انا“ او ”کذا وقع
 لی“۔ (شرح عقود رسم المفتی، فصل فی آداب المستفتی و صفته و احکامہ ۳۵)

استفتاء میں مذکورہ امور کی رعایت نہیں کی گئی، جو لوگ بلاد لیسل شرعی سعودیہ کی

رؤیت کے قائل نہیں، ان کے بارے میں آپ نے تحریر فرمایا ”باوجود اس کے مراکش اور ساؤتھ افریقہ یا اور کسی جگہ کے چاند کی رؤیت و ثبوت ہلال کا ایسا فیصلہ جو نبوی طریقہ کے برخلاف مذکورہ فلکیاتی نیومون کے میٹرونی حساب کے امکان رؤیت کی بنیاد پر مشروط ہوتا ہے! ایسا کسی کے فیصلہ پر عمل کرنا اور کروانا شرعاً جائز ہے؟“ انتہی بلفظہ۔

نقل کردہ عبارت میں مفتی کا کام خود مستفتی نے انجام دے دیا ہے، یعنی مراکش اور ساؤتھ افریقہ یا اور کسی جگہ کے فیصلہ پر ”نبوی طریقہ کے خلاف“ کا حکم آپ نے خود لگا دیا ہے۔ ظاہری بات ہے جو فیصلہ نبوی طریقہ کے خلاف ہو اس پر عمل کرنا یا کروانا جائز نہیں، خود مستفتی بھی اس جواب سے واقف ہے۔ لیکن یہ حکم اس وقت ہے جب واقعہ وہ فیصلہ نبوی طریقہ کے خلاف ہو، جو لوگ مراکش یا ساؤتھ افریقہ یا اور کسی جگہ کی رؤیت کے قائل ہیں، کیا وہ حضرات فیما بینہ و بین اللہ اپنے یہاں ثبوت ہلال کے طریقہ کار کو نبوی طریقہ کے برخلاف سمجھتے ہیں؟ یقیناً جواب نفی میں ہوگا۔ اگر جواب اثبات میں ہو جیسا کہ آپ کا گمان ہے تو ماضی میں مراکش کو بنیاد بنا کر ۲۰/ سال عیدین و رمضان کے ثبوت پر جو عمل کیا گیا تھا، اس کا کیا حکم ہوگا؟ فافہم و تدبر۔ اس کا فیصلہ سوچ سمجھ کر خود ہی کر لیں۔

اس سال ۱۴۳۱ھ کے رمضان میں حزب العلماء کے فیصلہ ”ایک روزہ کی قضاء“ پر عوام کا جو رد عمل ہوا کہ ہمارا روزہ قضا نہ کرنے کا وبال ان لوگوں پر ہوگا جنہوں نے اس کی قضا سے منع کیا ہے جس کا ذکر آپ کے دوسرے استفتاء میں ہے، وہ بھی مد نظر

رکھیں۔ فقط واللہ تعالیٰ اعلم۔

کتبہ: العبد عبد القیوم راجکوٹی، ۱۲/ صفر المظفر ۱۴۳۲ھ
الجواب صحیح: العبد احمد عنی عنہ خانپوری الجواب صحیح: عباس داؤد بسم اللہ

رویت ہلال میں اختلاف ہو تو عید و قربانی کیسے ادا کریں؟

سوال: امسال عید الاضحیٰ کے موقع پر جنوبی گجرات میں ۲۹ کے چاند کے حساب سے سنیچر، اتوار، پیر کو قربانی ہوئی، اور شمالی گجرات میں ۳۰ کے چاند کے حساب سے اتوار، پیر اور منگل کو قربانی کی گئی (کیونکہ اس علاقہ میں چاند نظر نہیں آیا تھا، حالاں کہ وہاں پر بھی ۲۹ کے چاند کی اطلاعات پہنچ چکی تھی، پھر بھی اتوار، پیر اور منگل تین دن قربانی کرتے رہے) اور تکبیر تشریق بھی سنیچر سے شروع کی، تو دریافت طلب بات یہ ہے کہ منگل کی قربانی صحیح ہوئی یا نہیں؟ (اگر صحیح نہیں ہوئی تو اب کیا صورت ہے؟) نیز تکبیر تشریق بھی ایک دن کی چھوٹ گئی، تو کیا بستی والے گنہگار ہوں گے کہ نہیں؟ اگر تارک تکبیر تشریق کی وجہ سے پوری بستی گنہگار ہوئی تو توبہ کا کیا طریقہ ہے؟

الجواب: حامداً ومصلياً ومسلماً

جہاں رویت ہلال کمیٹی قائم ہے، اور اس میں ثقہ، ماہر شریعت علماء موجود ہیں، وہاں والوں کو اس کے فیصلہ کے مطابق عید کرنا چاہیے، اگر شمالی گجرات میں ہلال کمیٹی کو ہلال عید الاضحیٰ کا شرعی ثبوت و شہادت میسر نہ آنے کی وجہ سے اس نے اتوار کی عید کا اعلان کیا، تو یہ کوئی نئی بات نہیں ہے، عہد صحابہ (قرون مشہود لہا بالخیر) میں بھی اس نوع کے واقعات ہوئے ہیں۔ جو حضرات مسائل شرعیہ سے واقف ہیں ان کے لیے

یہ امر غریب نہیں ہے، جہاں والوں نے ماہر شریعت، ثقہ علماء پر مشتمل ہلال کمیٹی کے فیصلہ کے مطابق جس دن عید منائی اور قربانی کی وہ درست ہے۔ فقط واللہ تعالیٰ اعلم۔

کتبہ: العبد احمد خانپوری عفی عنہ، ۷/۲/۱۴۱۲ھ

باب السحور والافطار

اذان سن کر سحری ختم کرنا

سوال: ہمارے یہاں سحری عام طور پر صبح صادق سے پہلے نہیں بلکہ اذان سن کر ختم کی جاتی ہے، اذان تک کھانا پینا، پان تمباکو کا سلسلہ جاری رہتا ہے، ادھر اذان شروع ہوئی اور ادھر لوگوں نے جلدی جلدی پان تمباکو تھوک دیا، کیا اس طرح روزہ ادا ہو جائے گا؟

الجواب: حامداً ومصلياً ومسلماً

شرعاً روزہ کا وقت صبح صادق سے لے کر غروب آفتاب تک ہے؛ اس لیے صبح صادق کے شروع ہونے سے کچھ پہلے کھانا پینا بند کر کے روزہ شروع کر دیا جائے تاکہ شرعاً روزہ درست ہو، فجر کا وقت صبح صادق سے شروع ہوتا ہے، اور اذان وقت کے داخل ہونے کے بعد یعنی صبح صادق ہو چکنے کے بعد دی جاتی ہے، اب اگر کھانے، پینے کا سلسلہ اذان سن کر ختم کیا جائے گا تو اس کا لازمی نتیجہ صبح صادق کے بعد کھانے، پینے کی شکل میں ظاہر ہوگا، اور یہ چیز روزہ کی صحت کے منافی ہے؛ لہذا آپ کے یہاں جو رواج ہے اس کو اولین فرصت میں ختم کیا جائے۔ فقط واللہ تعالیٰ اعلم۔

کتبہ: العبد احمد خانپوری عفی عنہ

روزہ افطار کرنے کا وقت

نوٹ: کاروار، کرناٹک کے کوئی جے، اے، خان صاحب نے کتابچہ ”افطار“ نامی تحریر کیا تھا، کسی شخص نے وہ رسالہ دارالافتاء ڈابھیل کے نام بھیج کر اس میں لکھے ہوئے افطار کے وقت کی شرعی حیثیت معلوم کی تھی ”افطار نامی رسالہ کا ابتدائی حصہ یہ ہے: (ع-ر)

رمضان میں مغرب کے وقت روزہ کھولنے سے متعلق کچھ ضروری عرض

① جون ۱۹۸۶ء رمضان کے مہینے میں افطار کرنے کے سلسلہ میں اختلاف کی وجہ سے میں نے ۱۵/ ستمبر ۱۹۸۶ء کو ایک پرچہ پیش کیا تھا، جس میں افطار کرنے کا موزوں طریقہ بتایا گیا تھا، کہ مغرب کی اذان مکمل ہونے اور اذان کی دعا ختم ہونے کے بعد اور مغرب کی نماز سے پیشتر افطار کیا جائے، میرے پرچے میں درج کی گئی کتابوں کے حوالہ کے مطابق جو احادیث سے ظاہر ہوتا ہے میں نے اظہار خیال کیا تھا؛ مگر بد قسمتی سے چند روزہ داروں نے اس کو بے وقعت اور حقیر سمجھ کر قبول نہیں کیا؛ چوں کہ ایک مولانا صاحب نے ان کو دوسرا طریقہ اختیار کرنے کی نصیحت فرمائی تھی۔

② جو کچھ بھی ہو میں دوبارہ اپنا خیال زیادہ تفصیل اور اچھے طریقہ کے ساتھ کسی کی مخالفت اور مقابلہ کے بغیر شریعت کا تقاضا بیان کرنا چاہتا ہوں، میں اپنے صدق دل سے اپنے اعتقاد کی بنا پر بیان کروں گا؛ اگرچہ میں کوئی عالم نہیں ہوں، اور نہیں کسی کالج یا ادارہ علوم کا تعلیم یافتہ ہوں، پھر بھی اپنے اعتقاد کے مطابق صدق دل سے ظاہر کرنے سے گریز نہیں کر سکتا، جو کچھ میں بیان کروں گا وہ میرے علم اور میری زندگی کے اعتقاد کے مطابق ہوگا جو اسلامی کتابوں کے مطابق ہے، ساتھ ساتھ میں معافی بھی

چاہوں گا کہ اگر میرے بیان میں کوئی غلطی یا کسر ہو تو مہربانی فرما کر مجھے اطلاع دیں؛ تاکہ میں اپنی رائے بدل لوں کیوں کہ میری تعلیم صرف ہائی اس کول میٹرک تک ہے۔

③ اب میں اپنے اصل مقصد پر آتے ہوئے افطار کا موزوں طریقہ بیان کرتا ہوں، اس وقت میری عمر ۷۳ سال ہے۔ زمانہ دراز سے یعنی بہت سالوں سے رمضان یا دیگر مہینے میں ہم نیچے بیان کیے گئے طریقہ کے مطابق افطار کرتے رہے ہیں، اور یہی طریقہ ہمارے آباء و اجداد نے بھی اختیار کیا تھا:

① غروب آفتاب کا یقین کر کے مؤذن اذان دیتے، اذان کے دوران تمام روزہ دار خاموشی اختیار کرتے اور اذان کے آداب بجالاتے اور اذان ختم ہوتے ہی دعا پڑھتے اور یہ سب غروب آفتاب سے پانچ منٹ میں مکمل ہو جاتا۔

② دعا ختم ہوتے ہی افطار کیا جاتا جو کہ صرف پانچ منٹ میں مکمل ہوتا، اس طرح ہم تمام اتفاق کے ساتھ روزہ افطار کرتے جو قرآن کے مطابق اور اسلامی کتب میں بتائے ہوئے طریقہ کے مطابق ہوتا تھا۔

③ اس طرح اذان اور افطار، سورج غروب ہونے سے دس منٹ کے اندر ختم ہوتا، اور مغرب کی نماز شروع ہو کر پندرہ منٹ میں ختم ہو جاتی، لہذا مغرب کی نماز سورج غروب ہونے سے تقریباً ۲۵ / منٹ میں ختم ہو جاتی، مجھ ناچیز خیال کے مطابق اس طریقہ میں کوئی غلطی یا کسر نہیں معلوم ہوتی اور یہ طریقہ گزشتہ کئی سالوں سے جاری تھا اور اس طریقہ پر ۱۹۸۵ء تک کسی کا اعتراض یا کوئی مخالفت نہ تھی، حالاں کہ بہت سے مختلف مقامات کے تعلیم یافتہ لوگ اور مولانا حضرات موجود تھے، ان کی فہرست جو مجھے میسر ہوئی ہے وہ فہرست (الف) میں درج ہے، اس طرح ہم اپنے اعتقاد پر قائم تھے،

جو زمانہ دراز سے قائم تھا اور سب کچھ تسلی اور محبت سے ہماری قوم میں چلا آ رہا تھا۔

④ لیکن ۱۹۸۶ء میں ایک مولانا صاحب جو ہماری مدینہ جامع مسجد ”کاروار“ میں امامت کر رہے تھے، انہوں نے اچانک نیا افطار کا طریقہ بتایا، اور انہوں نصیحت کی کہ اذان کے پہلے لفظ ”اللہ اکبر“ کے شروع ہوتے ہی افطار کریں، اور اذان کے آداب کی اہمیت کے بغیر ہی دعا مانگیں، حالاں کہ اسلام کی معتبر کتب میں اذان کے آداب بجالانے کے لیے بتایا گیا ہے، اس اچانک اور بے ضرورت تبدیل کے آنے سے ۱۹۸۶ء سے ہمارے یہاں روزہ داروں میں تفرقہ پڑ گیا ہے، اور اسی پر مجھے خوف ہے کہ آئندہ یہ تفرقہ آگ کی طرح بھڑکے گا اور ہماری قوم میں نا اتفاقی ہو جائے گی اللہ نہ کرے۔

⑤ میں ایک عمر رسیدہ شخص ہونے کی بناء پر اور اس تفرقہ کے اندیشہ سے بیزار ہوتے ہوئے تفرقہ مٹانے کے ارادہ سے ایک نصیحت کے طور پر اپنے علم اور اعتقاد کے مطابق ۱۵ / ستمبر ۱۹۸۶ء کو میں نے ایک پرچہ تیار کیا (جس کی نقل اسی کے ساتھ ہے) اور جس کو ۱۵ / ستمبر ۱۹۸۶ء کو نقل کر کے ہمارے تعلقہ کی مساجد میں پیش کیا گیا تھا اور وہ پرچہ صحیح جان کر قبول کر لیا گیا تھا لیکن بد قسمتی سے ہماری مدینہ جامع مسجد ”کاروار“ کے اکثر روزہ داروں نے مولانا کی نصیحت پر اندھی تقلید کرتے ہوئے نیا طریقہ اختیار کر لیا، اب نئے طریقہ کے لیے ہمارے علاقہ میں اور مولانا کے پاس یا کس شخص کے پاس کوئی ٹھوس ثبوت نہیں ہے، یہ ہماری سمجھ میں نہیں آتا کہ نیا طریقہ کس طرح داخل ہوا اور اس کے اسباب کیا ہیں؟ اس کے لیے اسلام کی معتبر کتابوں میں ٹھوس ثبوت

نہیں ہے، مجھے کہنا پڑتا ہے، ہمارا بہت زمانہ سے چلتا ہوا طریقہ بالکل صحیح ہے؛ کیوں کہ وہ طریقہ تمام ارکان کے ساتھ یعنی سنت مؤکدہ، مستحب اور فرض بھی ادا کرتا ہے، جو رمضان یا دوسرے مہینے میں افطار کرنے کے لیے اسلام کے معتبر ارکان میں ہے۔ (کتابچہ ”افطار“ کا مضمون پورا ہوا)۔

(الجواب): حامداً ومصلياً ومسلماً

اس وقت جناب جی، ایم، خان صاحب کا ایک کتابچہ پیش نظر ہے، جس میں مؤلف نے افطار کے موزوں وقت کی تعیین کے سلسلہ میں اپنے مقدور بھر سعی فرمائی ہے، احقر سے اس کتابچہ پر تبصرہ کرنے کی فرمائش کرنے کے ساتھ اصل مسئلہ کی وضاحت کی تاکید بھی کی گئی؛ چنانچہ احقر نے پورا مضمون بغور پڑھا اور مکرر پڑھا۔ کتابچہ پر کسی قسم کا تبصرہ کرنے سے پہلے مناسب معلوم ہوا کہ اصل مسئلہ کو کتاب و سنت اور کتب فقہیہ کی عبارتوں کی روشنی میں منقح کر دیا جائے، اس کے بعد آخر میں انشاء اللہ تعالیٰ کتابچہ کے متعلق بھی اپنی رائے پیش کروں گا۔

قرآن مجید میں باری تعالیٰ کا ارشاد ہے: ﴿ثم اتموا الصيام الى الليل﴾ (البقرة: ۱۸۷) ترجمہ: پھر (صبح صادق سے) رات آنے تک روزہ کو پورا کر لیا کرو۔

① آیت مذکورہ کی تفسیر فرماتے ہوئے حضرت قاضی ثناء اللہ پانی پتی رحمہ اللہ تعالیٰ اپنی شہرہ آفاق ”تفسیر مظہری“ میں تحریر فرماتے ہیں:

ثم اتموا الصيام الى الليل بيان لآخر وقته عن عمرين الخطاب قال: قال رسول الله ﷺ: اذا قبل الليل من ههنا وادبر النهار من ههنا وغربت الشمس، فقد افطر الصائم رواه البخاري (تفسیر مظہری ۱/۱۹۱)

یعنی ﴿ثم اتموا الصيام الى الليل﴾ میں روزہ کے آخری وقت کو بیان فرمانا مقصود ہے، حضرت عمر رضی اللہ عنہ فرماتے ہیں کہ: نبی کریم ﷺ نے فرمایا کہ جب رات ادھر (مشرق) سے آجائے اور دن ادھر (مغرب) سے رخصت ہو اور سورج چھپ جائے تو روزہ دار کے لیے افطار کا وقت ہو گیا، یہ روایت بخاری نے نقل کی ہے۔

② علامہ ابو بکر جصاص رازی حنفی رضی اللہ عنہ اپنی کتاب ”احکام القرآن“ میں اسی آیت کریمہ کی تفسیر و تشریح کرتے ہوئے رقمطراز ہے:

ولا خلاف في انه اذا غابت الشمس فقد انقضى وقت الصوم، و جاز للصائم الأكل والشرب والجماع وسائر ما حظره عليه الصوم.

(احکام القرآن ۱/ ۲۴۲)

یعنی اس بات میں کسی کا اختلاف نہیں کہ جب غروب شمس ہو جائے تو روزہ کا وقت ختم ہو گیا، اور روز دار کے لیے وہ تمام چیزیں جو روزہ کی وجہ سے ممنوع تھیں، یعنی کھانا، پینا، اور جماع وغیرہ حلال ہو گئیں۔

③ حضرت علامہ ظفر احمد عثمانی رضی اللہ عنہ اسی آیت کی تشریح کرتے ہوئے اپنی کتاب ”احکام القرآن“ میں تحریر فرماتے ہیں:

فالذی ورد فی الاستحباب تعجیل الفطر محمول علی ان لایؤخر

الفطر بعد التیقن بالغروب (احکام القرآن ۱/ ۲۴۷)

یعنی (آیت میں جب رات آنے پر روزہ پورا کرنے کا حکم دیا گیا تو) اب وہ روایتیں جن میں افطار میں جلدی کرنے کا حکم دیا گیا ہے، ان کا مطلب یہ ہوا کہ غروب آفتاب کا یقین ہو جانے کے بعد افطار میں تاخیر نہ کرے۔

④ علامہ ابو عبد اللہ محمد بن احمد الانصاری القرطبی رحمۃ اللہ علیہ اپنی مشہور تفسیر ”الجامع

لاحکام القرآن“ میں تحریر فرماتے ہیں:

قوله تعالى ”الى الليل“ اذا تبين الليل سن الفطر.

(الجامع لأحكام القرآن المعروف بتفسير قرطبي، ۲/ ۳۲۸)

یعنی ارشاد ربانی ﴿الى الليل﴾ کا مطلب یہ ہے کہ جب رات آجائے (یعنی

غروب آفتاب کا یقین ہو جائے) تو افطار مسنون ہے۔

قرآن مجید کی اس تفسیر و تشریح کے بعد احادیث و آثار پر نظر ڈالی جائے، اس

سلسلہ میں احادیث و آثار کا ایک بڑا ذخیرہ موجود ہے، ہم ان میں سے چند کو پیش

کرتے ہیں:

① امام بخاری رحمۃ اللہ علیہ نے وقت افطار کی تعیین کے سلسلہ میں مستقل باب ”متی

یحل فطر الصائم“ کے عنوان سے قائم فرما کر دو حدیثیں ذکر فرمائی ہیں۔ پہلی

روایت حضرت عمر بن الخطاب رضی اللہ عنہ کی ہے:

قال رسول الله ﷺ: اذا قبل الليل من ههنا وادبر النهار من ههنا

وغربت الشمس فقد افطر الصائم ترجمہ: نبی کریم صلی اللہ علیہ وسلم نے ارشاد فرمایا: جب

رات ادھر (مشرق) سے آجائے اور دن ادھر (مغرب) سے رخصت ہو جائے اور

آفتاب غروب ہو جائے تو روزہ دار کے لیے افطار کا وقت ہو گیا۔

علامہ بدر الدین عینی رحمۃ اللہ علیہ شارح بخاری حدیث مذکور کے الفاظ ”فقد افطر

الصائم“ کی تشریح فرماتے ہوئے لکھتے ہیں:

ای دخل فی وقت الفطر، وقال ابن خزيمة: لفظه خبر، ومعناه

الامر، ای فلیفطر الصائم (عمدة القاری ۱۱ / ۶۵)

(یعنی افطر الصائم کا مطلب یہ ہے کہ: وہ (روزہ دار) افطار کے وقت میں داخل ہو گیا، اور ابن خزیمہ رحمۃ اللہ علیہ فرماتے ہیں کہ حدیث کے الفاظ میں صیغہ خبر کا استعمال کیا گیا؛ لیکن معنی امر کا ہے (یعنی روزہ دار کو افطار کر لینا چاہیے)۔

حافظ ابن حجر عسقلانی رحمۃ اللہ علیہ نے بھی حدیث مذکور کی شرح میں امام ابن خزیمہ رحمۃ اللہ علیہ کے اس قول کو نقل فرما کر اسی کو راجح قرار دیا ہے۔ (دیکھیے: فتح الباری ۳ / ۱۵۹، ۱۶۰)

② امام بخاری رحمۃ اللہ علیہ نے اسی باب میں دوسری روایت حضرت عبداللہ بن ابی اوفی رضی اللہ عنہ کی نقل فرمائی ہے:

قال: كنا مع النبي ﷺ في سفر وهو صائم، فلما غابت الشمس قال لبعض القوم يا فلان قم فاجدح لنا، فقال يا رسول الله لو امسيت، قال: انزل فاجدح لنا، قال يا رسول الله فلو امسيت، قال: انزل فاجدح لنا، قال: ان عليك نهرا، قال: انزل فاجدح لنا، فنزل فجدح لهم، فشرب النبي ﷺ ثم قال: اذا رأيتم الليل قد اقبل من ههنا فقد افطر الصائم.

ترجمہ: حضرت عبداللہ بن ابی اوفی رضی اللہ عنہ فرماتے ہیں کہ ہم نبی کریم صلی اللہ علیہ وسلم کے ساتھ (ماہ رمضان میں) ایک سفر میں تھے، اور آپ صلی اللہ علیہ وسلم روزہ دار تھے؛ چنانچہ جب آفتاب غائب ہوا تو آپ صلی اللہ علیہ وسلم نے قوم میں سے ایک آدمی (حضرت بلال رضی اللہ عنہ) کو فرمایا کہ اے فلان ہمارے لیے ستو گھولو، انہوں نے عرض کیا، یا رسول اللہ! اگر کچھ اور شام ہو جانے دیتے تو اچھا ہوتا، آپ صلی اللہ علیہ وسلم نے فرمایا اتر کر ہمارے لیے ستو تیار کرو انہوں نے (پھر) عرض کیا کہ اے اللہ کے رسول اگر کچھ مزید انتظار فرما لیتے

تو (مناسب تھا) آپ ﷺ نے فرمایا کہ اتر اور ہمارے لیے ستو گھولو، انہوں نے عرض کیا کہ ابھی دن (روشنی) باقی ہے، آپ ﷺ نے فرمایا کہ اتر کر ہمارے لیے ستو گھولو؛ چنانچہ انہوں نے اتر کر ستو گھولا، اور نبی کریم ﷺ نے (اس کو) نوش فرما کر ارشاد فرمایا: جب تم دیکھو کہ رات ادھر (مشرق) سے آگئی ہے تو روزہ دار کو افطار کر لینا چاہیے۔

اس حدیث کی تشریح فرماتے ہوئے علامہ عینی رحمۃ اللہ علیہ فرماتے ہیں: فیہ انہ لا یجب امساک جزء من اللیل مطلقاً؛ بل متى تحقق غروب الشمس حل الفطر (عمدة القاری ۱/ ۱۷۷) یعنی اس حدیث میں یہ بتلایا گیا کہ جب آفتاب غروب ہونے کا تحقق ہو جائے تو افطار کر لینا چاہیے، اب رات کے مزید کسی حصہ کے گزرنے تک بالکل انتظار نہ کرے۔

بعینہ یہی بات حافظ ابن حجر عسقلانی رحمۃ اللہ علیہ بھی فرماتے ہیں۔ (فتح الباری ۴/ ۱۶۰) آگے حافظ ابن حجر عسقلانی رحمۃ اللہ علیہ نے یہ بھی فرمایا کہ:

وفیہ ایماء الی الزجر عن متابعة اهل الكتاب، فانهم یؤخرون الفطر عن الغروب (فتح الباری ۶/ ۱۶۰) (یعنی اس حدیث میں اہل کتاب کی پیروی سے روکنے کی طرف بھی اشارہ ہے کہ وہ لوگ افطار کو غروب آفتاب سے مؤخر کرتے ہیں)۔ حافظ ابن حجر رحمۃ اللہ علیہ کے اس کلام سے یہ بتلانا مقصود ہے کہ غروب آفتاب کا تحقق ہوجانے کے بعد افطار میں تاخیر (چاہے ستاروں کے چٹکنے تک نہ ہو پھر بھی) اہل کتاب کی پیروی کا ایک حصہ ہے، اس لیے کہ حدیث مذکور کے واقعہ میں حضرت بلال رضی اللہ عنہ نے معمولی تاخیر کی درخواست کی تھی؛ لیکن حضور اکرم ﷺ نے اس کو بھی منظور نہیں فرمایا۔

ان دو روایتوں سے جو فوائد و احکام معلوم ہوئے، اس کی تفصیل کرتے ہوئے حافظ ابن حجر عسقلانی رحمۃ اللہ علیہ فرماتے ہیں: وفي حديثي الباب من الفوائد بيان وقت الصوم وان الغروب متى تحقق كفي. (فتح الباری ۱/ ۱۶۰) (یعنی جب غروب آفتاب کا تحقق ہو گیا تو اب افطار کے لیے مزید انتظار کی ضرورت نہیں، بلکہ وہی کافی ہے)۔

③ تمام حضرات محدثین اپنی کتابوں میں تعجیل افطار کا مستقل باب قائم کرتے ہیں، اور اس سلسلہ میں احادیث اتنی کثیر تعداد میں وارد ہوئی ہیں کہ حافظ ابن عبد اللہ رحمۃ اللہ علیہ کے حوالہ سے حافظ ابن حجر عسقلانی رحمۃ اللہ علیہ اور حافظ بدر الدین عینی رحمۃ اللہ علیہ نے نقل فرمایا کہ: احادیث تعجیل الإفطار و تاخیر السحور صحاح متواترة. (فتح الباری ۱/ ۱۶۱، عمدة القاری ۱۱/ ۶۶) (یعنی افطار میں جلدی کرنے اور سحر میں تاخیر کرنے کے سلسلہ میں احادیث جو وارد ہوئی ہیں وہ تمام) صحیح ہیں اور درجہ تواتر کو پہنچی ہوئی ہیں۔

امام بخاری رحمۃ اللہ علیہ نے بھی اپنی کتاب صحیح بخاری شریف میں ”باب تعجیل الإفطار“ کے عنوان سے مستقل باب قائم فرمایا کہ اس میں دو حدیثیں ذکر کی ہیں، ان میں سے ایک تو وہی جس کو ہم نمبر دو پر نقل کر آئے، یعنی حضرت عبد اللہ بن ابی اوفی رضی اللہ عنہ کی روایت؛ چنانچہ حافظ بدر الدین عینی رحمۃ اللہ علیہ اس جگہ فرماتے ہیں کہ اس حدیث میں اس شخص (یعنی بلال رضی اللہ عنہ) سے آپ صلی اللہ علیہ وسلم کا یہ ارشاد فرمایا کہ اتر کر ہمارے لیے سٹو گھولو، اس سے یہ ثابت ہوا کہ جہاں غروب آفتاب کا تحقق ہو گیا فوراً آپ صلی اللہ علیہ وسلم نے افطار فرمایا۔ (عمدة القاری ۱۱/ ۶۷)

اس جگہ یہ بات ذہن نشین رکھنے کے قابل ہے کہ حضرت بلال رضی اللہ عنہ حضور صلی اللہ علیہ وسلم

کے مؤذن بھی تھے، اور حضر کی طرح سفر میں بھی یہ خدمت آپ کے سپرد تھی، انہیں حضور اکرم ﷺ غروب شمس کا تحقق ہو جانے پر اذان دینے کا حکم فرمادینے کے بجائے افطار کی تیار کا حکم دے رہے ہیں۔

امام بخاری رحمہ اللہ نے اس باب میں دوسری حدیث حضرت سہل بن سعد رضی اللہ عنہما کی بیان فرمائی ہے: ان رسول اللہ ﷺ قال: لا يزال الناس بخير ما عجلوا الفطر (یعنی لوگ (امت محمدیہ) برابر بھلائی پر قائم رہیں گے جب تک کہ وہ افطار میں جلدی کرتے رہیں گے)۔

تجلیل ایک مفہوم کلی ہے، جس کے مختلف درجات ہیں:

اعلیٰ درجہ یہ ہے کہ غروب آفتاب کا یقین ہوتے ہی افطار کر لیا جائے، جیسا کہ حضرات محدثین و فقہاء نے تصریح فرمائی ہے، قاضی مہلب رحمہ اللہ کے حوالہ سے علامہ عینی رحمہ اللہ اور حافظ ابن حجر رحمہ اللہ دونوں نے تمام علماء کا متفقہ قول یہی نقل فرمایا ہے:

واتفق العلماء على ان محل ذلك اذا تحقق غروب الشمس (عمدة القاری ۱/ ۶۷، فتح الباری ۴/ ۱۶۱) اور اس کا ادنیٰ درجہ یہ ہے کہ ستاروں کے چمکنے سے پہلے پہلے افطار کر لے، اگر اتنی تاخیر کی جس کے نتیجے میں ستارے چمک گئے تو یہ بالاتفاق مکروہ ہے۔

④ ”ترمذی شریف“ میں حضرت ابو ہریرہ رضی اللہ عنہما کی روایت ہے: قال رسول

الله ﷺ: قال الله عز وجل: احب عبادي الى اعجلهم فطراً (یعنی نبی کریم ﷺ نے ارشاد فرمایا: کہ باری تعالیٰ فرماتے ہیں کہ میرے بندوں میں مجھے زیادہ محبوب وہ ہے جو ان میں جلدی افطار کرنے والا ہو)۔

ملا علی قاری رحمہ اللہ اس کی تشریح کرتے ہوئے تحریر فرماتے ہیں: ای اکثرهم

تعجیلاً فی الإفطار لما قدمناه، وقال الطیبي: ولعل السبب فی هذه المحبة المتابعة للسنة، والمباعدة عن بدعة، والمخالفة لأهل الكتاب (مرقات شرح مشکوٰۃ ۴/ ۱۰۰) (یعنی وہ بندہ (زیادہ محبوب ہے) جو افطار میں سب سے زیادہ جلدی کرنے والا ہو، اور علامہ طیبی رحمۃ اللہ علیہ فرماتے ہیں کہ شاید اس محبت کی وجہ یہ ہے کہ اس میں سنت کی اتباع، اور بدعت سے دوری، اور اہل کتاب کی مخالفت ہے۔

ظاہر ہے مقام محبوبیت اسی کو حاصل ہوگا جو تعجیل افطار کے اعلیٰ درجہ پر فائز ہو۔

⑤ ”مسلم شریف“ میں حضرت ابو عتیہ رضی اللہ عنہ سے روایت ہے:

قال: دخلت انا ومسروق علی عائشة رضی اللہ عنہا، فقلنا: یا ام المؤمنین رجلا من اصحاب محمد احدثهما یعجل الإفطار، ویعجل الصلوة، والآخر یؤخر الإفطار، ویؤخر الصلوة، قالت: ایہما الذی یعجل الإفطار ویعجل الصلوة؟ قال قلنا: عبد اللہ یعنی ابن مسعود، قالت: كذلك کان یصنع رسول اللہ صلی اللہ علیہ وسلم زاد ابو کریب والآخر ابو موسیٰ

(یعنی میں اور حضرت مسروق (دونوں) حضرت عائشہ رضی اللہ عنہا کی خدمت میں حاضر ہوئے، ہم نے عرض کیا کہ اے ام المؤمنین! نبی کریم صلی اللہ علیہ وسلم کے صحابہ میں سے دو آدمی ایسے ہیں کہ ان میں سے ایک افطار میں بھی جلدی کرتے ہیں اور نماز میں بھی۔ اور دوسرے افطار میں بھی تاخیر کرتے ہیں اور نماز میں بھی، حضرت عائشہ رضی اللہ عنہا نے دریافت فرمایا کہ ان میں سے کون افطار اور نماز میں تعجیل کرتے ہیں؟ تو ہم نے عرض کیا کہ حضرت عبد اللہ بن مسعود رضی اللہ عنہ، تو حضرت عائشہ رضی اللہ عنہا نے ارشاد فرمایا: کہ نبی کریم صلی اللہ علیہ وسلم بھی ایسا ہی کرتے تھے۔ (راوی کہتے ہیں کہ) دوسرے صحابی حضرت

ابوموسیٰ اشعری رضی اللہ عنہ تھے۔

ظاہر ہے دوسرے صحابی جو تاخیر سے کام لیتے تھے وہ اتنی تاخیر تو نہیں تھی جو حد کراہت میں داخل ہو جاتی ہو؛ بلکہ مراد یہ ہے کہ جلدی کرنے والے صحابی تعجیل افطار میں مبالغہ سے کام لیتے تھے۔ اور دوسرے صحابی اتنا مبالغہ نہیں فرماتے تھے۔ چنانچہ شارح مسلم حضرت علامہ شبیر احمد عثمانی رحمہ اللہ فرماتے ہیں: المراد في التعجيل المبالغة فيه، وبالتاخير عدمها والله أعلم (فتح الملمہ ۳/ ۱۲۴) اس کے باوجود حضرت عائشہ رضی اللہ عنہا نے حضرت عبداللہ بن مسعود رضی اللہ عنہما کے طریق کار کو عین سنت کے مطابق بتلایا۔

⑥ ”مسند احمد“ وغیرہ میں حضرت قطبہ بن قنادہ رضی اللہ عنہ کی روایت ہے: رأیت النبی ﷺ یفطر اذا غربت (جمع الزائد ۳/ ۱۵۴) یعنی میں نے نبی کریم ﷺ کو دیکھا کہ غروب ہوتے ہی (بلا تاخیر) افطار فرماتے تھے۔

⑦ حضرت ابو درداء رضی اللہ عنہ فرماتے ہیں: کان رسول اللہ ﷺ اذا کان صائماً، امر رجلاً یقوم علی نسر (ای مرتفع) من الارض، فاذا قال: قد وجبت الشمس افطر، رواه الطبرانی فی الکبیر (جمع الزائد ۳/ ۱۵۵) یعنی نبی کریم ﷺ جب روزہ سے ہوتے تھے تو ایک آدمی کو بلند مقام پر کھڑا فرمادیتے تھے اور جہاں وہ یہ کہتا کہ: آفتاب غروب ہو گیا اسی وقت آپ ﷺ افطار فرماتے تھے۔

⑧ حضرت عائشہ رضی اللہ عنہا فرماتی ہیں کہ: رأیت رسول اللہ ﷺ وهو صائم یتصد غروب الشمس بتمر، فلما توارت القاها فیہ (کنز العمال ۱۴/ ۶۸) یعنی میں نے رسول اللہ ﷺ کو دیکھا کہ آپ صلی اللہ علیہ وسلم روزہ سے ہیں اور کھجور لیے ہوئے غروب آفتاب کا انتظار فرما رہے ہیں، اور جہاں آفتاب آنکھوں سے اوجھل ہوا،

آپ ﷺ نے وہ کھجور منہ میں ڈال دی۔

⑨ عن ابی رجاء قال: كنت اشهد ابن عباس رضی اللہ عنہما عند الفطر فی رمضان فکان یوضع طعامہ ثم یامر مراقبا یراقب الشمس، فاذا قال: وجبت، قال: کلوا (۲۲۷/۴) البور جاء ﷺ فرماتے ہیں کہ میں رمضان المبارک میں افطار کے وقت حضرت ابن عباس رضی اللہ عنہما کے پاس حاضر ہوتا تھا، آپ کے سامنے کھانا رکھا جاتا تھا، پھر آپ ﷺ ایک شخص کو حکم دیتے تھے کہ وہ آفتاب کو دیکھتا رہے، پس جب وہ شخص کہتا کہ آفتاب غروب ہو گیا تو حضرت ابن عباس رضی اللہ عنہما فرماتے کہ کھاؤ۔

⑩ عن ابی حمزة الصبعی انه کان یفطرمع ابن عباس رضی اللہ عنہما فی رمضان، فکان اذا امسى بعث ربيبه له تصعد ظهر الدار، فاذا غربت الشمس اذن فیأكل وناكل، فاذا فرغ، اقيمت الصلوة، فيقوم یصلی ویصلی معه (مصنف ابن ابی شیبہ ۱۲/۳) البومزه صبحی ﷺ فرماتے ہیں کہ وہ رمضان المبارک میں حضرت ابن عباس رضی اللہ عنہما کے ساتھ افطار کرتے تھے، چنانچہ جب شام ہوتی تو ابن عباس رضی اللہ عنہما اپنے ربیب کو بھیجتے کہ وہ گھر کی چھت پر چڑھ جاتا، پھر جب سورج غروب ہوتا تو وہ اذان دیتا، اور ابن عباس رضی اللہ عنہما اور ہم کھانا شروع کرتے، پھر جب وہ اذان سے فارغ ہوتا تو نماز کے لیے اقامت کہی جاتی؛ چنانچہ ابن عباس رضی اللہ عنہما اٹھ کر نماز پڑھتے اور ہم بھی آپ ﷺ کے ساتھ نماز پڑھتے۔

⑪ عن مجاهد قال كنت لآتی ابن عمر رضی اللہ عنہما بالقدح عند فطره، فاستره من الناس وما به الا الحياء یقول من سرعة ما یفطر (مصنف عبدالرزاق ۴/۲۲۶، مصنف ابن ابی شیبہ ۱۳/۳)

حضرت مجاہد رضی اللہ عنہ فرماتے ہیں کہ افطار کے وقت میں حضرت عبداللہ بن عمر رضی اللہ عنہما کا (کھانے کا) برتن لاتا، اور افطار میں جلدی کرنے کی وجہ سے مارے شرم کے وہ برتن لوگوں سے چھپا کر لاتا۔

(۱۲) عن عبد الواحد بن ایمن عن ابیہ عن ابی سعید قال: دخلت علیہ، فافطر علی عرق، وانا اری الشمس لم تغرب (مصنف ابن ابی شیبہ ۳/ ۱۲، ۱۳) عبدالواحد بن ایمن رضی اللہ عنہ اپنے والد سے نقل فرماتے ہیں کہ: میں حضرت ابوسعید خدری رضی اللہ عنہ کی خدمت میں حاضر ہوا، انہوں نے گوشت کی ہڈی والی بوٹی سے افطار کیا، اور (افطار میں انہوں نے اتنی جلدی کی تھی کہ) میں یہ سمجھ رہا تھا کہ ابھی تک آفتاب غروب نہیں ہوا۔

(۱۳) عن مسلم بن یزید عن ابیہ قال: کان علی بن ابی طالب یقول لابن ابی التیاح، غربت الشمس؟ فیقول: لا تعجل، فیقول: غربت الشمس؟ فإذا قال: نعم، أفطر، ثم نزل فصلى (مصنف ابن ابی شیبہ ۳/ ۱۳) مسلم بن یزید رضی اللہ عنہ اپنے والد سے نقل فرماتے ہیں کہ (ایک سفر میں) حضرت علی ابن ابی طالب رضی اللہ عنہ ابوالتیاح سے کہنے لگے کہ (کیا) سورج غروب ہو گیا؟ تو انہوں نے کہا کہ ابھی جلدی نہ کریں، پھر پوچھنے لگے کہ کیا سورج غروب ہو گیا؟ تو جب انہوں نے کہا کہ ہاں (غروب ہو گیا) تو حضرت علی رضی اللہ عنہ نے افطار فرمایا پھر اتر کر نماز پڑھی۔

(۱۴) عن علقمة قال: أتى عبد الله بجنفة فقال للقوم: ادنوا فكلوا، فاعتزل رجلٌ منهم، فقال له عبد الله مالك؟ قال إني صائم، فقال عبد الله: هذا والذي لا إله غيره حين حلّ الطعام لأكل (مصنف ابن ابی شیبہ ۳/ ۱۲)

حضرت علقمہ رضی اللہ عنہ فرماتے ہیں کہ حضرت عبداللہ ابن مسعود رضی اللہ عنہما کے پاس (کھانے کا برتن) لایا گیا، آپ رضی اللہ عنہ نے لوگوں سے فرمایا کہ قریب ہو جاؤ! اور کھاؤ، تو ان میں سے ایک شخص الگ ہٹ گیا، حضرت عبداللہ رضی اللہ عنہ نے اس سے فرمایا کہ کیا بات ہے؟ تو اس نے کہا کہ میں روزہ سے ہوں تو حضرت عبداللہ رضی اللہ عنہ نے فرمایا کہ قسم ہے اس ذات کی جس کے علاوہ کوئی معبود نہیں، یہ وہ وقت ہے کہ (روزہ دار کے لیے) کھانا حلال ہو گیا، (اس اثر کا مطلب یہ ہے کہ افطار میں اتنی جلدی کی گئی تھی کہ وہ آدمی یہ سمجھ رہا تھا کہ ابھی تک وقت نہیں ہوا)۔

(۱۵) عن موسى بن أنس أن أنساً كان يصعد الجارية فوق البيت، فيقول: إذا استوى الأفق فأذنبني. (مصنف ابن أبي شيبة ۳/ ۱۳) حضرت موسیٰ ابن انس رضی اللہ عنہ فرماتے ہیں کہ حضرت انس رضی اللہ عنہ ایک باندی کو گھر کی چھت پر بھینچ دیتے تھے اور فرماتے کہ جب افق برابر ہو جائے (یعنی سورج غروب ہو جائے) تو مجھے اطلاع دینا۔

(۱۶) عن ابن حنظلة عن ابيه قال: شهدت عمر بن الخطاب في رمضان وقرب اليه شراب، فشرب بعض القوم وهم يرون الشمس قد غربت، ثم ارتقى المؤذن، فقال: يا أمير المؤمنين! والله إن الشمس طالعة لم تغرب، فقال عمر: من كان افطر فليصم يوماً مكانه، ومن لم يكن افطر فليتم حتى تغرب الشمس واعاده من طريق آخر، وزاد فيه فقال له: انما بعثنا داعياً ولم نبعثك راعياً الخ.

(نصب الراية ۲/ ۴۶۹، مصنف ابن أبي شيبة ۳/ ۴۳، ۴۴، مصنف عبد الرزاق ۴/ ۱۷۸)

علی ابن حنظلہ اپنے والد سے نقل فرماتے ہیں کہ میں حضرت عمر رضی اللہ عنہ کی خدمت میں رمضان المبارک میں حاضر ہوا، آپ کے سامنے افطاری پیش کی گئی، بعض لوگوں

نے اس میں سے نوش فرمایا یہ سمجھ کر کہ آفتاب غروب ہو گیا، اس کے بعد مؤذن اذان دینے کے لیے چڑھا اس نے (اوپر سے) کہا کہ اے امیر المؤمنین! خدا کی قسم آفتاب تو ابھی موجود ہے غروب نہیں ہوا، تو حضرت عمر رضی اللہ عنہ نے فرمایا کہ جس نے روزہ افطار کر لیا وہ اس کی جگہ ایک روزہ (بطور قضا) رکھ لے، اور جس نے ابھی تک افطار نہیں کیا وہ غروب آفتاب تک ٹھہر جائے اور روزہ پورا کرے۔ (اسی واقعہ میں دوسری روایت میں یہ بھی ہے کہ) حضرت عمر رضی اللہ عنہ نے اس مؤذن کو (جس نے اوپر سے چلا کر خبر دی تھی) فرمایا کہ: ہم نے تو تجھے نماز کی دعوت دینے کے لیے بھیجا تھا، سورج دیکھنے کے لیے نہیں بھیجا تھا۔ (گو یا مؤذن کی بے ادبی پر تنبیہ فرمائی)۔

①۷ عن عمرو بن میمون الاودی قال کان اصحاب محمد ﷺ

اسرع الناس افطاراً وابطأه سحوراً.

(مصنف عبد الرزاق ۴/۲۳۶، عمدۃ القاری ۱۱/۶۶، فتح القدیر ۴/۱۶۱)

عمرو بن میمون اودی فرماتے ہیں کہ نبی کریم ﷺ کے صحابہ لوگوں میں سب سے زیادہ جلدی افطار کرنے والے، اور دیر سے سحر کھانے والے تھے۔

احادیث و آثار کے بعد کتب فقہیہ سے بھی نمونے پیش کیے جاتے ہیں:

① ”نور الابضاح“ میں ہے: و دستحب له ثلاثة اشیاء: السحور،

وتأخیره، وتعجیل الفطر من غیر یوم غیم (نور الابضاح ص ۱۰۸)

روزہ کے لیے تین چیزیں مستحب ہیں: ① سحری کھانا ② اس میں تاخیر کرنا ③

اور افطار میں جلدی کرنا جب کہ بادل نہ ہوں (بادل ہونے کی صورت میں روزہ کی

حفاظت کے پیش نظر احتیاط برتنی چاہیے)۔ (مراقی الفلاح)

”طحاوی علی مراقی الفلاح“ میں ہے: يستحب الإفطار قبل الصلاة

(طحاوی علی مراقی الفلاح ص ۳۷۳) نماز مغرب سے پہلے افطار کر لینا مستحب ہے۔

علامہ ابن القیم رحمۃ اللہ علیہ فرماتے ہیں: وكان ﷺ يفطر قبل ان يصلي. (زاد

المعاد ۱/۳۳۳) نبی کریم ﷺ نماز مغرب پڑھنے سے پہلے افطار فرماتے تھے۔

امام محمد رحمۃ اللہ علیہ نے ”موطأ امام محمد“ میں صراحت فرمائی ہے کہ نماز مغرب سے پہلے

بھی افطار کر سکتا ہے، اور نماز مغرب کے بعد بھی کر سکتا ہے؛ لیکن جو آدمی نماز مغرب

کے بعد افطار کرنا چاہے، وہ سنت و نفل سے پہلے کر لے، یعنی فرض مغرب کے سلام

پھیرتے ہی افطار کر لے تاکہ افطار میں تاخیر مکروہ کا مرتکب نہ ہو۔ (رسائل الارکان ص ۲۱۵)

”تبیین الحقائق“ شرح کنز الدقائق میں ہے: والمستحب فيه التأخير،

وفي الفطر التعجيل (تبیین الحقائق ۱/۳۶۳) یعنی سحری میں تاخیر اور افطار میں تعجیل

مستحب ہے۔

③ ”بدائع الصنائع“ میں ہے: ویدن تعجيل الإفطار اذا غربت الشمس،

هكذا روى عن ابي حنيفة انه قال: وتعجيل الإفطار اذا غربت الشمس

احب الينا (بدائع الصنائع ۲/۱۰۰) اور افطار میں جلدی کرنا مسنون ہے جب کہ سورج

غروب ہو جائے، امام ابوحنیفہ رحمۃ اللہ علیہ سے اسی طرح منقول ہے کہ انہوں نے فرمایا کہ

آفتاب غروب ہوتے ہی افطار میں جلدی کرنا ہمارے نزدیک پسندیدہ ہے۔

④ ”بحر الرائق“ میں ”فتاویٰ بزازیہ“ کے حوالہ سے لکھا ہے کہ: ويستحب

تعجيل الإفطار (۲/۳۱۰) افطار میں جلدی کرنا مستحب ہے۔

البتہ غروب آفتاب کا یقین یا ظن غالب ہونا ضروری ہے۔ ولا يفطر مالم

یغلب علی ظنہ غروب الشمس. (۳۱۰/۲)

⑤ ”فتاویٰ عالمگیری“ میں ہے: وتعیجل الإفطار افضل، فیستحب ان یفطر قبل الصلوٰۃ. (فتاویٰ عالمگیری ۱/۲۰۰) افطار میں جلدی کرنا افضل ہے، چنانچہ نماز (مغرب) سے پہلے افطار کر لینا مستحب ہے۔

⑥ در مختار میں ہے: ویستحب السحور وتأخیره وتعیجل الفطر (الدر علی هامش الشامی ۲/۱۲۴) اور روزہ دار کے لیے سحری کھانا اور اس میں تاخیر کرنا اور افطار میں جلدی کرنا مستحب ہے۔

منقولہ بالانصوص، قرآن وحدیث وآثار صحابہ رضی اللہ عنہم وعبارات فقہیہ سے مشترک طور پر اتنی بات معلوم ہوئی کہ غروب آفتاب کا تحقق ہوتے ہی روزہ کا وقت ختم ہو جاتا ہے، اور روزہ دار کے لے افطار کا استحباب ثابت ہو جاتا ہے، اب اس کی بھی ضرورت نہیں کہ اذان دی جائے اور اس کے ختم ہونے کا انتظار کیا جائے؛ بلکہ بعض احادیث (مثلاً نمبر ۲، ۶، ۷، ۸) اور آثار (مثلاً نمبر ۹، ۱۱، ۱۲، ۱۳، ۱۴، ۱۶) سے تو اذان سے قبل ہی حضور صلی اللہ علیہ وسلم اور صحابہ رضی اللہ عنہم کا افطار کرنا معلوم ہوتا ہے، اور اثر ابن عباس رضی اللہ عنہما (نمبر ۱۰) سے درمیان اذان افطار کرنا ثابت ہوتا ہے، اس لیے افطار کا موزوں وقت شریعت مطہرہ کے نزدیک یہی ہے کہ آفتاب کے غروب ہونے کا یقین ہو جائے۔

اب یہ سوال رہ جاتا ہے کہ غروب آفتاب کا علم کس طرح ہو؟ تو اس کا جواب یہ کہ میدانی علاقوں اور دیہات وغیرہ میں تو ہر شخص بہ آسانی غروب آفتاب کو معلوم کر سکتا ہے، اور بڑے شہروں وغیرہ میں جہاں یہ ممکن نہ ہو وہاں لوگوں کو غروب آفتاب کی اطلاع نقارہ، توپ کا گولہ، سائرن، لائٹ وغیرہ کے ذریعہ دی جاسکتی ہے،

اور بذریعہ اذان بھی دی جاسکتی ہے۔ پہلی صورت کو بدعت قرار دینا درحقیقت بدعت کی تعریف سے ناواقفیت پر مبنی ہے۔

حضرت مفتی اعظم مولانا مفتی کفایت اللہ صاحب رحمۃ اللہ علیہ اسی قسم کے ایک سوال کا جواب دیتے ہوئے تحریر فرماتے ہیں:

جواب: نقارہ بجانا غروب شمس کی عام اطلاع کے لیے ہوتا ہے، اور جب کہ نقارہ غیر مشتبہ طور پر سنا جائے اور ظن غالب ہو کہ یہ نقارہ وہی ہے جو اطلاع افطار کے لیے بجایا جاتا ہے، تو اس کی آواز سن کر افطار کر لینا مذہب حنفی اور شافعی دونوں میں جائز ہے۔ علامہ قیلوبی رحمۃ اللہ علیہ نے ”شرح منہاج الطالبین“ کے حاشیہ میں لکھا ہے:

ومنہ سماع الطبول، وضرب الدفوف، ونحو ذلك مما يعتاد فعله اول الشهر وآخره، اھ، قلت: وكذا اول الصوم وآخره۔ (کفایت المفتی ۳/۲۳۳، ۲۳۵)

حضرت مولانا شاہ محمد اشرف علی صاحب تھانوی رحمۃ اللہ علیہ اسی قسم کے ایک سوال کے جواب میں تحریر فرماتے ہیں:

الجواب: طبل سحور کو فقہاء نے جائز لکھا ہے، اور افطار اور سحور کی مصلحت متشابہ ہے، اس لیے بھی کچھ حرج نہیں؛ مگر فرش مسجد سے علیحدہ ہو اور ناقوس وغیرہ سے اس کو اس لیے مشابہت نہیں کہ وہ لوگ اس طریق اعلان کی خصوصیت کو عبادت بھی سمجھتے ہیں، اور یہاں کوئی ایسا نہیں سمجھتا اور خیر القرون میں اس کی نظیر دف نکاح ہے کہ اس سے بھی مقصود اعلان ہے، ایک طاعت کی تحقیق کا، اور اس سے بھی مقصود اعلان ہے ایک طاعت کے وقت کے تحقق کا؛ بلکہ عند التأمل دف اپنی غرض میں اس قدر محتاج الیہ نہیں جس قدر عوام کے اعتبار سے یہ اپنی غرض میں محتاج الیہ ہے۔ (امداد الفتاویٰ ۲/۱۰۴)

حضرت مولانا مفتی محمود حسن صاحب دامت برکاتہم تحریر فرماتے ہیں:

”سحری یا افطاری کا اگر وقت معلوم نہ ہو اور روزوں کے فساد کا اندیشہ ہو تو نفاہ بجانا، یا گھنٹہ بجانا، بارود کا گولہ بنانا درست ہے؛ لیکن مسجد یا اس کی چھت پر نہیں چاہیے بلکہ مسجد سے ہٹ کر کسی دوسرے مکان یا بلند مقام پر چاہیے کیوں کہ یہ چیز احترام مسجد کے خلاف ہے“۔ (فتاویٰ محمودیہ ۷/۲۹۲)

حضرت مولانا سید مفتی عبدالرحیم لاچپوری صاحب دامت برکاتہم تحریر فرماتے ہیں:

”الجواب: جس طرح نکاح اور اعلان جنگ کے لیے دف وغیرہ بجانا حدیثوں سے ثابت ہے، اسی طرح چاند نظر آنے اور سحری و افطاری کے وقت ضرورۃً بطور اعلان دف بجانا بھی جائز ہے، بشرطیکہ باجا بجانے کے طرز پر نہ ہو“۔ (فتاویٰ رحیمیہ ۲/۴۰)

علامہ شامی رحمۃ اللہ علیہ نے بھی رد المحتار ۵/۲۴۷ میں اس کو لکھا ہے، اس لیے احادیث و آثار دیکھنے سے یہی راجح معلوم ہوتا ہے کہ اذان سے پہلے افطار کر لیا جائے، اور عوام مسلمین کو غروب آفتاب کی اطلاع دینے کے لیے نفاہ وغیرہ کا طریقہ اختیار کر سکتے ہیں۔

نمبر سات پر حضرت ابو درداء رضی اللہ عنہ کی جو روایت گزری اس میں صراحت موجود ہے کہ نبی کریم صلی اللہ علیہ وسلم کسی آدمی کو بلند مقام پر کھڑا فرما دیتے تھے اور جہاں وہ غروب آفتاب کی اطلاع دیتا آپ صلی اللہ علیہ وسلم افطار فرماتے تھے، اسی طرح نمبر نو میں حضرت عبداللہ ابن عباس رضی اللہ عنہما کا معمول اور نمبر ۱۵ میں حضرت انس رضی اللہ عنہ (خادم الرسول صلی اللہ علیہ وسلم) کا معمول بھی اس بات کی بین دلیل ہے کہ جو شخص خود غروب آفتاب پر واقف ہوا، وہ دوسروں کو اطلاع دے؛ تاکہ دوسرے اس اطلاع کی بنیاد پر افطار کریں اس میں کوئی

حرج نہیں ہے، بلکہ احادیث و آثار سے ثابت ہے۔

دوسری صورت اذان کی ہے، تو یہ یاد رہے کہ اصلاً اذان نماز کے لیے دی جاتی ہے، افطار کے لیے نہیں، شریعت مطہرہ نے وقت نماز کی اطلاع کے لیے اذان کو وضع فرمایا ہے؛ لیکن چونکہ نماز مغرب کا وقت بھی غروب آفتاب کے تحقق سے شروع ہوتا ہے، اور افطار کے لیے بھی بعینہ یہی وقت ہے، اس لیے غروب آفتاب کا تحقق ہوتے ہی اگر اذان دے دی جائے تاکہ اس طرح لوگوں کو افطار کا وقت بھی معلوم ہو جائے تو اس میں بھی کوئی حرج نہیں، اس صورت میں اذان سننے والوں کو اختیار ہے کہ وہ اذان کے مکمل ہونے تک افطار نہ کرتے ہوئے اذان کا جواب دیتے رہیں اور اذان ختم ہونے کے بعد افطار کریں، اور یہ بھی اختیار ہے کہ اذان کا پہلا کلمہ سنتے ہی افطار کر لے۔ پیش نظر کتابچہ میں اس صورت کو غلط قرار دیا گیا ہے وہ درست نہیں ہے۔ ہم نے جو آثار نقل کیے ہیں ان میں نمبر دس پر حضرت عبداللہ ابن عباس رضی اللہ عنہما کا جو اثر ہے اس میں اس کی صراحت ہے کہ وہ اپنے ربیب کو مکان کی چھت پر بھیجتے تھے، اور غروب آفتاب ہونے پر جہاں وہ اذان شروع کرتا وہیں حضرت عبداللہ ابن عباس رضی اللہ عنہما اور آپ کے رفقاء افطار شروع فرماتے تھے۔

رہی یہ بات کہ اس صورت میں درمیان اذان کھانا پینا لازم آتا ہے تو حدیث و فقہ میں اس کے جواز کی صراحت موجود ہے۔

”ابوداؤد شریف“ میں حضرت ابو ہریرہ رضی اللہ عنہ کی روایت ہے: قال رسول اللہ ﷺ: اذا سمع احدكم النداء، والانا على يده فلا يضعه حتى يقضى

حاجتہ منہ (ابوداؤد شریف ۱/۳۲۱)

”مراقی الفلاح“ شرح نور الایضاح میں اذان کے جواب کی تفصیل میں لکھا ہے:
ولا یجیب فی الصلوة ولو جنازة، وخطبة سماعها وتعلم العلم
وتعلیمه، والاکل الخ (مراقی الفلاح علی هامش الطحطاوی ص ۱۱۰)

”در مختار“ میں بھی اس کی صراحت موجود ہے۔ (در علی هامش الشای ۱/ ۲۹۲)

اور روزہ دار کے حق میں تو بڑی وسعت ہے کہ نماز کی اقامت کہی جا چسکی اور
جماعت شروع ہو چکی ہے؛ لیکن روزہ دار کی ضرورت پوری نہیں ہوئی تو شریعت مطہرہ
اجازت بلکہ حکم دیتی ہے کہ پہلے کھانا کھالے اس کے بعد نماز پڑھے۔ تمام حضرات
محدثین نے مستقل باب قائم فرما کر اس مسئلہ کو اپنی اپنی کتابوں میں ذکر فرمایا ہے۔

امام بخاری رحمۃ اللہ علیہ نے ”باب اذا حضر الطعام واقیمت الصلوة“ کے
ذیل میں تین مرفوع حدیثیں ذکر فرمائی ہیں۔ ان میں ایک حضرت انس رضی اللہ عنہ کی ہے
کہ حضور اکرم صلی اللہ علیہ وسلم نے فرمایا: جب شام کا کھانا پیش ہو تو مغرب کی نماز پڑھنے سے
پہلے کھانا کھا لو۔ (بخاری شریف)

حضرت عبداللہ بن عمر رضی اللہ عنہما سے بھی اسی روایت کو ذکر فرمایا ہے، اس کے بعد
خود حضرت ابن عمر رضی اللہ عنہما کا عمل نقل فرمایا ہے جب ان کے سامنے کھانا رکھا جاتا اور ادھر
نماز کی اقامت شروع ہوتی (بلکہ نماز شروع ہو جاتی) تو جب تک وہ فارغ نہ ہو جاتے
نماز میں شریک نہ ہوتے؛ حالاں کہ وہ امام کی قراءت سن رہے ہوتے تھے۔

(بخاری شریف)

علامہ بدرالدین عینی رحمۃ اللہ علیہ اس حدیث کی شرح میں رقمطراز ہیں: اختلفوا فی
هذا الامر، فالجمهور علی انه للندب، وقیل للوجوب وبه قالت الظاہریة

قالوا: لا يجوز لاحد حضر طعامه بين يديه وسمع الاقامة ان يبدأ بالصلوة قبل العشاء، فان فعل فصلاته باطله، والجمهور على الصحة (عمدة القارى ۱۸۷/۵) (يعنى حضور ﷺ کے اس امر سے وجوب مراد ہے يا استحباب اس سلسلہ میں) علمائے امت میں اختلاف ہے، جمہور علماء (جن میں ائمہ اربعہ بھی ہیں، اس بات کے قائل ہیں کے یہ امر استحباب کے لیے ہے، اور ایک قول وجوب کا بھی ہے؛ چنانچہ اہل ظاہر نے اس کو اختیار کرتے ہوئے کہا ہے کہ جس کے سامنے کھانا موجود ہو اور وہ اقامت کی آواز سننے اس کے لیے جائز نہیں ہے کہ وہ کھانے سے پہلے نماز شروع کرے، اگر اس نے ایسا کیا تو اس کی نماز باطل ہے؛ لیکن جمہور علماء نماز کے صحیح ہونے کے قائل ہیں)۔

حضرت عبداللہ بن عمر رضی اللہ عنہما کا یہ عمل جو اوپر بیان کیا گیا اس وقت ہوتا تھا، جب کہ وہ روزہ سے ہوتے جیسا کہ حافظ ابن حجر رحمۃ اللہ علیہ نے فتح الباری ۲/۱۲۷، اور حافظ عینی رحمۃ اللہ علیہ نے عمدة القاری ۵/۱۹۸ میں اس کی تصریح فرمائی ہے، یہ روایت اس تفصیل کے ساتھ ”مسند احمد“ میں بھی موجود ہے۔ ”ترتیب مسند مسمی الفتح الربانی“ کی شرح ”بلوغ الامانی“ میں شیخ احمد عبدالرحمن البنا الشہیر بالساعاتی اس موقع پر فرماتے ہیں: وكان ابن عمر رضی اللہ عنہما من اشد الناس تمسكا بقوله ﷺ وفعله (۱۰۷) یعنی حضرت عبداللہ بن عمر رضی اللہ عنہما ان لوگوں میں سے تھے جو نبی کریم صلی اللہ علیہ وسلم کے قول و فعل پر بڑی شدت (مبالغہ) سے عمل کرنے والے ہیں۔

حضرات فقہائے کرام نے بھی ”باب الامامة“ میں ان مسائل کی تفصیل ذکر

فرمائی ہے۔

رہا مسئلہ اذان کے جواب کا تو فقہائے احناف کے درمیان مختلف فیہ ہے اور محققین حضرات نے زبان سے جواب دینے کو مستحب قرار دیا ہے۔

علامہ شامی رحمۃ اللہ علیہ فرماتے ہیں: والذی ینبغی تحریرہ فی هذا المحل ان الإجابة باللسان مستحبة، وان الإجابة بالقدم واجبة ان لزم من ترکها تفویت الجماعة الخ (شامی ۱/ ۲۹۴)

(یعنی اس جگہ اس بات کی صفائی ضروری ہے کہ زبان سے جواب دینا مستحب ہے، اور قدم سے جواب دینا (یعنی نماز کے لیے جانا) واجب ہے اگر اس کے چھوڑنے سے جماعت کی تفویت لازم آتی ہو)۔

اور جن حضرات مشائخ حنفیہ نے زبانی جواب کو واجب کہا ہے، انہوں نے بھی اس آدمی کو جو کھانے میں مشغول ہے اس حکم سے مستثنیٰ قرار دیا ہے، جیسا کہ ہم آگے ”مراتی الفلاح“ اور ”در مختار“ کے حوالہ سے بیان کر چکے ہیں؛ نیز اذان کا پہلا کلمہ سنتے ہی افطار کرنے والا اگر جواب دینا چاہے تو دے سکتا ہے، دونوں میں کوئی منافات تو نہیں ہے؛ اس لیے صاحب کتابچہ کا ”اذان کا پہلا کلمہ سنتے ہی افطار کرنے والے طریقہ“ کو غلط قرار دینا درست نہیں۔

نیز انہوں نے اپنے مالوف طریق افطار کا مستحب ہونا ثابت کرنے کے لیے مستقل کتابچہ ترتیب دیا؛ لیکن حدیث و فقہ کی کسی صریح عبارت سے اس طریقہ کو ثابت نہیں کر پائے۔ صرف جواب اذان کے سلسلہ میں جو فقہی جزئیات ہیں انہیں پیش کر دیا؛ لیکن اس سے ان کے مالوف طریقہ کا استحباب کہاں ثابت ہوا؟ اور اگر

بالفرض وہ کسی صریح عبارت سے اس کا استحباب ثابت کر بھی دیتے، تو اس سے یہ کہاں لازم آتا ہے کہ دوسرا طریقہ غلط ہے؛ بلکہ مؤلف کتابچہ کا اپنے مالوف طریقہ پر اس قدر اصرار تو غلو فی الدین کی صورت ہے، جو مستحب کو ترک کرنے کا باعث ہوتی ہے۔

”مشکوٰۃ شریف“ میں ”بخاری و مسلم“ کے حوالہ سے حضرت عبداللہ بن مسعود رضی اللہ عنہما کی روایت ذکر کی گئی ہے کہ انہوں نے فرمایا: لا یجعل احدکم للشیطان شیئا من صلوتہ، یری ان حقا علیہ ان لا ینصرف الا عن یمینہ، لقد رأیت رسول اللہ ﷺ کثیرا ینصرف عن یسارہ (یعنی تم سے کوئی شخص اپنی نماز میں شیطان کا حصہ نہ رکھے اس طرح کہ وہ نماز کے بعد دائیں طرف سے گھومنے کو ضروری سمجھے، تحقیق کہ میں نے حضور اکرم ﷺ کو بہت مرتبہ بائیں طرف سے گھومتے بھی دیکھا ہے)۔

اس حدیث کی شرح فرماتے ہوئے ملا علی قاری رحمہ اللہ نے علامہ طبری رحمہ اللہ کے حوالہ سے نقل فرمایا ہے کہ: وفیہ ان من اصر علی أمر مندوب، وجعلہ عزمًا ولم یعمل بالرخصة، فقد اصاب منه الشیطان من الإضلال (مرقات شرح مشکوٰۃ ۲/۲۰۳) (یعنی اس حدیث سے یہ معلوم ہوا کہ جو آدمی کسی مندوب (و مستحب) بات پر اصرار کرے اور اس کو ضروری سمجھنے لگے اور (شریعت کی عطا فرمودہ) گنجائش پر عمل نہ کرے، تو شیطان نے اس کو گمراہ کر دیا ہے)۔

فقہائے کرام نے اصول بیان کیا ہے کہ: ”تارك المستحب لا یلام“ پس مستحب کے تارکین کو ملامت کرنا یا قابل ملامت سمجھنا مستحب کو اس رتبہ سے بڑھا دینا ہے؛ لہذا اس وجہ سے بھی وہ فعل مباح یا مستحب مکروہ ہو جائے گا۔ (الجنة لأهل السنة ص ۱۴۲)

اس لیے مؤلف کتابچہ نے جو روش اپنے رسالہ میں اختیار فرمائی ہے وہ اس صورت میں بھی درست نہیں، جب کہ ان کے مالوف طریقہ افطار کا مستحب ہونا ثابت ہو جائے، چہ جائے کہ وہ بھی ثابت نہیں ہے۔

آخر میں دینی خیر خواہی (الدین النصیحة) کے پیش نظر مؤلف رسالہ کی خدمت میں عرض کروں گا کہ خود اپنے اقرار کے مطابق وہ عالم دین نہیں ہیں، اور نہ ہی فتاویٰ نویسی کا فن انہوں نے معتبر علمائے کرام سے حاصل کیا ہے تو ان کو چاہیے کہ اس قسم کی صورتیں پیش آنے پر خود فتویٰ دینے کے بجائے معتبر وثقہ اہل علم کی طرف رجوع فرمائیں، اس کام کی انجام دہی کے لیے جو شرائط حضرات فقہائے کرام نے ضروری قرار دیے ہیں ان کے مفقود ہونے کی صورت میں اس پر اقدام بڑا خطرناک ہے، اور فرمان نبوی علی صاحبہا الف الف صلوة و تحیة کے بموجب ”ضلوا فاضلوا“ کا مصداق ہے۔

علامہ شامی رحمۃ اللہ علیہ اپنی مشہور کتاب ”شرح عقود رسم المفتی“ (جو خاص اسی موضوع پر ہے) میں تحریر فرماتے ہیں:

قال فی آخر منیة المفتی: لوان الرجل حفظ جمیع کتب اصحابنا لا بد ان یتلمذ للفتویٰ حتی یتدی الیہ (شرح عقود رسم المفتی ص: ۹۷)

(یعنی کتاب منیة المفتی کے آخر میں ہے کہ اگر کوئی شخص ہمارے اصحاب حنفیہ کی تمام کتابوں کو حفظ کر لے تب بھی ضروری ہے کہ فتویٰ دینے کے لیے کسی (ماہر استاذ) کی شاگردی اختیار کرے تاکہ اس کا طریقہ معلوم ہو)۔ فقط واللہ تعالیٰ اعلم
وعلمہ اتم واحکم۔ والحمد للہ تعالیٰ اولاً و آخراً، والصلوة علی نبیہ

دائماً ابدأً.

کتبہ: العبد احمد عفی عنہ خانپوری، ۲۰ / ذوالحجۃ الحرام ۱۴۰۸ھ
الجواب صحیح: عباس داؤد۔ بسم اللہ عفی عنہ

سحری و افطاری کا وقت

- سوال: ① سحری صبح صادق سے کتنے منٹ قبل کر سکتے ہیں؟ اگر کسی نے صبح صادق تک سحری کھائی تو روزہ ہوا کہ نہیں؟
- ② غروب آفتاب کے بعد اذان اور افطار کتنے منٹ بعد کرنا چاہیے؟ اگر کسی نے غروب آفتاب کے فوراً بعد افطار کر لیا تو اس کا روزہ ہوا یا نہیں؟
- ③ وقت عشاء غروب آفتاب کے کتنے گھنٹے بعد شروع ہوتا ہے؟ زوال کے بعد وقت مکروہ کتنے منٹ تک رہتا ہے؟
- ④ اور اذان کتنے منٹ بعد دے سکتے ہیں؟
- نوٹ: ہمارا دائمی تقویم شائع کرنے کا ارادہ ہے، جس کے لیے یہ مسائل دریافت کئے جا رہے ہیں، دیگر تقویم جس میں افطار و سحری میں احتیاط کی بات ہے، اس کا تشفی بخش جواب مرحمت فرمائیں۔

الجواب: حامداً و مصلیاً و مسلماً

- ① حقیقی صبح صادق جب شروع ہو اس سے پہلے تک سحر کھا سکتے ہیں، جہاں صبح صادق نمودار ہونا شروع ہوئی سحر کھانا درست نہیں، یہ تو اصل مسئلہ ہوا، لیکن عوام؛ بلکہ اکثر خواص بھی حقیقی صبح صادق نہ کبھی دیکھتے ہیں اور نہ اس کی معرفت حاصل ہے؛ بلکہ

عموماً آج کل تقویم پر مدار رکھا جاتا ہے جو حسابی چیز ہے، جس میں ایک دو یا زیادہ منٹ کا فرق بھی ہو سکتا ہے، اور تمام لوگوں کی گھڑیاں بھی ایک دم درست وقت پر نہیں ہوتیں؛ بلکہ ان میں بھی پانچ منٹ یا زائد کا فرق ہو سکتا ہے، اس لیے اگر کوئی آدمی تقویم سے معلوم شدہ وقت کے مطابق سحری کرنا چاہتا ہے تو احتیاط اسی میں ہے کہ اس میں صبح صادق کا جو وقت ہے اس سے دس منٹ پہلے سحر کھانے کا سلسلہ بند کر دے۔

② اگر کسی آدمی نے آفتاب کا آخری کنارہ ڈوبتے ہوئے اپنی آنکھوں سے مشاہدہ کیا، اور اس مشاہدہ کے نتیجہ میں غروب کا علم قطعی اس کو حاصل ہو گیا، تو اس وقت وہ افطار بھی کر سکتا ہے اور اذان مغرب بھی دے سکتا ہے؛ لیکن اگر وہ شخص خود مشاہدہ کرنے کے بجائے تقویم پر مدار رکھ رہا ہے تو وہاں بھی وجوہات مندرجہ بالا کی بنیاد پر پانچ منٹ احتیاط کرے۔

③ اس کے لیے کوئی متعین وقت نہیں ہے، مقام اور موسم کے لحاظ یہ فاصلہ کم و بیش ہوتا رہتا ہے۔ (کمافی احسن الفتاویٰ ۲/ ۱۴۶)

④ تقویم میں لکھے ہوئے وقت استواءِ شمس کے پانچ منٹ بعد اذان دے سکتے ہیں۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۱۶/ جمادی الاولیٰ ۱۴۱۲ھ
الجواب صحیح: عباس داؤد بسم اللہ عفی عنہ

انجکشن سے فسادِ روزہ کا شبہ

سوال: انجکشن کے اثرات اگرچہ منافذِ اصلیہ کے ذریعہ پیٹ تک نہیں پہنچتے،

لیکن بعض انجکشن سے قوت و توانائی حاصل کی جاتی ہے، تو کیا روزہ دار کے لیے اس کا استعمال درست ہوگا؟ اور کیا ایسا کرنے والے کا روزہ فاسد نہ ہو جائے گا؟

الجواب: حامداً ومصلياً ومسلماً

کسی چیز کا بدن کے کسی حصہ کے اندر داخل ہو جانا مطلقاً روزہ کو فاسد نہیں کرتا؛ بلکہ اس کے لیے دو شرطیں ہیں: اول یہ کہ وہ چیز جو ف معدہ میں یا دماغ میں پہنچ جائے۔ دوسرے یہ کہ یہ پہنچنا بھی مخارقِ اصلیہ، یعنی: منفذِ اصلی کے راستہ سے ہو، اگر کوئی چیز مخارقِ اصلیہ کے علاوہ کسی دوسرے کیمیائی طریقہ سے جو ف معدہ یا دماغ میں پہنچا دی جائے، تو وہ بھی مفسدِ صوم نہیں۔ انجکشن کے ذریعہ بلاشبہ دوا یا اس کا اثر پورے بدن کے ہر حصہ میں پہنچ جاتا ہے؛ مگر یہ پہنچنا منفذِ اصلی کے راستہ سے نہیں؛ بلکہ عروق (رگوں) کے راستہ سے ہے، یہ راستہ منفذِ اصلی نہیں؛ اسی لیے گرمی کے موسم میں کوئی شخص اگر ٹھنڈے پانی سے غسل کرتا ہے تو پیاس کم ہو جاتی ہے، کیوں کہ پانی کے اجزاء مسامات کے راستہ سے اندر جاتے ہیں، مگر اس کو کسی نے مفسدِ صوم نہیں قرار دیا، اس سے یہ شبہ بھی رفع ہو گیا کہ گلوکوز وغیرہ کے انجکشن ایسے ہیں کہ ان کے ذریعہ بدن کو غذا جیسی قوت پہنچ جاتی ہے، اس لیے ان کا حکم غذا کا سا ہونا چاہیے؟ جواب واضح ہے کہ قوت پہنچانا مطلقاً مفسدِ صوم نہیں، جیسے ٹھنڈک پہنچانا مفسدِ صوم نہیں؛ بلکہ منفذِ اصلی کے راستہ سے کسی چیز کا جو ف معدہ یا دماغ میں پہنچنا مفسد ہے، وہ انجکشن میں نہیں پایا جاتا، اگرچہ قوت اس سے پہنچ جائے۔ (آلات جدیدہ مفتی محمد شفیع رحمہ اللہ ۱۵۶، ۱۵۷)

فقط واللہ تعالیٰ اعلم۔

کتبہ: العبد احمد خان پوری عفی عنہ

انجکشن سے عدم نقضِ صوم پر اشکال

سوال: انجکشن سے صوم ٹوٹتا نہیں، مقیس علیہ کیا ہے؟ جو ف میں وصولِ دوا نہیں اس لیے نقضِ صوم نہیں تو پاگل کتے کے کانٹے سے انجکشن ناف میں لیتے ہیں تو وہاں غالباً وصولِ الدواء الی الجوف ہے تو اس وقت نقضِ صوم ہے؟

الجواب: حامداً ومصلياً ومسلماً

انجکشن کے ذریعہ دوا جو فِ عروق میں پہنچائی جاتی ہے اور خون کے ساتھ شریانیں یا اوردہ میں اس کا سر بیان ہوتا ہے جو فِ دماغ یا جو فِ بطن میں دوا نہیں پہنچتی اور فسادِ صوم کے لیے مفطر کا جو فِ دماغ یا جو فِ بطن میں پہنچنا ضروری ہے مطلقاً کسی عضو کے جو فِ یا عروق (شرائین و اوردہ) کے جو فِ میں پہنچنا مفسدِ صوم نہیں۔ (امداد الفتاویٰ ۱۲۵/۲)

امداد الفتاویٰ جلد دوم ۱۲۵ تا ص: ۱۲۷ نیز فتاویٰ محمودیہ ۳/۳۳ تا ۱۲۶ اور جلد ۱۱/۸۷ مطالعہ کر لیا جائے صرف اس وجہ سے کہ وہ انجکشن ناف میں لگایا جاتا ہے یہ ضروری نہیں کہ دوا جو فِ معدہ میں پہنچے۔ پوری تحقیق کر لی جائے۔ فقط واللہ تعالیٰ اعلم۔

آملہ: العبد احمد خان پوری، ۳/۳ رجب المرجب ۱۴۲۳ھ

الجواب صحیح: عباس داؤد بسم اللہ

کاروبار میں تکلیف سے روزہ نہ رکھنا

سوال: زید کی عمر اس وقت بہتر سال کی ہے، پینتیس سال سے وہ روزہ نہیں

رکھ سکتا، روزہ رکھنے سے ضعف کا احساس ہوتا ہے، اور شام کے وقت روزانہ کاروبار میں تکلیف ہوتی ہے، اگر وہ چاہے تو روزہ رکھ سکتا ہے؛ مگر کاروبار بند کرنا پڑتا ہے، اور آرام کرنا پڑتا ہے، اس کا کام طبابت ہے؛ لہذا کاروبار بند کرنا بھی مناسب نہیں، علاوہ ازیں کاروبار بند کرنے سے روزی روٹی کا بھی سوال ہے، اب زید روزہ رکھے اور آرام کرے، یا روزہ نہ رکھ کر فدیہ ادا کرے، اور فدیہ کی مقدار کیا ہے؟

الجواب: حامداً ومصلياً ومسلماً

صورت مسئولہ میں افطار کی اجازت نہیں ہے؛ بلکہ زید کو چاہیے کہ روزہ رکھ کر آرام کرے۔

إذا كان عنده ما يكفيه وعياله، لا يحل له الفطر؛ لأنّه يحرم عليه السؤال من الناس، فالفطر أولى (شامی ۲/۱۲۰) فقط واللہ تعالیٰ اعلم۔
کتبہ: العبد احمد خانپوری عفی عنہ

کفارہ صوم کے تسلسل میں حیض مانع نہیں

سوال: روزے کا جو دو مہینہ کفارہ ہے، اس میں عورتیں کس طرح عمل کریں؟ کیوں کہ وہ تو حیض کی وجہ سے مسلسل روزے نہیں رکھ سکتی ہیں تو ان کے لیے کیا طریقہ ہے؟

الجواب: حامداً ومصلياً ومسلماً

حیض تسلسل سے مانع نہیں ہے، اس لیے اگر روزوں کے درمیان حیض شروع ہو جائے تو ایام حیض کے بعد روزہ رکھنا شروع کر دے؛ البتہ اگر ایام حیض کے ختم ہونے کے بعد ایک دن بھی خالی رہا یعنی روزہ نہ رکھا تو تسلسل باقی نہیں رہے گا، اور از

سر نو روزہ رکھنا پڑے گا۔

(قولہ: بخلاف الحيض) فإنه لا يقطع كفارة قتلها و افطارها؛ لأنها لا تجد شهرين خالين عنه الخ (شامی ۶۳۱/۲) فقط واللہ تعالیٰ اعلم۔
کتبہ: العبد احمد خانپوری عفی عنہ

روزہ کے کفارہ میں گھر کے ملازم کو آزاد کرنا

سوال: اگر کسی نے روزہ فاسد کر لیا، تو اس کو روزہ کی قضاء کرنا اور کفارہ ادا کرنا ضروری ہے؟ اب اس کو ایک غلام آزاد کرنا ضروری ہے؟ اس میں ایک صورت یہ ہے کہ اگر زید نے روزہ فاسد کر لیا اور کفارہ ادا کرنا چاہتا ہے اور اس کے پاس غلام تو ہے نہیں؛ البتہ اس کے گھر ایک کام کرنے والا نوکر جیسا کہ عام طور پر گھروں میں ہوتا ہے، تو اب وہ یہ چاہتا ہے کہ اس نوکر کو کام سے نکال دے اور ہر مہینہ اس کو تنخواہ دیتا رہے، (جتنی تنخواہ وہ پہلے اسے دیتا تھا) تو اس صورت میں اس کا کفارہ ادا ہوگا یا نہیں؟

الجواب: حامداً ومصلياً ومسلماً

گھروں میں کام کرنے والا ملازم آزاد ہے، غلام نہیں ہے؛ اس لیے سوال میں مذکورہ طریقہ اختیار کرنے سے کفارہ ادا نہیں ہوگا، ہمارے دور میں عنسلام نادر الوجود ہے، اس لیے اب اداء کفارہ کی صورت یہ ہے کہ مسلسل دو ماہ کے روزے رکھے اور اگر اس کی طاقت نہ ہو، تو ساٹھ مسکینوں کو دو وقت پیٹ بھر کھانا کھلائے۔ (شامی ۱۱۹/۲) فقط واللہ تعالیٰ اعلم۔

کتبہ: العبد احمد عفی عنہ خانپوری، ۲۹ / صفر المظفر ۱۴۱۱ھ

الجواب صحیح: عباس داؤد بسم اللہ عفی عنہ

کفارے کے روزے قضا کی طرف سے کافی نہیں

سوال: اگر بہت سے روزے توڑے ہیں تو کفارہ کے علاوہ ان کی قضا بھی ضروری ہے یا کفارہ سے قضا بھی پوری ہو جائے گی؟

الجواب: حامداً ومصلياً ومسلماً

کفارہ الگ ہے اور قضا الگ ہے، اگر کئی روزے توڑے ہوں تو ہر ایک کی قضا الگ الگ ضروری ہے، کفارہ کے روزے قضا کی طرف سے کافی نہیں ہیں۔ فقط واللہ تعالیٰ اعلم۔

کتبہ: العبد احمد عنی عنہ خانپوری، ۲۱ / ذوالقعدة الحرام ۱۴۱۲ھ
الجواب صحیح: عباس داؤد بسم اللہ عنی عنہ

طہر متخلل والی عورت پر روزہ نہیں

سوال: طہر متخلل کا کیا حکم ہے؟ بعض اوقات خصوصاً رمضان میں یہ صورت پیش آئے تو کیا کرے؟ مثلاً ایک دن یا پہلے دن حیض نظر آیا اور پھر دو تین دن نظر نہ آیا تو حائضہ اس صورت میں روزہ رکھے یا متشابہ للصائم کی طرح رہے، اور اگر اس نے روزے کی نیت کر لی تو روزہ ہوگا یا نہیں؟

الجواب: حامداً ومصلياً ومسلماً

اس صورت میں اگر بعد میں خون آیا ہے اور درمیان میں ایام عادت آگئے تو وہ حیض شمار ہوں گے، روزہ نہ رکھے، حائضہ روزہ دار سے مشابہت بھی اختیار نہیں کر سکتی؛

بلکہ کھانا کھائے؛ البتہ سب کے سامنے نہ ہو۔ فقط واللہ تعالیٰ اعلم۔

کتبہ: العبد احمد خانپوری عنہ غمی عنہ

کسی کو خون دینے کے لیے روزہ توڑنا

سوال : ہم بلڈ بینک میں ملازمت کرتے ہیں، ہسپتال میں کچھ مریضوں کو حالات اضطراری میں خون چڑھایا جاتا ہے، اس سلسلہ میں دو سوالات کے جوابات درکار ہیں:

- ① ڈاکٹری اصول کے تحت خالی پیٹ خون نہیں لیا جاتا ہے اور اس وجہ سے روزہ دار کو کھانے کی ہی ہدایت دی جاتی ہے، چند لوگوں کے سوا زیادہ تر روزہ توڑ دیتے ہیں، کیا ہم لوگ ایسی حالت میں اسلامی نقطہ نظر سے گنہگار تو نہیں ہوں گے؟
- ② اگر ایسی حالت میں روزہ افطار کرنے کا جواز ہے تو اس کی کیا شکل ہوگی؟

الجواب : حامداً ومصلياً ومسلماً

- ① ② اس حالت میں شرعاً روزہ توڑنے کا جواز نہیں ہے، آپ اگر کسی کو روزہ توڑنے کے لیے کہیں گے تو آپ بھی گنہگار ہوں گے، ایسے لوگوں کا خون رات میں لیا جائے۔ فقط واللہ تعالیٰ اعلم۔

کتبہ: العبد احمد غمی عنہ خانپوری، ۱۸/ ربیع الآخر ۱۴۱۹ھ

الجواب صحیح: عباس داؤد بسم اللہ غمی عنہ

صوم داؤدی کی نذر پوری نہ کرنے کا حکم

سوال : میں مقروض آدمی ہوں، جب مجھ پر قرض کا یہ بار گرا آیا، تو میں نے

یہ نذر مان لی کہ میں جب تک اس سے سبک دوش نہیں ہو جاتا، صوم داؤدی رکھتا رہوں گا، اور اس پر عمل شروع بھی کر دیا گیا، کچھ مہینوں تک تسلسل رہا؛ مگر وہ سلسلہ ٹوٹ گیا، کبھی ایسا بھی ہوا کہ مسلسل ہی روزہ نہ رکھ سکا، اور کبھی یوں ہوا کہ بغیر کسی فصل کے برابر روزا نہ رکھتا رہا، اور حالت یہ ہے کہ اب تک میں بارِ قرض سے عہدہ برآ نہیں ہو سکا ہوں، از روئے شرع مجھے کیا طرزِ عمل اختیار کرنا چاہیے؟ کیا ناغہ شدہ روزوں کے کفارے واجب ہوں گے اور ہوں گے تو کتنے؟ اور اس صورت حال سے نمٹنے کی کیا سبیل ہوگی؟

الجواب: حامداً ومصلياً ومسلماً

آپ کی نذر کے مطابق آپ پر جب تک آپ قرض سے سبک دوش نہ ہوں، ایک ایک دن کے فصل سے روزہ رکھنا ضروری ہے، جن دنوں میں آپ نے روزے نہیں رکھے، ان ایام کے چھوٹے ہوئے روزے بنیت قضاء رکھنا ضروری ہے، اس پر کوئی کفارہ نہیں، جن دنوں میں آپ مسلسل بغیر فصل کے روزے رکھتے رہے ان دنوں میں ایک ایک دن کے فصل سے رکھا جانے والا روزہ تو نذر کا ہوا، اور درمیانی ایام کے روزوں میں اگر چھوٹے ہوئے نذر کے روزوں کی قضاء کی نیت کی ہے تو وہ قضاء کے طور پر شمار ہوں گے، ورنہ نفل ہے، آئندہ اگر بڑھاپے کی وجہ سے روزہ رکھنے کی طاقت نہ رہے تو روزہ کی جگہ پر بطور فدیہ غلہ یا رقم (ایک صدقۃ الفطر کے برابر) دے سکتے ہیں۔ فقط واللہ تعالیٰ اعلم۔

اسلام: العبد احمد عفی عنہ خانپوری، ۴/ ذی قعدہ ۱۴۲۷ھ

اکتیسویں تاریخ کو چاند دیکھ کر عید منائی اور ۳۰ / شوال کو چاند نظر نہ آیا تو کیا ایک روزہ کی قضا ہے؟

سوال: ۲۹ / رمضان کو بعض حضرات نے چاند دیکھ کر عید منائی؛ مگر ہوا یہ کہ چند حضرات نے ۲۹ / رمضان کو چاند دیکھا، ان کے اعتبار سے شوال المکرم کی ۲۹ یا ۳۰ تاریخ کو چاند نظر آتا؛ مگر چاند نہ ۲۹ کو نہ ۳۰ شوال کو نظر آیا؛ بلکہ جن حضرات نے ۳۰ / رمضان کو چاند دیکھا ان کے اعتبار سے ۳۰ / شوال المکرم کو چاند نظر آیا تو کیا جن حضرات نے ۲۹ / رمضان کو چاند دیکھ کر عید منائی مگر آئندہ مہینے کے اعتبار سے گویا یہ سمجھ میں آ رہا ہے کہ رویت صحیح نہیں ہوئی تو کیا ان حضرات کو ۳۰ / رمضان کا روزہ رکھنا ہے یا نہیں؟

الجواب: حامداً ومصلياً ومسلماً

عمدة الفقہ میں ہے: اگر رمضان کی اکتیسویں رات کو مطلع ابر آلود رہے اور شوال کا چاند نظر نہ آیا تو صبح کو بالاتفاق روزہ نہ رکھیں اور عید کریں، خواہ رمضان کا چاند آسمان ابر آلود ہونے کی صورت میں ایک عادل آدمی کی گواہی سے ثابت ہوا ہو یا دو عادل آدمیوں کی گواہی سے ثابت ہوا ہو، اور اگر رمضان کا چاند آسمان پر ابر یا غبار وغیرہ ہونے کی صورت میں ایک شخص کی گواہی سے ثابت ہوا ہو اور شوال کا چاند اکتیسویں شب کو مطلع صاف ہونے کے باوجود نظر نہ آیا تو بعض کے نزدیک افطار حلال ہے اور بعض کے نزدیک افطار حلال نہیں، دونوں طرف ترجیح ہے، پس ترجیح مختلف فیہ ہے؛

لیکن عدم افطار ہی ارجح ہے اور اگر رمضان کا چاند ابر وغیرہ کی حالت میں یا مطلع صاف ہونے کی صورت میں دو عادل گواہوں کی گواہی سے ثابت ہوا، اور شوال کا چاند اکتیسویں شب کو مطلع صاف ہونے کے باوجود نظر نہیں آیا تو اس صورت میں بھی بعض کے نزدیک افطار حلال ہے اور بعض کے نزدیک افطار حلال نہیں ہے اور دونوں طرف ترجیح ہے، پس ترجیح میں اختلاف ہے؛ لیکن افطار حلال ہونا ہی ارجح ہے اور اسی پر فتویٰ ہے، جیسا کہ شامی وغیرہ سے ظاہر ہے۔ (عمدة الفقہ ۳/۲۳۲)

شامی میں ہے: (و بعد صوم ثلاثين بقول عدلين حل الفطر) (قوله حل الفطر) أي اتفاقاً ان كانت ليلة الحادي والثلاثين متغيمه، و كذا لومصحية على ما صححه في الدراية و الخلاصة و البزازية، و صحح عدمه في مجموع النوازل و السيد الامام الاجل ناصر الدين كما في الامداد، و نقل العلامة نوح الاتفاق على حل الفطر في الثانية أيضا عن البدائع و السراج و الجوهرة، قال: والمراد اتفاق ائمتنا الثلاثة، و ما حكي فيها من الخلاف انما هو لبعض المشائخ، قلت: و في الفيض: الفتوى على حل الفطر و وفق المحقق ابن الهمام كما نقله عنه في الامداد بأنه لا يبعد لو قال ان قبلهما في الصحوأي في هلال رمضان و تم العدد لا يفطرون و ان قبلهما في غيم أفطروا لتحقيق زيادة القوة في الثبوت في الثاني و الاشتراك في عدم الثبوت أصلا في الأول فصار كشهادة الواحد اھ قال ح: و الحاصل أنه اذا غمّ شوال أفطروا اتفاقا اذا ثبت رمضان بشهادة عدلين في الغيم أو الصحو وان لم يغم فقليل يفطرون مطلقا قليل لا مطلقا و قيل يفطرون ان غم رمضان أيضا

والا لا۔ (در مختار مع الشامی ۲/ ۱۰۳-۱۰۴)

عباراتِ بالا سے معلوم ہوا کہ آپ نے اپنے سوال میں جو صورت تحریر فرمائی ہے ویسی ہی صورت رمضان المبارک میں پیش آئے تو افطار کرنا اور عید منانا مفتی بہ قول کے مطابق جائز اور درست ہے، تو پھر صورت سوال میں مزید ایک روزہ رکھنے کا حکم دینے کا کوئی سوال ہی پیدا نہیں ہوتا۔ فقط واللہ تعالیٰ اعلم۔

کتبہ: العبد احمد خان پوری عفی عنہ

مشکل ڈیوٹی والے حضرات روزہ رکھیں یا افطار کریں؟

انگلینڈ میں غیر معتدل ایام میں روزے کا دورانیہ کم کرنے

کے لیے سبع اللیل کے قول پر عمل کی گنجائش

سوال: امسال رمضان المبارک جولائی کے مہینے میں ہوگا، جس کی وجہ سے برطانیہ کے بعض علاقوں خصوصاً اسکاٹ لینڈ میں طلوع وغروب کے حساب سے روزہ کا دورانیہ تقریباً ۲۰ / گھنٹے ہوگا، سحری اگر اقرب الایام کے حساب سے بند کی گئی (جیسا کہ عموماً فجر اس حساب سے ڈیڑھ بجے پڑھی جاتی ہے تاکہ فجر کی نماز کی ادائیگی میں سہولت ہو اور قضاء نہ ہو) تو یہ دورانیہ پونے اکیس گھنٹے بڑھ جائے گا، جس کا مطلب یہ ہے کہ اس پورے مہینے میں کھانے پینے کے لیے صرف تین یا چار گھنٹے مسلمانوں کو میسر ہوں گے۔ اور اس کے علاوہ بقیہ وقت وہ کھانے پینے سے مکمل اجتناب کریں گے۔ یہ صورت حال ان حضرات کے لیے جو پورا مہینہ کام کاج سے چھٹی کر سکتے ہیں،

یا جن کا کام مشقت طلب نہیں، ان کے لیے تو کسی درجے میں قابل برداشت ہے؛ لیکن وہ حضرات جو محنت مزدوری کرنے پر مجبور ہیں یا جو ایسے شعبوں میں ہیں جہاں ذہنی چوکنے پن میں ذرا سی کمزوری بھی جان لیوا ثابت ہو سکتی ہے ان کے لیے یہ صورت حال جان لیوا بھی ثابت ہو سکتی ہے۔

اسکالٹس ہائی ویز ایجنسی میں ہمارے کچھ نمازی ساتھی کام کرتے ہیں، جن کا کام سڑکوں کی دیکھ بھال اور کسی حادثے کی صورت میں فوراً وہاں پہنچ کر صورت حال کو قابو میں کرنا ہوتا ہے۔ اس کے لیے ایجنسی کی طرف سے ان پر یہ ذمہ داری ہے کہ وہ اپنے آپ کو مکمل فٹ رکھیں اور ایسی تمام سرگرمیوں سے گریز کریں جو ان میں کسی نوع کی بھی خوابیدگی پیدا کرنے کا باعث ہو۔ سال گذشتہ رمضان المبارک کے بعد اس متعلقہ ایجنسی سے ان کے لائن مینیجر ہمارے یہاں آئے اور اتنے لمبے دور اپنے کے روزے کے بارے میں تشویش کا اظہار کیا۔ ان کو تشویش یہ تھی کہ بھاگ دوڑ کے دوران بدن میں پانی کی کمی کی وجہ سے ان کے مسلمان ملازمین dehydrate ہو سکتے ہیں۔ نیز اتنے لمبے دور اپنے تک کھانے پینے سے رکے رہنے کے بعد ان میں مکمل ذہنی بیداری ممکن نہیں۔ اس دوران ہائی ویز پر حادثے کی صورت میں ان کی معمولی غفلت تیز رفتار ٹریفک کے درمیان ان کے لیے یا دوسروں کے لیے جان لیوا ثابت ہو سکتی ہے۔ ہائی ویز ایجنسی دوران رمضان ان مسلمان ملازمین کو روزے کی حالت میں اس نوع کی ذمہ داریاں سنبھالنے کے قابل نہیں سمجھتی۔ اس لیے یا تو رمضان المبارک میں انہیں جبری رخصت پر جانا ہو گا یا ممکن ہے کہ ان کی ذمہ داریوں کی نوعیت بدل دی جائے۔

آپ یقیناً اس بات سے اتفاق کریں گے کہ یہ صورتِ حال تعلیم یافتہ اور باصلاحیت مسلمانوں کے لیے جو اچھے ذمہ دارانہ عہدوں پر فائز ہیں پریشان کن ہے۔ اس کی وجہ سے ان پر اعتماد، ان کی competitiveness اور ان کی employability پر بھی سوالیہ نشان لگ سکتا ہے۔ ہائی ویز ایجنسی کے علاوہ سیکورٹی سے متعلق اداروں، محکمہ صحت خصوصاً آپریشن تھئیٹر میں موجود مسلمان جراحوں؛ بلکہ سٹریٹجک شعبوں میں موجود سارے ہی مسلمانوں کے لیے یہ صورتِ حال پریشانی کا باعث ہو سکتی ہے؛ بلکہ خدانخواستہ میڈیا میں یہ موضوع آیا تو اس کے اثرات برطانیہ سے باہر دیگر ممالک میں موجود مسلمانوں پر بھی ہوں گے اور یہ صورتِ حال صرف رمضان تک محدود نہیں رہے گی؛ بلکہ اس موضوع کو عموماً باعمل مسلمانوں پر اعتماد مجروح کرنے کے لیے استعمال کیا جاسکتا ہے۔ آپ سے دریافت طلب امر یہ ہے کہ:

① کیا ایسے حساس شعبوں میں موجود مسلمانوں کو رمضان المبارک میں روزہ چھوڑنے اور بعد میں قضا کر لینے کی اجازت ہے یا نہیں؟

② غیر معتدل ایام میں روزے کا دورانیہ کم کرنے کے لیے سبع اللیل کے قول پر عمل کی عمومی اجازت دی جاسکتی ہے یا نہیں؟ اس طرح روزے کا دورانیہ پونے انیس گھنٹے ہو جائے گا۔

③ اس کے علاوہ اس مشکل کے حل کے لیے کوئی قابل عمل تدبیر بھی آپ تجویز کر سکیں تو کرم ہوگا۔

الجواب: حامداً ومصلياً ومسلماً

استفتاء میں طلب معیشت (ملازمت) اور شریعت کے ایک اہم فریضہ (روزہ)

کے درمیان ٹکراؤ کی صورت ہے، اس لیے اصل حکم تحریر کرنے سے پہلے بطور تمہید یہ جاننا ضروری ہے کہ ایسی صورت میں کس کو ترجیح حاصل ہے:

علامہ علاء الدین علی متقی بن حسام الدین ہندی رحمۃ اللہ علیہ، برہان پوری، گجراتی نے اپنی مشہور کتاب ”کنز العمال فی سنن الاقوال و الافعال“ میں طبرانی اور بیہقی سے حضرت عبداللہ ابن مسعود رضی اللہ عنہ کی روایت نقل فرمائی ہے: طلب کسب الحلال فریضة بعد الفریضة طب، ق، وضعفه عن ابن مسعود (کنز العمال، ۹/، مطبوعہ: مؤسسة الرسالة) ترجمہ: حضرت عبداللہ ابن مسعود رضی اللہ عنہ سے روایت ہے کہ حضور اقدس صلی اللہ علیہ وسلم نے ارشاد فرمایا کہ رزق حلال کو طلب کرنا دین کے اولین فرائض کے بعد دوسرے درجہ کا فریضہ ہے۔

حضرت مولانا مفتی محمد متقی عثمانی صاحب دامت برکاتہم کے حوالہ سے حدیث کی تشریح نقل کی جاتی ہے؛ ملاحظہ ہو:

جس جگہ پر معیشت میں اور اللہ تبارک و تعالیٰ کے عائد کردہ فرائض کے درمیان ٹکراؤ ہو جائے، وہاں پر اللہ تعالیٰ کے عائد کیے ہوئے فرائض کو ترجیح ہوگی۔ بعض لوگ افراط کے اندر مبتلا ہو جاتے ہیں، جب انہوں نے یہ سنا کہ طلب حلال بھی دین کا ایک حصہ ہے تو اس کو اتنا آگے بڑھایا کہ اس طلب حلال کے نتیجے میں نمازیں ضائع ہو رہی ہیں تو ان کو اس کی پرواہ نہیں، روزے چھوٹ رہے ہیں تو ان کو اس کی پرواہ نہیں، حلال و حرام ایک ہو رہا ہے تو ان کو اس کی پرواہ نہیں۔

(اسلام اور جدید معاشی مسائل ۱/۱۷۹، ۱۸۰)

حضرت اقدس مولانا مفتی سعید احمد صاحب پالنپوری دامت برکاتہم فرماتے

ہیں: پہلی بات: کاروبار کا نمبر دوسرا ہے اور نماز کا پہلا، پس اگر نماز اور کاروبار میں تعارض ہو جائے تو نماز کو مقدم کرے گا، یہی حال نوکری اور کھیتی باڑی کا ہے، بیہقی اور طبرانی نے حدیث روایت کی ہے: ”کسب الحلال فریضة بعد الفریضة“
حلال روزی کما نافرہ کے بعد فرض ہے۔ (یہ حدیث فی نفسہ ضعیف ہے، مگر اپنے شواہد کی وجہ سے حسن ہے۔ کشف الخفاء)
آگے فرماتے ہیں:

خیال خام: اور کوئی خیال کرے کہ اگر نماز پڑھنے جائیں گے تو گا ہک چلا جائے گا اور نقصان ہوگا، کھیت کا کام رہ جائے گا، ملازمت چھوٹ جائے گی تو جان لینا چاہیے کہ رزاق: گا ہک، کھیت اور سیٹھ نہیں، روزی رساں اللہ تعالیٰ ہیں اور وہ بہترین روزی پہنچانے والے ہیں، پھر کیوں اسباب ظاہری کے چکر میں پڑا جائے، مسبب الاسباب پر اعتماد کر کے تو دیکھو!۔ (تحفۃ القاری ۵/ ۱۲۷-۱۲۹)

حضرات صحابہ رضی اللہ عنہم جہاد کے ایک سفر میں ایک منزل پر اترے، گرمی نہایت سخت تھی اور غربت کی وجہ سے اس قدر کپڑا بھی سب کے پاس نہ تھا کہ دھوپ کی گرمی سے بچاؤ کر لیں، بہت سے لوگ اپنے ہاتھ سے آفتاب کی شعاع سے بچتے تھے، اس حالت میں بھی بہت سے روزہ دار تھے جن سے کھڑے ہو سکنے کا تحمل نہ ہوا اور گر گئے۔

عن انس قال کنا مع النبی ﷺ فی السفر فمنا الصائم و منا المفطر
قال فنزلنا منزلاً فی یوم حار اکثرنا ظللاً صاحب الکساء و منا من یتقی
الشمس بیدہ قال فسقط الصوام الحدیث. (مسلم ۱/ ۳۵۶)

جہاد کا سفر دینی سفر ہے، سفر شرعی میں روزہ ترک کرنے کی اجازت ہے، عرب

کی گرمی مشہور ہے؛ تاہم صحابہ رضی اللہ عنہم رمضان المبارک کے روزے رکھتے تھے، حدیث شریف میں ہے:

عن ابی ہریرۃ قال: قال رسول اللہ ﷺ: من افطر يوماً من رمضان من غیر رخصة ولا مرض لم يقض عنه صوم الدهر كله وان صامه.
(رواه احمد والترمذی وابو داؤد وابن ماجہ والدارمی والبخاری فی ترجمۃ الباب، مشکوٰۃ، کتاب الصوم، باب تنزیہ الصوم، الفصل الثانی، ص/ ۱۷۷)

حضرت ابو ہریرہ رضی اللہ عنہ سے روایت ہے وہ بیان کرتے ہیں کہ رسول اللہ ﷺ نے فرمایا: جو شخص بغیر شرعی اجازت کے اور بغیر بیماری (وغیرہ کے کسی عذر) کے رمضان کے ایک دن کا بھی روزہ (جان بوجھ کر) توڑ دے یا چھوڑ دے تو ساری عمر کے روزے بھی اس کا بدلہ نہیں ہوگا؛ اگرچہ وہ ساری عمر روزے رکھے۔

(مظاہر حق، جدید، ۲/ ۷۴۱)

شیخ الحدیث حضرت مولانا محمد زکریا رحمہ اللہ نے حدیث بالا کے ذیل میں رقمطراز ہیں:

روزہ ارکان اسلام میں سے ایک رکن ہے، نبی کریم ﷺ نے اسلام کی بنیاد پانچ چیزوں پر ارشاد فرمائی ہے، سب سے اول توحید و رسالت کا اقرار، اس کے بعد اسلام کے چاروں مشہور رکن: نماز، روزہ، زکوٰۃ، حج۔ کتنے مسلمان ہیں جو مردم شماری میں مسلمان شمار ہوتے ہیں؛ لیکن ان پانچوں میں سے ایک کے بھی کرنے والے نہیں، سرکاری کاغذات میں وہ مسلمان لکھے جائیں؛ مگر اللہ کی فہرست میں وہ مسلمان شمار نہیں ہو سکتے؛ حتیٰ کہ حضرت ابن عباس رضی اللہ عنہما کی روایت میں ہے کہ اسلام کی بنیاد تین چیز پر ہے: کلمہ شہادت، نماز اور روزہ، جو شخص ان میں سے ایک بھی چھوڑ دے وہ کافر ہے، اس کا خون کر دینا حلال ہے، علماء نے ان جیسی روایات کو انکار کے ساتھ

مقید کیا ہو یا کوئی تاویل فرمائی ہو؛ مگر اس سے انکار نہیں کہ نبی کریم ﷺ کے ارشادات ایسے لوگوں کے بارے میں سخت سے سخت وارد ہوئے ہیں، فرائض کے ادا کرنے میں کوتاہی کرنے والوں کو اللہ کے قہر سے بہت ہی زیادہ ڈرنے کی ضرورت ہے کہ موت سے کسی کو چارہ نہیں، دنیا کی عیش و عشرت بہت جلد چھوٹنے والی چیز ہے۔

(فضائل اعمال، فضائل رمضان، فصل اول، ص/۶۰۰)

① صورتِ مسلولہ میں جو حضرات محنت مزدوری کرنے پر مجبور ہیں یا جن کی ڈیوٹی ذہنی چوکٹاپن کی متقاضی ہے؛ یہ حضرات سب سے پہلی یہ کوشش کریں کہ ایجنسی سے تخفیفِ عمل کی درخواست کریں یعنی وقتی طور پر ایسی ذمہ داری اور ڈیوٹی سپرد کرنے کی درخواست دیں جو روزہ کے ساتھ باسانی نبھائی جاسکے، اگر یہ درخواست منظور ہو جائے تو زہے قسمت! مقصود حاصل ہے، اور اگر یہ درخواست مسترد ہو جائے ظاہر؛ بلکہ غالب گمان یہی ہے کہ موجودہ حالات میں یہ درخواست نقار خانے میں طوطی کی آواز کی حیثیت کی حامل ہے، لیکن جب اپنی طرف سے درخواست کرنے کے باوجود مسترد ہوگئی تو ایسی صورت میں درخواست دہندگان اپنی ذمہ داری پوری کرنے والے شمار ہوں گے، درخواست منظور نہ ہونے کی صورت میں، ڈیوٹی کی وجہ سے روزہ چھوڑنے کی اجازت نہیں؛ اس لیے روزہ تو رکھ لیا جائے، ڈیوٹی کے دوران بھوک کی وجہ سے ذہنی بیداری اور چوکٹاپن میں خلل واقع ہونے لگے یعنی مخدوش حالت ہو جائے تب استغفار کرتے ہوئے روزہ کو توڑ دے، رمضان کے بعد جلد از جلد روزہ کی قضا کر لیں، کفارہ واجب نہ ہوگا۔

ڈیوٹی شروع ہونے سے پہلے روزہ چھوڑنا جائز نہیں۔ جو حضرات پورا مہینہ چھٹی

لے سکتے ہیں، یا جن کی ڈیوٹی مشقت والی نہیں ان کے لیے روزہ ترک کرنا یا توڑنا جائز نہیں۔

کتاب فقہ سے چند عبارتیں نقل کی جاتی ہیں:

صاحب تاتارخانیہ شیخ امام فرید الدین اندرپتی تحریر فرماتے ہیں: والخدم الحر الذي ذهب لكرى النهر فاشتد الحر وخاف على نفسه الهلاك ينبغي ان لا تجب الكفارة لو افطر (الفتاوى التاتارخانية جديد، كتاب الصوم، الفصل السابع في الاسباب المبيحة للفطر، ۳/۶، مطبوعه: مكتبة زكريا، ديوبند)

فتاویٰ ہندیہ میں ”قنیہ“ کے حوالہ سے لکھا ہے: المحترف المحتاج الى نفقته علم انه لو اشتغل بحرفته يلحقه ضرر مبيح للفطر يحرم عليه الفطر قبل ان يمرض كذا في القنية.

(الفتاوى الهندية، كتاب الصوم، الباب الخامس في الاعذار التي تبيح الافطار ۱/۲۰۸) والصحيح الذي يخشى ان يمرض بالصوم فهو كالمريض هكذا في التبيين. (ايضاً: ۲۰۷) (تبيين الحقائق شرح كنز الدقائق، فصل في العوارض ۱/۳۳۳)

ومنها: (اي الاعذار التي تبيح الافطار) العطش والجوع كذلك اذا خيف منهما الهلاك او نقصان العقل كالامة اذا ضعفت عن العمل وخشيت الهلاك بالصوم وكذا الذي ذهب به موكل السلطان الى العمارة في الايام الحارة، اذا خشى الهلاك او نقصان العقل كذا في فتح القدير (ايضاً: ۲۰۷) (فتح القدير، فصل في العوارض ۲/۳۵۶)

قال الرملي قال في جامع الفتاوى ولو ضعف عن الصوم لاشتغاله بالمعيشة فله ان يفطر ويطعم لكل يوم نصف صاع اهو اقول هذا اذا لم يدرك عدة من ايام اخر يمكنه الصوم فيها، اما اذا امكنه يجب

القضاء. (منحة الخالق على البحر الرائق، كتاب الصوم، فصل في العوارض ۲/۲۸۱، کوئٹہ)

کتب فتاویٰ سے چند فتاویٰ نقل کیے جاتے ہیں:

فتاویٰ عثمانی جلد ۲/۱۷۹ سے ایک سوال وجواب نقل کیا جاتا ہے ملاحظہ ہو:

سوال: پائلٹوں کو بعض طبی وجوہات کی بناء پر روزے کی حالت میں پرواز کرنے کی ممانعت ہے، ڈاکٹروں کی ہدایات یہ ہوتی ہیں کہ جہاز اڑانے سے قبل بھی پائلٹ ضرور کچھ کھانی کر جائیں اور پرواز سے واپس آ کر بھی خورد و نوش کریں، ورنہ طبی نقطہ نگاہ سے ان کی صحت پر بُرا اثر پڑ سکتا ہے، کیا اس صورت میں پائلٹ کے لیے روزہ نہ رکھنے کی اجازت از روئے شرع ہو سکتی ہے؟

نیز اس صورت میں جبکہ پائلٹ جنگی جہاز اڑاتے ہوں اور ان کی تربیت پروگرام کے تحت لازمی ہو تو کیا ایام رمضان میں ان کی اڑان اور مسافت اپنی اصلی جگہ سے اتنی دور ہوتی ہے کہ وہ پرواز کرتے ہی مسافر کے حکم میں آجاتے ہیں، تو آیا اس صورت میں وہ روزہ نہ رکھیں اور بعد میں قضاء کر لیں تو یہ جائز ہے یا نہیں؟

جواب: ڈاکٹروں کی بعض ہدایات تو محض بر بنائے احتیاط ہوتی ہیں جن کی خلاف ورزی سے کوئی واقعی نقصان عموماً نہیں ہوتا، ایسی ہدایات کی بناء پر تو روزہ چھوڑنا درست نہیں؛ لیکن اگر یہ ہدایات واقعتاً ایسی ہیں کہ ان کی خلاف ورزی سے نقصان کا گمان غالب ہے، تو ایسی صورت میں پائلٹ کے لیے روزہ چھوڑ کر دوسرے دنوں میں قضاء کرنا جائز ہوگا، سفر کی وجہ سے بلاشبہ روزہ قضا کرنے کی اجازت ہے؛ لیکن سفر سے پہلے وطن ہی میں کھانا شروع کر دینا ضرورت کی شرط کے ساتھ مشروط

ہے۔ (فتاویٰ عثمانی ۲/۱۷۹، ۱۸۰)

فتاویٰ دارالعلوم دیوبند میں بزبان فارسی سوال و جواب ہے، اس کا خلاصہ یہ ہے کہ کسان اور نان بائی کے لیے موسم گرما میں روزہ رکھنا لازم ہے اور رمضان المبارک میں ایسے مشقت والے کام نہ کرے کہ قضاء کی نوبت آئے۔

سوال: روزہ رمضان کہ فرضیت اومؤکد بالقرآن والحدیث اجماع امت است بعد رکا رہائے معاش ہچو کشتہ کاری و خبازی و دیگر افعال شدید کہ در موسم گرما انسان را چنداں تشنگی می دهند، اکثر مردم کار نیز می کنند و روزہ نیز می دارند، و بعض مردم کاہل روزہ نمی دارند و قضا بعد آں نمی شوند، آیا گذشتن روزہ بدیں عذر چہ حکم دارد؟

جواب: ازیں عذر ہا روزہ رمضان شریف قضاء کردن درست نیست؛ بلکہ لازم است کہ در رمضان المبارک اس چینیں اعمال شاقہ نکند کہ نوبت قضاء کردن روزہ برسد۔ قال فی الدر المختار لا يجوز ان يعمل عملاً يصل به الى الضعف فيخبز نصف النهار ويسترح الباقي، فان قال لا يكفيني كذب باقصر ايام الشتاء فان اجهد الحرنفسه بالعمل حتى مرض فافطر ففي كفارته قولان الخ (فتاویٰ دارالعلوم دیوبند ۶/۳۶۶، ۳۶۷)

”آپ کے مسائل اور ان کا حل“ میں ہے:

سوال: ہم گلف میں رہنے والے پاکستانی باشندے رمضان المبارک کے روزے صرف اس وجہ سے پورے نہیں رکھ سکتے کہ یہاں رمضان کے دوران شدید ترین گرمی ہوتی ہے، اور کام بھی محنت کا ہوتا ہے کہ عام حالت میں دو گھنٹے کے کام میں دس بارہ گلاس پانی پی لیا جاتا ہے، اگر ہم روزے نہ رکھیں تو کیا حکم ہے؟

جواب: کام کی وجہ سے روزے چھوڑنے کا حکم نہیں؛ البتہ مالکوں کو حکم دیا گیا

ہے کہ رمضان میں مزدوروں اور کارکنوں کا کام ہلکا کر دیں۔ آپ لوگ جس کمپنی میں ملازم ہیں اس سے اس کا مطالبہ کرنا چاہیے۔ (آپ کے مسائل اور ان کا حل ۴/ ۵۶۳)

آپ نے میڈیا کے متعلق تحریر فرمایا: خدا نخواستہ میڈیا میں یہ موضوع آیا تو اس کے اثرات برطانیہ سے باہر دیگر ممالک میں موجود مسلمانوں پر بھی ہوں گے۔ الخ۔

شاید آپ اس سے یہ تاثر دینا چاہتے ہیں کہ روزہ کے باب میں اگر تخفیف کا فتویٰ نہ دیا گیا تو میڈیا مذہبِ اسلام کے اس اہم رکن (روزہ) کو موضوعِ بحث بنا کر اسلام کو تشدد پسند مذہب قرار دے گی۔

اس کا پہلا جواب یہ ہے: موجودہ دور کی میڈیا دجالی فتنہ کا ایک حصہ ہے، اس نے اسلام اور احکامِ اسلام کی دھجیاں اڑانے اور اسلام اور اہلِ اسلام کو تشدد پسند اور دہشت گرد ثابت کرنے میں بڑا رول ادا کیا ہے، میڈیا نے حدود اور تعزیر کو ظلم قرار دیا، پردہ کو آزادیِ نسوانیت میں مغل سمجھا، جہاد کو دہشت گردی ثابت کیا، بے شمار ایسے مسائل ہیں جن کو میڈیا نے موضوعِ بحث بنا کر خوب اچھالا اور یہ سلسلہ جاری ہے؛ لہذا میڈیا سے ڈرنے اور اثر لینے کی ضرورت نہیں۔

دوسرا جواب یہ ہے کہ: ذرائعِ ابلاغ استعمال کرنے والا ایک سنجیدہ مثبت ذہن رکھنے والا طبقہ ایسا ہے جو احکامِ اسلام پر ریسرچ کرتا ہے، اور ارکانِ اسلام کی پابندی کرنے والے کو نظرِ استحسان سے دیکھتا ہے، اگر بالفرض میڈیا نے روزہ کے مسئلہ کو اچھالا تو بہت ممکن ہے کہ سنجیدہ طبقہ روزہ کے حکم سے اچھا اثر لے اور کیا بعید ہے یہی اثر حلقہٴ اسلام میں داخل ہونے کا ذریعہ بن جائے!

آپ کی معلومات کے لیے ایک واقعہ بیان کیا جاتا ہے اس میں غور فرمائیں،

ایک بوڑھے مسلمان کے شدید گرمی کے روزے نے انتہائی متعصب اسلام دشمن کے قلب پر کیسا اثر کیا۔ قدرت اللہ شہاب صاحب اپنے ”شہاب نامہ“ میں لکھتے ہیں:

ہالینڈ میں ہرنچے کی پیدائش میونسپلٹی کے دفتر میں رجسٹر کرانی لازمی ہے۔ اس مقصد کے لیے جو فارم بھرنا پڑتا ہے اس کے ایک خانہ میں بچے کا مذہب بھی درج کرنا ہوتا ہے، کچھ والدین یہ خانہ خالی چھوڑ دیتے ہیں؛ تاکہ سن بلوغت کو پہنچ کر بچہ اپنی مرضی سے جو مذہب اس کا جی چاہے اختیار کر لے۔ کئی میونسپلٹیوں میں مجھے ایسے فارم بھی نظر آئے جن میں والدین نے مذہب کا خانہ خالی چھوڑ کر اس کے نیچے اپنے ہاتھ سے یہ شرط لکھی ہوئی تھی: ”جو ان ہو کر اپنی پسند کا کوئی بھی مذہب اختیار کرنے کے لیے آزاد ہے، سوائے اسلام کے۔“

ایک روز میں آرنہم کے وسیع و عریض جنگل میں گھوم رہا تھا، تھک کر درختوں کے جھنڈ میں ایک بچہ پر بیٹھا، تو قریب کے بچے سے دھیمی دھیمی خوش الحان آواز میں سورہ رحمن کی تلاوت کی آواز آئی۔ ایک نہایت خوش پوشاک، فرنیچ کٹ سفید داڑھی والا ڈچ آنکھے بند کیے جھوم جھوم کر سورہ رحمن کی قراءت کر رہا تھا۔ جب وہ فارغ ہوا، تو میں نے اٹھ کر السلام علیکم کہا اس نے علیکم السلام ورحمۃ اللہ وبرکاتہ کہہ کر جواب دیا۔

”کیا آپ ڈچ مسلمان ہیں؟“ میں نے پوچھا۔

اس نے مسکرا کر اثبات میں سر ہلایا۔ اس کا نام عبداللہ ڈی ہوگ تھا۔ جب اسے معلوم ہوا کہ میرا وطن پاکستان ہے تو وہ بہت خوش ہوا۔ اس نے بتایا کہ اسلام کا تحفہ اسے کراچی میں نصیب ہوا تھا۔ وہ پہلے ڈچ نیوی میں اعلیٰ افسر تھا۔ وہاں سے قبل از وقت فراغت حاصل کر کے وہ مرچنٹ فلیٹ میں شامل ہو گیا اور ایک کارگو شپ کا

پکتان بن گیا۔ یہ جہاز مشرقی بندرگاہوں اور یورپ کے درمیان سامان ڈھوتا تھا، ۱۹۳۸ء میں ایک بار اس کا جہاز کراچی کی بندرگاہ پر کچھ سامان لدوانے کے لیے رکا، گرمی اور جس کا موسم تھا، سامان لادنے والے مزدور پسینے میں شرابور تھے۔ جہاز کے عملے نے انہیں ٹھنڈا پانی دیا، تو سب نے پینے سے انکار کر دیا، کیوں کہ ان کا روزہ تھا۔ ایک بوڑھے مزدور پر ڈی ہوگ کو بڑا ترس آیا جو گرمی، جس اور سامان کے بوجھ تلے بد حال ہو رہا تھا۔ دوسروں کی نظر بچا کر وہ اس بوڑھے کو اپنے کیمین میں لے گیا اور اسے ٹھنڈے جوس کا گلاس دے کر اشارے سے کہا کہ یہاں پر اسے کوئی نہیں دیکھ رہا، وہ چپکے سے اسے پی لے۔ بوڑھے مزدور نے نفی میں سر ہلا کر جوس کا گلاس واپس کر دیا اور آسمان کی طرف انگلی اٹھا کر اللہ، اللہ کہتا ہوا کیمین سے باہر چلا گیا۔ اُن دیکھے خدا کی ذات پر اس قدر مکمل، بے ابہام اور غیر متزلزل ایمان دیکھ کر ڈی ہوگ کا دل تو اسی وقت مسلمان ہو گیا تھا؛ لیکن اس کے دماغ نے یہ تبدیلی ایک برس کے بعد قبول کی۔ اس ایک برس کے دوران اس نے اپنے جہاز کے عملے میں ڈچ زبان جاننے والا ایک انڈونیشی مسلمان عالم بھرتی کر لیا۔ اس سے انہوں نے قرآن شریف پڑھا، حدیث سے واقفیت حاصل کی اور پھر قاہرہ کی ایک مسجد میں جا کر باقاعدہ اسلام قبول کر لیا۔ (شہاب نامہ ص/ ۵۵۱، ۵۵۲)

② جو ممالک ۴۵ / ڈگری عرض البلد سے اوپر جنوب یا شمال میں واقع ہیں، وہاں رات و دن کا وقت مختلف موسم میں متفاوت ہوتا ہے، یوں کہ بھی ۵۰ سے ۵۸ عرض البلد میں واقع ہونے کی وجہ سے اس کی زد میں آتا ہے، لہذا غیر معتدل ایام میں رات کے سات حصے کر کے انخیری حصہ کو صبح صادق قرار دیا جائے تو علمائے

برطانیہ کی ایک جماعت نے سہولت کے خاطر اس کی گنجائش دی ہے۔

حضرت مفتی اسماعیل کچھولوی صاحب دامت برکاتہم سے لندن میں سحر کے آخری وقت کے بارے میں ایک استفتاء کیا گیا تھا، اس کا مفصل جواب ”فتاویٰ دینیہ“ میں ہے، جس میں حضرت مفتی صاحب دامت برکاتہم نے تفصیلی دلائل ذکر کیے ہیں، بطور خلاصہ لکھا ہے:

اکابرین امت اور فقہائے کرام کے مذکورۃ الصدر ارشادات کو سامنے رکھ کر دیکھا جائے تو جہاں جن دنوں میں پوری رات روشنی افق پر رہتی ہے اور جس جگہ حالات کے پیش نظر مشاہدہ بھی مشکل ہے کہ آسمان عموماً آبر آور رہتا ہے، حکومت کی طرف سے روشنی کا مکمل انتظام ہے؛ نیز ہر ایک شخص کو صبح صادق کی معرفت اور پہچان بھی نہیں ہوتی۔ ”الضرر یزال مہما امکن“ اور ”الضرورات تبیح المحظورات“ کے قانون کے پیش نظر مسافتِ سفر کی ۴۸/میل کی تحدید اور ماء کثیر کی ”دہ دروہ“ کی تعیین کی طرح ان دنوں میں صبح صادق کا وقت ساتواں حصہ مقرر کر دیا جائے تو یہ اوسع للناس اور ارفق ہوگا۔

امام غزالی رحمۃ اللہ علیہ نے احیاء العلوم میں اور حضرت اقدس تھانوی رحمۃ اللہ علیہ نے امداد الفتاویٰ میں صبح صادق کی پہچان کے لیے جو قاعدہ بتایا ہے اسی طرح یہی فاصلہ صبح صادق اور طلوع شمس کے درمیان ہوا ہے۔ اور حضرت اقدس تھانوی رحمۃ اللہ علیہ نے رات کے ساتویں حصہ والا جو قول لکھا ہے، اس کے حساب سے تقریباً ایک گھنٹہ ہوتا ہے؛ اس لیے ایک گھنٹہ اور بطور احتیاط پندرہ منٹ کا اضافہ کر کے سوا گھنٹہ مقرر کرنے سے زیادہ تائید ہوتی ہے۔

میری اپنی رائے میں جن دنوں حقیقی صبح صادق ہوتی ہے ان دنوں میں یعنی آفتاب جب افق سے ۱۸/ ڈگری سے زیادہ نیچے جاتا ہے ان دنوں میں روزہ اور نماز کے لیے اسی کا اعتبار کیا جائے اور گرمی کے ان دنوں میں جب آفتاب اتنا نیچے نہیں جاتا اور آسمان پر پوری رات روشنی رہتی ہے اس وقت ”فاقد روا لہ“ پر عمل کرتے ہوئے رات کے سات حصہ کر کے اخیر حصہ کو صبح صادق کا اندازہ کر لیا جائے۔ اور اس پر عمل کر لیا جائے تو لوگوں کے لیے بھی سہولت و آسانی رہے گی اور وقت کی تعیین میں بھی زیادہ پریشانی نہیں ہوگی اور روزہ رکھنے والوں کے لیے بھی سہولت رہے گی۔ واللہ تعالیٰ اعلم بالصواب۔ ۱۹/ محرم الحرام ۱۴۰۳ھ

علمائے برطانیہ اور ائمہ حضرات نے بالاتفاق سوا گھنٹہ مقرر کیا وہ غیر محل میں نہیں ہے؛ بلکہ وہاں کے لوگوں کی سہولت اور شریعت کی حدود کے بموجب ہے۔ فقط واللہ اعلم بالصواب۔ (فتاویٰ دینیہ ۱/ ۳۵۷ تا ۳۵۰)

③ آپ نے استفتاء میں تحریر فرمایا ہے: سال گذشتہ رمضان المبارک کے بعد اس متعلقہ ایجنسی سے ان کے لائن مینجر ہمارے یہاں آئے اور اتنے لمبے دور اپنے کے روزے کے بارے میں تشویش کا اظہار کیا۔ الخ۔

موقع سے فائدہ اٹھاتے ہوئے اور روزہ کے بارے میں شرعی حکم اور اسلامی تعلیمات میں رعایت حدود کی تبلیغ کرتے ہوئے، آنجناب کی ”صدر جمعیت اتحاد المسلمین“ ہونے کے ناطے سے ذمہ داری تھی کہ ان سے فرماتے: آپ مسلم ملازمین پر ماہ مبارک میں کام کی تخفیف کر دیں، یا ماہ مبارک کے لیے ہنگامی ملازم بڑھادیں، ہمارے نبی ﷺ کا ارشاد ہے: من خفف عن مملوکه فیه غفر الله له و اعتقه من النار

(مشکوٰۃ ص/۱۷۳) ترجمہ: جو شخص اس مہینہ میں ہلکا کر دے اپنے غلام (ملازم) کے بوجھ کو اللہ تعالیٰ اس تخفیف کی بناء پر اس کی مغفرت فرماتے ہیں اور آگ سے حلاصی فرماتے ہیں۔ اور اس سلسلہ کے احکام و فضائل بتلاتے، بجائے اس کے ان کی گفتگو سے متاثر ہو کر روزہ میں تخفیف کا سوال پیش فرماتے ہیں۔ یا للعجب ہر ادارہ اور محکمہ میں ہنگامی ملازم کا انتظام ہوتا ہے؛ نسیز مرض اور اعذار کی وجہ سے ایام رخصت کے قواعد اور ضابطے مقرر ہوتے ہیں چاہے تھا کہ ان میٹیر صاحب سے روزہ رکھنے والے کے حق میں مزید رعایت و اعانت کی درخواست کی جاتی۔ فقط واللہ تعالیٰ اعلم۔

کتبہ: العبد الحق عبد القیوم راجکوٹی، ۱۰/ رجب المرجب ۱۴۳۵ھ
الجواب صحیح: العبد احمد عنی عنہ خانپوری
الجواب صحیح: عباس داؤد بسم اللہ

باب مفسدات الصوم

روزے کی حالت میں عود بتی کا دھواں سونگھنا

سوال: مسجد میں افطار سے قبل عود بتی سلگائی جاتی ہے اس کے دھوئی سے کیا کراہت ہے روزہ میں؟

الجواب: حامداً ومصلياً ومسلماً

بہشتی زیور میں حضرت تھانوی رحمۃ اللہ علیہ نے مسئلہ لکھا ہے کہ لو بان سلگائی پھر اس کو اپنے پاس رکھ کر سونگھا تو روزہ جاتا رہا۔ صرف قضاء واجب ہے۔ اگر کوئی شخص قصداً

خوش بوکی کوئی چیز جلا کر اس کا دھواں اپنی طرف لے گا اور اس کو سونگھے گا تو روزہ یاد ہونے کے باوجود دھوئیں کو داخل کرنا خواہ کسی بھی صورت سے ہو روزہ فاسد ہو جائے گا۔ دھواں عنبر کا ہو یا اگر بتی جلا کر اس کا ہو یا ان کے علاوہ کسی بھی چیز کا ہو۔ (مسائل روزہ ص ۷۴) فقط واللہ تعالیٰ اعلم۔

کتبہ: العبد احمد عفی عنہ خانپوری، ۲۹/ شوال المکرم ۱۴۱۳ھ
الجواب صحیح: عباس داؤد بسم اللہ عفی عنہ

روزے کی حالت میں خون دینا

سوال: روزے کی حالت میں اگر کسی کو خون دینے کی ضرورت پیش آجائے ایک دو بوتل تو دے سکتا ہے یا نہیں؟

الجواب: حامداً ومصلياً ومسلماً

اگر جسم میں خون پہنچانے کا طریقہ وہی ہو جو انجکشن کے ذریعہ دوائی پہنچانے کا ہے تو روزہ کی حالت میں خون دینے سے روزہ فاسد نہیں ہوگا۔ فقط واللہ تعالیٰ اعلم۔

کتبہ: العبد احمد عفی عنہ خانپوری، مؤرخہ ۲۵/ شوال المکرم ۱۴۱۳ھ
الجواب صحیح: عباس داؤد بسم اللہ عفی عنہ

ہاتھ سے منی خارج کرنا مفسدِ صوم ہے

سوال: رمضان کے روزے کی حالت میں شہوت کے ساتھ منی کو گرانا، یا گرنا، اس سے روزہ ٹوٹتا ہے یا نہیں؟ اگر ٹوٹتا ہے تو اس کی قضا یا کفارہ دینا ضروری ہوگا یا

نہیں؟ لیکن مسئلہ معلوم نہ ہونے کی وجہ سے تقریباً نو یا دس سال سے اس گناہ میں مبتلا ہو تو اس کے لیے کیا کرے؟ توبہ کرنے سے معاف ہو گا یا اتنے سال کے روزے رکھنے پڑیں گے؟ اگر روزہ رکھنے کی طاقت نہ رکھتا ہو یا مسکینوں کو کھلانے کی طاقت نہ رکھتا ہو، اس کے لیے بتائیے؛ تاکہ وہ شخص ان گناہوں کی وجہ سے اللہ سے ناراض نہ ہو پائے اور عبادت کرنا چھوڑ دے، برائے مہربانی جواب کارڈ پر جلد از جلد دیجئے۔

الجواب: حامداً ومصلياً ومسلماً

ہاتھ سے منی خارج کرنا بہت سخت گناہ ہے، حدیث میں اس پر لعنت وارد ہوئی ہے، اس سے روزہ ٹوٹ جاتا ہے، قضاء واجب ہے، کفارہ نہیں۔ (احسن الفتاویٰ ۲/۴۴۵) فقط واللہ تعالیٰ اعلم۔

کتبہ: العبد احمد عنی عنہ خانپوری، ۱۹/ جمادی الاولیٰ ۱۱۴۱ھ

الجواب صحیح: عباس داؤد بسم اللہ عنی عنہ

استھما پمپ لینے سے روزہ ٹوٹ جاتا ہے

سوال: ایک صاحب مرض دمہ سے دوچار ہیں، ان کو برسوں سے اس مرض میں استھما کا پمپ لینا پڑتا ہے، یعنی جب سانس پھولنے لگتی ہے اور سانس لینے میں دشواری اور تکلیف ہوتی ہے اور حالت اس قدر خراب ہوتی ہے کہ وہ کسی کام کے لائق نہیں رہتے، چار قدم چلنا مشکل ہو جاتا ہے، اس حال میں استھما کے پمپ سے ہی تنفس صحیح ہوتا ہے، اور حالت قابو میں آتی ہے، اس پمپ کے لینے کا طریقہ یہ بتلایا کہ پمپ کو منہ کھول کر چلایا جاتا ہے، صرف ایک بار چلانا کافی ہے، اس سے ہوا نکل کر منہ میں جاتی

ہے، اسے منہ میں لے کر منہ بند کر کے ناک کے ذریعہ سانس نکال دی جاتی ہے، اس سے سانس کی نالی کی حالت درست ہو کر مرض میں تخفیف و راحت وقتی طور پر ہو جاتی ہے، آیا اس سے روزہ میں خرابی تو نہیں آتی؟ یہ دو اغلباً معدہ یا دماغ میں نہیں پہنچتی۔

الجواب: حامداً ومصلياً ومسلماً

استھما پمپ سے چلائی جانے والی دو اخلق کی راہ سے دماغ میں پہنچتی ہے، اس لیے اس سے روزہ تو فاسد ہو ہی جاوے گا۔ (فتاویٰ دارالعلوم بحوالہ مسائل روزہ) فقط واللہ تعالیٰ اعلم۔

کتبہ: العبد احمد غنی عنہ خانپوری، ۱۰/ رمضان المبارک ۱۴۱۲ھ

مشّت زنی سے روزہ ٹوٹ جاتا ہے

سوال: رمضان میں روزے کی حالت میں اگر کسی شخص نے مشّت زنی کر کے منی خارج کر دی، تو کیا اس کا روزہ ٹوٹے گا یا نہیں؟ نیز ٹوٹے گا تو کفارہ آئے گا کہ نہیں؟ اور اگر کفارہ آئے گا تو کفارہ میں کیا واجب ہوگا؟

الجواب: حامداً ومصلياً ومسلماً

ہاتھ سے منی خارج کرنا بہت سخت گناہ ہے، اس سے روزہ ٹوٹ جاتا ہے، قضاء واجب ہے، کفارہ نہیں۔ (در مختار مع شامی ۱۰۹/۲) فقط واللہ تعالیٰ اعلم۔

کتبہ: العبد احمد غنی عنہ خانپوری ۳ ذوالقعدة الحرام ۱۴۱۲ھ

اخراج منی سے روزہ کا فساد

سوال: ایک آدمی نے رمضان المبارک میں روزہ کی حالت میں ناجائز طریقہ

سے اپنی شہوت پوری کی، اس نے ذکر رگڑ کر منی کا اخراج کیا تو کیا روزہ فاسد ہو جائے گا؟ اگر جواب اثبات میں ہے تو صرف قضا واجب ہوگی یا کفارہ بھی؟

الجواب: حامداً ومصلياً ومسلماً

اس سے روزہ فاسد ہو جاتا ہے، صرف قضا واجب ہوتی ہے، کفارہ نہیں۔ فقط واللہ تعالیٰ اعلم۔

کتبہ: العبد احمد خان پوری عفی عنہ

کان میں پانی جانے سے روزہ ٹوٹتا ہے یا نہیں؟

سوال: اگر صائم حالتِ صیام کان میں پانی ڈالے تو اس کا روزہ ٹوٹے گا یا نہیں؟ اور نہ ٹوٹتا تو ظاہر ہے، شرح وقایہ کے حاشیہ میں لکھا ہے؛ لیکن ارادہ ڈالے تو بعض جاہل لوگ روزہ ٹوٹ جائے گا بیان کرتے ہیں، تو برائے کرم روزہ ٹوٹنے کی علت واضح کیجئے اور نہیں ٹوٹتا تو بھی علت بیان کریں؛ تاکہ جاہلوں کا جہل دور ہو جائے۔

الجواب: حامداً ومصلياً ومسلماً

روزہ کی حالت میں کان میں پانی چلا جائے تو اس سے روزہ نہیں ٹوٹتا ہے؛ لیکن اگر کوئی آدمی قصداً کان میں پانی داخل کرے تو روزہ کے فساد اور عدم فساد میں دونوں قول ہیں، اس لیے قضا کر لینے میں احتیاط ہے۔

أودخل الماء في أذنه وإن كان بفعله على المختار (درالمختار) قال الشامي: (قوله: وإن كان بفعله) اختاره في الهداية والتبيين وصححه في المحيط، وفي الولوجية: أنه المختار، فصل في الخانية بأنه إن دخل لا

يفسد، وإن ادخله يفسد في الصحيح؛ لأنه وصل إلى الجوف بفعله، فلا يعتبر فيه صلاح البدن، ومثله في البزازية واستظهره في الفتح والبرهان شرنبلالية ملخصاً (شامی ۱/۲۰۷) فقط واللہ تعالیٰ اعلم۔
کتبہ: العبد احمد خانپوری عنی عنہ

روزے کی حالت میں بیوی کے ساتھ لپٹنے سے منی کا خروج

سوال: رمضان المبارک کے مہینے میں دن میں روزے کی حالت میں جوانی کے جوش میں زید اپنی بیوی سے صرف لپٹ کر پڑا رہا، جس کی وجہ سے منی خارج ہوگئی، ایسی حالت میں روزہ ٹوٹ گیا؟ اگر ٹوٹ گیا تو کیا قضاء و کفارہ دونوں واجب؟ اگر اس کا کفارہ ایک روزہ رکھا گیا تو کفارہ ہوگا یا نہیں؟

الجواب: حامداً ومصلياً ومسلماً

ایسا کرنے سے روزہ ٹوٹ گیا اور صرف قضا واجب ہوگی، کفارہ نہیں۔ (عمدۃ الفقہ ۲۸۲/۳) فقط واللہ تعالیٰ اعلم۔

أماہ: العبد احمد عنی عنہ خانپوری، ۸ صفر المظفر ۱۳۲۲ھ

الجواب صحیح: عباس داود بسم اللہ

بیوی سے لپٹنے کے تین گھنٹے کے بعد لیس دار مادہ خارج ہوا تو

کیا حکم ہے؟

سوال: رمضان ہی کے مہینے میں روزے کی حالت میں زید نے اپنی بیوی کو

پیار کیا، چمٹایا؛ لیکن اس وقت منیٰ خارج نہیں ہوئی؛ بلکہ تقریباً تین گھنٹے بعد پیشاب کے ساتھ لیس دار مادہ خارج ہوا، وہ مذی تھی یا ودی یا منی یا جریان کا قطرہ، اس کے بارے میں معلوم نہیں ہوسکا، ایسی حالت میں غسل فرض ہو گیا؟ کیا ایسی حالت میں روزہ ٹوٹ گیا؟ اگر روزہ ٹوٹ گیا تو قضاء رکھنی ہوگی یا کفارہ بھی دینا ہوگا؟ اس کا کفارہ کیا ہے؟ یہ بھی بتلا دیجیے۔

الجواب: حامداً ومصلياً ومسلماً

اس سے روزہ نہیں ٹوٹا، اور غسل بھی واجب نہیں۔ فقط واللہ تعالیٰ اعلم۔

أماہ: العبد احمد عنی عنہ خانپوری، ۸ صفر المظفر ۱۴۲۲ھ

الجواب صحیح: عباس داود بسم اللہ

نسیاناً کھانے کے بعد عمداً کھانا یا جماع کرنا

سوال: مسائل روزہ مکتبہ رضی ص: ۵۹ پر لکھا ہے: مسئلہ جانتے ہوئے بھول کر

کھانا کھانے کے بعد عمداً جماع کرنے کی صورت میں کفارہ بھی لازم ہوگا، اور عمداً محض کھانا کھانے کی صورت میں صرف قضاء ہے۔ دریافت یہ ہے کہ جب دونوں صورتوں میں عمداً ہے تو، پھر دونوں صورت میں کفارہ ہونا چاہیے، ایک میں کفارہ اور ایک میں قضاء کیوں؟

الجواب: حامداً ومصلياً ومسلماً

صورت مسؤلہ سے متعلق جو عبارتیں شامی، فتح القدیر وغیرہ میں ہیں ان سے

یہی معلوم ہوتا ہے کہ، دونوں صورتوں میں (یعنی بھول کر کھالینے کے بعد جان بوجھ کر کھانے اور جان بوجھ کر جماع کرنے سے) صرف قضاء ہی واجب ہوگی، کفارہ نہیں۔

وہ عبارتیں یہ ہیں:

ومن أكل في رمضان ناسيا وظن أن ذلك يفطره، فأكل بعد ذلك متعمدا عليه القضاء دون الكفارة؛ لأن الاشتباه استند إلى القياس، فتحقق الشبهة إلخ (هدايه)

(قوله ومن أكل في رمضان ناسيا) أو جامع ناسيا وظن أنه أفطر فأكل أو جامع عامدا، لا كفارة عليه. (فتح القدير ۳۲۵/۲)

أكل أو جامع ناسيا، أو احتلم أو أنزل بنظر، أو ذرعه القيء، فظن أنه أفطر فأكل عمدا للشبهة، ولو علم عدم فطره لزمته الكفارة؛ إلا في مسألة المتن، فلا كفارة مطلقا على المذهب، لشبهة خلاف مالك، خلافا لهما كما في المجمع وشروحه، فقيده الظن إنما هو لبيان الاتفاق. (درمختار)
(قوله إلا في مسألة المتن) وهي مالو أكل وكذا لو جامع أو شرب؛ لأن علة عدم الكفارة خلاف مالك، وخلافه في الأكل والشرب والجماع كما في الزيلى والهداية وغيرهما. (شامى ۱۱/۲)

وإنما لم تجب الكفارة بإفطاره عمدا بعد أكله أو شربه أو جماعه ناسيا؛ لأنه ظن في موضع الاشتباه بالنظير وهو الأكل عمدا؛ لأن الأكل مضاد للصوم ساهيا أو عامدا، فأورث شبهة، وكذا فيه شبهة اختلاف العلماء؛ فإن مالكا يقول بفساد صوم من أكل ناسيا وأطلقه؛ فشمّل ما إذا علم بأنه لا يفطره، بأن بلغه الحديث أو الفتوى، أولا وهو قول أبي حنيفة، وهو الصحيح. (بجى الرائق ۳۱۵/۲) فقط واللّه تعالى أعلم۔

أما: العبد احمد عفى عنه خانپوری، ۱۱/۱۱ رذوالقعدہ ۱۳۲۱ھ

الجواب صحیح: عباس داود بسم اللہ

روزہ کی حالت میں میاں بیوی کے پیار کی چند صورتیں

- سوال ①:** اگر عورت نے روزہ کی حالت میں مرد کے عضو خاص کو پکڑا یا پکڑوایا، جس سے مرد کو منی نکل آئی تو روزہ کا کیا حکم ہے؟ مرد اور عورت دونوں کے روزوں کی وضاحت فرمائیں، آیا فقط قضا لازم ہے یا کفارہ بھی؟
- ②** اگر عورت نے روزہ کی حالت میں مذکور کام کیا جس سے منی تو نہیں نکلی، نکلنے کے قریب تھی کہ مرد نے رد کر دی، تو روزہ غسل وغیرہ کا کیا حکم ہے؟
- ③** اگر خواب کی حالت میں منی نکلنے کے قریب ہو اور فوراً بیدار ہو کر روک دے، تو غسل کا کیا حکم ہے؟

④ اگر مرد نے عورت کی شرم گاہ میں انگلی داخل کی تو کیا حکم ہے؟

- ⑤** روزہ کی حالت میں عورت کے اور اعضا کو مس کرنا جس سے منی نکلے یا نہ نکلے وغیرہ کا کیا حکم ہے؟ پستان کو منہ سے چومنا کیا حکم ہے؟ روزہ مکروہ ہوتا ہے؟ اگر ہوتا ہے تو تحریمی یا تنزیہی یا فاسد وغیرہ؟ تمام کا حکم وضاحت سے جواب مرحمت فرمائے۔

الجواب: حامداً ومصلياً ومسلماً

- ①** اس صورت میں مرد کا روزہ ٹوٹ گیا اور اس پر صرف قضاء واجب ہے، کفارہ نہیں ہے؛ البتہ روزہ میں یہ حرکت گناہ ہے، تو بہ واستغفار دونوں پر لازم ہے۔
- ②** اگر منی نکلی ہی نہیں یعنی روکنے کی وجہ سے اس وقت نہیں نکلی اور بعد میں شہوت ٹھنڈی پڑ جانے کے بعد بھی نہیں نکلی، تو روزہ فاسد نہیں ہوا ہے، اور اگر بعد میں بھی نکلی تو فاسد ہو گیا اور قضاء واجب ہے، کفارہ نہیں۔

۳) خواب کی حالت میں منی نکلنا جس کو احتلام کہتے ہیں، اس سے روزہ فاسد نہیں ہوتا۔

۴) اگر وہ انگلی پانی یا تیل سے تر تھی تو عورت کا روزہ ٹوٹ گیا اور اس پر قضاء ہے کفارہ نہیں ہے، اور اگر خشک انگلی داخل کی تو روزہ ٹوٹا نہیں ہے۔

۵) اگر عورت کا بوسہ لیا یا اس کے جسم کا مساس کیا اور اس سے منی نکل آئی، تو روزہ فاسد ہو گیا؛ لیکن صرف قضاء واجب ہے کفارہ نہیں ہے، اور اگر ایسا کرنے سے منی نہیں نکلی تو روزہ فاسد نہیں ہوا، چاہے مذی نکلی ہو یا نہ نکلی ہو۔

عورت کا جسم چھونا (جس کی ایک صورت پستان چومنے کی بھی ہے) اس صورت میں مکروہ ہے جب انزال کا اندیشہ ہو۔ فقط واللہ تعالیٰ اعلم۔

کتبہ: العبد احمد عفی عنہ خانپوری ۲۲ شوال ۱۴۱۹ھ

الجواب صحیح: عباس داؤد بسم اللہ

روزے نہ رکھنے سے کفارہ لازم نہیں آتا، صرف قضا کرے

سوال: ڈاکٹر صاحب نے مجھے دوا لکھ کر دی، اور اس کا وقت دو مہینہ تھا، اور مسلسل استعمال کرتا تھا، اسی میں رمضان کے کچھ ایام آگئے جس میں میں نے روزے نہ رکھے، کیا مجھے اس کی قضا کرنی پڑے گی، یعنی جیسے کوئی جان بوجھ کر روزہ چھوڑے ان کے لیے ایک غلام آزاد کرنا، دو مہینے کے روزے رکھنا یا ساٹھ غریبوں کو کھانا کھلانا، تو کیا مجھے بھی ایسے ہی کرنا پڑے گا، یا خالص روزے رکھنا پڑے گا؟ یہ مجھے مشورہ دیں۔ اگر میں دو اور رمضان کے بعد استعمال کرنا چاہتا تو وہ چل سکتا تھا، میں نے شروع کیا اور

سامنے رمضان آکر کھڑا ہو گیا جس میں میرے کچھ روزے گئے، آپ شریعت کے مطابق مجھے بتائیے؛ تاکہ میں اس پر عمل کر کے آخرت کے گناہ سے بچ جاؤں۔

الجواب: حامداً ومصلياً ومسلماً

اگر آپ کو ایسی بیماری لاحق تھی جس میں شرعاً روزہ نہ رکھنے کی اجازت ہوتی ہے تب تو آپ پر گناہ نہیں ہے؛ البتہ جتنے روزے ماہ رمضان کے آپ نے نہیں رکھے اتنے روزوں کی صرف قضاء آپ پر لازم ہے، یعنی دس روزے نہیں رکھے تھے تو اس کی جگہ بہ نیت قضاء دس روزے رکھ لیجئے۔ اور اگر آپ کو ایسی کوئی بیماری لاحق نہیں تھی تو آپ نے ماہ رمضان کے روزے نہ رکھ کر بڑا گناہ کیا جس کی توبہ ضروری ہے، رو کر اللہ تعالیٰ سے اس کو تائبی کی معافی مانگیں، اور اس صورت میں بھی آپ پر صرف قضا ہی ہے، یعنی جتنے روزے نہیں رکھے اس کی جگہ بہ نیت قضا اتنے روزے رکھ لینا کافی ہے، آپ پر کفارہ (یعنی غلام آزاد کرنا، ساٹھ غریبوں کو کھانا کھلانا وغیرہ) نہیں ہے۔ فقط واللہ تعالیٰ اعلم۔

کتبہ: العبد احمد عنی عنہ خانپوری، ۲۴ جمادی الاخریٰ ۱۶۱۶ھ

الجواب صحیح: عباس داؤد بسم اللہ عنی عنہ

متفرقات الصوم

لیلة القدر کا اعلان

سوال: ہر سال علی التعمین یہ اعلان کرنا کہ ۲۷ / رمضان لیلة القدر ہے یہ

اعلان کرنا سنت ہے یا بدعت؟

الجواب: حامداً ومصلياً ومسلماً

مسلم شریف میں حضرت ابی بن کعب رضی اللہ عنہما کا قسمیہ طریقہ سے یہ فرمان وارد ہے کہ شب قدر ستائیسویں شب ہے۔ (مشکوٰۃ ۱۸۲)

اگرچہ دیگر روایات کے پیش نظر محققین نے اس کو عشرہ اخیرہ کی طاق راتوں میں دائر مانا ہے۔ فقط واللہ تعالیٰ اعلم۔

کتبہ: العبد احمد خان پوری عفی عنہ

مختلف مقامات پر شب قدر کے شمار کا طریقہ

سوال ①: کیا ایک ہی وقت میں تمام دنیا میں شب قدر ہوتی ہے یا مختلف؟

حدیث شریف سے معلوم ہوتا ہے کہ شب قدر پورے سال میں ایک یا دو مرتبہ ہوتی ہے۔

② اگر مان لیا جائے کہ لیلۃ القدر کا نزول ۲۷ رمضان کی شب میں ہو تو یہ کوئی ضروری نہیں ہے کہ وہی رات ہر جگہ ۲۷ کی ہو، کیوں کہ دوسرے ملک میں ۲۶ یا ۲۸ کی بھی تاریخ ہو سکتی ہے، پھر اگر ہندوستان والوں کے ۲۷ کی شب میں لیلۃ القدر کا نزول ہو رہا ہے تو دوسرے ممالک میں وہ وقت دن کا بھی ہو سکتا ہے، تو پھر شب قدر بیک وقت سارے ممالک میں ہونا لازم نہ آیا۔

③ مثلاً ہندوستان میں شب قدر کا نزول جمعہ ۲۷ رمضان کی شب میں ہوا، اور دوسرے ممالک میں دن کا وقت ہے تو کیا یہی شب قدر دن کا انتظار کر کے آئندہ شب یہی لیلۃ القدر منتقل ہو جائے گی یا وہاں کے لیے دوسری مرتبہ نازل ہوگی؟ اگر

دوبارہ نازل ہوئی تو ایک ہی رمضان میں دو مرتبہ نزول کا ثبوت ہوا؟ پھر حدیث کا کیا مطلب ہے؟ برائے کرم مسئلہ کو مع حوالہ کے مدلل و مفصل فرمائیں، ممنون ہوں گا۔

الجواب: حامداً ومصلياً ومسلماً

جس زمانہ اور وقت کے ساتھ جو حکم یا فضیلت متعلق ہے، ہر جگہ جب وہ وقت وہ زمانہ آوے گا اسی وقت حکم یا فضیلت بھی واقع ہوگی، پس جس طرح نمازوں کا حکم ہر جگہ طلوع وغروب کے ساتھ ہے، اسی طرح یہاں کے حساب سے جو لیلۃ القدر ہوگی اس وقت وہ برکات خاصہ یہاں نازل ہوں گی، اور جس وقت دوسری جگہ کے حساب سے وہاں لیلۃ القدر ہوگی ویسے ہی برکات و رحمت وہاں اس وقت متوجہ ہوں گی۔
وہذا ظاہر جدا (امداد الفتاویٰ: ۱۲۹/۶) فقط واللہ تعالیٰ اعلم۔

کتبہ: العبد احمد عفی عنہ خانپوری، ۶ رذوالحجہ الحرام ۱۴۱۳ھ

صرف دسویں محرم کا روزہ رکھنا

سوال: محرم کے مہینہ کا ایک روزہ رکھا جائے یا دو روزے رکھے جائیں، محرم کا ایک روزہ رکھنا جائز ہے یا نہیں؟

الجواب: حامداً ومصلياً ومسلماً

دسویں محرم کو روزہ رکھنا، تو بہتر یہ ہے کہ اس دن سے پہلے ایک دن کا روزہ بھی رکھے، اور اگر پہلے نہیں رکھا تو اس کے بعد والے دن کا روزہ ملا لے، اکیلے دسویں محرم کا روزہ رکھنا مکروہ تنزیہی ہے۔

والمکروہ تحریماً کالعیدين وتنزیہاً کعاشوراء وحده (درمختار) (قولہ

کعاشوراء وحده) أي مفرداً عن التاسع أو عن الحادي عشر امداد الخ.
(شامی، ۹۱/۲) فقط واللہ تعالیٰ اعلم۔

کتبہ: العبد احمد خان پوری عفی عنہ

روزے کے باب میں حیض و نفاس اور احتلام کا فرق

سوال: حیض و نفاس اور احتلام تینوں حدث اکبر؛ پھر وجہ فرق کیا ہے کہ اولین مانع صوم ہے ثالث نہیں۔

الجواب: حامداً ومصلياً ومسلماً

آپ کے مطلوبہ فرق کو علامہ کاسانی رحمۃ اللہ علیہ نے بدائع الصنائع میں اس طرح بیان فرمایا ہے:

(وأما) حكم الحيض والنفاس فممنع جواز الصلاة، والصوم، وقراءة القرآن، ومس المصحف إلا بغلاف، ودخول المسجد، والطواف بالبيت لما ذكرنا في الجنب إلا أن الجنب يجوز له أداء الصوم مع الجنابة ولا يجوز للحائض، والنفاس لأن الحيض، والنفاس أغلظ من الحدث، أو بأن النص غير معقول المعنى، وهو قوله ﷺ تقعد إحداهن شطر عمرها لا تصوم ولا تصلي، أو ثبت معلولاً بدفع الحرج؛ لأن درور الدم يضعفهن مع أنهن خلقن ضعيفات في الجبلة فلو كلفن بالصوم لا يقدرن على القيام به إلا بحرج، وهذا لا يوجد في الجنابة، ولهذا الجنب يقضي الصلاة، والصوم، وهن لا يقضين الصلاة، لأن الحيض يتكرر في كل شهر ثلاثة أيام إلى العشرة فيجتمع عليها صلوات كثيرة فتخرج في قضائها

ولا حرج في قضاء صيام ثلاثة أيام أو عشرة أيام في السنة، وكذا يحرم القربان في حالتي الحيض، والنفاس ولا يحرم قربان المرأة التي أجنبت لقوله تعالى ﴿فاعتزلوا النساء في المحيض ولا تقربوهن حتى يطهرن﴾ (البقرة: ٢٢٢)، ومثل هذا لم يرد في الجنابة بل وردت الإباحة بقوله تعالى ﴿فالآن باشروهن وابتغوا ما كتب الله لكم﴾ (البقرة: ١٨٧) أي: الولد فقد أباح المباشرة وطلب الولد، وذلك بالجماع مطلقاً عن الأحوال. (بدائع الصنائع: ٤١) فقط والله تعالى أعلم۔

أطاه: العبد احمد خانپوری، ۳ رجب المرجب ۱۴۲۳ھ
الجواب صحیح: عباس داؤد بسم الله

مسجد میں روزہ افطار رمضان کے مہینے میں

سوال: ہمارے یہاں مدھیہ پردیش میں عام رواج ہے کہ رمضان میں افطار کے وقت تمام لوگ اپنے اپنے گھر سے افطاری کا سامان بنا کر لاتے ہیں اور مسجد کے صحن میں یا جس مسجد میں جگہ نہ ہو تو جماعت خانے ہی میں تمام لوگ افطار کرتے ہیں آیا یہ فعل کیسا ہے؟ نبی کریم ﷺ یا صحابہ و تابعین سے ثابت ہے یا نہیں اور ان کو اس فعل سے روکا جائے یا نہیں؟ اور اگر روکا جائے تو کس طرح کہ عام رواج ہے؟ فتنہ کھڑا ہونے کا اندیشہ ہے۔

الجواب: حامداً ومصلياً ومسلماً

رمضان المبارک میں روزہ دار کو افطار کرانے پر خاص فضیلت وارد ہوئی ہے اگر لوگوں کا اپنے گھر سے افطاری کا سامان مسجد کے صحن میں لا کر افطار کرنے کا

مقصود یہ ہو کہ کوئی مسافر یا غریب مسکین جو اپنی افطاری کی استطاعت نہیں رکھتا وہ بھی شریک ہو جائے اور اس طرح روزہ دار کو افطار کرانے کی فضیلت حاصل ہو جائے تو اس میں کوئی حرج کی بات نہیں البتہ مسجد کے اندر یعنی جہاں جماعت سے نماز ہوتی ہے جو شرعی مسجد کہلاتی ہے وہاں بیٹھ کر مقامی لوگوں کا جو معتکف بھی نہیں ہیں افطار کرنا درست نہیں جو حصہ مسجد سے خارج ہے وہاں بیٹھ کر افطار کر سکتے ہیں نیز اس کا بھی خیال رکھا جائے کہ شور و شغب نہ ہو اور اس طرح افطاری لانے کو ضروری اور واجب نہ سمجھا جائے بہ اس طور کہ نہ لانے والے پر طعن و تشنیع ہو یا اس کو برا سمجھا جائے اگر ایسا ہوگا تو پھر روکا جائے گا۔ فقط واللہ تعالیٰ اعلم۔

ألماء: العبد احمد خانپوری، ۵، رمضان المبارک ۱۴۲۳ھ

الجواب صحیح: عباس داؤد بسم اللہ

افطاری اور جماعت میں کتنا فصل ہو

سوال ①: مغرب کی نماز کس وقت ادا کی جائے؟ یعنی جماعت کب کھڑی ہو؟

② افطاری میں دس منٹ ضائع کرنا مناسب ہے یا وقت پر جماعت کھڑی ہونا

افضل ہے؟

③ متولی حضرات نے جو ۱۰ منٹ کا وقفہ دیا ہے، افطاری کے لیے کیا وہ درست ہے؟

④ کیا متولی حضرات مغرب کے وقت نماز باجماعت میں تبدیل کر سکتے ہیں؟

(من مانی)۔

⑤ کیا (جماعت) فرض نماز کے لیے ان لوگوں کا انتظار کرنا درست ہے جو گھر

سے افطاری کر کے آتے ہیں؟

⑥ حضور ﷺ اور صحابہ کرام رضی اللہ عنہم اور ان کے بعد بزرگان دین نے بھی افطاری کے لیے اتنا وقت لیا ہے یا روزہ داروں کو دیا ہے جس سے مغرب کی فرض نماز کو ۱۰ منٹ دیری سے پڑھیں؟ ایسی کوئی مثال یا مسئلہ ہو تو بتائیے۔

⑦ کیا مغرب کی اذان اور افطاری کے ۱۰ منٹ بعد مغرب کی نماز (جماعت) کھڑی ہوئی تو درست ہے؟

الجواب: حامداً ومصلياً ومسلماً

① تا ④: اذان و جماعت میں اتنا فصل کیا جائے کہ پابند جماعت افطار سے فارغ ہو کر کھلی وغیرہ کر لے اور شروع جماعت سے شریک ہو سکیں۔ جو لوگ اپنے مکان پر افطار کرتے ہیں ان کو بھی چاہیے کہ افطار میں زیادہ وقت خرچ نہ کریں، اور اپنے انتظار میں تمام حاضرین مسجد کو نہ روکے رہیں۔ آپس کی مصالحت سے وہاں کے اعتبار سے پانچ دس منٹ جیسا مناسب ہو تجویز کر لیں، اس میں نزاع نہ کریں۔ (فتاویٰ محمودیہ ۱۳/۱۳۴) فقط واللہ تعالیٰ اعلم۔

کتبہ: العبد احمد عفی عنہ خانپوری ۲۱ شوال ۱۴۱۹ھ

الجواب صحیح: عباس داود بسم اللہ

مفاسد پر مشتمل افطاری پروگرام میں شرکت

سوال: غیر مسلمین کے مرتب ہوئے روزہ افطاری پروگرام میں شریک ہونا کیسا ہے؟ جب کہ ان کی طرف سے کی گئی اس ضیافت میں دیگر مفاسد کے علاوہ حرام

مال بھی ہو سکتا ہے؟

الجواب: حامداً ومصلياً ومسلماً

جو افطاری کا پروگرام مفاسد پر مشتمل ہو اس میں شرکت کرنا درست نہیں،
چاہے اس کا ترتیب دینے والا غیر مسلم ہو یا مسلمان۔ فقط واللہ تعالیٰ اعلم۔

آلاء: العبد احمد عفی عنہ خانپوری، ۱۹ رمضان ۱۴۲۱ھ

الجواب صحیح: عباس داؤد بسم اللہ

شوال کے روزوں میں قضا کی نیت کرنا

سوال: کیا شوال کے چھ روزوں میں قضا کی نیت کریں، دونوں نیتوں کی وجہ

سے دونوں کا ثواب ملے گا اور فرض ذمہ سے اتر جائے گا؟

الجواب: حامداً ومصلياً ومسلماً

بعض فقہاء حضرات نے اس کی اجازت دی ہے۔

في فتح القدير: صام في يوم عرفة مثل قضاء أو نذر أو كفارة
ونوى معه الصوم عن يوم عرفة، أفقئ بعضهم بالصحة والحصول عنها.

انتہی (حموي شرح الأشباه والنظائر/۱۰۰)

احتیاط اسی میں ہے کہ قضا کی مستقل نیت کریں۔ فقط واللہ تعالیٰ اعلم۔

کتبہ: العبد احمد عفی عنہ خانپوری ۳ رزی القعدہ ۱۹۱۹ھ

الجواب صحیح: عباس داؤد بسم اللہ

باب الاعتكاف

بقعہ مدخولہ میں اعتكاف

سوال: مسجد (جماعت خانہ) کی دیوار منہدم کر کے وسیع کر دی گئی تو بقعہ مدخولہ کا کیا حکم ہے؟ آیا وہاں اعتكاف درست ہے یا نہ؟

الجواب: حامداً ومصلياً ومسلماً

توسیع کا مقصد ظاہر ہے کہ رقبہ مسجد میں اضافہ کرنا ہے، گویا بقعہ مدخولہ کو مسجد میں شامل کرنے کی نیت موجود ہے، اور جب بقعہ مدخولہ بھی حصہ مسجد بن گیا تو اس میں اعتكاف درست ہونے میں کیا تردد ہو سکتا ہے۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۲۳ / جمادی الاولیٰ ۱۴۰۹ھ

ہال میں اعتكاف کرنا

سوال: ہمارے گاؤں کی جامع مسجد جو تقریباً چھ سال قبل شہید کر دی گئی تھی، وہ آج تک زیر تعمیر ہے، اسی وقت سے پانچوں وقت کی نمازیں وہیں پر باجماعت ادا کی جاتی ہیں، اور دیگر ایک ہال کے اندر بھی نماز اسی وقت سے باجماعت ہوتی ہے جہاں اکثر نمازی ہوتے ہیں، اب رمضان کے اخیر عشرہ کا اعتكاف ہال کے اندر ضروری ہے یا نہیں؟ اگر ضروری نہیں ہے تو ہال کے اندر اعتكاف کرنے والوں کے ثواب میں مسجد میں اعتكاف کرنے والوں کے بالمقابل کوئی فرق آئے گا یا نہیں؟

نوٹ: گذشتہ چھ سالوں سے جامع مسجد اور ہال دونوں کے اندر اعتکاف کرنے کے لیے لوگوں کو بٹھایا جاتا ہے۔

مسجد کی مکمل تعمیر کے بعد ہال میں جماعت بالکل بند کر دی جائے گی۔
تراویح دونوں جگہ پر برابر جاری ہے۔

الجواب: حامداً ومصلياً ومسلماً

ہال مسجد شرعی نہیں ہے؛ اس لیے اس میں اعتکاف نہ ضروری ہے، نہ ہی درست ہے، جو لوگ مسجد میں اعتکاف کر رہے ہیں ان کا اعتکاف درست ہے اور وہ مستحق اجرِ اعتکاف بھی ہیں اور وہاں اعتکاف ہونا بھی چاہیے۔ فقط واللہ تعالیٰ اعلم۔

کتبہ: العبد احمد غنی عنہ خانپوری، ۱۹/ رمضان المبارک ۱۴۱۷ھ

مکتب میں اعتکاف

سوال: دارالعلوم کی ایک شاخ ہے، جہاں پر بچے بچیاں دونوں پڑھتے ہیں اور پانچ وقت کی نماز پابندی سے ہوتی ہے، تو کیا اس مکتب میں اعتکاف کرنا جائز ہے؟

الجواب: حامداً ومصلياً ومسلماً

اعتکاف کے لیے مسجد شرعی ہونا ضروری ہے، اس لیے مکتب میں چاہے پنج وقت جماعت ہوتی ہو تب بھی اعتکاف درست نہیں ہے۔ فقط واللہ تعالیٰ اعلم۔

کتبہ: العبد احمد خانپوری غنی عنہ

مسجد میں ٹھہرنے کی نیت سے اعتکاف کا ثواب نہ ملے گا

سوال: ایک شخص نماز ظہر میں آیا اور اسے یقین ہے کہ میں بیس منٹ تک مسجد میں رہوں گا، چنانچہ اسی ارادہ سے مسجد میں داخل ہوا، مگر اعتکاف کا استحضار یا اس کی نیت نہیں کی تو اس کا اتنی دیر مسجد میں ٹھہرے رہنا جبکہ دخول وقت ہی سے اتنی مقدار ٹھہرنے کا ارادہ ہے اعتکاف کے لیے کافی ہوگا یا نہیں؟

الجواب: حامداً ومصلياً ومسلماً

اعتکاف کے لیے اعتکاف کی نیت بھی شرط ہے، صورتِ مسؤلہ میں نیت اعتکاف نہ ہونے کی وجہ سے اعتکاف کا تحقق نہیں ہوا۔

وهو اللبث في المسجد مع الصوم ونية الاعتكاف، اما اللبث فركنه؛ لأنه ينبئ عنه، وشرطه النية والمسجد الخ (تبيين الحقائق ۱/ ۳۴۸) فقط والله تعالى اعلم۔

کتبہ: العبد احمد خان پوری عفی عنہ

اعتکاف کے چند مسائل

سوال ①: رمضان میں اعتکاف کی حالت میں نہانے کی حاجت ہوگئی، ٹھنڈے پانی سے نہانے میں طبیعت خراب ہونے کا اندیشہ ہے، تو معتکف مسجد کے صحن میں پانی گرم کرنے تک ٹھہر سکتا ہے؟

② معتکف نے مسجد سے باہر کسی سے بات کر لی، یا اسلام کا جواب دیا، تو کیا

اعتکاف فاسد ہو گیا؟

۳) معتکف اپنے کپڑے دھوسکتا ہے یا نہیں؟

۴) معتکف جمعہ کا غسل کر سکتا ہے یا نہیں؟

الجواب: حامداً ومصلياً ومسلماً

۱) دوسرے کو پانی گرم کرنے کے لیے کہہ دے اور وہاں تک خود تیمم کر کے

مسجد میں ٹھہرا رہے۔

۲) چلتے چلتے بات کر لی تو اعتکاف نہیں ٹوٹا، اگر اس غرض سے ٹھہر گیا تو

ٹوٹ جاوے گا۔

۳) کپڑا ناپاک ہو گیا تو دھو کر پاک کر سکتا ہے۔

۴) غسل جمعہ کے لیے مسجد سے باہر نہیں نکل سکتا؛ البتہ جمعہ سے قبل ضرورت

شرعیہ و طبیعیہ کے لیے باہر گیا، تو واپسی میں غسل جمعہ کر سکتا ہے، جلدی غسل سے فارغ

ہو کر مسجد آ جائے۔ فقط واللہ تعالیٰ اعلم۔

کتبہ: العبد احمد خان پوری عفی عنہ

معتکف کا غسل کے لیے نکلنا

سوال ۱: اعتکاف کی حالت میں غسل کرنے کے متعلق کیا حکم ہے؟ یہ جو

مشہور ہے کہ استنجاء کے بہانہ سے جا کر غسل کر کے آئے، درست ہے یا نہیں؟

معتکف کا نماز جنازہ کے لیے نکلنا

سوال ۲: یہ نیت کر کے اعتکاف کرے کہ اگر کوئی رشتہ دار کا انتقال ہو تو میں

جنازہ میں شریک ہوں گا، وہ رشتہ دار اسی گاؤں میں یا دوسری جگہ رہتا ہو تو جا سکتا ہے یا نہیں؟

معتکف کا بیڑی پینے کے لیے نکلنا

سوال: (۳) بیڑی، سگریٹ پینے کے لیے جانے کے متعلق کیا حکم ہے؟

الجواب: حامداً ومصلياً ومسلماً

① حالت اعتکاف میں فرض غسل کے لیے نکل سکتا ہے، ٹھنڈک حاصل کرنے کے لیے غسل کرنے کے واسطے مسجد سے باہر جانا جائز نہیں، اگر چلا گیا تو اعتکاف فاسد ہو جائے گا، غسل جمعہ کرنے کے لیے بھی معتکف کو مسجد سے باہر جانا جائز نہیں؛ البتہ غسل جمعہ سے قبل ضرورت طبعیہ، مثلاً: پیشاب، پاخانہ کے لیے باہر گیا تو واپسی میں غسل کر سکتا ہے؛ لیکن جلدی غسل سے فارغ ہو کر مسجد میں آجائے۔ (فتاویٰ محمودیہ جدیدہ ۲۸۱/۱۰)

② اس نیت سے کوئی فرق نہیں پڑے گا اور جنازہ میں شرکت کے لیے جائے گا تو اعتکاف فاسد ہو جاوے گا؛ البتہ نذر کے اعتکاف میں بوقت نذریہ استثناء کیا ہو تو معتبر ہوگا۔

لو شرط وقت النذر أن يخرج لعيادة مريض وصلاة جنازة وحضور مجلس علم جاز. (در مختار مع رد المحتار ۴۴۸/۲)

③ اگر مجبور ہو جائے اور نہیں پینے کی صورت میں طبیعت خراب ہونے کا قوی

اندیشہ ہو تو نکل سکتا ہے؛ ورنہ نہیں۔ (فتاویٰ محمودیہ جدیدہ ۲۳۹/۱۰) فقط واللہ تعالیٰ اعلم۔

کتبہ: العبد احمد عفی عنہ خانپوری، ۲۲/ رمضان المبارک ۱۴۱۰ھ

الجواب صحیح: عباس داؤد۔ بسم اللہ عفی عنہ

معتکف کا تراویح کے لیے مسجد سے باہر جانا

سوال: فتاویٰ محمودیہ ۱۰/۱۶۰ میں لکھا ہے: معتکف کو خارج از مسجد تراویح کی نماز کے لیے جانا جائز نہیں ہے، زید معتکف ہے اور تراویح کے لیے خارج از مسجد آتا ہے (جو کہ مسجد کا صحن بھی نہیں ہے) ایسی صورت میں زید کا اعتکاف فاسد ہوا یا نہیں؟ اس کی قضاء کرنی پڑے گی یا نہیں؟

الجواب: حامداً ومصلياً ومسلماً

صورتِ مسئلہ میں زید کا اعتکاف فاسد ہو گیا، اگر اعتکاف مسنون ہے تو اس دن کی قضاء روزہ سمیت لازم ہے؛ البتہ احتیاطاً رمضان کے بعد دس دن روزے سمیت قضاء کرے تو بہتر ہے۔ فقط واللہ تعالیٰ اعلم۔

کتبہ: العبد احمد خان پوری عفی عنہ

الضأ

سوال: زید ۱۰/سال سے اعتکاف کرتا ہے، اور تراویح کے لیے خارج از مسجد (جو کہ مسجد کا صحن بھی ہے) نکلتا ہے، فتاویٰ محمودیہ کی عبارت ۱۰/۱۶۰ کو دیکھتے ہوئے اس کا اعتکاف صحیح ہوا یا نہیں؟ یا فاسد ہوا؟ اگر فاسد ہوا تو کیا قضاء کرنی پڑے گی یا نہیں؟

الجواب: حامداً ومصلياً ومسلماً

اس کا اعتکاف فاسد ہوا، قضاء کے لیے وہی حکم ہے جو اوپر مذکور ہوا۔ فقط

واللہ تعالیٰ اعلم۔

کتبہ: العبد احمد عنی عنہ خانپوری، ۲/ شعبان ۱۴۱۱ھ
الجواب صحیح: عباس داؤد بسم اللہ عنی عنہ

دوران اعتکاف مریضوں کو دیکھنا، ووٹ دینے یا افسر کی

طلب پر جانا

(سوال): فتاویٰ محمودیہ ۱۲/۱۵۰ مسائل اعتکاف میں نمبر ۵۴ یہ ہے حکیم صاحب معتکف ہیں لیکن مسجد میں روزانہ صبح ایک گھنٹہ کے قریب مریضوں کو دیکھ کر نسخے لکھتے ہیں اس کے جواب میں حضرت نے فساد اعتکاف کا حکم لگایا ہے جب کہ فتاویٰ دارالعلوم دیوبند ۶/۵۰۱ خیر الفتاویٰ ۴/۱۴۵ میں عدم فساد مرقوم ہے آپ کے نزدیک جو صحیح ہو تحریر فرمائیں اسی طرح معتکف کا ووٹ کے لیے اور حاکم و افسر کے طلب پر مسجد سے نکلنا مفسد ہے یا نہیں؟

(الجواب): حامداً ومصلياً ومسلماً

حکیم صاحب کے دوران اعتکاف مسجد میں روزانہ صبح ایک گھنٹہ کے قریب مریضوں کو دیکھ کر نسخے لکھنے سے اعتکاف فاسد نہیں ہونا چاہیے اس سلسلے میں فتاویٰ دارالعلوم اور خیر الفتاویٰ کے جوابات ہی صحیح اور درست ہیں۔ ووٹ دینے کے لیے اور اسی طرح حاکم اور افسر کے طلب کرنے پر مسجد سے نکلنے سے اعتکاف فاسد ہو جائے گا۔ فقط واللہ تعالیٰ اعلم۔

املاہ: العبد احمد خانپوری، ۲۱/ رجب المرجب ۱۴۲۳ھ

الجواب صحیح: عباس داؤد بسم اللہ

اعتكاف کے دوران حائضہ ہوگئی

سوال: عورت اپنے گھر کی مسجد میں اعتكاف کرے گی؛ لیکن اگر اپنے گھر ہی کی مسجد میں بیٹھے بیٹھے حائضہ ہوگئی تو کیا کرے؟ وہاں سے اٹھ جائے اور بقیہ دنوں میں قضاء کرے یا کیا کرے؟

الجواب: حامداً ومصلياً ومسلماً

حيض آجانے سے اعتكاف نہیں رہے گا، اگر نفل اعتكاف تھا تو وہ ختم ہو گیا، اور اگر مسنون تھا تو ایک دن کی قضاء کر لے۔ فقط واللہ تعالیٰ اعلم۔

کتبہ: العبد احمد خانپوری عفی عنہ

ایک امام صاحب کے اعتكاف کا حال زار

سوال: ہماری مسجد میں امام صاحب ہیں جو خود کو عالم کہلاتے ہیں، امسال اعتكاف میں بیٹھے ہیں اور ساتھ میں امامت بھی کرتے ہیں؛ مگر اعتكاف برائے نام ہے، اور مسجد کے صحن میں بیٹھ کر لوگوں کے ساتھ باتوں میں مشغول رہتے ہیں، طبیعت چلی جس وقت لوگ چلے گئے، برائے نام عبادت میں لگ جاتے ہیں، اور رات میں جس طرح ایک معتكف کو اللہ تعالیٰ کی بندگی میں مشغول ہونا چاہیے، تو وہ بھی برائے نام ہے، اور وقت سحری کے سحری سے فارغ ہونے کے بعد سگریٹ سلگا کر مسجد کے صحن میں نوش فرماتے ہیں، باقی اب زیادہ کیا لکھا جائے؟ کیا ایک معتكف کو اس طرح کی حرکت کرنا مناسب ہے؟ اور کیا ان تمام باتوں سے اعتكاف قائم رہتا ہے؟ آپ

اس کا مناسب جواب دیں، اسلام کی روشنی میں دیں، عین نوازش ہوگی، جو جگہ مسجد میں معتکف کے لیے قائم کی گئی وہاں برائے نام رہتے ہیں، باقی وقت مسجد کے صحن میں گزارتے ہیں۔

الجواب: حامداً ومصلياً ومسلماً

اعتکاف کی حالت میں آدمی کو ذکر، تلاوت، دعاء وغیرہ امور میں مشغول رہنا چاہیے، بلا ضرورت دنیوی باتیں کرنا بغیر اعتکاف کے بھی مسجد میں مکروہ ہے، اور اعتکاف کی حالت میں اور زیادہ برا ہے، مسجد کا صحن اگر داخل مسجد ہے تو وہاں بیٹھنے سے اعتکاف فاسد نہ ہوگا، اور وہاں سگریٹ پینا جائز نہیں ہے، جو جگہ معتکف کے لیے مسجد میں متعین کی جاتی ہے اسی میں رہنا ضروری نہیں ہے، اس کے علاوہ مسجد کے دیگر حصوں میں بھی بیٹھ سکتا ہے۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۶/شوال المکرم ۱۴۱۱ھ

الجواب صحیح: عباس داؤد بسم اللہ عفی عنہ

معتکف کے لیے مسجد میں ریڈیو لانا

سوال: ایک آدمی کو حرم شریف کی تراویح ریڈیو پر سے سننے کا بھی بہت شوق ہے، اور اعتکاف بھی کرنا چاہتا ہے، تو کیا وہ مسجد میں ریڈیو سے سن سکتا ہے؟

الجواب: حامداً ومصلياً ومسلماً

مسجد کی عظمت و حرمت کا تقاضہ یہ ہے کہ اس میں ریڈیو لایا ہی نہ جائے۔ فقط واللہ تعالیٰ اعلم۔

کتبہ: العبد احمد خانپوری عفی عنہ

معتکف کے لیے وضو کے دوران صابن کا استعمال

سوال (۱): معتکف کیا وضوء کے لیے جائے تو حوض پر بیٹھ کر صابن سے منہ ہاتھ دھوسکتا ہے؟ اور سر میں بدبو آتی ہے تو کیا سر بھی صابن سے دھوسکتا ہے یا نہیں؟

معتکف کا مسجد میں حجامت بنوانا

سوال (۲): اور حجام کے پاس حجامت بنوا سکتا ہے؟ حجام کو مزدوری دینے پر حجامت بنائے تو کیا جائز ہے؟ کیوں کہ سورت سے ایک کتابچہ آیا ہے جو شار بھائی واگ بکری والوں نے چھپوایا ہے اس میں لکھا ہے کہ: حجام مسجد کے باہر رہے اور معتکف مسجد میں اس صورت میں جائز ہے، اور مفتی اسماعیل صاحب کچھولوی کی کتاب میں لکھا ہے: جائز ہے، اس میں کچھ تفصیل نہیں، لہذا آپ واضح فرمائیں حجامت کس صورت میں بنائیں؟ کیوں کہ ہمارے یہاں ہر سال نائی کو بلا کر جماعت خانہ میں بال کٹواتے ہیں اور مزدوری بھی دیتے ہیں، جو اب مرحمت فرمائیں۔

الجواب: حامداً ومصلياً ومسلماً

۱) وضو کے لیے نکلنے کی صورت میں وضوء کے درمیان صابون کا استعمال بھی کر سکتا ہے۔

۲) اگر حجام اجرت لے کر حجامت بناتا ہے تو اس کے لیے مسجد میں بیٹھ کر حجامت بنانا جائز نہیں ہے، اجرت لے کر مسجد میں قرآن مجید پڑھانا جائز نہیں ہے تو حجامت بنانا کیونکر جائز ہوگا؟ البتہ اگر کوئی آدمی بلا اجرت لیے معتکف کی حجامت بنا دے تو اس

شرط کے ساتھ جائز ہے کہ مسجد میں بال وغیرہ نہ پڑیں۔ فقط واللہ تعالیٰ اعلم۔
کتبہ: العبد احمد غنی عنہ خانپوری، ۲۷/ رمضان المبارک ۱۴۱۶ھ

سنتِ مؤکدہ اعتکاف کی نیت و قضاء

سوال: سنتِ مؤکدہ اعتکاف کی نیت ایک ساتھ دس دن کی کرے یا پھر ایک ایک دن کی نیت کر لے، ایک ایک دن کی نیت کرنے کی صورت میں وہ سنتِ مؤکدہ اعتکاف رہے گا یا نفل؟ اور کسی وجہ سے سنتِ مؤکدہ اعتکاف فاسد ہو جائے تو فضائل اعمال میں ہے کہ سنت اعتکاف اور نفل اعتکاف کی قضاء نہیں ہے؛ مگر کچھ سال پہلے سنا تھا کہ جس دن فاسد ہو اس دن کی قضا کرنی ہوگی تو کیا یہ صحیح ہے؟ قرآن و حدیث کی روشنی میں مدلل جواب مرحمت فرمائیں۔

الجواب: حامداً ومصلياً ومسلماً

ایک ساتھ پورے عشرہ کی نیت کرے تب ہی سنتِ مؤکدہ اعتکاف ادا ہوگا، ایک ایک دن کی نیت سے نہیں۔ جس دن اعتکاف فاسد ہو اس دن کی قضا کرنی چاہیے۔ فقط واللہ تعالیٰ اعلم۔

کتبہ: العبد احمد خانپوری غنی عنہ

بیڑی پینے سے روکنے پر اعتکاف چھوڑ دیا گنہگار کون ہوگا؟

سوال: موضع پونہ، ہمارے محلہ کی مسجد میں ماہِ رمضان شریف کے آخری عشرہ میں بہت سے حضرات اعتکاف کیا کرتے تھے، اس درمیان مسجد کے امام صاحب نے کہا کہ اعتکاف کرنے والے بیت الخلاء وغیرہ جگہوں میں جا کر بیڑی سگریٹ وغیرہ

ہرگز نہیں پی سکتے، جس کے نتیجے میں جماعت والوں نے دو سال سے اعتکاف کرنا ہی چھوڑ دیا، تو بیڑی وغیرہ پینے میں شرعی کیا حکم ہے؟ اور اعتکاف ترک کر دینے سے گنہگار کون ہوں گے؟ جس کی رہبری فرما کر کرم فرمائیں، بڑی عنایت ہوگی۔

(الجواب: حامداً ومصلياً ومسلماً)

بیڑی بلا ضرورت پینا مکروہ ہے، بضرورت درست ہے، اور کراہت بھی بدبو کی وجہ سے ہے، اور درجہ حرام میں نہیں ہے۔ (فتاویٰ محمودیہ ۵/۱۱۲)

یہ تو بیڑی پینے کا مطلق حکم ہوا، چاہے معتکف ہو یا غیر معتکف، اب اگر کوئی معتکف آدمی بیڑی پینے کا عادی ہے تو اس کے لیے حکم یہ ہے کہ وہ اعتکاف کرنے سے پہلے ہی بیڑی چھوڑنے کی کوشش کرے، اگر اس میں کامیابی نہ ہو تو تعداد اور مقدار کم کر دے، اور اگر کچھ پینی ہی پڑے تو جس وقت استنجاء اور طہارت کے لیے نکلے، اس وقت بیڑی کی حاجت پوری کرے، خاص بیڑی پینے کے لیے نہ نکلے؛ مگر جب مجبور ہو جائے اور طبیعت خراب ہونے کا خوف ہو تو اس کے لیے بھی نکل سکتا ہے، کہ ایسی اضطراری حالت کے وقت یہ طبعی ضرورت میں شمار ہوگا، اور مخل و مفسد اعتکاف نہ ہوگا۔ (فتاویٰ رحیمیہ ۵/۲۰۲)

معلوم ہوا کہ اعتکاف کرنے والا مذکورہ بالا طریقہ سے بیڑی پی سکتا ہے، اس لیے امام صاحب نے مطلق ممانعت کا جو حکم بتلایا وہ درست نہیں ہے، اور اسی کے نتیجے میں اس مسجد میں عشرہ اخیرہ کے اعتکاف کی سنت جو سنت کفایہ ہے چھوڑی جا رہی ہے، جس کا ذریعہ امام صاحب بنے، اس لیے وہ اس گناہ کا ذریعہ بننے پر گنہگار ہوئے، اور سنت کفایہ چھوڑنے کا جو گناہ ہے اس میں امام صاحب کے ساتھ تمام محلہ والے بھی

داخل ہیں، آئندہ کے لیے توبہ و استغفار کر کے دوبارہ اس سنت کو جاری کریں۔ فقط واللہ تعالیٰ اعلم۔

کتبہ: العبد احمد خانپوری عنہ


اعتکاف میں بیٹھ کر اسکول کے امتحان کی تیاری کرنا

سوال: اعتکاف میں بیٹھ کر اسکول کے امتحان کی تیاری کرنا کیسا ہے؟


الجواب: حامداً ومصلياً ومسلماً

اعتکاف اللہ تعالیٰ کی یاد اور ذکر و عبادت و تلاوت کے لیے کیا جاتا ہے، اسکول کے امتحان کی تیاری کے لیے نہیں۔ فقط واللہ تعالیٰ اعلم۔

کتبہ: العبد احمد عنہ خانپوری، ۴ رذوالقعدة الحرام ۱۴۱۵ھ
الجواب صحیح: عباس داؤد بسم اللہ عنہ



كتاب الحج



دولاکھ مالیت والے پلاٹ کے مالک پر حج فرض ہے

سوال: ایک شخص کا اپنا مکان ہے، لڑکیاں سسرال میں ہے، لڑکے اپنے کاروبار کرتے ہیں، اس شخص کی ملکیت میں ایک پلاٹ ہے دولاکھ کی مالیت کا، مذکورہ شخص اپنا گذر بسر ملازمت سے کرتا تھا، اسی دوران ذی الحجہ آ گیا، اولاد پلاٹ کی ضرورت کا اظہار کر رہی ہیں، آیا مذکورہ شخص حج کرے یا پلاٹ اولاد کو دے دیں؟

الجواب: حامداً ومصلياً ومسلماً

اس پر حج فرض ہے، اس کو چاہیے کہ پلاٹ بیچ کر حج کو جائے۔

(أَوْ أَرْضٌ) أَى لَا يَزِرْعُهَا أَوْ زِيَادَةٌ عَلَى قَدْرِ حَاجَتِهِ مِنْ غَلَّتْهَا (أَوْ كَرْمٌ) أَى بُسْتَانٌ عِنَبٍ وَنَحْوِهِ مِنْ أَشْجَارِ ثَمَارٍ، زَائِدَةٌ عَلَى مِقْدَارِ التَّفَاكِهِ بِهَا أَوْ (حَوَانِيثٌ) أَي مِنْ ذَكَكَيْنِ وَحَمَامَاتٍ وَسَائِرِ مَسْتَعْلَاتٍ فَاضِلَاتٌ عَنْ مِقْدَارِ الْحَاجَاتِ (أَوْ نَحْوِ ذَلِكَ) أَى مِنْ أِبِلٍ وَبَقَرٍ وَغَنَمٍ تُرْعَى (مِمَّا لَا يَحْتَاجُ إِلَيْهَا) أَى إِلَى لَبْنِهَا وَشَعْرُهَا وَلَحْمِهَا (يَجِبُ بَيْعُهَا إِنْ كَانَ بِهَا) أَى بِثَمَنِهَا (وَفَاءً بِالْحَجِّ) أَي بِنَفَقَةِ إِدَاءِ الْحَجِّ.

(حاشية ارشاد الساري الى مناسك الملا على قاري ٦٠)

فتاویٰ عالمگیری میں ہے: وفي التجريد: ان كان له دارٌ لا يسكنها و عبد لا يستخدمه فعليه ان يبيعه و يحج به (١/٢١٧) فقط والله تعالى اعلم۔

کتبہ: العبد احمد خانپوری عفی عنہ

مقروض شخص پہلے قرض ادا کرے یا حج؟

سوال: زید نے سعودی عرب میں ملازمت کرتے ہوئے اپنے والد کو ہندوستان

میں ایک معقول رقم حج کی ادائیگی کے لیے روانہ کی؛ لیکن زید کے والد محترم ہندوستان میں ایک شخص کے مقروض ہیں، اب والد محترم کو حج کی ادائیگی پہلے کرنا چاہیے یا پہلے قرض کی ادائیگی کرنا چاہیے؟ ازراہ کرم جواب عنایت فرمائیں؟

الجواب: حامداً ومصلياً ومسلماً

زید کے والد محترم کو اگر اطمینان ہے کہ ان پر جو قرض ہے وہ ادا ہو جائے گا تو وہ حج کے لیے جاسکتے ہیں، موت و حیات کا کوئی بھروسہ نہیں، اس لیے حج میں جاتے وقت وصیت و انتظام کر جائے کہ میرے بعد میرا قرض میری فلاں جائیداد سے ادا کیا جائے۔ فقط واللہ تعالیٰ اعلم۔

کتبہ: احمد عفی عنہ خانپوری، ۲۲/ ربیع الثانی ۱۴۱۸ھ

الجواب صحیح: عباس داؤد بسم اللہ عفی عنہ

مقروض شخص حج کر سکتا ہے

سوال: ایک شخص ہے جس پر حج فرض نہیں اس کے ذمہ قرض ہے یعنی وہ مقروض ہے مگر اس کی اولاد اس کی قرض کی ادائے گی کی ذمہ داری لیتی ہے۔ اور ان اولاد کی بھی دلی تمنا ہے کہ ان کے والدین اپنی زندگی میں حج ادا کریں اور ادھر ان کے والدین برسوں سے یہ تمنا اور دلی آرزو اور حج کی ادائیگی کی تڑپ لیے بیٹھے ہیں کہ کاش حق جل شانہ اپنے عظمت اور جلال والے مقدس گھر یعنی کعبۃ اللہ شریف اور سرور کونین، مدنی آقا کے روضہ اطہر اور مقدس مقامات کی حاضری نصیب فرمائے۔ والد کی عمر ۵۹ اور والدہ کی ۵۵ سال کی ہو چکی ہے فی الحال والد اور والدہ ساؤتھ افریقہ میں ڈھائی سال

سے مقیم ہیں۔ والد صاحب درس و تدریس کی خدمات انجام دیتے ہیں الحمد للہ والمنہ اپنی کمائی سے بہت سارا قرض اپنا ادا کر چکے ہیں اور تدریج بتدریج ادا کر بھی رہے ہیں۔ تاہم کچھ قرض ان کے ذمہ باقی ہے۔ مگر قرض کی ادائیگی کا انھیں پوری طرح پاس ہے۔ وہ یہ چاہتے ہیں کہ ابھی اللہ تعالیٰ نے صحت اور تندرستی دے رکھی ہے جو کہ قدر علیل اور نقاہت کا شکار ہیں دعا فرمائیں کہ اللہ تعالیٰ انھیں مکمل صحت اور تندرستی عطاء فرمائے۔

(الجواب): حامداً ومصلياً ومسلماً

حج کی ادائیگی کے بعد بھی قرض کی ادائیگی کے متعلق اطمینان ہے توجح میں حب سکتا ہے کوئی گناہ نہیں ہے۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۱۸/ربیع الاول ۱۴۱۲ھ

الجواب صحیح: عباس داؤد بسم اللہ عفی عنہ

حج کے لیے وقت معیار ہے یا ظرف؟

(سوال): حج کے لیے وقت معیار ہے کہ اس سال دوسرا حج ادا نہیں کر سکتے اور ظرف بھی ہے کہ پورا وقت صرف نہیں ہوگا صرف پانچ دن خرچ ہوتے ہیں اور ظرف کا تقاضہ ہے کہ مامور بہ کو اول اوسط آخر تمام وقت میں جب چاہے تب ادا کر سکتے ہیں پھر کیا وجہ ہے کہ صرف ذی الحجہ میں ادا کرتے ہیں، حکومت اعلان کر دے کہ اس سال شوال پھر ذوالقعدہ میں، ایسا نہ ہونے کی وجہ کیا ہے؟

(الجواب): حامداً ومصلياً ومسلماً

شریعت مطہرہ کی طرف سے شوال ذوالقعدہ اور ذوالحجہ کے ابتدائی ایام کے اشہر

حج کے نام سے موسوم کرنے کے باوجود بعض افعال حج کی ادائیگی کے لیے ایام و اوقات کی بھی تعیین کر دی گئی ہے، بندوں کے اختیار پر نہیں چھوڑا گیا۔ اصول فقہ کا شمار فنون عقلیہ میں ہے، فنون نقلیہ میں نہیں علمائے اہل اصول نے شریعت مطہرہ کے احکام و علل کو مد نظر رکھتے ہوئے بنیادی طور پر اس کے اصول کا استخراج بہ طور استقراء کیا ہے اور اسی طریق کار پر چلتے ہوئے امر مقید بالوقت کی چار انواع پر عقلی تقسیم فرمائی ہے اور اس کا مقصد صرف یہ ہے کہ اصولی طور پر احکام شرع کا مجموعی خاکہ اہل علم کے سامنے آجائے، چنانچہ وقت حج کو ظرف قرار دینے کا مطلب یہ نہیں ہوتا کہ کسی سال حکومت کو ایسا اعلان کرنے کا اختیار دیا جائے کہ امسال حج شوال میں ہوگا۔ فقط واللہ تعالیٰ اعلم۔

أماہ: العبد احمد خانپوری، ۳۳ رجب المرجب ۱۴۲۳ھ

الجواب صحیح: عباس داؤد بسم اللہ

باپ کا قرض ادا نہ کرنے والے کا حج صحیح ہے

سوال: ایک شخص اپنے باپ کے پاس سے قرضہ کے طور پر پیسے لے کر سعودیہ ملازمت کرنے کے لیے گیا، پھر ایک سال کے بعد باپ اپنے بیٹے سے دیے ہوئے پیسے طلب کرتا ہے، تو بیٹا جواب میں کہتا ہے کہ میں حج کرنے کے بعد دوں گا اور اس نے حج کیا تو اس لڑکے کا حج صحیح ہوگا یا نہیں؟

الجواب: حامداً ومصلياً ومسلماً

حج صحیح ہو جائے گا۔ فقط واللہ تعالیٰ اعلم۔

حررہ: العبد احمد عفی عنہ خانپوری، یکم محرم الحرام ۱۴۰۸ھ

نفل حج کرنا افضل ہے یا ذاتی مکان بنانا؟

سوال: زید بمبئی میں رہتا ہے، زید کا اپنا خود ذاتی مکان نہ بمبئی میں ہے اور نہ وطن میں ہے، ابھی تک کرایہ کے مکان میں فیملی کے ساتھ رہتا ہے، زید ویسے تو کئی حج کر چکا ہے، اور بیوی کو بھی حج کرا چکا ہے؛ لیکن جب کوئی گھر لینے کے بارے میں کہتا ہے تو زید جواب دیتا ہے جب تک گھر نہیں ہوگا زکوٰۃ سے بچتے رہیں گے، لوگ کہتے ہیں کہ بھائی شریعت نے بیوی کے لیے ضروری کیا ہے، ویسے جس کرایہ کے گھر میں رہتے ہیں ضروریات زندگی کی ہر چیز موجود ہے، صرف اپنا ذاتی گھر نہیں، اس سال بھی بیوی بچوں کے ساتھ حج کرنے جا رہے ہیں، اس پر پھر لوگوں نے کہا بھائی پہلے اپنا گھر بناؤ، زندگی اور موت کا کوئی بھروسہ نہیں کہ کیا ہو جاوے؟ کم از کم اپنا گھر رہے گا تو بیوی بچے اپنے گھر میں خود رہیں گے؛ لیکن زید کی سمجھ میں نہیں آتا، ویسے بچے ابھی صاحب نصاب نہیں ہیں کہ ان پر حج فرض ہو، پوچھنا یہ ہے کہ یہ جو پیسے حج کی نیت سے جمع کر لیے ہیں تو ان سے حج کریں یا گھر کا انتظام؟ حج تو نفلی ہوگا؛ کیوں کہ وہ پہلے بھی کئی حج کر چکا ہے، اور ایک بات یہ پوچھنا ہے کہ کیا اولاد کو حج کرانا کیا والدین پر فرض ہے؟ دوسری بات یہ کہ زید پر اب حج فرض نہیں ہے، کیا صرف نام کے لیے حج کیا جاسکتا ہے کہ ہم نے اتنا حج کیا ہے؟ اس مسئلہ پر روشنی ڈالیں۔

الجواب: حامداً ومصلياً ومسلماً

آدمی پر اہل و عیال کے لیے رہائش کا انتظام کرنا بھی ضروری ہے؛ لیکن اس کے لیے یہ ضروری نہیں کہ رہائش کا یہ انتظام اپنے ذاتی ملکیت کے مکان میں کرے؛ بلکہ

کرا یہ کامکان لے کر اس میں بھی یہ انتظام کیا ہے تو اسی کا ذمہ بری ہو جائے گا۔ صورتِ مسئلہ میں اگر زید کا فریضہ حج ادا ہو چکا ہے تو اب مزید حج کرنا اس پر ضروری نہیں؛ نیز اولاد کو حج کرانا بھی اس پر ضروری نہیں، اگر وہ اولاد کو حج کر رہا ہے یہ اس کا ان پر احسان ہے، بہر حال زید اگر اپنی رضا اور رغبت سے اپنے پاس آئی ہوئی رقم نقلی حج میں خرچ کرنے کے بجائے اپنے لیے ذاتی مکان حاصل کرنے میں خرچ کرے تو مناسب ہے؛ لیکن اگر وہ ایسا نہیں کرتا تو اس کے اہل و عیال اس معاملہ میں اس پر کوئی جبر نہیں کر سکتے، اور شرعاً اس کے لیے ضروری نہیں ہے کہ وہ مرتے وقت اپنے اہل و عیال کے لیے گھر چھوڑ کر جائے، جب تک وہ زندہ ہے اہل و عیال کی ذمہ داری اس پر ہے جس کو وہ نبھار رہا ہے، ہاں! اہل و عیال کے ساتھ محبت و تعلق کا تقاضہ یہ ہے کہ اپنے بعد بھی ان کو کوئی تکلیف نہ پہنچے ایسا انتظام کیا جاسکتا ہو تو کر لینا مناسب ہے۔ فقط واللہ تعالیٰ اعلم۔

املاہ: العبد احمد عنی عنہ خانپوری، ۳۰/ صفر ۱۴۲۹ھ

الجواب صحیح: عباس داؤد بسم اللہ عنی عنہ الجواب صحیح: عبدالقیوم راجکوٹی

کیا عمرہ کرنے سے حج فرض ہو جاتا ہے؟

سوال: کسی آدمی نے حج کی ادائیگی سے پہلے عمرہ کر لیا تو اس کے بارے میں کیا حکم ہے؟ کیا عمرہ کرنے کی وجہ سے حج فرض ہو جاتا ہے؟

الجواب: حامداً ومصلياً ومسلماً

ایسا آدمی جس پر پہلے سے حج فرض نہیں ہے وہ جب عمرہ کے ارادہ سے مکہ مکرمہ

اور کعبۃ اللہ شریف جا پہنچا تو اس پر فرضیت حج متعین ہو جاوے گی؛ لیکن یہ فرضیت حج بالاتفاق تب ہوگی جب حج کے مہینوں میں آ کر کعبۃ اللہ شریف میں پہنچا ہو، اور اگر کعبۃ اللہ شریف میں حج کے مہینوں میں نہیں پہنچا تو سب علماء کے نزدیک مشہور اور راجح قول میں اس پر حج فرض نہ ہوگا، کیوں کہ حج کے واجب ہونے کے لیے وقت بھی شرط ہے۔ (زبدۃ المناکح ص ۱۴، ۱۵) فقط واللہ تعالیٰ اعلم۔

کتبہ: العبد احمد خانپوری عفی عنہ

کیا عمرہ کرنے سے حج فرض ہو جاتا ہے؟

سوال: اب کی سال ٹکٹ کی سہولت کی وجہ سے بہت سارے لوگ عمرہ کے لیے اپنے بالغ یا قریب البلوغ لڑکوں اور لڑکیوں کو بھی لے جاتے ہیں، تو کیا بیت اللہ کو دیکھنے کے بعد ان بچوں پر آئندہ حج فرض ہو جائے گا؟

الجواب: حامداً ومصلياً ومسلماً

نہیں۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۱۷ شعبان ۱۴۱۶ھ

عمرہ کے لیے جانے والے پر حج فرض ہو جاتا ہے؟

سوال: یہ والدین دسمبر کی ڈیڈھ ماہ کی ہونے والی تعطیلات میں اپنے وطن عزیز انڈیا آنا چاہتے ہیں تو ان کے کچھ احباب نے یہ مشورہ دیا کہ ویسے جب کہ آپ انڈیا جا ہی رہے ہو تو کیوں نہ انڈیا جاتے وقت یا انڈیا سے آتے وقت عمرہ ادا کر لو اور اسی

سفر کے خرچ میں آپ کو بیت اللہ شریف اور روضہ اطہر کی حاضری و زیارت کا شرف بھی حاصل ہو جائے گا۔ عمرہ کے بارے میں بزرگوں سے یہ سنا گیا ہے کہ عمرہ کرنے والے پر حج کی ادائے گی کی فرضیت لازم ہو جاتی ہے۔ کہ جب عمرہ ادا کر لیا تو اس پر حج پڑھنا واجب ہو جاتا ہے۔ تو برائے کرم شریعت مطہرہ کے احکام سے مطلع فرماتے ہوئے رہبری فرمائیں اور جلد از جلد آں قبلہ محترم جو اب خط سے مسرور فرما کر عند اللہ ماجور ہوں۔ جزاکم اللہ خیر افی الدارین خیر الجزاء واحسن الجزاء۔

(الجواب): حامداً ومصلياً ومسلماً

کوئی ایسا آدمی جس پر حج فرض نہیں ہے وہ حج کے مہینوں شوال، ذوالقعدہ، ذوالحجہ میں اگر کعبۃ اللہ شریف پہنچے اور ایام حج کا خرچہ کھانے کا بھی رکھتا ہو تو اس پر حج فرض ہو جاتا ہے ورنہ نہیں۔ (زبدۃ)

والدین جن ایام میں عمرہ کے لیے جانے والے ہیں یا جانا چاہتے ہیں اگر وہ اشہر حج نہیں ہے تو عمرہ کے لیے جانے کے باوجود ان پر حج فرض نہیں ہوگا۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۱۸ / ربیع الاول ۱۴۱۳ھ
الجواب صحیح: عباس داؤد بسم اللہ عفی عنہ

جماعتِ تبلیغ کے سفر سے فریضہ حج ادا کرنا

(سوال): کوئی بیرون کی جماعت میں جائے اور واپسی میں حج کر کے آئے تو حج کا فرض ادا ہوگا یا نہیں؟ یعنی حج ہو یا نہیں؟

الجواب: حامداً ومصلياً ومسلماً

اس کا فریضہ حج ادا ہو گیا، اب دوبارہ بحیثیت فرض اس پر حج نہیں ہے۔ فقط واللہ تعالیٰ اعلم۔

کتبہ: العبد احمد خانپوری عفی عنہ

سرکار یا کسی اور کے خرچہ سے فریضہ حج کی ادائیگی

سوال: ① مسلم سرکاری ملازمین کو سرکار اپنے خرچ پر حج بیت اللہ کے لیے

بھیجتی ہے کیا اس سے حج فرض ادا ہو جاتا ہے؟

② کیا دوسرے کے خرچ سے حج فرض ادا ہو جاتا ہے؟

الجواب: حامداً ومصلياً ومسلماً

① اگر وہ اپنے فریضہ حج کی نیت کریں گے تو ان کا فرض ادا ہو جائے گا۔

② جی ہاں! فقط واللہ تعالیٰ اعلم۔

أماہ: العبد احمد عفی عنہ خانپوری، ۵ ربیع الاول ۱۴۲۳ھ

الجواب صحیح: عباس داؤد بسم اللہ

بیٹے کے عمرہ سے والدین پر حج فرض نہیں ہوتا

سوال: ① ایک شخص ۸/ صفر ۱۴۱۰ھ کو سعودی عربیہ گیا، اور شوال ۱۴۱۰ھ کو اس

نے اپنی جانب سے دو عمرے ادا کئے، اور دوسرا عمرہ اسی موسم حج میں ادا کیا، پھر ماہ

رمضان ۱۴۱۱ھ میں اسی نے دو عمرے ادا کئے، ایک اپنے والد کی جانب سے اور ایک

اپنی والدہ کی جانب سے، حالاں کہ اس کے والدین تندرست اور حیات ہیں، تو کیا وہ

شخص اپنے والدین کی جانب سے عمرہ کر سکتا ہے؟ کیا عمرہ کرنے کے بعد اس کے والدین پر حج فرض ہو جائے گا؟ اور یہ آدمی سعودی عربیہ کمانے گیا ہے، اور اس کی اتنی استطاعت نہیں کہ والدین کو حج کرائے، تو برائے کرم اس سوال کا جواب عرض کیجئے۔

(الجواب): حامداً ومصلياً ومسلماً

مذکور آدمی کا اپنے والدین کی طرف سے عمرہ کرنا درست ہے، ان کو عمرہ کا ثواب ملے گا، اور اس آدمی کے عمرہ کرنے کی وجہ سے والدین پر حج فرض نہیں ہوا؛ البتہ اگر والدین کے پاس اتنی مالی استطاعت ہے کہ وہ حج کر سکیں تو ان پر حج فرض ہوگا؛ ورنہ نہیں۔ بیٹا کتنا صاحب استطاعت کیوں نہ ہو، اس پر ضروری نہیں کہ والدین کو حج کرائے۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۱۸ / ذوالقعدہ ۱۴۱۱ھ

لجواب صحیح: عباس داؤد بسم اللہ عفی عنہ

والدین نے حج نہ کیا ہو تو بیٹا مع اہلیہ حج کو جاسکتا ہے؟

(سوال): میاں بیوی دونوں پانچ سال سے الگ رہتے ہیں، اور بیوی کو ان کے والد صاحب نے ملکیت کے طور پر ان کے نام پر الگ پیسے دیے ہیں۔ اب مسئلہ یہ ہے کہ شوہر کی ساس سسر کہتے ہیں کہ تم حج کا فارم بھردو، اور حج پڑھ لو، اور اتنے پیسے ہیں کہ حج آسانی سے ہو سکتا ہے، اور حج کا فارم وغیرہ بھی بھر دیا ہے، اور دیگر تمام کاروائی بھی ہو چکی ہے۔ اب اصل بات یہ ہے کہ بیوی کے والد والدہ نے تو حج پڑھ لیا ہے، اور شوہر کے والد والدہ نے حج نہیں پڑھا اور بات ایسی بنی ہے کہ اگر شوہر بیوی

کے ساتھ حج کو جاتا ہے تو ماں باپ ناراض ہوتے ہیں اور ناراض ہونے کی وجہ یہ ہے کہ ہم نے ابھی تک حج نہیں پڑھا اور بیٹا حج کو جائے؟ یہ ظاہری وجہ ہے۔ اور گاؤں میں ایک عام ذہن بنا ہوا ہے کہ جب تک ماں باپ حج نہ پڑھیں وہاں تک اولاد حج کو نہیں جاسکتی، اور اس خیال میں عوام و خواص سب ہی مبتلا ہیں اور سب کا کہنا ہے کہ اگر تم حج کو چلے گئے اور حج پڑھ لیا تو تمہارا حج قبول نہیں ہوگا، اور شوہر کے پاس اتنی طاقت نہیں ہے کہ ان کو ساتھ میں حج پڑھائے اور شوہر کی تو یہ دعا ہے کہ اللہ تعالیٰ والدین کو بھی حج نصیب فرمائے، اور اللہ تعالیٰ جب بھی ان کے لیے حج میں حباناً مقدر فرمائیں گے، وہ حسب استطاعت ان کے خرچ میں پوری مدد کرے گا۔ اور میاں بیوی جو حج میں جا رہے ہیں اس میں شوہر کا کچھ بھی حصہ نہیں ہے وہ بیوی کی ملکیت ہے جس میں شوہر محرم بن کر ساتھ میں جا رہا ہے تو اس طرح ناراض کر کے حج کو جانے میں حج کے اندر کچھ خرابی آسکتی ہے؟ اور خواص و عوام کے اس طرح کہنے کی وجہ سے حج میں تاخیر کی جاسکتی ہے؟ کیا والدین کے حج کرنے کا انتظار کیا جاسکتا ہے؟ اور دوسری بات یہ ہے کہ اگر بیوی ساس سسر سے معافی مانگنے جائے جو حقوق ادا نہیں ہوئے اس کی، اور ساس سسر معاف نہ کریں تو بیوی کے حج میں کوئی خرابی آسکتی ہے؟

الجواب: حامداً ومصلياً ومسلماً

حج اسلامی ارکان میں سے ایک اہم رکن ہے جس کی فرضیت کے لیے شریعت مطہرہ کی طرف سے کچھ شرائط ضروری قرار دیے گئے ہیں، ان میں سے ایک شرط استطاعت یعنی مالدار ہونا ہے، استطاعت سے مراد یہ ہے کہ زادِ راہ (توشہ) اور راحلہ (سواری) پر اس طرح قدرت ہو کہ وہ اس کا مالک ہو یا کرایہ پر لے کر قباہض

ہو، زادِ راہ اور سواری کا مالک ہونے سے مراد یہ ہے کہ اس کے پاس اپنی حاجت سے زیادہ مال ہو، یعنی اس کے رہنے کا مکان، لباس، خادم، اور گھر کے اسباب کے سوا اس قدر سرمایہ ہو کہ سواری پر مکہ مکرمہ کو جائے اور واپس آئے۔ (عمدة الفقہ ۴/۳۳، ۳۴)

حج فرض ہو جانے کے بعد اسی سال حج کرنا واجب ہے، بغیر عذر تاخیر کرنے

سے گنہگار ہوگا۔ (امول حج ص ۲۰)

اگر بیٹے میں حج کی فرضیت کی شرطیں پائی جاتی ہیں تو اس پر حج فرض ہو جاتا ہے چاہے اس کے ماں باپ نے حج کیا ہو یا نہ کیا ہو۔ عوام میں جو یہ مشہور ہے کہ بیٹا جب تک کہ والد صاحب کو حج نہ کرائے اپنا حج بھی نہ کرے یہ شریعت کے خلاف اور غلط مشہور ہے۔ ”فتاویٰ محمودیہ“ سے ایک سوال جواب نقل کیا جا رہا ہے:

سوال: ایک شخص نے اپنی کمائی سے حج کے لیے روپیہ اکٹھا کیا اور وہ حج کو جانا چاہتا ہے؛ مگر لوگ کہتے ہیں پہلے والد کو حج کرانا چاہیے بعد میں خود کرے اب اس کو کیا کرنا چاہیے، جب کہ اس کے پاس اتنی گنجائش نہیں کہ والد کو بھی ساتھ لے جاسکے؟

جواب: اس کو خود اپنا حج کرنا چاہیے، پھر اگر کسی وقت وسعت ہو اور اپنے والد کو

بھی حج کرا دے تو عین سعادت ہے۔ یہ بات کہ جب تک والد کو حج نہ کرائے اپنا حج بھی نہ کرے، شرعی مسئلہ نہیں، بلکہ بے علم عوام میں غلط مشہور ہے۔ (فتاویٰ محمودیہ ۳/۱۷۸)

اسی طرح ”آپ کے مسائل اور ان کا شرعی حل“ میں ہے:

سوال: ① جو شخص غیر شادی شدہ ہو اور اس کے والدین زندہ ہوں، اور والدین نے حج نہیں کیا ہو اور یہ شخص حج کرنا چاہے تو کیا اس کا حج ہو سکتا ہے؟

② اگر والدین اس کو حج پر جانے کی اجازت دیں تو کیا وہ حج کر سکتا ہے؟

جواب: اگر یہ شخص صاحب استطاعت ہو تو خواہ اس کے والدین نے حج نہ کیا ہو اس کے ذمہ حج فرض ہے اور حج فرض کے لیے والدین کی اجازت شرط نہیں۔

(آپ کے مسائل اور ان کا شرعی حل ۴/۳۷)

اس لیے صورت مسئلہ میں بیوی صاحب استطاعت ہے اور اس پر حج فرض ہو چکا ہے، وہ اپنا فرض حج ادا کرنے کے لیے سفر میں اپنے شوہر کو بھی لے جا رہی ہے تو شوہر کو بیوی کے ساتھ حج کے لیے جانے میں شرعاً کوئی حرج یا گناہ نہیں، چاہے شوہر کے ماں باپ نے حج نہ کیا ہو، لوگوں کا یہ سمجھنا کہ ماں باپ نے اگر حج نہیں کیا ہے اور بیٹا حج کر لے گا تو اس کا حج قبول نہیں ہوگا یہ سب غلط اور بے اصل ہے، اور لوگوں کے اس طرح کہنے سے حج میں تاخیر کرنے کی وجہ سے عورت گنہگار ہوگی، اگر اس کا شوہر ماں باپ کا خیال کر کے حج میں آنے کے لیے تیار نہ ہو تو عورت کے لیے ضروری ہے کہ اپنے دوسرے محرم رشتہ دار باپ، بھائی یا چچا یا ماموں میں سے کسی کو ساتھ لے جائے اور اپنا فرض حج ادا کرے، اور بیوی کو ایسا کرنے کے لیے شرعاً شوہر کی اجازت کی بھی ضرورت نہیں اگر شوہر اجازت نہ بھی دے تب بھی عورت جاسکتی ہے، بیوی سفر حج سے پہلے ساس سسر سے معافی تلافی کے لیے جائے پھر بھی ساس سسر معاف نہ کریں تو اس سے بیوی کے حج میں کوئی کمی نہیں آئے گی۔ فقط واللہ تعالیٰ اعلم۔

املاہ: العبد احمد غنی عنہ خانپوری، ۲۳/۶/۱۴۲۶ھ

الجواب صحیح: عباس داؤد بسم اللہ

بیٹے کا والدہ کے ہوتے ہوئے والد کے ساتھ حج کرنا

سوال: میرے والد مجھے آئندہ سال حج کو جانے کے لیے کہتے ہیں کہ میں اور

تو یعنی باپ بیٹا حج کریں گے امی کو نہیں میری والدہ ابھی زندہ ہے اور میں چاہتا ہوں کہ امی اب حج کرے تو اچھا ہے کیوں کہ ان کا حق ہے چاہے اس معاملہ میں وہ خود کے پیسے سے حج کریں یا کوئی اللہ کا بندہ ان کو روانہ کرے تو اس صورت میں بیٹے کا حج کرنا کیسا ہے؟

(الجواب): حامداً ومصلياً ومسلماً

آپ پر حج فرض نہیں ہے آپ کے والد صاحب آپ کو حج کروا رہے ہیں تو آپ کے لیے ان کی اس فرمائش اور خواہش پر عمل کرتے ہوئے حج کرنے میں کوئی اشکال نہیں آپ کی والدہ کا حج نہیں ہوا اور والد صاحب ان کو لے جانے کے بہ جائے آپ کو لے جا رہے ہیں یہ بات آپ کے لیے حج میں جانے سے رکاوٹ نہیں ہے آپ کا حج ادا ہو جائے گا۔ فقط واللہ تعالیٰ اعلم۔

آملہ: العبد احمد خانپوری، ۱۲ رمضان المبارک ۱۴۲۳ھ

الجواب صحیح: عباس داؤد بسم اللہ

مدینہ منورہ سے مکہ مکرمہ بغیر احرام جانے سے

دم لازم ہوگا یا کوئی اور صورت ہے؟

(سوال): مکہ مکرمہ کے اندر مدرسہ صولتیہ میں ہم نے ایک مولانا سے معلوم کیا کہ

مدینہ شریف سے مکہ بغیر احرام باندھے ہوئے آئے تو کیا اس کے متعلق دم دینا پڑے گا؟ تو جواباً انہوں نے کہا کہ ہاں دم دینا ہوگا؛ مگر پھر ہم نے کہا کہ دم کے بغیر اور کوئی راستہ

ہے؟ جس کے جواب میں انہوں نے کہا کہ اگر آپ دوسری مرتبہ ہندوستان سے مدینہ منورہ آویں تو اس طرح نیت کریں کہ گذشتہ وقت میں ہم مکہ شریف بغیر احرام کے چلے گئے تھے تو وہ احرام بھی شامل کرتے ہوئے حالیہ احرام کرنے کی نیت کرتا ہوں۔ تو معلوم کرنا یہ ہے کہ اس طرح نیت کرنے سے گذشتہ چھوٹے ہوئے احرام کی ادائیگی درست ہو جائے گی؟ برابر اسی طرح اگر جدہ سے مکہ مکرمہ بغیر احرام باندھے داخل ہو گئے اور اس کی قضاء بھی مذکورہ بالا صورت کے مطابق دوسری مرتبہ جانے پر ترک شدہ احرام کی بھی نیت کر لینے سے احرام باندھنا صحیح ہوگا یا نہیں؟

الجواب: حامداً ومصلياً ومسلماً

تحریر کردہ حیلہ صحیح ہے؛ مگر اتنا یاد رہے کہ بغیر احرام باندھے داخل ہونے کے بعد اس سال اس نے حج یا عمرہ نہ کیا ہو تو یہی مسئلہ ہے کہ آئندہ جب میقات سے احرام باندھ کر جائے گا تو دم ساقط ہو جائے گا اور اگر بغیر احرام باندھے داخل ہو گیا اور حج یا عمرہ کر لیا تو دم ساقط نہ ہوگا۔ (زبدہ ۲/۱۲۳) فقط واللہ تعالیٰ اعلم۔

کتبہ: العبد احمد عفی عنہ خانپوری

واپسی میں جدہ سے مکہ برائے طواف جانے پر احرام کا حکم

سوال: فتاویٰ رحیمیہ ۵۲/۳ ”مکہ معظمہ میں داخل ہونے کے لیے احرام باندھے یا نہیں؟“ کے ذیل میں یہ پوچھنا ہے کہ حج، عمرہ اور زیارت کے بعد وطن واپسی کے لیے مدینہ سے جدہ پہنچ کر ٹکٹ نہ ملنے کی وجہ سے کچھ دن یا کچھ وقت رکنا پڑا، اس وقت عمرہ کی نیت سے حرم میں جائے تو احرام باندھ کر جانا ہے، یہ تو سمجھ میں

آگیا؛ لیکن اگر نماز و طواف کے لیے کعبہ شریف جانا ہو تو اس وقت بھی احرام باندھنا پڑے گا یا نہیں؟ کیوں کہ جدہ پہنچنے کے بعد وہ اہل حل میں داخل ہو گیا؟

الجواب: حامداً ومصلياً ومسلماً

یہ مسئلہ فتاویٰ رحیمیہ میں قرۃ العینین (زبدۃ المناسک) کے حوالے سے دیا گیا ہے، اس میں پوری تفصیل مع تعلیل مذکور ہے، وہ آدمی جدہ کے ارادہ سے وہاں نہیں گیا؛ بلکہ اپنے وطن جانے کے ارادہ سے جدہ پر سے ان کا مرور ہو رہا ہے اس لیے وہ جدہ والوں کے حکم میں نہیں؛ بلکہ ابھی راستہ ہی میں ہے، اور اس نے مکہ میں دخول کا ارادہ کیا اور مکہ کا دخول آفاقی کے لیے بغیر احرام کے درست نہیں ہے، اگر وہ خاص جدہ کے ارادہ سے وہاں پہنچا ہوتا اور پھر وہ مکہ جانے کا ارادہ کرتا تو اس کو جدہ والوں کے حکم میں شمار کرتے۔ دیکھئے زبدہ ۱/ ۵۴۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۱۴/ رمضان المبارک ۱۴۱۸ھ
الجواب صحیح: عباس داؤد بسم اللہ عفی عنہ

حج کی سعی سے پہلے عمرہ

سوال: کسی حاجی نے پندرہ ذی الحجہ تک حج کی سعی نہیں کی، وہ حج کی سعی سے پہلے عمرہ کرنا چاہتا ہے تو کیا اس کا عمرہ ہو جائے گا یا اس کو عمرے سے پہلے حج کی سعی کرنا ضروری ہے؟

الجواب: حامداً ومصلياً ومسلماً

اس کو چاہیے کہ پہلے حج کی سعی کر لے اس کے بعد عمرہ کرے، اس کے باوجود

اگر کسی نے سعی سے پہلے عمرہ کر لیا تو وہ درست ہو جائے گا۔

الملاء: العبد احمد عفی عنہ خانپوری، ۲۱/ محرم الحرام ۱۴۲۵ھ

الجواب صحیح: عباس داؤد بسم اللہ

حج کی سعی سے پہلے صحبت کرنا کیسا ہے؟

سوال: سعی سے پہلے میاں بیوی صحبت کر سکتے ہیں؟

الجواب: حامداً ومصلياً ومسلماً

اگر حلق بھی کرا چکا ہے تو صحبت حلال ہو جائے گی؛ ورنہ نہیں۔

وحل له النساء بالحلل السابق حتى لو طاف قبل الحلق لم يحل له
شيء (در مختار) (قوله حل له النساء) أي بعد الركن منه وهو أربعة أشواط
بجر (شامی ۲/ ۱۹۹)

کتبہ: العبد احمد عفی عنہ خانپوری، ۱۴/ رمضان المبارک ۱۴۱۸ھ

الجواب صحیح: عباس داؤد بسم اللہ عفی عنہ

سواری چلانے والے کے لیے مستقل سعی کی ضرورت نہیں

سوال: سوار ہونے والے اور سواری چلانے والے کی سعی ایک ساتھ ہو جاتی

ہے یا سواری چلانے والے کو مستقل طور پر اپنی سعی کرنی ہوگی؟

الجواب: حامداً ومصلياً ومسلماً

سواری چلانے والے کی سعی بھی ادا ہو جائے گی، چاہے نیت کی ہو یا نہ کی ہو؛

البتہ نیت کر لینا سنت ہے۔ (زبدۃ الناسک ص ۱۲۳) فقط واللہ تعالیٰ اعلم۔

کتبہ: العبد احمد خانپوری عفی عنہ

محرم کے لیے سلی ہوئی لنگی پہننے کا جواز

سوال ①: حالتِ احرام میں سلی ہوئی لنگی پہننا کیسا ہے؟ برطانیہ میں علماء کی ایک جماعت سلی ہوئی لنگی پہننے کی نہ صرف یہ کہ اجازت دیتی ہے؛ بلکہ ان کا عمل بھی اسی پر ہے، فتاویٰ رحیمیہ ۸/۲۸۶، اور معلم الحجاج ص/۱۲۸ سے حفاظتِ ستر کی صورت میں اس کی گنجائش معلوم ہوتی ہے، اور معلم الحجاج کے ص/۳۴۶ کے جزئیہ سے بغیر عذر کے بھی پہننے کا جواز مفہوم ہوتا ہے، کیا بغیر عذر کی صورت میں کوئی لنگی سی کر پہننے تو دم واجب ہوگا یا نہیں؟

② آج کل برطانیہ میں ایک کپڑا اس طرح بنایا جاتا ہے جو لنگی کی شکل میں گول ہوتا ہے؛ مگر اس میں کہیں بھی سلائی نہیں ہوتی، اس کی بنائی ہی اس طرح سے کی جاتی ہے کہ اس میں سلائی نہ آئے، اس طرح کی لنگی جس کی بنائی میں کسی طرح کی سلائی نہ ہو اس کا استعمال جائز ہے یا نہیں؟ اگر کوئی اس طرح کی لنگی حالتِ احرام میں استعمال کرے تو دم واجب ہوگا؟

③ کیا لنگی کا شمار فقہاء کے یہاں ان کپڑوں میں سے ہے جو جسم کی ہیئت کے مطابق بنائے گئے ہیں، جیسے: کرتہ، قمیص، پاجامہ وغیرہ۔

الجواب: حامداً ومصلياً ومسلماً

① تمام اہل علم کا اس پر اتفاق ہے کہ محرم مرد کے لیے سلاہوا کپڑا پہننا ناجائز ہے۔

حضرت مولانا ظفر احمد عثمانی رحمۃ اللہ علیہ تحریر فرماتے ہیں:

قال ابن المنذر: اجمع اهل العلم على ان المحرم ممنوع من لبس القميص والعمائم والسراويلات والبرانس والخفاف، و الاصل في هذا حديث ابن عمر؛ ان رجلاً سأل النبي ﷺ ما يلبس المحرم من الثياب؟ وحديث يعلى في رجل احرم و عليه جبة، فقال له: اخلع عنك الجبة الحديث متفق عليه) نص النبي ﷺ على هذه الاشياء، والحق بها اهل العلم ما في معناه مثل الدرعة والتبان واشباه ذلك، فلا يجوز للمحرم ستر بدنه بما عمل على قدره، ولا ستر عضو من اعضائه بما عمل على قدره، كالقميص والسراويل والقفازين والخفين ونحو ذلك، وليس في هذا اختلاف قال ابن عبد البر: لا يجوز لبس شيء من المخيط بشرط كونه معمولاً على قدر البدن او العضو) عند جميع اهل العلم، وجمعوا على ان المراد بهذا الذكور دون الاناث اه (اعلاء السنن ١٠/٥٧)

سے ہوئے کپڑے کے متعلق حضرات فقہاء نے ضابطہ بیان فرمایا ہے: ضابطہ ”غنیۃ الناسک“ سے نقل کیا جاتا ہے، یہ کتاب فقیہ وقت حضرت مولانا حسن شاہ ابن مولانا مکرم شاہ حنفی قادری پشاوروی مہاجر مکی رحمۃ اللہ علیہ کی ہے، جو ہمارے اکابر کے یہاں مناسک میں بہت ہی قابل اعتماد سمجھی جاتی ہے، فرماتے ہیں:

قال الحلبي: ان ضابطه لبس كل شيء معمول على قدر البدن او بعضه بحيث يحيط به بخياطته او تلتزق بعضه ببعض وغيرهما ويستمسك عليه بنفس لبس مثله؛ الا المكعب بكسر الميم و فتح العين اه
ضابطہ بیان فرما کر فواہد قیود کی تشریح بایں الفاظ میں فرماتے ہیں:

فخرج ماخيظ بعضه ببعض لا بحيث يحيط بالبدن مثل المرقعة فلا بأس بلبسه، وكذا لو اردى بالقميص او اتشح به فلا بأس به لعدم الاحاطة بواسطة الخياطة، وكذا لو لبس الطيلسان و لم يزره لعدم الاستمساك بنفسه، ولهذا يتكلف في حفظه، فلو زره فهو لبس المخيط لحصول الاستمساك بالزرمع الاحاطة بالخياطة اهـ وافاد قوله او بعضه حرمة لبس القفازين في يدي الرجل، وبه صرح في الكبير وغيره (غنية الناسك في بغية الناسك ص ٤٤ مطبوعه مطبع خيريه ميرته)

سَلَّے ہوئے کپڑے کا یہی ضابطہ من وعن علامہ ابن نجیم رحمۃ اللہ علیہ نے ”بحر“ میں نقل فرمایا ہے۔ ملاحظہ ہو: بحر الرائق، باب الاحرام ۲/۳۴۸۔

ضابطہ کی تشریح ”عمدة الفقه“ میں اس طرح بیان فرمائی ہے:

سَلَّے ہوئے کپڑے سے مراد وہ لباس ہے جو پورے بدن یا بدن کے کسی عضو کے مطابق بنا ہوا ہو، اور وہ سلائی یا بنائی کے ذریعہ یا اس کے بعض حصوں کو بعض کے ساتھ چپکا کر یا کسی اور طریقہ سے بدن یا کسی عضو کا احاطہ کر لے اور اس کو معمول (یعنی جسم کی وضع و تراش) کے مطابق پہنا جائے، اور کپڑا کسی چیز سے رو کے بغیر بدن پر خود بخود ٹھہرا رہے سوائے ملب کے (جس کی تفصیل کتاب ہذا میں مذکور ہے) پس احرام کی حالت میں سلا ہوا کپڑا پہننا اس وقت منع ہے جب کہ اس کپڑے میں دو باتیں پائی جائیں: یعنی ① سلائی وغیرہ کے ذریعہ بدن یا کسی عضو کا احاطہ کرنا۔ ② خود بخود بدن یا عضو بدن پر ٹھہرے رہنا، اگر ان دونوں میں سے کوئی ایک بات نہ پائی گئی تو وہ کپڑا سَلَّے ہوئے کے حکم میں نہیں رہے گا، پس دستانے بھی سَلَّے ہوئے کپڑے کے حکم میں ہیں، اس سے معلوم ہوا کہ جو کپڑا بدن یا کسی عضو کی ساخت پر بنا ہوا نہ ہو، بلکہ پیوند لگا

کر چادر کی طرح) سیا گیا ہو یا عرض کم ہونے کی وجہ سے دوپاٹ کو جوڑ کر چادر کی طرح سی کر ایک بنا لیا ہو تو وہ سلے ہوئے کے حکم میں نہیں ہے، پس اس کے پہننے میں کوئی حرج نہیں ہے، اسی طرح اگر قمیص کو چادر کی طرح اوڑھ لیا یا تہ بند کی طرح باندھ لیا تو کوئی مضائقہ نہیں ہے؛ کیوں کہ اس طرح پہننے میں سلائی کے ذریعہ بدن کا احاطہ کرنا نہیں پایا گیا، اور اسی طرح طلیسان (چوغا جبہ) پہننے کا مضائقہ نہیں ہے؛ جبکہ اس کی گھنڈی (بٹن وغیرہ) نہ لگائے؛ کیوں کہ یہ بھی خود بخود بدن پر نہیں ٹھہرتا اور اس کے سنبھالنے میں تکلف کرنا پڑتا ہے۔ (عمدة الفقه، کتاب الحج ۴/۳۸۷)

آپ کے سوالات کے جوابات حسب ذیل ہیں:

(الف) ستر کھلنے کا اندیشہ ہو تو حالت احرام میں سلی ہوئی لنگی پہننے کی گنجائش ہے؛ کیوں کہ یہ لنگی باندھے بغیر بدن پر نہیں ٹھہرتی، پس لنگی اس لباس میں داخل ہے جس کے استعمال سے دم واجب نہیں ہوتا۔

وعقد الازار والرداء بأن یربط طرف احدہما بطرفہ الاخر شرح:
وان یخللہ بخلال او یشدہ بجبل و نحوہ.

(غنیۃ الناسک، فصل فی مکروہات الاحرام و محظوراتہ الخ ص ۴۷)

بلا ضرورت ایسی سلی ہوئی لنگی سے احتراز کرے۔ (ماخوذ از فتاویٰ رحیمیہ ۸/۲۸۶)

معلم الحجاج کی عبارت جزئیہ ضرورت پر محمول ہے ”ستر عورت کی خاطر“ کی قید لگانا اس کا قرینہ ہے۔

(ب) اس کی بنائی سینے کے حکم میں ہے، لہذا اس کے استعمال کا وہی حکم ہوگا جو

اوپر گزرا۔

(ج) نہیں؛ بلکہ ہمیانی باندھنے کی طرح ہے جو روپیہ، پیسہ کی حفاظت کی خاطر کمر سے باندھی جاتی ہے۔

ولابأس ان يشد في وسطه الهميان ليس فيه معنى لبس المخيط.
(ہدایہ ۱/ ۲۶۰)

جو حضرات عام حالات میں کھلی لنگی پہننے کے عادی ہیں یا ایسی کھلی لنگی میں ستر کی حفاظت پر قادر ہیں ان کو ایسی سلی ہوئی لنگی استعمال نہیں کرنا چاہیے۔ فقط واللہ تعالیٰ اعلم۔

کتبہ: العبد احمد عفی عنہ خانپوری

حالت احرام میں نیکر یا لنگوٹ پہننا

سوال: کسی تکلیف کی وجہ سے حج میں سلا ہوا کپڑا پہن سکتے ہیں یا نہیں؟ مثلاً خصیتیں بڑے ہو گئے ہوں تو کیا انڈرویر یا لنگوٹ پہن سکتے ہیں؟ بینواتو جروا

الجواب: حامداً ومصلياً ومسلماً

عذر کی وجہ سے لنگوٹ باندھنا جائز ہے، اور بدون عذر مکروہ ہے، مگر اس پر کوئی جزا واجب نہیں، نیکر پہننا بہر حال ناجائز ہے، اور اس پر لبس مخیط کی جزا واجب ہے۔ (احسن الفتاویٰ ۵۲۱/۴) فقط واللہ تعالیٰ اعلم۔

کتبہ: العبد احمد عفی عنہ خانپوری، ۱۶/ ذوالقعدہ ۱۴۱۳ھ

الجواب صحیح: عباس داؤد بسم اللہ عفی عنہ

کیا محرم کے لیے سلی ہوئی لنگی کا پہننا بلا کراہت جائز ہے؟

سوال: انوار مناسک ”ص ۲۱۰“ پر لکھا ہے۔ ”لہذا سلی ہوئی لنگی پہننا

بلا کراہت جائز اور درست ہے۔“ نیز ص ۲۶۰ پر لکھا ہے ”لیکن سلی ہوئی لنگی کا پہننا بلا کراہت جائز اور درست ہے، اسی طرح احرام کی دو چادروں میں سے ایک کو لنگی کی طرح سل دیا جائے؛ تاکہ چلتے وقت ران اور ستر نہ کھلے تو بلا کراہت جائز اور درست ہے“ تو کیا احرام کی حالت میں لنگی پہننا بلا کراہت جائز اور درست ہے؟

الجواب: حامداً ومصلياً ومسلماً

احرام کی حالت میں سلا ہوا کپڑا پہننے کی ممانعت کے سلسلہ میں حضرات فقہاء ایک ضابطہ اور اصول تحریر فرماتے ہیں۔ چنانچہ شامی میں ہے:

وفي البحر عن مناسك ابن امير حاج الحلبي: ان ضابطه لبس كل شيء معمول على قدر البدن او بعضه بحيث يحيط به بخياطة او تلزيق بعضه ببعض او غيرهما ويستمسك عليه بنفس لبس مثله الا المكعب اه قلت: فخرج ما خيط بعضه ببعض لا بحيث يحيط بالبدن مثل المرقعة فلا باس بلبسه كما قدمناه (شامی کوئٹہ ۱۷۷/۲)

(ترجمہ): ”بحر الرائق“ میں ابن امیر حاج حلبي کی مناسک کے حوالہ سے لکھا ہے کہ اس کا اصول یہ ہے کہ جو لباس انسان کے تمام بدن یا بدن کے بعض حصے کے موافق بنایا گیا ہو اس طرح پر کہ وہ سلائی کے ذریعہ یا بعض حصوں کو بعض کے ساتھ چپکانے سے یا کسی اور طرح سے (مثلاً بنائی سے) کل بدن یا بدن کے بعض حصوں کو ڈھانپ لے اور وہ خود بخود خود جسم پر ٹھہرا رہے، ایسا لباس احرام کی حالت میں پہننا منع ہے سوائے مکعب کے، میں کہتا ہوں کہ اس حکم سے وہ کپڑا خارج ہے جس کا بعض حصہ بعض کے ساتھ اس طرح سلا ہوا ہو کہ وہ بدن یا اس کے کسی حصہ کی وضع پر نہ ہو، مثلاً

پیوند لگا ہوا کپڑا کہ اس کے پہننے میں کوئی حرج نہیں ہے۔

یہی ضابطہ غنیۃ الناسک میں ص ۴۴ پر موجود ہے۔

چنانچہ اسی اصول کے ماتحت فقہاء ایسے آدمی کے لیے جس کے پاس اتنی بڑی چادر موجود نہیں، جس سے وہ اپنے جسم کو ڈھانپ سکے؛ لیکن دو ٹکڑوں کو جوڑ کر اس چادر کو تیار کیا گیا ہے تو اگرچہ یہاں پر کپڑے کے دو ٹکڑوں کو جوڑنے کے لیے سلائی کی گئی ہے اور لغوی اعتبار سے یہ سلا ہوا کپڑا کہا جاسکتا ہے؛ لیکن چونکہ یہ سلائی آدمی کے بدن یا کسی عضو کے موافق نہیں کی گئی ہے؛ اس لیے اگر اس آدمی کے پاس پوری لمبی چادر نہیں ہے اس کے لیے اس چادر کے استعمال کرنے میں کوئی حرج نہیں؛ البتہ اگر پوری لمبی چادر موجود ہو جس کے ذریعہ جسم کو ڈھانپا جاسکتا ہے تو اس کا استعمال بہتر ہے۔ چنانچہ ”امداد الفتاویٰ“ میں ایک سوال کے اندر یہ پوچھا گیا ہے کہ کوئی ازار یا چادر جو کہ کم عرض ہونے کی وجہ سے احرام کی حالت میں دوپاٹ کر کے پہن لی جاوے تو اس کا کیا حکم ہے؟ اس کے جواب میں حضرت حکیم الامت رحمۃ اللہ علیہ تحریر فرماتے ہیں:

”گو افضل یہی ہے کہ اس میں بالکل سلائی نہ ہو؛ لیکن اگر دو پاٹوں کو جوڑنے کے لیے سلائی کی جاوے تب بھی جائز ہے“۔ (امداد الفتاویٰ ۲/۱۳۶)

خلاصہ یہ ہے کہ ایک تو سلا ہوا وہ لباس جس کو احرام کی حالت میں پہننے کی وجہ سے دم واجب ہوتا ہے، اس کے لیے تو وہی ضابطہ ہے جو جواب کے شروع میں بتلایا گیا؛ اس لیے اگر کوئی ایسا لباس جو بدن یا بدن کے کسی عضو کی ہیئت پر سلا یا بنایا نہیں گیا ہے؛ لیکن اس میں سلائی موجود ہے تو اس کے پہننے سے دم تو واجب نہیں ہوگا؛ مگر افضل اور بہتر یہی ہے کہ سلائی کسی شکل میں موجود نہ ہو جیسا کہ اوپر ”امداد الفتاویٰ“

کے جواب سے ظاہر ہے۔

رہا سلی ہوئی لنگی کا پہننا، تو اگر کسی آدمی کو ستر کھل جانے کا اندیشہ ہے اگر وہ اس سے حفاظت کی غرض سے سلی ہوئی لنگی استعمال کرتا ہے تو اس کے لیے اجازت ہے ورنہ عام حالات میں محرم کا سلی ہوئی لنگی پہننا مکروہ تنزیہی اور خلاف اولیٰ ہے؛ چنانچہ ”معلم الحج“ میں مسئلہ ہے: ”تہبند کے دونوں پلوں کو آگے سے سینا مکروہ ہے، اگر کسی نے ستر عورت کی حفاظت کی وجہ سے سی لیا تو دم واجب نہ ہوگا“۔ (معلم الحج ص ۱۱۴)

”عمدة الفقہ“ میں ہے: (۷) چادر اور تہبند میں گرہ لگانا یعنی چادر یا تہبند کے ایک سرے کو دوسرے سرے کے ساتھ باندھنا یا کانٹے و سوئی اور پین وغیرہ سے اٹکانا یا چادر و تہبند کو رسی و کمر بند وغیرہ سے باندھ لینا۔ (عمدة الفقہ مکروہات احرام ۴/۱۳۹)

”غنیۃ الناسک“ میں ”فصل فی مکروہات الاحرام ومحظورات التی لا جزاء فیہا سویٰ الکراہۃ“ کے ماتحت لکھا ہے: ”وعقد الازار والرداء بان یربط طرف احد ہما بطرفہ الآخر (شرح) وان یخللہ بخلال او یشدہ بجبل ونحوہ“۔ (۱۷)

صاحب ”انوار مناسک“ نے معلم الحج ص ۱۰۵ کی عبارت ذیل ”چادر لنگی اگر بیچ میں سے سلی ہوئی ہے تو جائز ہے، مگر افضل یہ ہے کہ احرام کا کپڑا بالکل سلا ہوا نہ ہو“ سے جو استدلال کیا ہے وہ غلط نہیں پر مبنی ہے، مسئلہ بالا کا مطلب تو یہ ہے کہ اگر کوئی لنگی کپڑے کے دو پاٹ کو جوڑ کر تیار کی ہو تو اس کو پہننے میں کوئی حرج نہیں ہے۔ اس کا مطلب یہ نہیں کہ لنگی کے دو پلوں کو سیا گیا ہو تو وہ بھی بلا کراہت جائز ہے، اس مسئلہ کو صاحب ”معلم الحج“ نے ص ۱۱۴ پر مکروہات احرام کے عنوان کے ماتحت الگ سے

بیان کیا ہے، چنانچہ لکھا ہے:

مسئلہ: تہبند کے دونوں پلوں کو آگے سے سینا مکروہ ہے، اگر کسی نے ستر عورت کی حفاظت کے لیے سی لیا تو دم واجب نہ ہوگا۔ (۱۱۳)

اس لیے سلی ہوئی لنگی کے متعلق علی الاطلاق یہ کہنا کہ اس کا حالتِ احرام میں پہننا بلا کراہت جائز اور درست ہے، صحیح نہیں۔ فقط واللہ تعالیٰ اعلم۔

املاہ: احمد خانپوری، ۱۹/ جمادی الاولیٰ ۱۴۲۸ھ

الجواب صحیح: عباس داؤد بسم اللہ
الجواب صحیح: عبدالقیوم راجکوٹی

حجاج کرام کے لیے مرکنتائل بینک کی اشیاء کا استعمال

سوال: بمبئی میں حجاج کرام کوچ میں جانے کی کاروائی کرنی ہوتی ہے اس مکمل کاروائی کا ایک جزء یہ بھی ہے کہ مروج بینک (مرکنتائل بینک) کی جو مقررہ رقم سعودی میں جا کر خرچ کرنے کے لیے درکار ہوتی ہے اتنی رقم کا ڈرافٹ اس بینک کا لینا ہوتا ہے، عام رواج میں اسی بینک کا ڈرافٹ لیتے ہیں، ویسے کسی دوسری بینک کا بھی ڈرافٹ اگر حاجی لے لیتا ہے تو بھی کوئی رکاوٹ نہیں ہوتی، اب یہ مرکنتائل بینک حج کمیٹی کے دفتر کو اپنے براؤنچ کی طرف سے ایک ڈرم پانی کا، ایک چھوٹا سا کیٹ پاسپورٹ وغیرہ رکھنے کے لیے، ایک مصلیٰ نماز پڑھنے کا، یہ اشیاء دیتی ہے کہ ہر حاجی کو بلا کسی استثناء کے بینک کی طرف سے یہ اشیاء دی جائیں تو حاجی نے چاہے کسی دوسرے بینک کا بھی ڈرافٹ لیا ہو، پھر بھی اس کو اور دوسرے حاجیوں کو جنھوں نے اس بینک کا ہی ڈرافٹ لیا ہے سب کو حج کمیٹی یہ اشیاء دیتی ہے، اور جس کو یہ اشیاء نہ لینا ہو اس کو اس کی قیمت

۵۶ (چھپن) روپیہ نقد دی جاتی ہے، تو اب سوال یہ ہے کہ ان اشیاء کا استعمال ہر حاجی صاحبان کریں یا عدم ضرورت کی صورت میں نقد روپیے لے کر خود کے استعمال میں لانا چاہیے؟ یہ استعمال مباح ہے یا نہیں؟ اگر مباح نہیں ہے تو اس کا کیا مصرف کیا جائے؟ یہ چیزیں سود میں شمار ہوں گی؟ اور اس کا لینا کیسا ہے؟

الجواب: حامداً ومصلياً ومسلماً

مرکناٹائل بینک بواسطہ حج کمیٹی یہ اشیاء یا اس کی قیمت دیتی ہے وہ رقم کہاں سے لاتی ہے؟ اگر کسی مخصوص آدمی کی طرف سے حجاج کرام کو بطور ہدیہ یہ اشیاء دی جاتی ہیں تب تو اس کا استعمال مباح ہے، اور اگر بینک اپنی سودی آمدنی سے یہ دیتی ہے تو اس کا استعمال نہ کریں بلکہ قبول ہی نہ کریں، اس سلسلہ میں بینک کے ذمہ داروں سے رابطہ قائم فرما کر حقیقت حال معلوم کی جاسکتی ہے۔ فقط واللہ تعالیٰ اعلم۔

کتبہ: العبد احمد عفی عنہ خانپوری

احرام کی حالت میں کیسا جوتا پہننا جائز ہے؟

سوال: حالت احرام میں کیسی چپل استعمال کی جائے؟ اس کے متعلق ایک مسئلہ کی تحقیق کے سلسلہ میں یہ عریضہ ارسال کر رہا ہوں امید کہ تفصیلی جواب مرحمت فرما کر مشکور فرمائیں گے۔

① اگر جوتا نہ ہو تو موزہ کو وسط قدم پر سے کاٹ کر پہنے۔ (زبدہ) اس طرح کہ پیر کی پشت کھلی رہے مع اوپر کے دونوں ٹخنوں کے۔ (ناقل) ضروری انتباہ..... اکثر عوام و خواص میں یہ مشہور ہے، کہ فقط پیر کی بیچ کی ہڈی کھلی رکھنا ضروری ہے، یہ بالکل غلط

ہے، مگر وضو میں جو دو کعبین دھونے واجب ہیں ان کے اوپر سے لے کر پیر کی بیچ کی ہڈی سے بھی کچھ نیچے تک کاٹنا چاہیے، کہ اچھی طرح پیر کی ہڈی سے نیچے سے اوپر دونوں ٹخنوں تک مع اطراف پیر اور ایڑی کے موزہ وغیرہ سے خالی رہے، اور مثل جوتی کے رہ جائے۔ (ناقل)

”الذی فی الحدیث ویقطعہما حتی یکونا اسفل من الکعب وهو افصح مما ہذا بن کمال؛ والمراد قطعہما بحیث یصیر الکعبان وما فوقہما من الساق مکشوفالا یقطع موضع الکعبین فقط کما لا ینحی“.

(ردالمحتار ص: ۲۲۴)

”ایضاً لو کان الکوش الہندی یستر العقب وما فوقہ مما یحاذی الکعب ینبغی ان لا یجوز لبسہ لانہ لم یکن اسفل من الکعبین فی کل جانب وهو الظاہر من النص ولعلہ محل النص علی قطع الخفین حتی یکونا کالتعلین من جانب الموخر“۔ (زبدۃ الناسک ص: ۱۰۴)

② ”وعن ہذا فسر الشارح رحمہ اللہ تعالیٰ المکعب بالکوش الہندی؛

ولم یلتفت الی انہ یستر العقب؛ فمافی ردالمحتار: والظاہر انہ لا یجوز ستر العقب اھ ویتفرع علی عدم جواز لبس الکوش الہندی ونحوہ مما یستر العقب؛ لیس بظاہر؛ نعم لو کان الکوش الہندی یستر العقب وما فوقہ مما یحاذی الکعب ینبغی ان لا یجوز لبسہ؛ لانہ لم یکن اسفل من الکعبین فی کل جانب؛ وهو الظاہر من النص“۔ (غنیۃ الناسک ص: ۸۷ باب الاحرام)

③ احرام کی حالت میں پاؤں میں ہر اس جوتے کا پہننا جائز ہے، جس

سے وسط قدم کی بھری ہوئی ہڈی کھلی رہے، خواہ وہ چمیل ہو یا سلپیر، یا ہندوستانی

یا پاکستانی دیسی جوتا اور نیو کٹ وغیرہ۔

(بحر الرائق ۲/۳۲۳، عمدة الفقہ ۴/۱۳۰، عمدة المناسک ص: ۲۱۳)

④..... حاصل یہ کہ احرام کی حالت میں دونوں ٹخنے اور پیروں کے اوپر جہاں بال اگتے ہیں جو ابھرا ہوا حصہ ہے، اس کا کھلا رہنا ضروری ہے، پس احرام کی حالت میں مردوں کو بہتر تو ہوائی چپل پہننا ہے، اور اگر جوتا یا چپل ایسا ہو جو ٹخنوں اور مذکورہ پیروں کے بالائی حصہ کو نہ چھپاتا ہو، تو اس کا پہننا بھی درست ہے؛ البتہ اگر ایڑی، پنجہ انگلیاں چھپی رہیں، تو کوئی حرج نہیں۔ (مسائل حج و عمرہ ص: ۲۱۲)

ان عبارات میں سے بعض سے سمجھ میں آتا ہے کہ احرام کی حالت میں جوتے ایسے ہونے چاہیے جس میں ایڑی وغیرہ چھپی ہوئی ہوں، اور دوسرے حوالوں سے معلوم ہوتا ہے کہ ایڑی وغیرہ کا چھپا رہنا ضروری نہیں۔ اب آپ سے درخواست ہے کہ اس مسئلہ کی تفصیلی وضاحت فرمائیں کہ احرام کی حالت میں جوتا کس طرح کا ہونا چاہیے؟ کیا صرف قدم کے اوپر کا حصہ کھلا رکھنا کافی ہے یا ایڑی اور ٹخنہ اور ٹخنہ کے نیچے تک کا سارا حصہ کھلا رکھنا ضروری ہے؟

بعض سنڈل اس قسم کی بنی ہوئی ہے کہ اوپر کی پشت تو کھلی ہوئی ہے؛ مگر پشت سے اوپر ایک پٹی ہے جو سنڈل کو پکڑ کر رکھتی ہے اور اس میں ایڑی بھی چھپی رہتی ہے، اس کا استعمال احرام کی حالت میں جائز ہے یا نہیں؟

الجواب: حامداً ومصلياً ومسلماً

حضور اکرم ﷺ کے زمانہ میں پاؤں کی حفاظت کے لیے دو چیزیں استعمال کی جاتی تھیں: ایک کو خف سے تعبیر کیا جاتا ہے، اور دوسری کو نعل سے۔ خف چمڑے یا

اسی طرح کی چیز سے اس طرح بنا ہوا ہوتا تھا کہ وہ پاؤں کو دونوں ٹخنوں اور اوپر کے کچھ حصہ سمیت چھپا لیتا تھا، اور خف کو وہ حضرات پاؤں میں تنہا بھی پہن کر چلتے پھرتے تھے۔ دوسری کو نعل سے تعبیر کیا جاتا تھا، ان کے یہاں نعل کا اطلاق چپل پر ہوتا تھا، اور جس کو ہمارے یہاں جوتی سے تعبیر کیا جاتا ہے، اس کو اہل عرب مداس سے تعبیر کرتے ہیں، اور عربی زبان کا لفظ حذاء اسی معنی میں استعمال ہوتا ہے؛ لیکن وہ عرب میں رائج نہیں تھا، متاخرین اسی کو مکعب کے نام سے یاد کرتے ہیں۔

حضرت مولانا محمد یوسف بنوری رحمۃ اللہ علیہ ”ترمذی“ کی شرح ”معارف السنن“ میں تحریر فرماتے ہیں:

”الخف فی الشرع اسم للمتخذ من الجلد أو نحوه الساتر لکعبین فصاعداً متصلاً بالقدم من غیر أن یشف، هذا ما یستفاد من مواضع من البحر الرائق وغیره وكان الخف كالنعل یمشون فیہ والنعل عندهم ما یسمیہ أهل الهند ”چپل“ وما یسمونه ”جوتی“ فهو المداس (بالفتح) كما ذكره صاحب القاموس وفيه هو اسم لما یلبس فی الرجل اه قال الراقم وفي هذا المعنى حذاء عندهم قديما وحديثا ولم یکن رائجاً فی العرب وقديسی عندهم فی متأخريهم بالمکعب“۔ (معارف السنن ۱/ ۳۳۳، ۳۳۴)

حالت احرام میں محرم کے لباس کے سلسلہ میں پوچھے گئے ایک سوال کے جواب میں نبی کریم صلی اللہ علیہ وسلم کا ارشاد ہے: الا ان یكون احدیست له نعلان فلیلبس الخفین ولیقطعهما ما اسفل من الکعبین یعنی حالت احرام میں محرم کو چاہیے کہ خفین کا استعمال نہ کرے، البتہ اگر کسی محرم کے پاس نعلین (چپل) نہ ہوں تو خفین کو

کعبین سے نیچے کاٹ کر استعمال کر سکتا ہے۔ عربی زبانی میں لفظ کعب دو معنی میں استعمال ہوتا ہے۔

① وہ ابھری ہوئی ہڈی جو پنڈلی اور پاؤں کے جوڑ پر ہے (جس کو اردو میں ٹخنہ کہتے ہیں)۔

② اور وہ ابھری ہوئی ہڈی جو چپیل کے تمہ کے پاس پاؤں کی پشت پر ہے، اس ارشاد میں نبوی میں امام محمد رحمۃ اللہ علیہ نے لفظ کعب کو اسی دوسرے معنی میں بر بنائے احتیاط لیا ہے۔

حضرت بنوری رحمۃ اللہ علیہ تحریر فرماتے ہیں:

ونسب الی محمد بن الحسن انه فسر الکعب بالعظم الذی فی وسط القدم المسمی عند الاطباء ب: "العظم الزورقی" وبعضهم جرہ الی غسل الرجلین أيضاً وهو خطأ، وانما الکعب عنده بذلك المعنی فی قطع الخفین للمحرم لا غیر، و خلاصۃ ما دار البحث: ان لفظ الکعب عند محمد والاصمعی فی اللغۃ یتعمل بالمعنیین: بمعنی العظم الناقی عند مفصل الساق والقدم، ومعنی العظم عند معقد الشراک فأخذہ محمد بهذا المعنی فی المحرم لکونه احوط ومحمد حجة فی اللغۃ فلا عبرة بقول من لم يعرفه وراجع العمدة (۵/۱۱۴) والفتح (۳/۳۲۰) للتفصیل (معارف السنن ۶/۳۳۲)

مطلب کہ کعب کا جو مشہور مفہوم ہے، یعنی پنڈلی اور پاؤں کے جوڑ پر دائیں بائیں جو ابھری ہوئی ہڈی ہے، اس کے ساتھ اس کا جو غیر معروف مفہوم اور معنی یعنی پاؤں کی پشت کا ابھرا ہوا حصہ، جس کا حاصل یہ ہوا کہ خفین یعنی چڑے کے موزوں کو اس طرح کاٹ دیا جائے کہ یہ دونوں حصے کھل رہیں؛ البتہ ان دونوں حصوں کے کھل رہنے

کے ساتھ ساتھ پاؤں کا پچھلا حصہ جس کو عربی میں لفظ عقب، اور اردو میں لفظ ایڑی سے تعبیر کیا جاتا ہے، اس کا بھی کھلا رہنا ضروری ہے یا نہیں؟ تو کتب فقہ کی عبارتوں سے اتنی بات تو واضح ہوتی ہے کہ قدم کی پشت کا اوپر والا حصہ (جو لفظ کعب کے ایک مفہوم کا مصداق ہے) اور دونوں ٹخنے اور ان کے محاذات کا پورا حصہ اور ان کے اوپر کا حصہ کھلا رہنا ضروری ہے، البتہ ایڑی کے متعلق بعض عبارتوں سے مفہوم ہوتا ہے کہ اس کا کھلا رہنا ضروری نہیں، یعنی پاؤں کا پچھلا حصہ جو ٹخنوں سے نیچے ہے، اور ہندوستانی دیسی جو تاپہننے کی صورت میں وہ بھی کچھ چھپ جاتا ہے، تو اس کی گنجائش ہے، البتہ آپ نے جس سنڈل کے متعلق دریافت کیا ہے کہ اس میں پشت تو کھلی رہتی ہے؛ مگر پشت سے اوپر ایک پٹی ہوتی ہے، اس کے متعلق کوئی صراحت نظر سے نہیں گزری۔ فقط واللہ تعالیٰ اعلم۔

آملہ: العبد احمد عفی عنہ خانپوری، یکم جمادی الاولیٰ ۱۳۳۰ھ
الجواب صحیح: عباس داؤد بسم اللہ الجواب صحیح: عبدالقیوم راجکوٹی

عورتوں کا حرمین میں نماز پڑھنا

سوال: عورتوں کو حرم شریف میں نماز پڑھنا افضل ہے یا اپنی رہائش گاہ میں؟

الجواب: حامداً ومصلياً ومسلماً

عورتوں کے لیے مسجد نبوی اور حرم شریف میں نماز پڑھنے سے اپنے مکان میں پڑھنا زیادہ ثواب ہے۔ (حسن الفتاویٰ ۴/ ۵۶۷ ج ۵ ضروری مسائل) فقط واللہ تعالیٰ اعلم۔

کتبہ: العبد احمد خانپوری عفی عنہ

عورتیں اقتداء کی نیت نہیں کرتیں

سوال: حرم شریف میں جو عورتیں امام کے پیچھے نماز ادا کرتی ہیں، اکثر وہ امام کی اقتداء کی نیت نہیں کرتیں تو کیا ان کی نماز ہو جائے گی یا یہ نمازیں دہرائی پڑیں گی؟

الجواب: حامداً ومصلياً ومسلماً

امام کے پیچھے ادا کی جانے والی نماز کے صحیح ہونے کے لیے اقتداء کی نیت بھی شرط ہے؛ اس لیے اگر کسی نے اقتداء کی نیت نہیں کی تو اس کی وہ نماز درست نہیں ہوئی، چاہے وہ مرد ہو یا عورت۔

الملاہ: العبد احمد عفی عنہ خانپوری، ۲۱/ محرم الحرام ۱۴۲۵ھ

الجواب صحیح: عباس داؤد بسم اللہ

ایام حج میں نماز میں قصر یا اتمام؟

سوال: حج کے ایام میں امامت کرے تو کیا حکم ہے؟

الجواب: حامداً ومصلياً ومسلماً

اگر وہ خود امامت کرائے تو خود تنہا پڑھنے کی صورت میں جو حکم ہے وہی حکم امامت کرانے کی صورت میں بھی ہوگا یعنی جن صورتوں میں قصر واجب ہے ان صورتوں میں قصر، اور جن صورتوں میں اتمام ضروری ہے ان صورتوں میں اتمام کرائے۔ فقط واللہ تعالیٰ اعلم۔

کتبہ: العبد احمد خانپوری عفی عنہ

عرفات میں ظہر و عصر میں جمع

سوال: اس میں ائمہ کے اختلاف سے کیا فرق ہوتا ہے؟

الجواب: حامداً ومصلياً ومسلماً

حنفی شخص تنہا نماز پڑھتا ہے یا امام بن کر پڑھاتا ہے تو اختلاف ائمہ سے کوئی فرق نہیں پڑے گا؛ البتہ وہ شخص کسی ایسے امام کے پیچھے نماز پڑھے جو حنفی نہیں ہے، تو وہ کہاں اور کونسے مسلک رکھنے والے امام کے پیچھے نماز پڑھ رہا ہے؟ یہ معلوم ہونے پر اس کا حکم بتلایا جاسکتا ہے؛ البتہ ایک صورت جو عموماً زیر بحث آتی ہے اس کا تفصیلی حکم عرض کرتا ہوں: عرفات میں ظہر اور عصر کے درمیان جو جمع ہوتا ہے اگر حاجی مسجد نمرہ میں امام کے پیچھے ظہر و عصر پڑھنے نہیں گیا؛ بلکہ اپنی قیام گاہ ہی پر رہا تو اس کو چاہیے کہ ظہر اپنے وقت میں اور عصر کو اس کا وقت داخل ہونے کے بعد اس کے وقت میں پڑھے، اگر وہاں کئی حضرات ہیں تو دونوں نمازیں اپنے اپنے وقت پر باجماعت ادا کریں، اور اگر حاجی مسجد نمرہ میں گیا ہے کہ امام کے پیچھے دونوں نمازیں ادا کرنا چاہتا ہے تو امام اگر مسافر ہے (یعنی مسافت قصر سے آیا ہے) اور وہ دونوں نمازیں قصر پڑھا رہا ہے تو حاجی بھی اگر مسافر ہے تو امام کے پیچھے قصر ہی پڑھے، اور حاجی اگر مقیم ہے تو امام کے سلام پھیرنے کے بعد اپنی نماز پوری کر لے، اور اگر امام مسافر نہیں، اس کے باوجود قصر کر رہا ہے، (جیسا کہ مالکیہ کے یہاں ہوتا ہے) تو اس کے پیچھے نہ تو مقیم حاجی کی نماز درست ہوگی، اور نہ مسافر کی؛ بلکہ اگر پڑھ لی تو لوٹائی جائے، نہ لوٹانے سے

فرض سر پر لازم رہے گا۔ (زبدۃ المناسک) فقط واللہ تعالیٰ اعلم۔

کتبہ: العبد احمد خانپوری عنہ

حجر اسود کے بوسہ میں چاندی کے دائرہ سے بچے

سوال: آدمی کے لیے چاندی کے استعمال کی مقدار بہت کم ہے، اب حجر اسود کو جب بوسہ دینے کے لیے جاتے ہیں، تو اس کا دائرہ چاندی کا ہے تو لوگ اس دائرہ کو اپنے ہاتھوں سے پکڑ کر پتھر کا بوسہ دیتے ہیں، اور وہ چاندی کا دائرہ جائز مقدار سے زائد ہے تو آدمی کا اس دائرہ کو دونوں ہاتھوں سے پکڑ کر بوسہ دینا چاندی کے استعمال میں شمار ہوگا یا نہیں؟ اس طرح بوسہ دینا کیسا ہے؟

الجواب: حامداً ومصلياً ومسلماً

حجر اسود کو استلام کرتے وقت ہاتھ لگانے اور بوسہ دینے میں یہ خیال رہے کہ جو گول حلقہ چاندی کا حجر اسود پر چڑھا ہوا ہے اس کو ہاتھ نہ لگے، اور نہ بوسہ دے؛ کیوں کہ اس سے چاندی کا استعمال لازم آئے گا جو ممنوع ہے۔ (زبدۃ المناسک ۱/۹۷) فقط واللہ تعالیٰ اعلم۔

کتبہ: العبد احمد عنہ خانپوری، ۱۷/ رمضان المبارک ۱۴۱۷ھ

الجواب صحیح: عباس داؤد بسم اللہ عنہ

سابق دم کی ادائیگی

سوال: میں نے ۹۵ء میں حج کیا تھا، اس وقت میں نے خطا سے قربانی سے

پہلے سرمنڈوالیا تھا، اب مجھے احساس ہوا تو مجھے اس کا دم دینا ہوگا؟ اگر دینا ہے تو کیا ہوگا؟ دم کفارہ وغیرہ جو بھی ہو جواب دے کر احسان فرمائیں۔

(الجواب): حامداً ومصلياً ومسلماً

ایک ذنبہ یا بکری بطور دم ذبح کروانا ضروری ہے، آپ وہ رقم کسی آدمی کو دیتے تھے کہ وہ اس سے ذنبہ یا بکرا بطور دم خرید کر آپ کی طرف سے حد و حرم میں ذبح کرے، مکہ مکرمہ میں مدرسہ صولتیہ کے ذمہ داران بھی یہ کام کر دیتے ہیں، یہ یاد رہے کہ یہ ذبح حد و حرم میں ہی ہونا چاہیے، یہاں ہندوستان میں نہیں۔ فقط واللہ تعالیٰ اعلم۔
کتبہ: العبد احمد خان پوری عفی عنہ

حج ہیلپ کمیٹی کے اخراجات، اور نقلی کعبہ بنانا

(سوال): ہم لوگوں نے اس سال حاجیوں کی خدمت کے جذبہ سے میر پور شہر میں ”حج ہیلپ کمیٹی“ کے نام سے ایک ادارہ قائم کیا ہے، یہ ادارہ حاجیوں کے فارم بھروانا، بلڈ گروپ کروانا، وقت بوقت حج کمیٹی بمبئی کے اعلانات حاجیوں تک پہنچانا اور دیگر جو بھی خدمت ہو سکتی ہو حاجیوں کی کرنا تربیتی کیمپ لگانا وغیرہ کام کرتے ہیں، اس سلسلہ میں سوال یہ ہے کہ:

① حج ہیلپ کمیٹی نے حاجیوں کی خدمت کے جذبہ سے جو بھی کام کئے ہیں: اس میں بلڈ گروپ کروانا، تمام کاغذات کی فوٹو کاپی کروانا، بھوپال و بمبئی حاجیوں کے کام سے جانا، حاجیوں کو انجکشن لگوانا وغیرہ دیگر چھوٹے چھوٹے اخراجات حج ہیلپ کمیٹی نے کئے ہیں، کچھ حضرات کا یہ کہنا ہے کہ حج ہیلپ کمیٹی نے جو خرچ حاجیوں پر

کیا ہے وہ غلط ہے؟

② حاجیوں کی فہمائش کے لیے کمیٹی نے خانہ کعبہ کا ایک چھوٹا سا ماڈل بنا کر اس میں مقام ابراہیم، زمزم کا کنواں، حجر اسود وغیرہ کی نشان دہی کر کے تربیتی کیمپ میں دکھا کر فہمائش کی گئی کہ طواف کہاں سے شروع ہوگا؟ کہاں پورا ہوگا؟ طواف کے دوران کیا دعائیں پڑھی جائیں گی وغیرہ فہمائش کی گئی اور اس سے عازمین حج کو کافی سہولت ہوئی، اس کام کی سبھی لوگوں نے کافی تعریف کی؛ لیکن کچھ حضرات کا کہنا ہے کہ خانہ کعبہ کا ماڈل بنانا غلط ہے، جبکہ یہ ماڈل وقتی طور پر حاجیوں کی فہمائش کے لیے بنایا گیا تھا۔

الجواب: حامداً ومصلياً ومسلماً

① حج ہیلپ کمیٹی حاجیوں کی خدمت اور ادائیگی حج؛ نیز سفر حج میں سہولت و راحت پہنچانے کی غرض سے جو کام کر رہی ہے جس کی تفصیل سوال میں منسلکہ پوسٹر میں ہے، وہ بڑے اجر و ثواب کے کام ہیں اور اس سلسلہ میں خرچ کی جانے والی رقم صحیح مصرف میں استعمال ہوئی ہے، ان مصارف کو بے کار اور غلط کہنا نصوص قرآن و حدیث سے ناواقفیت پر مبنی ہے۔

② حاجیوں کو طواف اور مناسک حج بخوبی سمجھانے کے لیے کعبۃ اللہ کا ماڈل بنانے کی بھی اجازت ہے؛ البتہ اس کو مکمل طور پر کعبۃ اللہ کے مشابہ بنانے کے بجائے ضرورت کے مطابق سادہ رکھا جائے۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۱۳ / صفر ۱۴۱۹ھ

الجواب صحیح: عباس داؤد بسم اللہ

کیا عرفہ کا روزہ حاجی کے لیے بھی مستحب ہے؟

سوال: دوران حج میدان عرفات میں روزہ رکھنا کیسا ہے؟ زید سے جب اس بارے میں دریافت کیا گیا تو زید نے کہا روزہ ہر حال میں مستحب ہے چاہے وہ دوران حج عرفات کا میدان ہی کیوں نہ ہو؛ لیکن بکر کا کہنا ہے کہ صرف یہاں یعنی جو شخص حج کے سفر پر نہ ہو اس کے لیے ہی عرفہ کا روزہ مستحب ہے نہ کہ حج کے دوران، قرآن و حدیث کی روشنی میں جواب دیں؟

الجواب: حامداً ومصلياً ومسلماً

جو حاجی میدان عرفات میں روزہ رکھ سکتا ہے اور روزہ کی وجہ سے افعال و مناسک کی ادائیگی میں کمزوری کا اندیشہ نہیں ہے، اس کے لیے مستحب ہے؛ ورنہ نہیں۔
در مختار میں ہے: والمندوب كأيام اليبض من كل شهر ويوم الجمعة ولو منفرداً، وعرفة ولو لحاج لم يضعفه. (در مختار علی هامش الشامی ۲/ ۹۱)
قوله لم يضعفه: صفة لحاج ای إن كان لا يضعفه عن الوقوف بعرفات ولا يخل بالدعوات محيط فلو اضعفه كره (شامی ۲/ ۹۱) فقط واللہ تعالیٰ اعلم۔

الملاء: العبد احمد عفی عنہ خانپوری، ۲۳/ ذی الحجہ ۱۴۲۸ھ

آخری چکر کے بعد مروہ پر دعا کا ثبوت

سوال: صفا مروہ کی سعی کے آداب میں یہ بھی ہے کہ ہر چکر کے بعد دعا کی جائے، آخری چکر کے بعد مروہ پر دعا کا ثبوت ہے؟ یا صرف چھ چکر میں، اور آخری چکر کے

بعد دعا نہیں، بعض حضرات کا کہنا ہے کہ آخری چکر کے بعد دعا نہیں، سرسری تتبع سے اس کی وضاحت نڈل سکی، اگرچہ مطلق دعا سے آخری چکر کے بعد بھی دعا کرنا معلوم ہوتا ہے۔

الجواب: حامداً ومصلياً ومسلماً

صفا کی طرح مروہ پر دعا کرنا ہر چکر میں اور آخری چکر کے بعد حضور ﷺ سے ثابت ہے، امام نسائی رحمہ اللہ نے حضرت جابر بن عبد اللہ کی روایت بیان فرمائی ہے، اس میں ہے:

ثم مشى حتى اتى المروة فصعد فيها ثم بدا له البيت قال لا اله الا الله وحده لا شريك له له الملك وله الحمد وهو على كل شيء قدير قال ذلك ثلاث مرارة ثم ذكر الله وسبحه وحمده ثم دعا عليها بما شاء الله فعل هذا حتى فرغ من الطواف (سنن النسائي ٤١/٢)

مسلم شریف میں حضرت جابر بن عبد اللہ کی طویل حدیث جس میں آں حضور ﷺ کے حج کا تفصیلی بیان ہے اس میں ہے:

ثم نزل الى المروة حتى انصبت قدماه في بطن الوادي سعى حتى اذا صعدتا مشى حتى اتى المروة ففعل على المروة كما فعل على الصفا حتى اذا كان آخر طواف على المروة (مسلم شريف ٣٩٦/١)

حدیث بالا کی تشریح میں امام نووی رحمہ اللہ رقمطراز ہیں:

(قوله ففعل على المروة كما فعل على الصفا) فيه انه يسن عليها من الذكر والدعاء والرقى مثل ما يسن على الصفا وهذا متفق عليه (ايضاً) مسلم شريف والى رواية ابوداؤد في ١/٢٦٢ تا ٢٦٣ پر موجود ہے۔

موطا مالک میں حضرت جابر بن عبد اللہ کی روایت کے اخیر میں ہے:

ويدعوا ويصنع على المروة مثل ذلك. (موطأ مالك: ١٤٥)

حضرت شیخ الحدیث مولانا محمد زکریا نور اللہ مرقدہ اس کی شرح میں تحریر فرماتے ہیں:
(و یصنع علی المروۃ مثل ذلك) استدلال بہ العز بن عبدالسلام علی
ان المروۃ افضل من الصفا لانہا تقصد للذکر والدعاء اربع مرات
بخلاف الصفا فانہا تقصد ثلاثاً الخ (اوجز المسالك ۷/ ۱۰۴)

امام طحاوی رحمۃ اللہ علیہ ”باب رفع الیدین عند رؤیة البیت“ کے ذیل میں
فرماتے ہیں: وقد رأینا الرفع بعرفة والمزدلفة وعند الجمرتین و علی
الصفا والمروۃ من طریق الدعاء فی الموطن الذی جعل ذلك الوقوف
فیہ لعلۃ الاحرام (طحاوی شریف ۱/ ۳۹۱) فقط واللہ تعالیٰ اعلم۔

کتبہ: العبد احمد خان پوری عفی عنہ

دوران طواف بیت اللہ شریف کو دیکھنے کی کراہیت پر شبہ

سوال: معلم الحجاج میں ہے: ”طواف کرتے وقت بیت اللہ کو دیکھنا مکروہ

تحریمی ہے۔“ (ص ۳۹، طواف کی غلطیاں)

کیا اس مسئلہ میں فقہاء رحمۃ اللہ علیہم کی عبارات مل سکتی ہیں یا کوئی حدیث یا اثر؟ شبہ
اس لیے ہوا کہ بیت اللہ کو دیکھنے کی فضیلت منصوص ہے اور طواف کی حالت میں
دیکھنے کو مکروہ تحریمی کہنا کسی مضبوط دلیل کا متقاضی ہے، باوجود تلاش کے کوئی ایسی
دلیل نہ ملی جس سے اس جزئیہ کی تائید ہوتی ہو۔

الجواب: حامداً ومصلياً ومسلماً

بیت اللہ شریف کا طواف کرنے کے دوران بیت اللہ کو دیکھنا مکروہ ہے، اس پر

آپ کو بیت اللہ کو دیکھنے کی فضیلت سے کیوں اشکال ہوا؟ قرآن شریف پڑھنا بلکہ دیکھنا بھی عبادت ہے تو کیا دورانِ صلاۃ جدارِ قبلہ پر لکھی ہوئی آیت کریمہ کو پڑھنا مفسدِ صلاۃ یا مکروہ نہیں؟

واذا قرأ الامام من المصحف فسدت صلاته عند ابی حنیفہ، وقال ہی تامۃ لانہ عبادۃ انصافت الی عبادۃ الا انہ یکرہ۔ (ہدایہ/۱۳۷)

اصل بات یہ ہے کہ حدیث شریف میں بیت اللہ شریف کے طواف کو نماز کے مانند کہا گیا ہے۔ عن ابن عباس ان النبی ﷺ قال الطواف حول البيت مثل الصلاۃ الحدیث (مشکوٰۃ/۲۲۷) جس طرح نماز میں ادھر ادھر دیکھنا یا کوئی ایسا عمل کرنا جو خشوع کے منافی ہو منع ہے، یہی حکم طواف کا ہے۔

حضرت مولانا مفتی شبیر احمد صاحب مفتی مدرسہ شاہی مراد آباد تحریر فرماتے ہیں:

کعبۃ اللہ کی طرف منہ کرنے کو بھی فقہاء نے مکروہ تحریمی اور خلافِ ادب لکھا ہے کہ جس طرح نماز کے اندر ادھر ادھر دیکھنا مکروہ ہے اسی طرح طواف کے اندر ادھر ادھر دیکھنا مکروہ اور خلافِ ادب ہے اور آداب میں سے یہ ہے کہ بوقتِ طواف اپنے سامنے کی طرف دیکھتا رہے۔ (معلم الحجاج ص/۱۳۰، غنیۃ الناسک ص/۱۶۵، ایضاح المناسک ص/۱۱۸۔ بحوالہ ماہنامہ ”ندائے شاہی“ حج و زیارت نمبر شوال، ذی القعدہ ۱۳۲۱ھ)

کوئی شخص کعبہ کے سامنے نماز پڑھ رہا ہو وہ درمیانِ نماز موضعِ سجود کو دیکھتا رہے یا کعبہ کو؟ حضراتِ شوافع میں یہ مسئلہ مختلف فیہ ہے، علامہ بدر الدین زرکشی رحمۃ اللہ علیہ جو شوافع کے بڑے فقیہ ہیں پوری بحث ذکر کرنے کے بعد فرماتے ہیں: والمذہب انہ ینظر الی موضع سجودہ لانہ لا یأمن ما یشغلہ (اعلام الساجدہ/۱۰)

لہذا یہ اشکال نہ کیا جائے کہ درمیان طواف کعبہ کی طرف منہ کرنے سے طواف کے خشوع و خضوع میں خلل نہ آئے تو مکروہ نہ ہونا چاہیے۔

طواف نہایت ہی دلجمعی، سکون و وقار کے ساتھ کرنا چاہیے، اللہ تعالیٰ کے جلال اور بیت اللہ شریف کی عظمت کا تصور ہو گا یا اللہ تعالیٰ کو دیکھ رہا ہے، اپنے گناہوں پر نادم ہو جیسے کوئی قصور وار غلام اپنے آقا کے سامنے کھڑا ہے، حضرات صحابہ رضی اللہ عنہم اسی شان سے طواف کرتے تھے۔

صاحب ارشاد الساری تحریر فرماتے ہیں: ویذبحی ان یطوف کا بن عمر حیث قال: کنا نترأی اللہ فلا یدری احدنا یمینہ من یسارہ ولا یلتفت الی سواہ و یکون فی مقام الاحسان موصافاً بما فسرہ علیہ الصلاة والسلام حیث قال: ان تعبد اللہ کانک تراہ۔

(ارشاد الساری الی مناسک الملا علی قاری ص ۱۱۰)

ملا علی قاری رحمہ اللہ فرماتے ہیں: (وترک الکلام و کل عمل ینافی الخشوع) ای التذلل و کذا الالتفات بوجہہ الی الناس لغير ضرورة و وضع الید علی الخاصرة او علی القفا و نحوها (وصون النظر) ای حفظہ عن کل ما یشغلہ) ای مما ہو فی صدہ من الحضور۔

(المسلک المتقسط مع ارشاد الساری ص ۱۱۰، ۱۰۹)

الحاصل! بیت اللہ شریف کو دیکھنا بلاشبہ عبادت ہے؛ لیکن بعض احوال (میں جیسے حالت نماز، حالت طواف وغیرہ) میں نہیں دیکھنا چاہیے۔

بیت اللہ شریف کا اندرونی حصہ یعنی چھت والا حصہ بیت اللہ ہی کا ایک جزء ہے اس کے باوجود حضرت عائشہ رضی اللہ عنہا چھت کی جانب نظر اٹھا کر دیکھنے والے شخص پر تعجب فرماتی،

اور حضور ﷺ کا معمول بیان فرماتی ہیں کہ دخول بیت اللہ کے موقع پر آں حضور ﷺ کی نگاہ مبارک سجدہ کی جگہ نیچے جھکی رہتی تا آنکہ بیت اللہ سے باہر نکل جاتے۔

وقد اخرج الحاکم فی مستدرکہ و البیہقی فی سننہ عن ظہیر بن محمد المکی عن موسی بن عقبہ عن سالم بن عبد اللہ ان عائشۃ كانت تقول عجباً للمرأ المسلم اذا دخل الکعبۃ کیف یدع بصرہ قبل السقف اجلاً لآ للہ تعالیٰ و اعظماً! دخل رسول اللہ ﷺ الکعبۃ ما خلف بصرہ موضع سجودہ حتی خرج منها و قال حاکم صحیح علی شرط الشیخین و لم یخرجاه (اعلام الساجد باحکام المساجد ۱۰۴، ۱۰۵)

تنبیہ: آپ نے سوال میں ”معلم الحجاج“ کے حوالہ سے تحریر فرمایا ہے: ”طواف کرتے وقت بیت اللہ کو دیکھنا مکروہ تحریمی ہے“ حالانکہ ہمارے سامنے ”معلم الحجاج“ کا جو نسخہ ہے اس میں ہے ”طواف کرتے وقت بیت اللہ کی طرف منہ کرنا مکروہ تحریمی ہے“ ص ۳۲۹، مطبوعہ سہارنپور، صفحہ نمبر یکساں ہونے سے معلوم ہوتا ہے کہ یہ مسئلہ آپ نے اپنے الفاظ میں تحریر فرمایا ہے۔ واضح ہو ”دیکھنے“ اور ”منہ کرنے میں“ بڑا فرق ہے۔ دیکھنے کے لیے منہ پھیرنا ضروری نہیں؛ بلکہ بغیر منہ پھرائے گوشہ چشم سے بھی دیکھنے کا عمل ہو سکتا ہے۔

كما صرح فی عبارة البنایة و لا یلتفت ای یمیناً و یساراً و لو نظر بمؤخر عینہ یمینة و یسرة من غیر ان یلوی عنقہ لا یکرہ (بنایة ۲ / ۵۲۴)

لہذا نقل عبارت میں احتیاط درکار ہے۔ فقط واللہ تعالیٰ اعلم۔

کتبہ: عبد القیوم راجکوٹی
الجواب صحیح: العبد احمد عنی عنہ خانپوری

متمتع کا عمرہ کر کے حج سے پہلے مدینہ جانا

سوال: ایک شخص نے حج تمتع کی نیت سے احرام باندھا عمرہ سے فراغت کے بعد حج سے پہلے وہ مدینہ منورہ چلا گیا وہاں سے اس نے حج افراد کا احرام باندھا تو اب اس کا تمتع باطل ہوگا یا نہیں اگر تمتع باطل ہوتا ہے تو اس صورت میں اس پر قربانی دم شکر کی واجب ہوگی یا نہیں؟

الجواب: حامداً ومصلياً ومسلماً

زبدۃ المناسک ۲/۱۴ پر ہے اکثر حاجی اشہر حج میں آ کر عمرہ کرتے ہیں پھر اشہر حج میں حج کرنے سے پہلے مدینہ منورہ روضۃ اقدس اور حجرہ مطہرہ و معطرہ ﷺ کی زیارت کے لیے چلے جاتے ہیں پس ان کو چاہیے کہ وہاں سے جب واپس ہوں تو فقط حج مفرد ہی کا احرام باندھ کر آئیں تو امام صاحب کے نزدیک ان کا تمتع صحیح ہے اس سفر کرنے سے تمتع باطل نہ ہوگا کیوں کہ وہ لوگ اشہر حج میں عمرہ کر چکے ہیں اور عمرہ کرنے کے بعد وہ حکماً مکیوں میں داخل ہیں اگرچہ اشہر حج میں میقات سے بھی باہر نکل گئے ہوں کیوں کہ وہ اپنے اصلی وطن میں نہیں گئے ہیں تو ان کا سفر یہ اعتبار حکم کے واحد ہے اس کو امام فاسد کہتے ہیں جو کہ مبطل تمتع نہیں اب ان کو مدینہ طیبہ سے قرآن کا احرام باندھنا ممنوع ہے کہ وہ مکیوں کے حکم میں ہیں اگر قرآن کا احرام باندھیں گے تو دم جنایت لازم ہوگا۔ (شرح اللباب وغنیۃ) فقط واللہ تعالیٰ اعلم۔

أما: العبد احمد عفی عنہ خانپوری، ۷/شوال ۱۴۲۲ھ

الجواب صحیح: عباس داود بسم اللہ

پیسہ جمع کر کے قرعہ اندازی سے حج کرنا

سوال: دس آدمی دس دس ہزار آدمی جمع کریں ایک لاکھ ہو جاتے ہیں، اب قرعہ سے جس شخص کا نام نکلے اس کو حج کے لیے روانہ کریں، ہر سال ایسا کریں تو دس میں سب کا حج ہو جائے گا۔ ایسا کرنا جائز ہے یا نہیں؟ اس کام کو عام کیا جائے تو کیسا ہے؟ اس ترتیب سے کافی لوگ حج کر سکتے ہیں، تو ایسا کرنا مناسب ہے؟

الجواب: حامداً ومصلياً ومسلماً

آپس میں تعاون اور تناصر کے جذبہ سے اس طرح کرنے میں شرعاً کوئی قباحت نہیں جب کہ باری باری سب کو اس کی رقم واپس مل جاتی ہو اور اس طرح جمع کی ہوئی رقم سے حج کی ادائیگی بھی درست ہے؛ لیکن یاد رہے کہ شروع میں قرعہ اندازی میں جن کا نام نکلا اور وہ رقم وصول کر چکے ان کی طرف سے بعد میں قسطوں کی ادائیگی میں غفلت اور بے پرواہی نہ ہو، عموماً ایسا ہوتا ہے اس لیے اس سے منع بھی کرتے ہیں، اور اسی لیے اس کو عام کرنے کے لیے لوگوں کو ہرگز ترغیب نہ دی جائے۔ فقط واللہ تعالیٰ اعلم۔

کتبہ: العبد احمد خانپوری، ۱/ محرم الحرام ۱۴۲۳ھ

تجارت کی نیت سے حج کرنے کا حکم

سوال: ہمارے شہر..... سے ایک کمپنی کا مالک جو کہ غیر مسلم ہے، اور وہ چالیس مسلمانوں کو اپنی نئی (بائیک) موٹر سائیکل (گاڑی)، اور اس کے اپنے سفر حج سے حج کے لیے بھیج رہا ہے۔ تو اس وقت بہت سے مسلمان جو بے چارے اپنے خرچ سے

جانے کی استطاعت نہیں رکھتے، وہ اس موقع پر جانے کے لیے تیار ہیں، اور اس کمپنی کے مالک کو ان حج کرام کے بھیجنے کا مقصد یہ ہے کہ اس کی گاڑی باہر کی ممالک میں شہرت ہو، جس سے کہ اس کی گاڑیوں کی کھپت بڑھے، اور وہ کمپنی کا مالک ان کے پورے سفر حج کا ان حج کا قافلہ جہاں جہاں ٹھہرے وہاں کا خرچ، مطلب کے کل خرچ کا ذمہ اپنے اوپر لیتا ہے؛ لہذا قابل دریافت امر یہ ہے کہ یہ مسلمان جو جانا چاہتے ہیں اس طریقہ کا حج کر سکتے ہیں یا نہیں؟ اور اگر کر سکتے ہیں تو اس کی کیا صورت ہونی چاہیے؟ اور نہیں کر سکتے تو کیوں؟

الجواب: حامداً ومصلياً ومسلماً

آیت قرآنی ﴿لَيْسَ عَلَيْكُمْ جُنَاحٌ أَنْ تَبْتَغُوا فَضْلًا مِنْ رَبِّكُمْ﴾ کی تفسیر میں مولانا مفتی محمد شفیع صاحب تحریر فرماتے ہیں کہ: واقعہ اس نزول آیت کا یہ ہے کہ: زمانہ جاہلیت میں اہل عرب نے جس طرح تمام عبادات و معاملات کو مخ کر کے طرح طرح کی بیہودہ رسمیں ان میں شامل کر دی تھیں، اور عادات کو بھی کھیل تماشہ بنا دیا تھا، اسی طرح افعال حج میں بھی طرح طرح کی بیہودگیاں کرتے تھے، منیٰ کے عظیم اجتماع میں ان کے خاص خاص بازار لگتے تھے، نمائش ہوتی تھی، تجارتوں کو فروغ کے ذرائع لگائے جاتے تھے، اسلام آیا اور حج مسلمانوں پر فرض کیا گیا، تو ان تمام بیہودہ رسموں کا قلع قمع کیا گیا۔ صحابہ کرام رضوان اللہ علیہم اجمعین جو اللہ تعالیٰ کی رضا اور رسول اللہ ﷺ کی تعلیمات پر مٹ جانے والے تھے، اب ان کو یہ خیال ہوا کہ ایام حج میں تجارت کرنا یا مزدوری کر کے کچھ کمالینا یہ بھی جاہلیت کی پیداوار ہے۔ شاید اسلام میں اس کی مطلقاً حرمت و ممانعت ہو جائے، یہاں تک کہ ایک صاحب عبد اللہ

بن عمر رضی اللہ عنہم کے پاس آئے اور یہ سوال کیا کہ: ہمارا پیشہ پہلے سے یہ ہے کہ ہم اونٹ کرایہ پر چلاتے ہیں، کچھ لوگ ہمارے اونٹ حج کے لیے کرایہ پر لے جاتے ہیں، ہم ان کے ساتھ جاتے ہیں اور حج کرتے ہیں، کیا ہمارا حج نہیں ہوگا؟ حضرت عبداللہ بن عمر رضی اللہ عنہما نے فرمایا کہ: ایک شخص رسول اللہ ﷺ کی خدمت میں حاضر ہوا تھا، اور آپ سے وہی سوال کیا تھا جو تم مجھ سے کر رہے ہو، آں حضرت ﷺ نے اس کو اس وقت کوئی جواب نہ دیا، یہاں تک کہ یہ آیت نازل ہوئی ﴿لیس علیکم جناح ان تبتغوا فضلاً من ربکم﴾ اس وقت آپ نے اس شخص کو بلوایا اور فرمایا کہ: ہاں! تمہارا حج صحیح ہے۔

الغرض! اس آیت نے یہ واضح کر دیا کہ اگر کوئی شخص دوران حج میں کوئی بیع و شراء یا مزدوری کرے جس سے کچھ نفع ہو جائے تو اس میں کوئی گناہ نہیں۔ ہاں! کفار عرب نے جو حج کی تجارت کی منڈی اور نمائش گاہ بنا لیا تھا اس کی اصلاح قرآن کے دلفظوں سے کر دی گئی: ایک تو یہ کہ جو کچھ کمائیں اس کو اللہ تعالیٰ کے فضل اور عطا سمجھ کر حاصل کریں، شکر گزار ہوں، محض سرمایہ سمیٹنا مقصود نہ ہو ﴿فضلاً من ربکم﴾ میں اسی طرف اشارہ ہے۔ دوسرے ﴿لا جناح﴾ کے لفظ نے یہ بتلادیا کہ اس کمائی میں تم پر کوئی گناہ نہیں، جس میں ایک اشارہ اس طرف ہے کہ اگر اس سے بھی اجتناب کیا جائے تو بہتر ہے، کیوں کہ اخلاص کامل میں فرق آتا ہے اور حقیقت مسئلہ کی یہ ہے کہ اس کا معیار اصل نیت پر ہے۔ اگر کسی شخص کی نیت اصل میں دنیوی نفع تجارت یا مزدوری ہے اور ضمنی طور پر حج کا بھی قصد کر لیا یا نفع تجارت اور قصد حج دونوں مساوی صورت میں ہیں تب تو یہ اخلاص کے خلاف ہے، حج کا ثواب اس سے کم ہو جائے گا،

اور برکات حج جیسی حاصل ہونی چاہیے وہ حاصل نہ ہوں گی، اور اگر اصل نیت حج کی ہے؛ اس لیے شوق میں نکلا ہے؛ لیکن مصارف حج میں یا گھر کی ضروریات میں تنگی ہے، اس کو پورا کرنے کے لیے کوئی معمولی تجارت یا مزدور کر لی، یہ اخلاص کے بالکل منافی نہیں۔ ہاں اس میں بھی بہتر یہ ہے کہ خاص ان پانچ ایام میں جن میں حج کے افعال ادا ہوتے ہیں ان میں کوئی مشغلہ تجارت و مزدوری کا نہ رکھے؛ بلکہ ان ایام کو خالص عبادت و ذکر میں گزارے۔ اسی وجہ سے بعض علمائے خاص ان ایام میں تجارت و مزدوری کو ممنوع بھی فرمایا ہے۔ (معارف القرآن ۱/۳۸۶، ۳۸۷)

صورت مسنولہ میں ان حجاج کو بھیجنے والے کی نیت اپنی مصنوعات کو فروغ دینے اور اس کے اشتہار کی ہے، مزید برآں وہ غیر مسلم بھی ہے، اگرچہ جانے والے حجاج کی نیت سعادت حج سے مشرف ہونے کی ہے؛ لیکن جب بھیجنے والے کی نیت اور ارادہ معلوم اور ظاہر ہے، تو جانے والے اس میں تعاون کر رہے ہیں، اور اس طرح ایک خالص اسلامی فریضہ کو تجارت و مصنوعات کی فروغ کا ذریعہ بنایا جا رہا ہے، یہ چیز غیرت ایمانی کے خلاف ہے، پھر بھی اگر وہ حضرات اس طرح حج کریں گے تو ان کا حج ادا ہو جائے گا۔ فقط واللہ تعالیٰ اعلم۔

املاء: العبد احمد خانپوری، ۳ رجب المرجب ۱۴۲۳ھ

الجواب صحیح: عباس داؤد بسم اللہ

قرض لے کر عمرہ کرنا

سوال: قرض لے کر عمرہ کے لیے جاسکتے ہیں؟

الجواب: حامداً ومصلياً ومسلماً

عمرہ فرض نہیں ہے، اس کے لیے قرض لے کر جانا مناسب نہیں، پھر بھی اگر قرض کی ادائیگی کا نظم کر کے جانا چاہے، تو گنجائش ہے۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۷/ اشعبان ۱۴۱۶ھ

شوہر کی ناراضگی کی حالت میں حج کی ادائیگی

سوال: ہندہ کئی سالوں سے اپنے شوہر سے ناراض ہو کر (کئی سالوں سے)

اپنے ماں باپ کے پاس رہتی ہے، ہندہ کا دادا حج کے لیے جا رہے ہیں اور اس کو اپنے ساتھ حج کے لیے لے جانا چاہتا ہے، کیا ہندہ اپنے شوہر کی اجازت کے بغیر اپنے دادا کے ساتھ حج کو جا سکتی ہے، کیا اجازت ضروری ہے؟

الجواب: حامداً ومصلياً ومسلماً

ہندہ کا اس طرح اپنے شوہر سے ناراض ہو کر اس کے گھر سے بلا اجازت اپنے ماں باپ کے گھر چلا جانا اور اپنے شوہر کی ناراضگی کے ساتھ وہاں قیام کرنا گناہ اور معصیت ہے، نبی کریم ﷺ کا پاک ارشاد ہے کہ: تین آدمیوں کی نماز قبول نہیں ہوتی، اور ان کی کوئی نیکی (اللہ تعالیٰ کی طرف) نہیں جاتی (یعنی قبول نہیں ہوتی) پہلا وہ غلام جو اپنے آقا کے یہاں سے بھاگ گیا جب تک کہ لوٹ کر ان کے پاس پہنچ کر اپنا ہاتھ ان کے ہاتھ میں نہ دے دے، دوسری وہ عورت جس کا شوہر اس سے ناراض ہو، تیسرا شراب کے نشہ والا یہاں تک کہ اس کا نشہ اتر جائے۔ (مشکوٰۃ ۲۸۳)

اس لیے ہندہ کو چاہیے کہ وہ اولین فرصت میں اپنے شوہر کے گھر جائے، اس کے

بعد اگر اس پر حج فرض ہے تو شوہر اجازت نہ دے پھر بھی اپنا فریضہ ادا کرنے کے لیے جاسکتی ہے، اور اگر اس پر فرض نہیں ہے تو بلا اجازت نہیں جاسکتی۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۲، رذوالقعدة الحرام ۱۴۱۵ھ
الجواب صحیح: عباس داؤد بسم اللہ عفی عنہ

باب طواف الزیارة

طواف زیارت کی تکمیل نفلی طواف سے

سوال: کسی حاجی نے طواف زیارت کے دو تین شوط چھوڑ دیے اور ایام نحر کے بعد اس نے نفل طواف کیا تو کیا اس نفل طواف کے شوط طواف زیارت میں شامل کر لیے جائیں گے؟ اور کیا اس طرح طواف زیارت مکمل ہو جائے گا اور تاخیر کی وجہ سے اس حاجی پر صدقہ وغیرہ آئے گا یا نہیں؟

الجواب: حامداً ومصلياً ومسلماً

جی ہاں، اس طرح طواف زیارت کی تکمیل ہو جائے گی اور دم ساقط ہو جائے گا؛ البتہ ہر شوط کے بدلہ میں ایک کامل صدقہ نکالنا ضروری ہے۔ (زبدۃ المناسک ۲/۷۸، عمدۃ الفقہ کتاب الحج ۴/۵۳۱) فقط واللہ تعالیٰ اعلم۔

املاہ: العبد احمد عفی عنہ خانپوری، ۱۰/ صفر ۱۴۲۵ھ

الجواب صحیح: عباس داؤد بسم اللہ

طواف زیارت کیے بغیر نئی شادی والی بیوی بھی حلال نہیں

سوال: ایک آدمی نے حج کیا، اور طواف زیارت نہیں کیا اور وطن واپس چلا گیا تو کیا اس کی بیوی اس کے لیے حلال ہے۔ اور اگر نہیں ہے تو کیا پھر دوسری شادی کر سکتا ہے یا اس کی صورت کیا ہوگی۔ ”معلم الحج“ میں لکھا ہے کہ جب تک طواف زیارت نہیں کرے گا بیوی حلال نہیں ہوگی چاہے ساہا سال گزر جائے۔

الجواب: حامداً ومصلياً ومسلماً

”معلم الحج“ میں جیسا کہ لکھا ہے اس آدمی کے لیے عورت کے ساتھ وطی اور دواعی وطی حلال نہیں جب تک کہ طواف زیارت نہ کر لے، دوسری شادی کرنے سے بھی مسئلہ حل نہ ہوگا نئی آنے والی بیوی کا بھی یہی حکم ہے۔ فقط واللہ تعالیٰ اعلم۔

الملاء: العبد احمد عفی عنہ خانپوری، ۱۸ / ذی الحجہ ۱۴۲۳ھ

طواف زیارت کیے بغیر وطن لوٹنے والا جرم کا تدارک نیا

احرام باندھ کر کرے یا سابق احرام سے؟

صاحب فتاویٰ رحیمیہ کا تسامح

سوال: فتاویٰ رحیمیہ ۵ / ۲۲۷ سوال نمبر: ۱۵۱۸ میں ایک عورت کے متعلق سوال کیا گیا ہے، جو بیماری کی وجہ سے طواف زیارت نہ کر سکی، اور طواف زیارت کیے بغیر ہی وطن واپس لوٹی، کہ وہ طواف زیارت کے لیے مکہ مکرمہ احرام باندھ کر جائے یا بغیر

احرام باندھے؟ اس کے جواب میں حضرت مفتی صاحب رحمۃ اللہ علیہ نے تحریر فرمایا ہے کہ ”اب اسے چاہیے کہ طواف زیارت ادا کرنے کے لیے عمرہ کا احرام باندھ کر جائے“ تو کیا اس کے لیے نیا احرام باندھ کر جانا ضروری ہے؟ یا اس کا پہلے والا احرام ابھی مکمل ختم نہیں ہوا بلکہ باقی ہے؟ اس لیے نیا احرام باندھنے کی ضرورت نہیں؟

(الجواب: حامداً ومصلياً ومسلماً)

جو شخص (چاہے وہ مرد ہو یا عورت) طواف زیارت کیے بغیر اپنے وطن واپس آ گیا، اس کے لیے ضروری ہے کہ وہ واپس مکہ مکرمہ جا کر طواف زیارت ادا کرے، جب تک کہ طواف زیارت ادا نہیں کرے گا، اگر وہ مرد ہے تو اس کے لیے اپنی بیوی کے ساتھ صحبت کرنا، اور اگر وہ عورت ہے تو اس کے ساتھ اس کے شوہر کا صحبت کرنا جائز نہیں، طواف زیارت کی ادائیگی کے لیے جب وہ مکہ مکرمہ جائے گا تب اس کے لیے نیا احرام باندھنے کی ضرورت نہیں، طواف زیارت نہ کرنے کی وجہ اس کا پہلے والا احرام ختم نہیں ہوا بلکہ باقی ہے، اپنے اسی احرام کے ساتھ وہ مکہ مکرمہ جائے گا۔

چنانچہ ”بدائع الصنائع“ میں ہے:

”واما حکمہ اذا فات عن ایام النحر فهو انه لا یسقط بل یجب ان یاتی بہ لان سائر الاوقات وقته، بخلاف الوقوف بعرفة انه اذا فات عن وقته یسقط لانه موقت بوقت مخصوص ثم ان کان بمکة یاتی بہ باحرامہ الاول لانه قائم اذ التحلل بالطواف ولم یوجد وعلیہ لتاخیرہ عن ایام النحر دم عند ابی حنیفہ وان کان رجوع الی اہلہ فعلیہ ان یرجع الی مکة باحرامہ الاول ولا یحتاج الی احرام جدید، وهو محرم عن

النساء الى ان يعود فيطوف، وعليه للتاخير دم عند ابى حنيفة ولا يجزئ
 عن هذا الطواف بدنة لانه ركنه واركان الحج لا يجزئ عنها البدل
 ولا يقوم غيرها مقامها بل يجب الاتيان بعينها كالوقوف بعرفة (بدائع ۱۳۲/۲)
 (ترجمہ) اور طواف زیارت کا حکم یہ ہے کہ اگر وہ (اپنے مقررہ وقت یعنی) ایام
 نحر سے فوت ہو جائے تو وہ معاف نہیں ہوتا، بلکہ ضروری ہے کہ اس کو ادا کیا جائے؛ اس
 لیے کہ پوری زندگی اس کا وقت ہے، برخلاف وقوف عرفہ کے کہ اگر وہ اپنے وقت سے
 فوت ہو گیا تو وہ ساقط ہوئے گا؛ اس لیے کہ وہ مخصوص وقت کے ساتھ موقت ہے، پھر
 اگر وہ آدمی (جس کا طواف زیارت ایام نحر میں ادا نہیں ہو پایا ہے) مکہ مکرمہ ہی کے
 اندر موجود ہے تو وہ اپنے پہلے والے احرام ہی کے ذریعہ طواف کرے گا؛ اس لیے کہ
 جب تک طواف نہیں کیا ہے پہلے والا احرام موجود ہے اور طواف کو ایام نحر سے مؤخر
 کرنے کی وجہ سے امام ابوحنیفہ رحمۃ اللہ علیہ کے نزدیک اس پر ایک دم واجب ہے، اور اگر
 وہ اپنے گھر لوٹ چکا ہے تب بھی اس پر ضروری ہے کہ اپنے پہلے والے احرام کے ساتھ
 مکہ واپس جائے اور اس کو نیا احرام باندھنے کی ضرورت نہیں..... الخ۔

”غنية الناسك“ میں ہے: ”ولو ترك طواف الزيارة كله او اكثره فهو محرم
 ابدًا في حق النساء حتى يطوف، فكلما جامع لزمه دم اذا تعدد المجلس
 الا ان يقصد الرقص فلا يلزمه بالشانى شىء فعليه حتما ان يعود
 بذلك الاحرام ويطوف ولا يجزئ عنه البدل اصلاً“. (غنية الناسك ۱۶۶)

”معلم الحجاج“ میں ہے۔ مسئلہ: اگر طواف زیارت کے چار چکر یا پورا طواف
 چھوڑ دیا تو ساری عمر عورت حلال نہ ہوگی، اور عورت کے حق میں احرام باقی رہے گا،

اور اسی احرام سے آکر طواف کرنا واجب ہوگا، بدل دینا کافی نہ ہوگا، جب ادا کرے گا اس وقت عورت حلال ہوگی اور اس حالت میں اگر جماع کر لے گا تو ہر جماع کے بدلہ میں مجلس مختلف ہونے کی صورت میں ایک دم واجب ہوگا۔ (معلم الحجاب ۲۳۵، ۲۳۶)

”زبدۃ المناسک“ میں ہے۔ مسئلہ: اور اگر طواف زیارت کے چار شوط چھوڑ دیے جب تک ادا نہ کرے ساری عمر حق عورت میں احرام سے نہ نکلے گا اسی احرام سے آکر ادا کرنا واجب ہوگا، دوسرے احرام کی ضرورت نہیں ہے اگرچہ میقات سے نکل گیا ہو، کیوں کہ جب مکہ معظمہ کو عود کرے گا تو میقات سے گزرتے وقت کے لیے وہ پہلا احرام جو حق نساء میں باقی ہے وہی کافی ہے، طواف زیارت کا بدل دینا کافی نہیں ہوگا۔ (زبدۃ المناسک ۲/۷۹)

عباراتِ بالا سے معلوم ہوا کہ اس عورت کے لیے طواف زیارت کی ادائیگی کے لیے مکہ مکرمہ جاتے وقت نیا احرام باندھنے کی ضرورت نہیں، اس کا پہلے والا احرام جو ابھی تک باقی ہے وہی اس کے لیے کافی ہے، اور اسی احرام کے ساتھ وہ مکہ مکرمہ لوٹے گی؛ اس لیے ”فتاویٰ رحیمیہ“ میں حضرت اقدس مفتی صاحب رحمۃ اللہ علیہ نے نیا احرام باندھنے کا جو حکم لکھا ہے وہ حضرت رحمۃ اللہ علیہ کا تسامح ہے۔ فقط واللہ تعالیٰ اعلم۔

املاہ: احمد خانپوری، ۱۹/ جمادی الاولیٰ ۱۴۲۸ھ

الجواب صحیح: عباس داد و بسم اللہ الجواب صحیح: عبدالقیوم راجکوٹی

طواف زیارت کی سعی سے پہلے صحبت کرنا

سوال: حج کے موقع پر طواف زیارت تو ایام نحر میں کر لیا؛ لیکن ہجوم کی وجہ سے

سعی کو موخر کیا: سعی کرتے وقت نفل طواف کرنا ضروری ہے یا نہیں؟

الجواب: حامداً ومصلياً ومسلماً

نہیں۔ (زبدۃ المناسک ۱/۱۲۳)

کتبہ: العبد احمد عنی عنہ خانپوری، ۱۴/ رمضان المبارک ۱۴۱۸ھ
الجواب صحیح: عباس داؤد بسم اللہ عنی عنہ

حج ٹورس کے مسائل

ٹورس والوں کا بزرگ اشخاص کو مفت حج کرانا یا رعایت دینا
اور ایجنٹ کے کمیشن کا حکم

سوال: ① بہت سارے لوگ حج و عمرہ ٹورس چلاتے ہیں، اپنے کاروبار کو بڑھانے کے لیے اور زیادہ حاجی وصول کرنے کے لیے دو طریقے اپناتے ہیں۔ کسی ایسے آدمی کو جو کسی علاقہ یا شہر میں باعزت ہو ایسے شخص کو یا تو مفت میں حج میں لے جاتے ہیں یا بہت کم میں لے جاتے ہیں، اور کہتے ہیں کہ حضرت آپ کے ہونے سے لوگوں کو فائدہ ہوگا؛ لیکن دلی مقصد یہ نہیں ہوتا، بلکہ مقصد یہ ہوتا ہے کہ اتنا بڑا آدمی ان کے ساتھ جاتا ہے تو ہمیں بھی ان کے ساتھ جانا چاہیے اور حج کے بعد دوسرے سال کے لیے لوگوں سے یوں کہتے ہیں کہ فلاں بزرگ نے میرے ساتھ حج کیا تھا، اور وہ بھی اس کے احسان کی وجہ سے لوگوں سے کہتے ہیں کہ اچھی ٹور ہے تاکہ دوبارہ پھر

ان کو حج میں لے جائے؛ حالاں کہ دیگر لوگ جنہوں نے بلا واسطہ کسی کے اس کے ساتھ حج کیا ہوتا ہے وہ اس ٹور والے کو بہت برا بھلا کہتے ہیں پھر بھی لوگ بزرگ کی بات پر بھروسہ کرتے ہیں۔

(حضرت مجھ کو بہت ڈر لگتا ہے کہ میں آپ کے سامنے اتنا سب لکھوں؛ اس لیے گستاخی کی معافی چاہتا ہوں) مجھ کو یہ صرف اس وجہ سے لکھنے کی نوبت آئی ہے کہ بہت سارے ہمارے اپنے مجھ سے کہتے ہیں تو اپنی ٹور چلانے کے لیے ایسا کیوں نہیں کرتا جیسا کہ اور ٹور والے کرتے ہیں، (یعنی اوپر والی بات) میں ان کو جواب دیتا ہوں کہ میرا ضمیر گوارا نہیں کرتا کہ میں ان بزرگوں کو اپنی دنیا کمانے کا ذریعہ بناؤں، میرا مقدر میرے ساتھ ہے اور الحمد للہ خوب چلتا ہے، بس آپ سے صرف یہ جواب مطلوب ہے کہ میرے لیے بھی یہ ترتیب جائز ہے اور ان لوگوں (بزرگوں) کو بھی ایسا کرنے کی اجازت ہے؟ میرے استاد محترم ہونے کی وجہ سے میری صحیح رہبری فرمائیں، اللہ تعالیٰ آپ کا سایہ تادیر باقی رکھے۔ آمین۔

② حضرت استاذی! دوسرا سوال یہ عرض کرنا ہے کہ بہت سے ٹور والے حج میں حاجیوں کو بہت زیادہ پریشان کرتے ہیں، حاجی ان سے ناراض ہوتے ہیں، حج سے آنے کے بعد اس ٹور والے کو یہ فکر ہوتی ہے کہ آئندہ مجھ کو حاجی کیسے ملیں گے، امسال کے تمام حاجیوں نے اپنے اپنے علاقوں میں میری خوب برائی کی ہوگی تو ناراض ہونے والے حاجیوں میں ایسے آدمی کو تلاش کرتے ہیں جس کا لوگوں میں رسوخ ہو، اس کے پاس جاتے ہیں اور معافی تلافی کرتے ہیں، اور چکنی چڑی باتیں کر کے پھر اس کو کہتے ہیں کہ حاجی صاحب آپ اگر مجھ کو حاجی دلوادو گے تو میں آپ کو ایک حاجی پر مثلاً پانچ

ہزاروں گاہ، اگر آپ نے دس بیس حاجی کرواد لیے تو آپ کا گزشتہ سال کا حج کا خرچہ نکل جائے گا، اس لالچ میں آ کر وہی آدمی اس کی تعریف کرنے لگتا ہے (اپنے مفاد کے خاطر) اور اس میں رقم بھی زیادہ طے کرتا ہے تاکہ اس کو دینے کے پیسے بھی نکل جائیں۔

③ دوسری شکل: بعض ٹور والے ہر جگہ پر اپنے ایجنٹ بناتے ہیں اور ان ایجنٹوں سے کمیشن طے کرتے ہیں اور چوں کہ اس کو کمیشن دینا ہوتا ہے؛ اس لیے زیادہ دام رکھتے ہیں، پھر اس نے جو کام کیا اس کے عوض یا تو اس کو حج میں لے جاتے ہیں یا نقد اس کو دے دیتے ہیں، مکہ مکرمہ پہنچنے کے بعد ہر حاجی ایک دوسرے سے پوچھتا ہے تم سے کتنے پیسے لیے تو جو لوگ بغیر ایجنٹ کے ڈائریکٹ ہم سے بک کرواتے ہیں ان سے ہم کچھ پیسے کم لیتے ہیں تو ایجنٹ کے معرفت آنے والے ٹور والے سے کہتے ہیں کہ تم نے ہم سے پیسے کیوں زیادہ لیے اور ان سے کم لیے؟ تو ٹور والے کو مجبوراً کہنا پڑتا ہے کہ تم لوگ ایجنٹ کی معرفت آئے تھے تو مجھ کو ایجنٹ کو کمیشن دینا پڑا تو وہ حاجی ایجنٹ کو بہت برا بھلا کہتے ہیں؛ کہ ہم تو یہ سمجھتے تھے یہ ایجنٹ بزرگ آدمی ہے یا باعزت با وقار آدمی ہے، اس لیے یہ ہمدردی میں ہماری رہنمائی کرتا ہے، کاش ہم کو معلوم ہوتا تو ہم بھی ڈائریکٹ جاتے، ہم نے ہمارا نقصان کر دیا، حج سے واپس آنے کے بعد اگر وہ ایجنٹ کوئی بزرگ یا کوئی داعی آدمی تھا تو عوام الناس میں اس کے مقام کی وجہ سے لوگ خاموش رہتے ہیں کہ ایسے لوگوں کے لیے کسی کے سامنے کچھ کہنا مناسب نہیں ہے۔

خلاصہ کلام یہ عرض ہے کہ کوئی آدمی ایجنٹ بن کر کام کرے تو اس کو یہ ظاہر کرنا چاہیے، ہر اس کے پاس آنے والے حاجی کو کہ: میرا کمیشن ہے تاکہ لوگ ناراض نہ ہوں، مکانوں کی دلالی میں عامۃ الناس جانتے ہیں ان کی دلالی ہوگی تو کوئی جھگڑا ہی نہیں ہوتا۔

حج ٹور کے ایجنٹ کے متعلق اکثر لوگوں کا گمان یہ ہوتا ہے یہ اچھی ٹور میں حج کرنے کی ہمدردی کے لیے ہمارا تعاون کرتا ہے، اور پچھلی باتوں میں جو ٹور والوں کی مکاریاں بیان کی ہیں یہ طریقہ جائز ہے؟ مجھ کو کسی سے کوئی شکایت نہیں ہے نہ آپ کے جوابات کا افساء کر کے اپنا مفاد ڈھونڈوں، بس میرے اپنے علم کے لیے آپ استاد محترم ہونے کی وجہ سے رہبری فرمائیں، اگر میری بھی کوئی شکایت آپ کے پاس پہنچی ہو تو میری اصلاح فرمائیں میں آپ کا شاگرد ہوں، باپ کے لیے بیٹے کی شکایت کو چھپانا بیٹے کے لیے نقصان ہے، اور استاد کا مقام شاگرد کے لیے باپ سے بھی زیادہ ہے، گستاخی معاف فرمائیں۔

الجواب: حامداً ومصلياً ومسلماً

① آپ نے اپنے سوال میں جن نکات کو اٹھایا ہے، اس کا خلاصہ دو باتیں ہیں: نمبر ایک یہ ہے کہ حج اور عمرہ کے لیے ٹور لے جانے والے حضرات کسی ایسی شخصیت کو جو اپنے صلاح اور دین داری کی وجہ سے اپنے علاقہ میں مشہور ہے، بلا معاوضہ یا کم معاوضہ پر اپنے ساتھ حج یا عمرہ کے لیے یہ کہہ کر لے جاتے ہیں کہ آپ کے ہونے سے لوگوں کو فائدہ پہنچے گا؛ لیکن ان کو لے جانے والوں کا دلی مقصد یہ ہوتا ہے کہ ایسی بزرگ اور عالم شخصیت کے ہمارے ساتھ ہونے سے بہت سے حج میں جانے والے حضرات ہماری ٹور میں سفر حج کرنے کو ترجیح دیں گے؛ تاکہ ان بزرگ کی برکات اور فیوض سے فائدہ اٹھانے کا موقع ملے، اور اس طرح ہماری ٹور میں حج کے لیے سفر کرنے والوں کی تعداد بڑھ کر ہمیں مالی طور پر فائدہ حاصل ہوگا؛ نیز آنے والے سالوں میں بھی لوگوں کو ہماری ٹور میں سفر کرنے کے لیے آمادہ کرنے کے واسطے ہمیں یہ کہنے کا موقع

ملے گا کہ فلاں بزرگ شخصیت نے گزشتہ سال ہمارے ساتھ حج کیا تھا۔

نمبر دو یہ ہے کہ خود وہ بزرگ شخصیت جن کو اس ٹور کے چلانے والے نے اپنے ساتھ حج کرایا، وہ باوجود یہ جانتے ہوئے کہ اس ٹور کا نظم و انتظام ٹھیک نہیں ہے، اور اس میں سفر کرنے والوں کو وہ سہولتیں مہیا نہیں کی جاتیں جن کا وعدہ ٹور کے ذمہ داروں کی طرف سے معاملہ کرنے کے وقت کیا جاتا ہے، اس کے باوجود وہ بزرگ لوگوں کے سامنے اس کی تعریف اور اس کے نظم کی تحسین محض اس لیے کرتے ہیں کہ اس نے ان کو بلا معاوضہ حج کا سفر کرنے کی سہولت فراہم کی تھی۔ اب ہر ایک نمبر کا حکم لکھا جاتا ہے۔

نبی کریم ﷺ نے جو بنیادی ہدایتیں امت کو عطا فرمائیں، اور قرآن پاک میں بھی جن کی تاکید کی گئی ہے ان میں سے ایک یہ ہے کہ ہر عمل خالص اللہ کی رضا جوئی کے لیے انجام دیا جائے۔ ﴿وما امروا الا ليعبدوا الله مخلصين له الدين﴾
 ”انما الاعمال بالنيات“ یہاں تک کہ کسی کے ساتھ محبت یا بغض بھی اللہ ہی کے واسطے رکھنے کی ترغیب دی گئی ہے اور اس کو کمال ایمان کی علامت قرار دیا گیا ہے، چنانچہ ارشاد ہے: ”من اعطى الله ومنع الله واحب الله وابغض الله فقد استكمل ايمانه“ (ترمذی) کہ جو شخص کسی کو کچھ دے تو اللہ کے لیے دے، اور کسی کو دینے سے منع کرے تو اللہ کے لیے منع کرے، اگر کسی سے محبت کرے تو اللہ کے لیے کرے، اور اگر کسی سے بغض و عناد رکھے تو اللہ کے لیے رکھے تو اس کا ایمان کامل ہو گیا۔

اس کی تشریح کرتے ہوئے حضرت مولانا مفتی محمد تقی صاحب عثمانی زید مجدہ ہم فرماتے ہیں کہ: تیسری علامت یہ بیان فرمائی کہ اگر محبت کرے تو اللہ کے لیے محبت کرے۔ ایک محبت تو بغیر کسی شائبہ کے خالصۃً اللہ کے لیے ہوتی ہے جیسے کسی اللہ والے

سے محبت ہے، ظاہر ہے کہ اس سے محبت؛ اس لیے نہیں ہوتی ہے کہ اس سے پیسے کمائیں؛ بلکہ اس سے محبت اس نیت سے ہوتی ہے کہ اس سے محبت اور تعلق رکھیں گے تو ہمارے دین کا فائدہ ہوگا اور اللہ تعالیٰ راضی ہوں گے، یہ محبت اللہ تعالیٰ کے لیے ہے اور بڑی برکت کی اور بڑے فائدہ کی چیز ہے۔

بعض اوقات شیطان اور انسان کا نفس اس محبت میں بھی صحیح راستہ سے گمراہ کر دیتا ہے، مثلاً اولیاء سے تعلق کے وقت شیطان یہ نیت دل میں ڈال دیتا ہے کہ اگر ہم ان کے مقرب بنیں گے تو دنیا والوں کی نگاہ میں ہماری قدر و قیمت بڑھ جائے گی، العیاذ باللہ۔ یا مثلاً لوگ یہ کہیں گے کہ یہ صاحب تو فلاں بزرگ کے خاص آدمی ہیں۔ اس کا نتیجہ یہ ہوتا ہے کہ جو محبت خالص اللہ کے لیے ہونی چاہیے تھی وہ اللہ کے لیے نہیں ہوتی، بلکہ وہ محبت دنیا داری کا ذریعہ بن جاتی ہے۔ یا بعض لوگ کسی اللہ والے کے ساتھ؛ اس لیے رابطہ جوڑ لیتے ہیں کہ ان کے پاس ہر قسم کے لوگ آتے ہیں، صاحب منصب اور صاحب اقتدار بھی آتے ہیں، اور بڑے بڑے مالدار لوگ بھی آتے ہیں، جب ہم ان بزرگوں کے پاس جائیں گے تو ان لوگوں سے بھی تعلقات قائم ہوں گے اور پھر اس تعلق کے ذریعہ ان سے اپنی ضروریات اور اپنے مقاصد پورے کریں گے، العیاذ باللہ۔ اس کا نتیجہ یہ ہوتا ہے کہ جو محبت اللہ کے لیے ہونی تھی وہ دنیا حاصل کرنے کے لیے ہو گئی۔ (اصلاحی خطبات ۹/۳۲، ۳۱)

اللہ تعالیٰ کے نیک بندوں کی خدمت اور ان کے ساتھ حسن سلوک اور ان کی راحت رسانی بھی اسی محبت کی بنیاد پر ہونی چاہیے، اگر یہ ٹور والے ان بزرگ شخصیتوں کو خالص اللہ کی محبت کی نسبت پر حج کے لیے لے جاتے تو میں سمجھتا ہوں کہ ان کا یہ عمل اللہ تعالیٰ

کی خوشنودی اور اس کی رضا کا ذریعہ تو بنتا ہی، ساتھ ہی ان کے کاروبار میں بھی برکت اور اضافہ ہوتا؛ لیکن نفس اور شیطان نے ان کی ایسی راہ ماری کہ اس عمل میں دنیاوی غرض شامل کر کے اس کے اجر و ثواب سے بھی محروم کر دیا اور کاروبار کی ترقی کا بھی خدا حافظ۔ دوسری بات یہ ہے کہ وہ بزرگ شخصیت جن کو ٹور والے اس مقصد کے لیے اپنے ساتھ لے جاتے ہیں، اگر ان کو بھی ٹور والے کی اس بدنیتی کا علم یا احساس ہے، اس کے باوجود وہ اپنی ذات کو اس مقصد میں استعمال کرنے کی اجازت دے رہے ہیں، تو اس کا مطلب یہ ہوا کہ وہ اپنی بزرگی یا دین داری یا علم کو بکاؤ مال سمجھ کر اس کی قیمت وصول کر رہے ہیں۔ جو بہت ہی خطرناک چیز ہے۔

حضرت مولانا اعزاز علی صاحب نور اللہ مرقدہ ”نور الایضاح“ کے مقدمہ میں طلبہ اور علماء کو نصیحت کرتے ہوئے فرماتے ہیں:

حذار ثم حذار أن ترید بالعلوم الدینیة الدنیا وجاہها ومالها، فان البهلوان الذی یلعب فوق الجبال خیر من العلماء الذین یمیلون الی المال لأنه یأکل الدنیا بالدنیا وهؤلاء یأکلون الدنیا بالذین وقال بعض العلماء استجرار الحیفة بالمعازف أهون من استجرارها بالمصاحف وقال تعالیٰ جده: ﴿ولا تشتروا بایتی ثمناً قليلاً وایای فاتقون﴾.

(مقدمہ نور الایضاح: 6)

یعنی خبردار پھر خبردار! علوم دینیہ کے ذریعہ سے دنیا اور اس کا جاہ و مال طلب کرنے سے بچو؛ اس لیے کہ وہ پہلوان جو پہاڑوں کے اوپر تماشہ کرتا ہے، وہ ان علماء سے بہتر ہے جو مال کی طرف مائل ہوتے ہیں؛ اس لیے کہ وہ دنیا کے ذریعہ سے دنیا کماتا ہے اور یہ لوگ دین کے ذریعہ دنیا حاصل کرتے ہیں۔ بعض علماء کا ارشاد ہے کہ

مردار (دنیا) معازف (گانے بجانے کے آلات) کے ذریعہ حاصل کرنا مصاحف (قرآن و حدیث) کے ذریعہ حاصل کرنے کے مقابلہ میں سہل ہے، اور ارشاد خداوندی ہے: میری آیتوں کے بدلہ میں ثمن قلیل نہ حاصل کرو۔

حضرت مولانا مفتی محمد تقی صاحب عثمانی زید مجدہم حضرت حکیم الامت تھانوی نور اللہ مرقدہ کے حوالے سے ان کے کسی استاذ یا شیخ کا واقعہ نقل فرماتے ہیں کہ: ایک مرتبہ وہ کسی دوکان پر کوئی چیز خریدنے گئے، اور انہوں نے اس چیز کی قیمت پوچھی، دوکان دار نے قیمت بتادی جس وقت قیمت ادا کرنے لگے تو اس وقت ایک اور صاحب وہاں پہنچ گئے جو ان کے جاننے والے تھے، وہ دوکان دار ان کو نہیں جانتا تھا کہ یہ فلاں مولانا صاحب ہیں، چنانچہ ان صاحب نے دوکان دار سے کہا کہ یہ فلاں مولانا صاحب ہیں، لہذا ان کے ساتھ رعایت کریں، حضرت مولانا نے فرمایا کہ: میں اپنے مولوی ہونے کی قیمت نہیں لینا چاہتا، اس چیز کی جو اصل قیمت ہے وہی مجھ سے لے لو؛ اس لیے کہ پہلے جو قیمت تم نے بتائی تھی اس قیمت پر تم خوش دلی سے یہ چیز دینے کے لیے تیار تھے، اب اگر دوسرے آدمی کے کہنے سے تم نے رعایت کر دی اور دل اندر سے مطمئن نہیں ہے تو اس صورت میں وہ خوش دلی سے دینا نہیں ہوگا، اور پھر میرے لیے اس چیز میں برکت نہیں ہوگی، اور اس کا لینا بھی میرے لیے حلال نہیں ہوگا؛ لہذا جتنی قیمت تم نے لگائی ہے اتنی قیمت لے لو۔

اس واقعہ سے اس طرف اشارہ فرمادیا کہ یہ ”مولویت“ بیچنے کی چیز نہیں کہ بازار میں اس کو بیچا جائے کہ لوگ اس کی وجہ سے اشیاء کی قیمت کم کر دیں۔ (اصلاحی خطبات ۱۱/۱۴۸)

پھر ان بزرگ یا عالم صاحب کا اس ٹور کے متعلق یہ جانتے ہوئے کہ اس کا انتظام

ٹھیک نہیں ہے؛ نیز گاہکوں سے معاملہ کرتے وقت جن سہولتوں کا وعدہ کرتے ہیں وہ فراہم نہیں کرتے، اس کے باوجود وہ اس کی تحسین و تعریف کریں تو یہ ایک طرح کی جھوٹی شہادت ہے، اور جھوٹی گواہی اتنی بری چیز ہے کہ حدیث شریف میں نبی کریم ﷺ نے اس کو شرک کے ساتھ ملا کر ذکر فرمایا۔ حدیث شریف میں آتا ہے کہ ایک مرتبہ حضور اقدس ﷺ ٹیک لگائے ہوئے بیٹھے تھے، صحابہ کرام سے فرمایا کہ: کیا میں تم کو بتاؤں کہ بڑے بڑے گناہ کون کون سے ہیں؟ صحابہ کرام نے عرض کیا کہ یا رسول اللہ! ضرور بتائیے، آپ نے فرمایا کہ: بڑے گناہ یہ ہیں کہ اللہ کے ساتھ کسی کو شریک ٹھہرانا، والدین کی نافرمانی کرنا، اس وقت تک آپ ٹیک لگائے ہوئے بیٹھے تھے، پھر آپ سیدھے ہو کر بیٹھ گئے اور پھر فرمایا کہ جھوٹی گواہی دینا، اور اس جملے کو تین

مرتبہ دہرایا۔ (صحیح مسلم کتاب الایمان باب بیان الکبائر، حدیث نمبر ۱۴۳)

آپ اس سے اس کی شاعت کا اندازہ لگائیں کہ ایک طرف تو آپ نے اس کو شرک کے ساتھ ملا کر ذکر فرمایا، دوسرے یہ کہ اس کو تین مرتبہ ان الفاظ کو اس طرح دہرایا کہ پہلے آپ ٹیک لگائے ہوئے بیٹھے تھے، پھر اس کے بیان کے وقت سیدھے ہو کر بیٹھ گئے۔ اور خود قرآن کریم نے بھی اس کو شرک کے ساتھ ملا کر ذکر فرمایا ہے چنانچہ فرمایا کہ: ﴿فاجتنبوا الرجس من الأوثان واجتنبوا قول الزور﴾ (الحج: ۳۰) یعنی تم پرستی کی گندگی سے بھی بچو اور جھوٹی بات سے بھی بچو۔ اس سے معلوم ہوا کہ جھوٹی بات اور جھوٹی گواہی کتنی خطرناک چیز ہے۔

جھوٹی گواہی دینا، جھوٹ بولنے سے بھی زیادہ شنیع اور خطرناک ہے؛ اس لیے کہ اس میں کئی گناہ مل جاتے ہیں، ایک جھوٹ بولنے کا گناہ، اور دوسرا دوسرے شخص

کو گمراہ کرنے کا گناہ؛ اس لیے کہ جب آپ نے جھوٹی گواہی دی اور جھوٹی گواہی کی وجہ سے دوسرا شخص یہ سمجھا کہ یہ آدمی بڑا اچھا آدمی ہے اور اچھا سمجھ کر اس سے کوئی معاملہ کر لے گا اور اگر اس معاملہ کرنے کے نتیجہ میں اس کو کوئی نقصان پہونچے گا تو اس نقصان کی ذمہ داری بھی آپ پر ہوگی۔ (اصلاحی خطبات ۳/۱۳۶، ۱۳۷)

یہ تو آپ کے سوال میں اٹھائے گئے نکات کا حکم تھا؛ لیکن میں آپ سے پوچھتا ہوں کہ آپ کو کیسے پتہ چلا کہ ٹور والا اس بزرگ اور عالم شخصیت کو اپنے کاروبار کو بڑھاوا دینے کے لیے بلا معاوضہ یا کم معاوضہ پر لے جا رہا ہے؟ اسی طرح وہ بزرگ اس ٹور والے کی (بقول آپ کے) بد نیتی کو جانتے ہوئے اپنی بزرگی سے اس طرح فائدہ اٹھانے کا موقعہ فراہم کرتے ہیں؟ اگر خود ٹور والے نے آپ کے سامنے اپنے اس اندرونی ارادہ کا اظہار کیا ہے یا ان بزرگ نے اس حقیقت سے پردہ اٹھایا ہے، تب تو اس کا حکم وہی ہے جو اوپر مذکور ہوا۔ اور اگر ایسی بات نہیں ہے بلکہ آپ اپنے گمان اور قیاس سے یہ بات فرما رہے ہیں تو حدیث پاک میں حضور اکرم ﷺ کا ارشاد ہے: ایاکم والظن، فان الظن اکذب الحدیث اور باری تعالیٰ کا ارشاد ہے: ﴿یا ایہا الذین امنوا اجتنبوا کثیرا من الظن ان بعض الظن اثم﴾ ہمیں تو شریعت مطہرہ نے ظاہر کے مطابق معاملہ کرنے کا حکم دیا ہے اور دلوں کے اندر کا حال خدا کے حوالہ کرتے ہوئے ظنوا بالموئین خیرا کی تاکید کی گئی ہے، اور دلوں کے اندرونی کیفیات کی ٹوہ میں لگنے کے بجائے ﴿ولا تجسسوا﴾ فرما کر دلوں کے اندر کے حال کو ﴿یوم تبلی السرائر﴾ پر محمول کرنے کی تاکید کی گئی ہے۔

② اوپر کے جواب میں اس کا حکم بھی آچکا ہے۔

۳) ایجنٹ بن کر کام کرنے والے کو بطور کمیشن جو رقم دی جاتی ہے، وہ دلالی ہے، اور فقہاء نے دلالی کا جواز ہی عرف کی بنیاد پر دیا ہے؛ اس لیے جس طرح مکانوں کی دلالی میں مکان خریدنے یا بیچنے والے کو یہ بات معلوم ہوتی ہے کہ میرے اس کام میں جو آدمی میری مدد کر رہا ہے، وہ اپنی اس محنت پر دلالی کی شکل میں معاوضہ وصول کر رہا ہے۔ اور دلالی بھی اسی صورت میں جائز ہے ورنہ نہیں۔ صورت مسئولہ میں حاجی اگر یہ سمجھ رہا ہے کہ ٹور والے کے ساتھ میرا معاملہ طے کرانے والی یہ شخصیت محض میری خیر خواہی میں نہیں بلکہ اپنی اس محنت پر ملنے والے معاوضہ اور دلالی کی خاطر کام کر رہی ہے، تب تو اس آدمی کے لیے یہ کمیشن لینا جائز اور درست ہوگا، ورنہ اس سے بڑا دھوکا اور کیا ہو سکتا ہے کہ حاجی تو یہ سمجھ رہا ہے کہ یہ عالم صاحب یا داعی صاحب میری خیر خواہی کے جذبہ سے یہ ساری مشقت اٹھا رہے ہیں، اور اسی بنیاد پر وہ ان کے متعلق اپنے دل کو احساس ممنونیت سے بھرا ہوا پاتا ہے، جب کہ حقیقت اس کے بالکل برخلاف ہے، چنانچہ جب حاجی کے سامنے حقیقت سے پردہ اٹھتا ہے تو وہ اس کے متعلق لعن و طعن کرتا ہے اور اول نول بکنے لگتا ہے، دین کی نسبت پر عزت کے مقام پر فائز شخصیت کے لیے اس سے بڑا المیہ کیا ہو سکتا ہے؟ العیاذ باللہ۔ ٹور والے کو بھی چاہیے کہ وہ حاجی کے سامنے پہلے ہی یہ اظہار کر دے کہ آپ کا معاملہ مجھ سے طے کرانے والی شخصیت کو میں ان کی محنت کا معاوضہ ادا کر رہا ہوں، ورنہ تو ٹور والا بھی اس تزویر اور دھوکہ بازی میں برابر کا شریک ہو کر آخرت میں مسئول ہوگا۔ فقط واللہ تعالیٰ اعلم۔

املاہ: العبد احمد عفی عنہ خانپوری، ۱۹/ جمادی الاخریٰ ۱۴۲۳ھ

الجواب صحیح: عباس داؤد بسم اللہ

حج ٹور کے ایجنٹ کی اجرت کا حکم

سوال: یہ مسئلہ ان ایجنٹ حضرات پر ہے جو حج ٹور والوں کو حاجی صاحبان کمیشن پر دیتے ہیں، اور ان ایجنٹ حضرات کی نیت یہ ہوتی ہے کہ کمیشن بھی مل جائے گا اور حج بھی ہو جائے گا، اور یہ حضرات حج کے ارکان بھی حاجیوں کو مکمل کراتے ہیں، اور حاجی صاحبان کو لانا اور لے جانا ان کی ذمہ داری ہوتی ہے، اور ایسا ہر سال ہوتا ہے؛ لہذا کیا ایسا کرنے سے یعنی کمیشن کی وجہ سے ان لوگوں کا حج اور عمرہ کامل ہوتا ہے؟ اور ثواب کے اعتبار سے اجر بھی پورا کا پورا مل جاتا ہے یا پھر اس حج اور عمرہ میں کچھ کمی رہ جاتی ہے، اس عمل پر فتویٰ کیا ہے؟ جب کہ ان ایجنٹ صاحبان کی نیت یہ ہوتی ہے کہ ہمارا حج بھی ہو جائے گا اور کمیشن بھی مل جائے گا۔ نیز ان ایجنٹ صاحبان کا خرچ یعنی آنا جانا اور طعام و مکان کا کرایہ وغیرہ وغیرہ یہ سب خرچ مالک ٹور پر ہوتا ہے۔ آپ اس مسئلہ کا مکمل مدلل جواب عنایت فرمائیں۔

الجواب: حامداً ومصلياً ومسلماً

سوال میں دریافت کردہ صورت دلالی کی ہے، جس کی فقہائے احناف نے تعامل اور لوگوں کی حاجات کے پیش نظر اجازت دی ہے بشرطیکہ اجرت پہلے سے طے کر دی گئی ہو؛ اس لیے اگر کوئی آدمی ٹور والوں کو گاگا ہک لا کر دیتا ہے، اور ٹور والے اس کو بطور کمیشن پہلے سے مقرر شدہ اجرت دیں تو درست ہے؛ لیکن اس کے لیے یہ ضروری ہے کہ ٹور والا کمیشن کی مقدار بڑھا کر وصول نہ کرے بلکہ اپنی طرف سے کمیشن کی رقم

ادا کرے۔ (ماخوذ از جدید معاشی نظام میں اسلامی قانون اجارہ) فقط واللہ تعالیٰ اعلم۔

أَمْلَاهُ: العبد احمد غنی عنہ خانپوری ۱/ محرم الحرام ۱۴۳۰ھ
الجواب صحیح: عباس داؤد بسم اللہ الجواب صحیح: عبدالقیوم راجکوٹی

ٹورس والے کو ملنے والی تصریح دوسرے کو بیچنے کے مسائل

سوال (۱): ۲۰۰۳ء سے جو ٹور گورنمنٹ آف انڈیا کے فورین افسرس حج سیل میں رجسٹرڈ (Registered) ہو وہی ٹور حج کے لیے حاجی لے جاسکتا ہے۔ اور جو ٹور حج سیل سے رجسٹرڈ ہے انہیں حج سیل کی اور سے لائسنس اور کوٹا (Quota) یعنی تصریح ایلوٹ کیا جاتا ہے۔ اور جس ٹور کو جتنا کوٹا ملتا ہے، اس کے مطابق حاجی لے جاسکتا ہے، (مثلاً جس ٹور آپریٹر کے پاس لائسنس ۱۰۰ کے کوٹا کا ہے، وہ ٹور آپریٹر ۱۰۰ حاجی لے جاسکتا ہے)۔

(۲) اب ان ٹور آپریٹروں میں کچھ ٹور آپریٹر ایسے ہیں جو گورنمنٹ آف انڈیا کے فورین افسرس حج سیل میں رجسٹرڈ نہیں ہے یعنی ان کے پاس نہ حج کا ٹور لے جانے کا لائسنس ہے، نہ تو حج کا کوٹا (تصریح) ہے۔ ایسے ٹور آپریٹر رجسٹرڈ ٹور آپریٹر سے کوٹا (تصریح) خرید کر اپنی ٹور لے جاتے ہیں۔ یہ کاروبار گورنمنٹ آف انڈیا کے قانون کے خلاف ہے تو کیا اس طرح کا کاروبار شرعی اعتبار سے درست ہوگا؟

(۳) ان ٹور آپریٹر میں کچھ آپریٹر ایسے ہیں جو حج کا ٹور لے جاتے ہیں، اب انہیں جو کوٹا (تصریح) گورنمنٹ آف انڈیا کے حج سیل سے ملا ہے اتنے کوٹا (تصریح) کا بکنگ (Booking) پورا ہو جانے پر جو ٹور آپریٹر اپنا کوٹا (تصریح) بیچتے ہیں ان

سے کوٹا (تصریح) خرید کر جو ٹور کا دام ہوتا ہے + کوٹا (تصریح) کے روپیے (مثلاً ٹور کا دام ۱۰۰۰۰۰ + ۲۰۰۰۰۰ کوٹا کے روپیے) پر اپنا بکنگ کرتا ہے تو کیا یہ کاروبار شرعی اعتبار سے درست ہوگا؟

۴) ان ٹور آپریٹر میں کچھ ٹور آپریٹر ایسے ہیں جو حج کا ٹور لے جاتے ہیں، اس ٹور آپریٹر کو معلوم ہوتا ہے کہ ہمارے پاس جو کوٹا (تصریح) ہے اس سے زیادہ بکنگ آئے گا اس لیے وہ ٹور آپریٹر کوٹا (تصریح) بیچنے والے ٹور آپریٹر سے پہلے ہی سے کوٹیکٹ (Contact) کر کے انہیں ایڈوانس (Advance) میں کوٹا (تصریح) کے پورے روپیے دے کر ان سے کوٹا (تصریح) خرید لیتے ہیں اور پھر اپنے اور بجٹل (Original) کوٹے کا بکنگ ہو جانے پر ٹور کا دام + کوٹے کے روپیے لے کر اپنا بکنگ کرتے ہیں تو کیا اس طرح کا کاروبار شرعی اعتبار سے درست ہوگا؟

۵) کچھ ٹور آپریٹر ایسے ہیں جو حج کا ٹور نہیں لے جا کر اپنا کوٹا (تصریح) جو ٹور آپریٹر حج کا ٹور لے جاتا ہے اسے دیتے ہیں، اور اس کے ساتھ پارٹنرشپ (Partner ship) کرتے ہیں یعنی کوٹا (تصریح) جو ٹور آپریٹر ٹور نہیں لے جاتا اس کا ہوتا ہے، اور محنت جو ٹور لے جاتا ہے اس کی ہوتی ہے، اس معاملہ میں کوٹا کی خرید و فروخت نہیں ہوتی بلکہ ٹور پورا ہونے پر منافع میں حساب ہوتا ہے، اور ٹور کا جو دام ایک مرتبہ طے ہوتا ہے اس میں بھی فرق نہیں آتا تو کیا اس طرح کا کاروبار شرعی اعتبار سے درست ہوگا؟

۶) کچھ ٹور آپریٹر ایسے ہیں جو حج کا ٹور کا دام شروع میں کم رکھتے ہیں، اور حج کمیٹی کی قرضہ اندازی (Draw) ہو جانے پر اور دوسرے ٹور میں جگہ بھر جانے پر ٹور کے دام زیادہ کر دیتے ہیں، تو اس طرح کا کاروبار کرنا اور حاجیوں کی مجبوری کا فائدہ اٹھانا

شرعی اعتبار سے درست ہوگا؟

④ اب میرا سوال ان حاجیوں کے بارے میں ہے جن کا فرض حج ادا ہو گیا ہوتا ہے، اور وہ حج نفل ادا کرنے جا رہے ہیں تو کیا ان کا ان ٹور والوں سے زیادہ قیمت دے کر کوٹا (تصریح) خریدنا شرعی اعتبار سے درست ہوگا؟

نوٹ: کوٹا (تصریح) کا بیچنا یا خریدنا گورنمنٹ آف انڈیا کے قانون کے سخت خلاف ہے۔ اس سوال کا جواب شریعت کی روشنی میں حوالہ کے ساتھ مرحمت فرمائیں۔

(الجواب): حامداً ومصلياً ومسلماً

آپ کے سوالات کے جوابات سے پہلے تمہید کے طور پر کچھ عرض کیا جاتا ہے؛ تاکہ جوابات سمجھنے میں آسانی ہو:

آپ نے لائسنس اور کوٹا (Quota) یعنی تصریح کی جو تفصیل کی ہے اس سے یہ سمجھ میں آتا ہے کہ گورنمنٹ آف انڈیا (Government of India) کی طرف سے ان ہی ٹور اینڈ ٹراویلس (Tours & Travels) والوں کو حاجی لے جانے کی اجازت ہوتی ہے جو گورنمنٹ کے فورین افیرس کے حج سیل میں رجسٹرڈ (Registered) ہوں، شاید اس کی وجہ یہ ہوگی کہ حاجیوں کو وہی ٹورس اینڈ ٹراویلس (Tours & Travels) حج کے لیے لے جاسکیں جو صحیح طریقہ سے اس ذمہ داری کو نبھانے کی صلاحیت رکھتے ہوں؛ تاکہ وہاں جا کر حاجیوں کو کسی پریشانیوں کا سامنا نہ ہو؛ نیز سعودی گورنمنٹ کی طرف سے ہر ملک کے واسطے حاجیوں کی ایک مخصوص تعداد مقرر ہوتی ہے، جن کو حج کا ویزا دیا جاتا ہے؛ تاکہ سعودی گورنمنٹ کے لیے حاجیوں کا انتظام کرنے میں کوئی دشواری نہ ہو، اسی کو حج کے کوٹے کا نام دیا گیا ہے۔ اس

کوٹے میں سے ایک بڑا حصہ تو وہ ہوتا ہے جن کو انڈیا گورنمنٹ اپنے ایک شعبہ یعنی حج کمیٹی کی طرف سے انتظام کر کے حج کے لیے بھیجتی ہے، اور ایک مخصوص تعداد جو ٹور اور ٹراویس کمپنیاں حج کے لیے حاجی لے جاتی ہیں ان کے حوالہ کرتی ہے، اور وہ ان حاجیوں کو اپنے انتظام سے حج میں لے جا کر حج کراتی ہیں، اس مخصوص مقدار میں سے ایک مقررہ تعداد ہر ٹور والے کو اس کی گذشتہ سالوں کی کارکردگی کی بنیاد پر لے جانے کی اجازت دیتی ہے، اسی اجازت کو تصریح کے نام سے جانا جاتا ہے، اور پھر اسی کے مطابق سعودی کونسلو لیٹ (Consulate) کی طرف سے اس ٹور والے کو ویزا جاری کیا جاتا ہے، گویا یہ ایک حق ہے جو اس ٹور والے کو اس کی سابقہ کارکردگی کو سامنے رکھ کر دیا گیا ہے، اور اس حق کے اس کو حاصل ہونے میں اس کی سابقہ کارکردگی کو دخل ہے؛ نیز اس تصریح پر کوئی معاوضہ بھی نہیں لیا گیا، شرعی اعتبار سے یہ ایک خالص حق ہے، جس کو صاحب حق خود تو استعمال کر سکتا ہے؛ لیکن کسی کو معاوضہ لے کر اس کا بیچنا شرعاً جائز نہیں، اگر وہ اپنی مجبوری یا حالات کی وجہ سے اس سال حج کے لیے حاجیوں کو لے جانے کی طاقت نہیں رکھتا یا اس کا ارادہ نہیں، تو اس کو چاہیے کہ وہ اپنے اس ارادہ سے گورنمنٹ کو باخبر کر دے؛ تا کہ وہ حق گورنمنٹ دوسرے کسی ٹور والے کو جو گورنمنٹ کے اصول کے مطابق یہ انتظام کرنے کی صلاحیت رکھتا ہو دے دے، خود گورنمنٹ نے بھی اس کو بیچنا جائز نہیں رکھا، گویا گورنمنٹ کے مطابق بھی ایسا کرنا قانون کی خلاف ورزی ہے، اور اس طرح کے امور میں آدمی جس گورنمنٹ کے ماتحت رہتا ہو اس کا حکم ماننا ضروری ہو جاتا ہے، اور اس کی خلاف ورزی کرنے کی صورت میں چوں کہ جیل یا دند کا اندیشہ ہے، اس لیے بھی ایسا کرنا جائز نہیں، وہ کام جس سے جان یا

مال کو خطرہ لاحق ہوتا ہو، اور شرعی اعتبار سے بھی اس میں کوئی قباحت نہ ہو، اس کا ارتکاب شرعاً جائز نہیں، چہ جائیکہ شرعاً بھی یہ عمل درست نہیں۔ اب آپ کے سوالات کے جوابات پیش خدمت ہیں:

① اپنی تصریح (Quota) کسی دوسرے ٹور آپریٹر کو بیچنا درست نہیں، اور جو رقم اس طرح حاصل کی گئی ہے وہ شرعاً ناجائز اور حرام ہے، جس سے لی گئی ہے اسی کو لوٹا دی جائے۔

② یہ کاروبار بھی درست نہیں۔

③ یہ بھی درست نہیں۔

④ یہ بھی درست نہیں۔

⑤ جس ٹور آپریٹر کو ٹاملا ہوا ہے وہ خود بھی دوسرے ٹور آپریٹر کے ساتھ جو ٹور لے جا رہا ہے جاتا ہے، اور حاجیوں کو لے جانے، لانے کی خدمت میں حصہ لیتا ہے، تب تو ایسا کرنا درست ہے، ورنہ یہ بھی عملی طور پر تصریح بیچنے ہی کی طرح ہے جو درست نہیں۔

⑥ اپنی خدمات کی قیمت موقع اور محل کے اعتبار سے کم یا زیادہ وصول کرنا بشرطے کہ معاملہ کرتے وقت شروع ہی سے اس کی وضاحت کر دی گئی ہو درست ہے؛ البتہ سامنے والے کی مجبوری سے فائدہ اٹھانا شرافت ایمانی کے خلاف ہے۔

”احسن الفتاویٰ“ سے ایک سوال و جواب نقل کیا جاتا ہے اس سے یہ مسئلہ سمجھ میں آجائے گا:

سوال: ایک شخص ضرورت کی بنا پر اپنی کوئی چیز فروخت کرنا چاہتا ہے، اور خریدار اس کی مجبوری سے فائدہ اٹھا کر بہت کم دام لگاتا ہے، مثلاً ایک گھڑی جس کی قیمت

خرید ۲۰۰ روپے ہے، اور بحالت موجودہ ۱۰۰ روپے میں فروخت ہو سکتی ہے؛ لیکن خریدار ۲۵ سے زیادہ پر خریدنے کے لیے تیار نہیں تو کیا خریدار کا یہ عمل جائز ہے؟
 جواب: یہ عمل جائز تو ہے؛ مگر خریدار اگر صاحب استطاعت ہے اور بیچنے والا واقعہً مجبور ہے تو خریدار کو مروّت سے کام لینا چاہیے اور حتی المقدور بائع کو صحیح قیمت ادا کرنا چاہیے، غرض بیع تو بہر صورت صحیح ہے؛ مگر کسی کی مجبوری سے فائدہ اٹھانا اخلاق و مروّت کے خلاف ہے۔ (احسن الفتاویٰ ۶/۵۰۲)

④ اس کا جواب اوپر آچکا ہے۔ فقط واللہ تعالیٰ اعلم۔

ألماء: العبد احمد عفی عنہ خانپوری، ۱/۲/۱۴۳۰ھ

الجواب صحیح: عباس داؤد، بم اللہ الجواب صحیح: عبدالقیوم راجکوٹی

حج سبڈی کے مسائل

جھوٹا حلف نامہ داخل کر کے سبڈی حاصل کرنا جائز نہیں

سوال: ہر سال حکومت ہند کے بیت المال سے حج کمیٹی کے ذریعہ حج کرنے جانے والوں کے لیے سبڈی کے نام پر ہوائی جہاز کے کرایہ میں مخصوص رعایت تقریباً بیس ہزار روپے دی جاتی ہے، امسال حکومت ہند نے یہ قانون بنا دیا ہے کہ جو گذشتہ سالوں میں حج کمیٹی کے ذریعہ حج کر چکے ہیں، اور دوسرے وہ جو انکم ٹیکس بھرتے ہیں (اس زمرے میں تمام سرکاری ملازمین آتے ہیں)، انھیں یہ سبڈی نہیں دی جائے گی، اس کے لیے خاص طور سے حج کمیٹی ایک حلف نامہ مانگ رہی ہے اور اس کا

مضمون صاف الفاظ میں یہی ہے کہ: ”میں (زید) نے اس سے قبل حج ادا نہیں کیا“ جب کہ میں حج کر چکا ہوں، دوسرے یہ کہ میرے دوست عمر کو یہ حلف دینا پڑ رہا ہے کہ ”وہ انکم ٹیکس ادا نہیں کرتے“ جب کہ وہ پابندی کے ساتھ ادا کر رہے ہیں، تو کیا جہاز کے کرائے میں بیس ہزار روپے بچانے کے لیے از روئے شرع جھوٹا حلف نامہ داخل کرنے کی اجازت ہوگی؟ اور کیا ایسا حج قبول ہوگا؟

(الجواب): حامداً ومصلياً ومسلماً

قرآن اور حدیث میں جھوٹ بولنے اور جھوٹی قسم کھانے کی سخت ممانعت وارد ہوئی ہے اور اس پر وعیدیں سنائی گئی ہیں اور ان کا شمار کبیرہ گناہوں میں کیا گیا ہے، حضرت عبد اللہ بن عمرو بن العاص رضی اللہ عنہما فرماتے ہیں کہ نبی کریم ﷺ نے ارشاد فرمایا: کبیرہ گناہ یہ ہیں: اللہ کے ساتھ کسی کو شریک ٹھہرانا، اور ماں باپ کی نافرمانی کرنا، اور ناحق کسی کو قتل کرنا اور جھوٹی قسم کھانا۔ (مشکوٰۃ ۱)

جہاز کے کرایہ میں بیس ہزار روپے بچانے کے لیے فارم کی خانہ پری کرتے وقت جھوٹا حلف نامہ داخل کرنا سخت حرام اور مکینہ حرکت ہے، جب وہ آدمی حج کمیٹی کے ذریعہ پہلے حج کر چکا ہے تو اس کا مطلب یہ ہے کہ یہ اس کا غالباً نفل حج ہے، اور سب جانتے ہیں کہ نفل کا مطلب یہ ہے کہ کرے تو ثواب اور نہ کرے تو کوئی گناہ نہیں؛ لیکن یہ شخص اس نفل حج کے لیے کبیرہ گناہ کا ارتکاب کر رہا ہے، جس سے بچنا اس کے لیے ضروری اور فرض تھا، بھلا ایسا حج کیا قبول ہوگا۔ حضرت تھانوی علیہ الرحمۃ ”اصلاح انقلاب“ میں تحریر فرماتے ہیں: ”بعض لوگ حج کو جاتے ہیں اور ریل میں یا جہاز میں یا اونٹ

پر فرض نمازیں برباد کرتے ہیں، سوانہوں نے ایک فرض تو ادا کیا اور اتنے کثیر فرض فوت کیے اور اگر حج فرض نہیں تھا، نفل تھا تو اور بھی غضب ہوا کہ ایک نفل کے لیے اتنے فرض گئے گذرے، سوائے شخص کو حج کرنا جائز بھی نہیں۔“ (اصلاح انقلاب ۱/۱۶۲)

علمائے لکھا ہے کہ: حج مبرورہ ہے جس میں کسی گناہ اور خلاف شرع کام کا ارتکاب نہ ہوا ہو۔ جھوٹا حلف نامہ کبیرہ گناہ ہے، لہذا اس کے بعد یہ حج کہاں مقبول اور مبرور رہا، چند کوڑیوں کے لیے ایسی شنیع حرکتوں کا ارتکاب اور وہ بھی حج جیسی عظیم الشان عبادت کی ادائیگی کے نام پر سراسر ایمانی غیرت کے خلاف ہے۔ فقط واللہ تعالیٰ اعلم۔
کتبہ: العبد احمد خانپوری عثمی عنہ

حجاج کرام کا حکومت کی سبسڈی سے فائدہ اٹھا کر حج کرنا

سوال: حج اسلام کا پانچواں رکن ہے جو صاحب استطاعت اہل ایمان پر فرض ہے۔ اور ادائیگی حج کے لیے حاجی کی ذاتی ملکیت کا زادِ راہ ہونا ضروری ہے۔

ہمارے ملک سے جو حج حج کمیٹی کے معرفت اس فریضہ کو انجام دیتے ہیں ان کے سفر کے کرائے میں حکومت ہند ایک حصہ سبسڈی (subsidy) دیتی ہے جس کی وجہ سے ان کا ہوائی سفر دوسرے ذرائع سے حج کرنے والے حج کے مقابلے میں کافی کم میں ہوتا ہے، نیز زرمبادلہ کی شرح بھی کم ہوتی ہے۔

سال گزشتہ بمبئی کے اخبارات میں سعودی عرب کے علماء سے منسوب یہ بیان شائع ہوا تھا کہ حکومت یا کسی اور طرح سے سبسڈی (subsidy) سے فائدہ لے کر ادا کیا ہوا حج صحیح نہیں ہو گا یا ادا نہیں ہو گا۔

برائے مہربانی اس بات کا خلاصہ کریں کہ حکومت کی سبسڈی (subsidy) سے فائدہ اٹھاتے ہوئے کیا ہوا ءء صءء ہوگا یا نہیں؟ اور اءاء ہوگا یا نہیں؟

(الءواب): ءامءاء و مصلىاء و مسلماء

ءرا یہ میں ءءومت ہنءء کی طرف سے ءى ءانے والى سبسڈى یہ ءر ءءىءء اىء رعائىء ہے ءو ءرا یہ ءے سلسلہ میں ءا ءىوں ءو ءى ءا ءى ہے؛ اس لیے ءے ءا ءىوں ءو لے ءانے والى ہوائى سروس ءہى ءءومت ءى ملك ہے، اسى طرف زر مءابءلہ ءى شرح میں ءى ءہى اىء طرف ءى رعائىء ہے۔ عءءا ءارہ میں اءءرء پر لے ءانے والے ءو اءءءار ہوا ءا ہے ءے ءو ءرا یہ ءى مءقرره مءءار میں ءسى فرء یا ءءاءء ءے لیے ءو ءى ءصه ءم ءر ءے۔ اسى طرف ءرءء فرء و ءءء میں باءء ءو اءءءار ہے ءے ءءءء ءے مءقرره ءءن میں ءى ءر ءے۔

صوءرء مسءولہ میں ءوں ءے اءءرء پر ءا ءىوں ءو سفر ءے لیے لے ءانے والى ءہى ءر ءءىءء ءءومت ہنءء ہے؛ اس لیے اس ءا یہ اءءام شرح ءرا یہ میں اىء ءءم ءى ءءءءف ءہلائے گا۔ اسى طرف زر مءابءلہ میں ءءومت ہنءء باءء ءى ءءىءء رءءءى ہے، اور زر مءابءلہ ءى شرح میں ءى اىسى ہى ہے ءىسے باءء ءى طرف سے مءقرره ءءن میں ءى ءانے والى ءءءءف۔ اور یہ ءو ءوں امور بلا ءءبہ ءر سءء ہىں، ہم اس ملك میں رءءے ہوئے، ءہء سے مءاءلءء میں ءءومت ءى طرف سے ءى ءانے والى اىسى رعائىءوں سے بلا ءر بلء فائءہ اٹھاءے ہىں، مءءاءاً: ءىس سلنڈر ءى ءرءءارى میں، ءءومت ءى طرف سے راءن ءى ءكان پر فرء و ءء ہونے والے ءلہ میں وءءرہ وءءرہ۔ ءہر ءال اس بنءاء پر یہ ءہنا ءے ءء صءءءء نہیں ہوگا یا اءاء نہیں ہوگا، اصول شرح ءے مطابق سءءہ میں آنے والى باءء نہیں۔ ءء ءے لیے ءن ءىءوں

کو شرائط و ارکان و واجبات و سنن کا درجہ دیا گیا ہے ان تمام کے انجام دینے پر حج کے صحیح اور ادا ہونے کا حکم لاگو کیا جاتا ہے۔ حکومت سے ملنے والی سبڈی کا قبول نہ کرنا ارکان و شرائط و واجبات میں سے نہیں۔

(قوله كالحج بمال حرام) كذا في البحر، والاولى التمثيل بالحج رياء و سمعة فقد يقال أن الحج نفسه الذي هو زيارة مكان مخصوص الخ ليس حراما بل الحرام هو انفاق المال الحرام ولا تلازم بينهما كما أن الصلاة في الارض المغصوبة تقع فرضا و انما الحرام شغل المكان المغصوب لا من حيث كون الفعل صلاة لان الفرض لا يمكن اتصافه بالحرمة، و هنا كذلك فان الحج في نفسه مأمور به و انما يحرم من حيث الانفاق وكأنه أطلق عليه الحرمة لأن للمال دخلاً فيه فان الحج عبادة مركبة من عمل البدن و المال كما قدمناه، و لذا قال في البحر و يجتهد في تحصيل نفقة حلال فانه لا يقبل بالنفقة الحرام كما ورد في الحديث مع أنه يسقط الفرض عنه معها ولا تنافي بين سقوطه و عدم قبوله فلا يثاب لعدم القبول ولا يعاقب عقاب تارك الحج اه أي لأن عدم الترك يبتنى على الصحة و هي الاتيان بالشرائط و الاركان و القبول المترتب عليه الثواب يبتنى على أشياء كحل المال و الاخلاص كما لو صلى مرثيا أو صام و اغتاب فان الفعل صحيح لكنه بلا ثواب و الله تعالى أعلم (رد المحتار على الدر المختار ١٥٢/٢)

جو لوگ حکومت ہند یا سعودی حکومت یا دنیا کی دیگر حکومتوں میں سے کسی حکومت کے مصارف پر پورا حج ادا کرتے ہیں، کیا آج تک ان کے متعلق سعودی عرب کے

علماء یا کسی اور عالم نے ایسا بیان دیا ہے کہ ان کا حج صحیح نہیں ہوگا یا ادا نہیں ہوگا۔ فقط واللہ تعالیٰ اعلم۔

امامہ: العبد احمد عفی عنہ خانپوری، ۲۱ / رجب المرجب ۱۴۲۳ھ
الجواب صحیح: عباس داؤد بسم اللہ

حج سبسڈی سے استطاعت کا تحقق، سبسڈی پر شبہ اور مشورہ

سوال: حج اسلام کا مقدس اہم، بنیادی اور آخری فریضہ ہے، جو ہر صاحب استطاعت پر شرائط کے ساتھ صرف ایک بار فرض ہے، یعنی وہ شخص جو مکمل طور پر سفر خرچ، حرمین شریفین میں قیام طعام؛ نیز غیر حاضری میں اہل و عیال اور متعلقین کا نان و نفقہ، اور دیگر ضروریات پوری کرنے کی حیثیت رکھتا ہے، اس پر فریضہ حج لازم آتا ہے۔ اسلام اس کے لیے تکلفات قرض اور کسی کے احسان کو پسند نہیں کرتا۔

ہمارے ملک ہندوستان سے عازمین حج بڑی تعداد میں مرکزی حج کمیٹی کے ذریعہ سفر کرتے ہیں، اور پرائیویٹ ٹورس اور ٹراویلس کے ذریعہ حج کرنے والوں کی بھی خاصی تعداد ہے، سینٹرل حج کمیٹی حکومت ہند کا ایک ادارہ ہے، جس کا کام پلیگریم پاس یعنی عارضی پاسپورٹ بنانا، زرمبادلہ دینا، حرمین شریفین میں قیام کا انتظام کرنا وغیرہ ہے، بحری جہاز میں کرایہ کم تھا اس وقت سبسڈی Subsidy دی جاتی تھی یا نہیں اس کا علم نہیں؛ لیکن جب سے وہ بند ہوئے اور ہوائی جہاز سے سفر شروع ہوا تو کرایہ میں بھی زبردست اضافہ ہو گیا، اس وقت مسلمان قائدین کی درخواست پر حکومت ہند نے کرایہ میں Subsidy کے نام سے رعایت دینی شروع کی، ہوائی جہاز ایر انڈیا کی

چارٹر ہو یا کسی بھی ایئر لائنس کی ہو، حکومت ہر ایئر لائنس کو فی کس ۷۰ ڈالر تقریباً ۳۵۰۰۰ روپے ادا کرتی ہے، جب کہ حاجیوں سے کرایہ صرف ۱۲۰۰۰/ روپے لیتی ہے بقیہ ۲۳۰۰۰ حکومت اپنی طرف سے ادا کرتی ہے، امسال جو ایک لاکھ حاجی سینٹرل حج کمیٹی کے ذریعہ حج کے سفر پر گئے ہیں ان کی طرف سے حکومت نے 225 کروڑ روپیہ ادا کیا ہے، یہ امر بھی تحقیق طلب ہے کہ وہ رقم کہیں مشکوک تو نہیں؟ حکومت Subsidy آخر کس مد سے دیتی ہے؟ عام طور پر حجاج اس سے ناواقف ہوتے ہیں؛ لیکن اب یہ بات علم و شعور میں آنے لگی ہے کہ حکومت اس کو احسان سمجھتی ہے اور ملک کے دیگر طبقات میں اس کا اظہار بھی کیا جاتا ہے، مسلمانوں کے ساتھ مراعات و احسانات میں Subsidy کو گنایا جاتا ہے، اور جتکایا جاتا ہے۔

یہ کہنا کہ حکومت ہم سے بہت سے ٹیکس وصول کرتی ہے اور وہی رستم ہمیں Subsidy کے نام سے دے دیتی ہے، کہاں تک صحیح ہے؟ جب کہ یہ ایک کھلی حقیقت ہے کہ حکومت کی طرف سے بہت سے فلاح و بہبودی کے کام عوام کے لیے بلا تفریق مذہب و ملت انجام دیے جاتے ہیں۔ جیسے اسکول چلانا، ہسپتال چلانا، اور سڑکیں بنوانا وغیرہ، اسی طرح یہ کہنا کہ حکومت جب دیگر مذاہب کے ماننے والوں کو ان کے مذہبی تہواروں میں ملینوں کے لیے رعایتیں دیتی ہے تو مسلمانوں کو بھی وہ رعایتیں حاصل کرنی چاہیے کہاں تک صحیح ہے؟ مسلمانوں کی اپنی ایک شان ہے اس کا امتیاز ہے دوسروں کی نقالی کرنا بالخصوص فریضہ اسلام کی ادائیگی میں اس کو کیا زیب دیتا ہے؟ ملت کا ایک طبقہ کہتا ہے کہ حج کے لیے مسلمانوں کو شرائط کی روشنی میں خود کفیل ہونا چاہیے تکلفات، احسانات اور بالخصوص حکومت کے زیر احسان حج کرے، یہ امر

روح اسلام کے خلاف معلوم ہوتا ہے۔

پتہ نہیں یہ Subsidy صرف ہمارے سیکولر ملک میں ہے یا دیگر اسلامی ممالک میں بھی اس کی نظیر پائی جاتی ہے؟ حضرات علمائے کرام سے مؤدبانہ درخواست ہے کہ کتاب و سنت کی روشنی میں جواب مرحمت فرمائیں۔

(الجواب): حامداً ومصلياً ومسلماً

حضرات فقہاء نے حج کے لیے چار قسم کی شرائط بیان کی ہیں: ① شرائط وجوب حج ② شرائط وجوب ادا ③ شرائط صحت ادا ④ حج کے فرض کی جگہ واقع ہونے کے شرائط۔ (عمدة الفقه ۳/۲۷)

وہی انواع ای اربعة: شرط الوجوب، و شرط الاداء، و شرط صحة الاداء، و شرط وقوعه عن الفرض. (مناسك ملا علی قاری ص ۶۱)

حج کی شرطوں کی پہلی قسم شرائط وجوب حج ہے، اور یہ وہ شرطیں ہیں کہ جب کسی شخص میں وہ سب شرطیں پائی جائیں، تو اس پر حج فرض ہو جاتا ہے، اور اگر وہ تمام شرطیں یا ان میں سے کوئی ایک شرط بھی نہ پائی جائے تو اس پر حج بالکل فرض نہیں ہوتا، اس پر خود ادا کرنا بھی فرض نہیں ہوتا، اور زندگی میں کسی دوسرے سے حج کرانا یا مرتے وقت وصیت کرنا بھی اس پر واجب نہیں ہوتا۔

(النوع الاول) ای من انواع شرائط الحج (شرائط الوجوب) وہی التي اذا وجدت جميعها وجب الحج على صاحبها، واذا فقد واحد منها لا يجب اصلاً، لا بالنيابة، ولا بالوصاية. (مناسك ملا علی قاری ص ۶۲)

ان ہی شرائط وجوب میں سے چھٹی شرط استطاعت ہے۔ استطاعت سے

مراد یہ ہے کہ زادِ اِبراء (توشہ) اور اِحلہ (سواری) پر اس طرح قدرت ہو کہ وہ اس کا مالک ہو یا کرایہ پر لے کر قابض ہو، اور اگر مانگ کر یا اس کے مباح ہونے کی وجہ سے قادر ہوا ہو تو اس سے حج فرض نہیں ہوتا، خواہ وہ اس شخص نے مباح کیا ہو جس کا اس پر احسان شمار نہیں ہوتا جیسے ماں، باپ، اور اولاد، یا ان کے علاوہ کسی اور نے مباح کیا ہو، جیسے اجنبی لوگ۔

(السادس الاستطاعة) وہی شرط الوجوب لا شرط الجواز (وہی ملک الزاد) ای النفقة في المأتي والمعاد (والتمكن من الرحلة) ای الاقتدار علی ركوب المركوب حيث شاء. (مناسك ص ۲۷)

(ولا تثبت الاستطاعة ببذل الغير) ای باعطاء غيره له (مالاً) ای قدر زاد وراحلة، (اوطاعة) ای خدمة لمن يحتاج اليها في الطريق كالزمن، (ملكاً) ای من جهة التمليك في المال والخدم، (أوباباحة) ای بالاعارة في الخادم والراحلة او بالاجارة في استعمال الزاد من المال، فان ثقل المنة تدفع حصول الاستطاعة (مناسك ص ۳۰)

لا يجب عليه القبول عندنا (مناسك ص ۳۱) قوله لا يجب عليه القبول، لان شرائط اصل الوجوب لا يجب عليه تحصيلها عند عدمها، قاله في البحر الرائق اه حباب قال العلامة طاهر سنبل وكذا لا تثبت الاستطاعة ببذل غيره الزاد والراحلة حتى لا يجب عليه الحج عندنا (شرح لباب ص ۳۱) منها: ملك الزاد والراحلة في حق النائي عن مكة، والكلام فيه في موضعين احدهما في بيان انه من شرائط الوجوب، والثاني في تفسير الزاد والراحلة، اما الاول فقد قال عامة العلماء انه شرط، فلا يجب

الحج باباحة الزاد والراحلة، سواء كانت الاباحة ممن له منة على المباح له، او كانت ممن لامنة له عليه كالاب. (بدائع/ ۱۲۴)

اگر کسی نے اس کو مال دیا کہ اس سے حج کر لے تو اس پر اس کا قبول کرنا واجب نہیں، اس لیے کہ جب وجوب کی شرطوں میں سے کوئی شرط نہ پائی جائے تو اس کا حاصل کرنا اس پر واجب نہیں۔ (عمدة الفقہ ۳/ ۳۳)

”فتاویٰ محمودیہ“ سے ایک سوال وجواب نقل کیا جاتا ہے:

سوال: حکومت ہند موسم حج میں حاجیوں کی دیکھ بھال کے لیے ویلفیئر آفیسر بنا کر کسی کو منتخب کر کے اس کے تمام مصارف برداشت کرتی ہے، اور اس کے لیے بقدر ضرورت تمام رقم پیشگی دے دیتی ہے، وہ منتخب آفیسر اپنے فرائض انجام دینے کے ساتھ ساتھ حج بیت اللہ بھی ادا کر لیتے ہیں، ان کا یہ حج کیسا ہوگا؟ اس کا وہ حج فرضیت حج میں شمار ہوگا یا نفل؟ کیا حکومت نے جب رقم دی اس وقت وہ صاحب نصاب شمار نہیں ہوگا؟

الجواب حامدًا ومصلياً: جب کوئی شخص خود صاحب نصاب نہیں جس سے اس پر حج فرض ہو، یعنی زادراہ پر قادر نہیں؛ مگر وہ پیدل پہنچ جائے، یا کوئی شخص اس کو اپنے ساتھ لے جائے، یا کسی نے اس کو روپیہ دیدیا جس سے وہ وہاں پہنچ گیا اور حج ادا کر لیا تو اس کا حج ادا ہو جائے گا۔ پھر غنی ہو جانے پر اس کے ذمہ دوبارہ حج فرض نہیں ہوگا۔

”الاشباه والنظائر“ میں ہے: کہ کسی فرض کی ادائیگی کے لیے جو شرائط ہوں ان کی تحصیل مقصود نہیں بلکہ جب ان کا حصول ہو جائے خواہ کسی طریقہ سے ہو تو بھی کافی ہے، مثلاً نماز کے لیے طہارت شرط ہے، ایک شخص بلا اختیار نہر میں گر گیا پانی اس

کے بدن پر پہنچ گیا اور بہہ گیا، پھر اس نے نماز پڑھی تو اس کی نماز ہو جائے گی، یہ نہیں کہا جائے گا کہ اس نے اپنے قصد سے وضو نہیں کیا اس لیے اس کی نماز نہیں ہوئی، اسی طرح یہاں بھی اس کا حج ہو جائے گا۔ (فتاویٰ محمودیہ ۱/۲۱۲)

ہمارے ملک ہندوستان میں سینٹرل کمیٹی (جو حکومت کا ایک ادارہ ہے) حج کے لیے جانے والوں کے لیے ضروری انتظامات کرتی ہے، اس کے واسطے سے حج کے لیے جانے والے ہر شخص کے کرایہ میں سبڈی کے نام سے ایک مخصوص رقم ادا کرتی ہے، اور اس کی طرف سے ہوائی کمپنی کو جو مجموعی کرایہ ادا کیا جاتا ہے وہ تقریباً ۳۵ ہزار روپے ہوتا ہے، جب کہ حکومت کا یہ ادارہ حاجیوں سے کرایہ کے نام پر صرف ۱۲ ہزار روپے وصول کرتا ہے، جس کا مطلب یہ ہوا کہ بقیہ ۲۳ ہزار روپے کرایہ کے طور پر حاجی کی طرف سے حکومت ادا کرتی ہے، اس صورت حال کے پیش نظر یہاں پر کئی مسائل کا حل اور وضاحت ضروری ہو جاتی ہے۔

① اگر حج کا ارادہ رکھنے والے کسی شخص کے پاس اتنی رقم موجود ہو کہ حکومت کی مذکورہ مدد کے بغیر وہ زاد اور راحلہ پر قدرت نہیں رکھتا، تو اس کا مطلب یہ ہوا کہ وجوب حج کے شرائط میں سے چھٹی شرط استطاعت اس میں پائی نہیں جاتی؛ اس لیے اس پر شرعاً حج فرض نہیں ہوتا؛ لیکن اس کے باوجود اگر وہ حج کمیٹی کے ذریعہ سفر کر کے حج ادا کر لے گا، یعنی حکومت کی طرف سے دی جانے والی اس مدد کو قبول کر کے حج کر لے گا تو اس کا فریضہ حج ادا ہو جائے گا، بشرطیکہ اس نے احرام کے وقت حج فرض یا مطلق حج کی نیت کی ہو، نفل یا نذر کی نیت نہ ہو، اب اگر اس کے بعد اس کے پاس اتنا مال آ گیا کہ حکومت کی مدد کے بغیر بھی زاد اور راحلہ پر استطاعت حاصل ہو گئی تب بھی

دوبارہ حج کے لیے جانا ضروری نہیں، اس صورت میں اگر وہ حج کمیٹی کے واسطے سے سفر کرنا پسند نہ کرے اور حج نہ کرے تب بھی گنہگار نہیں، اور نہ ہی اس پر بوقت وفات وصیت کرنا ضروری ہے۔

② اگر کسی شخص کے پاس حوانج اصلیہ کو چھوڑ کر اتنی رقم موجود ہو کہ حکومت کی مذکورہ مدد کے بغیر بھی وہ زاد و راحلہ پر قدرت رکھتا ہے، تو اس پر حج فرض ہو جاتا ہے، اس کے بعد اگر وہ حج کمیٹی کے ذریعہ سفر کی شکل اختیار کر کے حج ادا کرے گا، یعنی حکومت کی طرف سے دی جانے والی اس مدد کو قبول کر کے حج کر لے گا، تو اس کا فریضہ حج ادا ہو جائے گا۔ صورت مذکورہ میں اگر وہ شخص حج کمیٹی کے واسطے سے سفر نہ کرتے ہوئے اپنے طور پر سفر کا انتظام کرتا ہے تب بھی اس کا فریضہ حج ادا ہو جائے گا، اور اگر یہ سوچ کر کہ حج کمیٹی کی قرعہ اندازی میں نام نہیں نکلا حج کے لیے نہیں گیا تو گنہگار ہوگا، اور اگر موت تک حج ادا کرنے کا موقع نہ ملا تو اس پر بوقت وفات اپنی طرف سے حج فرض ادا کرنے کی وصیت کر جانا ضروری ہے۔

اوپر کی تفصیلات سے یہ بات تو واضح ہو گئی کہ چاہے حکومت کی امداد کے بغیر اس کے لیے حج کرنا ممکن نہ ہو یا ہو، دونوں صورتوں میں اگر اس نے حج کمیٹی کے ذریعہ سفر والی شکل اختیار کر کے حج ادا کیا، تو بلا شک و شبہ اس کا حج درست ہو جائے گا، اور اگر یہ زندگی میں پہلی مرتبہ حج کر رہا ہے، اور بوقت احرام حج فرض یا مطلق حج کی نیت بھی کر رہا ہے تو اس کا فرض حج بھی ادا ہوا سمجھا جاوے گا؛ لیکن یہاں پر سوال یہ پیدا ہوتا ہے کہ کیا اس کے لیے حکومت کی اس امداد کو قبول کرنا مناسب ہے یا نہیں؟

فقہاء نے استطاعت والی شرط و وجوب پر کلام کرتے ہوئے اس بات کی تصریح

کی ہے، کہ اگر کوئی شخص کسی کو بطور اباحت زادور احلہ دے رہا ہے، یعنی اس کو زادور احلہ کا مالک نہیں بنا رہا ہے بلکہ ایسی صورت اختیار کی جا رہی ہے جس میں وہ شخص مالک بنے بغیر زادور احلہ سے فائدہ اٹھا کر حج کر سکتا ہے تو اس صورت میں اس پر حج فرض نہیں، چاہے وہ شخص جو بطور اباحت زادور احلہ دے رہا ہے وہ ان لوگوں میں سے ہو جس کا یہ سلوک احسان شمار نہیں ہوتا، مثلاً باپ بیٹے یا بیٹا باپ کے ساتھ یہ معاملہ کرے، اور چاہے وہ شخص ان لوگوں میں سے ہو جس کا یہ سلوک احسان شمار ہوتا ہے، مثلاً باپ، بیٹے کے علاوہ اور کوئی اجنبی شخص ایسا سلوک کر رہا ہو۔

اسی طرح فقہاء نے اس بات کی بھی تصریح کی ہے کہ کوئی شخص کسی دوسرے کو زادور احلہ بطور تملیک دے رہا ہو، اس صورت میں اگر اس نے قبول کر لیا تو اس پر حج فرض ہو جائیگا؛ لیکن اس کے لیے اس کو قبول کرنا ضروری نہیں، چاہے دینے والا ان لوگوں میں سے ہو جس کا دینا احسان شمار نہیں ہوتا، اور چاہے ان لوگوں میں سے ہو جس کا دینا احسان شمار ہوتا ہے۔ اس مسئلہ کو بیان کرتے ہوئے ”مناسک ملا علی قاری“ میں ایک جملہ یہ لکھا ہوا ہے: فان ثقل المنۃ تدفع حصول الاستطاعة (ص: ۳۰) اس سے یہ مترشح ہوتا ہے کہ ایسے شخص کے بطور تملیک دینے پر جس کا دینا احسان شمار ہوتا ہو قبول کرنا مناسب نہیں، چہ جائیکہ اس کا یہ دینا بطور اباحت ہو، اس لیے حکومت کی طرف سے دی جانے والی یہ امداد جب کہ حکومت غیر مسلمہ ہونے کے ساتھ اس کو اپنے احسان کے طور پر علانیہ بیان کرتی ہے، قبول کرنا غیرت ایمانی کا تقاضہ نہیں؛ البتہ حکومت کی یہ امداد واقعہ کس درجہ میں احسان بنتی ہے یہ بھی قابل غور ہے، اس سلسلہ میں ایک جانکار کا مضمون جو اردو ٹائمز (بمبئی) کے حوالہ سے ندائے شاہی میں

شائع ہوا تھا ضرور پڑھ لیں ①۔ اور اس مضمون کو مد نظر رکھتے ہوئے یہ فیصلہ کریں کہ

① حج سبڈی کے عنوان سے مرکزی حکومت اور اس کے زیر اقتدار سرکاری ادارے سینٹرل حج کمیٹی کی جانب سے اوندھے سیدھے اقدامات کیے جا رہے ہیں جو مسلمانوں اور خاص طور پر عازمین کے لیے تشویش اور فکر کا باعث ہے، جہاں تک ہوائی جہاز کے کرائے میں سبڈی کا سوال ہے، حکومت ہند نے بحری جہازوں کے ذریعے ہندوستانی مسلمانوں کے ایک ہزار سالہ قدیم ذریعہ سفر حج کو بند کرنے کے عوض ہر جانہ کے طور پر سبڈی شروع کی تھی۔

اوپر یہ ہے کہ یہ سبڈی نہیں، بحری جہاز کے ذریعے سفر حج ختم کرنے اور عازمین حج کو بذریعہ طیارہ سفر حج کرنے پر مجبور کرنے کے لیے حکومت ہند تب سے ہر جانہ ادا کر رہی ہے، جب سے ہوائی جہاز سے تمام ہندوستانی عازمین کی روانگی ہو رہی ہے۔

دوئم یہ کہ سبڈی کے نام سے ہندوستانی مسلمانوں اور عوام سے دھوکہ دہی کی جا رہی ہے کہ سبڈی کی رسم اتنی ہرگز نہیں ہو سکتی کہ جتنی بتائی جا رہی ہے، آج پرائیویٹ ٹور آپریٹرز ۲۸ / ہزار روپیوں میں حجاج کرام کو جدہ، ہندوستان۔ جدہ پہنچا دیتے ہیں یہ ٹور آپریٹرز ایک آدھ لاکھ کا حجاج ۲۸ / ہزار روپے کر رہے ہیں، جب کہ ایئر انڈیا جس نے ۷۲ / ہزار عازمین حج کے ایئر ٹکٹوں کو اپنی مونوپولی بنا دیا ہے، وہ حکومت ہند سے فی حاجی ۳۲ / ہزار تا ۳۶ / ہزار روپے چارج کر رہی ہے۔ یہ زیادتی ہے، دھوکہ بازی ہے، گھپلہ ہے، کیوں کہ ۷۲ / ہزار مسافروں کے ہند، جدہ، ہندوستانی کے ایئر ٹکٹوں کا اگر بین الاقوامی ٹینڈر منگوا یا جائے تو اس کرایہ کی رقم پرائیویٹ آپریٹروں کے کرائے (۲۸ / ہزار) سے بھی بہت کم ہو جائے گی، حکومت ہند کا ادارہ (ایئر انڈیا) حجاج کرام کو مارکیٹ سے کہیں زیادہ چارج کر کے کروڑوں روپے ہر سال منافع کما رہا ہے، اور حکومت ہند سبڈی کا احسان کا خواہ مخواہ بوجھ ہندوستانی حجاج کرام اور ہندوستانی مسلمانوں پر لا رہی ہے، کبھی کہاں گیا؟ کھجڑی میں، کھجڑی کون کھا رہا ہے؟ مرکزی حکومت کے عہدیداران و افسران۔ روپیہ جا رہا ہے حجاج کرام کا، احسان جتنا جا رہا ہے ہندوستانی مسلمانوں پر، اب اس ریاکاری کے سلسلہ کو ہمیشہ کے لیے ختم کرنا ضروری ہے، اس لیے ہندوستانی مسلمانوں کو صاف موقف اپنایا جائے کہ حکومت ہند حج سبڈی (جو کہ اصلاً تو سبڈی نہیں ہے اگر سبڈی مان لی جائے تو بحری جہاز بند کرنے کا جرمانہ ہے) ختم کرنا چاہتی ہے، تو پھر تمام ۷۲ / ہزار حجاج کرام کو سبڈی دینا بند کر دے؛ لیکن اس کے عوض مندرجہ ذیل اقدامات کرنے کے لیے بھی حکومت ہند آمادہ ہو جائے۔

(۱) عازمین حج کے لیے بحری جہازوں کا سلسلہ پھر سے شروع کیا جائے، پھر پرائیویٹ شپنگ کمپنیوں کو حجاج کرام کے لیے سروس شروع کرنے کی اجازت دی جائے، اگر حکومت ہند کراچی سے ممبئی لائنج سروس دوبارہ شروع کرنے پر غور کر سکتی ہے تو پھر ہندوستانی حجاج کرام کے لیے بحری جہاز دوبارہ کیوں شروع نہیں کیے جا سکتے؟ یہاں یہ واضح

امداد کی اتنی بڑی مقدار جو بتلائی جا رہی ہے واقعہ قابل تسلیم ہے؟ نیز حکومت نے ہندوستان سے حج کے لیے جانے والے حضرات کو ہوائی سفر کا پابند بنایا، کیا اس کا یہ اقدام ان کے حقوق شہریت کے منافی تو نہیں؟ نیز اگر حاجیوں کے سفر پر سے ایئر انڈیا کا اجارہ اٹھا دیا جائے؛ نیز بحری جہازوں کی بھی اجازت دے دی جائے تب بھی کیا

○ ہو کہ سعودی حکومت نے بھی بحری جہازوں پر پابندی عائد نہیں کی ہے، اور جدہ کی بندرگاہ پر آج بھی عازمین حج کو لے کر بحری جہازوں کے اترنے کی اجازت ہے۔

(۲) ہوائی سفر سے جدہ جانے والے عازمین کے لیے ایئر انڈیا نے جو موٹو پولی کر رکھی ہے اسے ختم کیا جائے، جس طرح زرمبادلہ کا ٹھیکہ ہر سال کھلے عام نیلامی یا ٹینڈر کے ذریعہ دیا جاتا ہے، اور عازمین حج کو دیے جانے والے زر مبادلہ میں اسٹیٹ بینک آف انڈیا کی موٹو پولی یا اجارہ داری ختم کر دی گئی ہے، اسی طرح ہوائی سفر میں ایئر انڈیا کی موٹو پولی ختم کی جائے۔

(۳) دوران حج مکہ مکرمہ اور مدینہ منورہ میں ۷۲ / ہزار رہائشی یونٹوں اور عمارتوں کو کرائے پر لینے کے کام میں ہندوستانی وزارت خارجہ (حج سبڈی) اور ہندوستانی سفارت خانہ (جدہ) کے افسران نے بھی اجارہ داری (موٹو پولی) قائم کر رکھی ہے، اور یہ معاملہ شفاف نہیں ہے۔ رہائشی عمارتوں کو کرائے پر لینے کی اجارہ داری بھی ختم کی جائے، اور اسے شفاف بنایا جائے، بس یہ تین اقدامات ہی کر دیے جائیں، تو پھر ہندوستانی مسلمانوں کو ایک کوڑی سبڈی یا انا نام نہاد سبڈی کی ضرورت باقی نہیں رہ جائے گی۔

(۴) بمبئی سمیت ملک کے جتنے شہروں پر سنٹرل حج کمیٹی اور ریاستی حج کمیٹیوں نے غاصبانہ قبضہ کر رکھا ہے اسے فوراً ختم کیا جائے اور ان حج ہاؤسز کو ایک مسلم ٹرسٹ تشکیل دے کر اس کے سپرد کیا جائے، سنٹرل حج کمیٹی اور دیگر تمام صوبوں کی ریاستی حج کمیٹیاں جو اپنے دفاتر ان حج ہاؤسز میں قائم رکھے ہوئے ہیں اپنے دفاتر کا کرایہ ہندوستانی حجاج ٹرسٹ کو ادا کریں۔

(۵) ہندوستانی حجاج ٹرسٹ کے حوالے حج سیزن کے ذریعہ زرمبادلہ لگسڈ ڈپازٹ عطیات حج ہاؤسز کے کرائے ہونے والی مکمل آمدنی کی جائے اور اس آمدنی سے حاجیوں کو کرائے میں سبڈی دی جائے۔ سبڈی کی ہندوستانی مسلمان از خود سرمایہ کاری (Self Financing) کر سکتے ہیں، حکومت سے مسلمانوں کو سبڈی کی چھیک مانگنے کی قطعی ضرورت نہیں ہے۔ (ماہنامہ ہندائے شاہی جنوری ۲۰۰۲ء اذکلم سعید احمد دوٹا نمبر کے خصوصی نامہ نگار)

حکومت کے اس بار احسان کو اٹھانے کی ضرورت رہے گی، آپ حضرات اپنے صوبہ کے ذمہ داروں میں سے ہیں ایسا نہ ہو کہ اس احسان کو قبول نہ کرنے کے عنوان سے آپ کے ذریعہ حجاج کرام کو ملنے والی سہولت تو ختم ہو جائے؛ لیکن ان کا جو استحصال حکومت کی طرف سے ہو رہا ہے اس کا کوئی مداوانہ ہو۔

آپ نے جو تحریر فرمایا ہے: ”ملت کا ایک طبقہ کہتا ہے: حج کے لیے مسلمان کو شرائط کی روشنی میں خود کفیل ہونا چاہیے، تکلفات، احسانات اور بالخصوص حکومت کے زیر احسان حج کرے، یہ امر روح اسلام کے خلاف ہے، جو طبقہ یہ کہتا ہے اس کو چاہیے کہ خود کفیل ہونے کے اسباب اختیار کرے، اس میں کامیابی ہونے کے بعد حکومت کے سبڈی والے احسان کو قبول نہ کرے، کہیں ایسا نہ ہو کہ روح اسلام والے حج کے حصول میں حجاج کرام کی ایک معتد بہ تعداد نفس حج سے محروم ہو جائے۔

دیگر یہ کہ آپ نے سبڈی کے نام سے دی جانے والی رقم کے متعلق شبہ ظاہر فرمایا، کہ یہ امر بھی تحقیق طلب ہے کہ وہ رقم کہیں مشکوک تو نہیں؟ حکومت Subsidy آخر کس مد سے دیتی ہے؟ اس سے زیادہ تحقیق طلب بلکہ ذمہ داران حج کمیٹی کا فرض منصبی ہے کہ وہ حکومت کے اس دعویٰ کہ وہ ہر ایئر لائنس کو فی کس 770 ڈالر تقریباً 35000 روپے ادا کرتی ہے، کی صحت و صداقت کو ایئر کمپنیوں کے کرایوں کی شرح اور چارٹر جہازوں میں ملنے والی خصوصی رعایت وغیرہ اصولوں کے مطابق جانچیں۔ فقط واللہ تعالیٰ اعلم۔

آملہ: العبد احمد عفی عنہ خانپوری، ۲۷ / جمادی الاول ۱۴۲۷ھ

الجواب صحیح: عباس داؤد۔ بسم اللہ

عورت اور محرم کے مسائل

اکیلی عورت کا سفر حج اور حضرت شاہ صاحب رحمۃ اللہ علیہ کا تفرّد

سوال: ایک عورت پر حج فرض ہو گیا ہو اور کوئی مانع موجود نہ ہو، سوائے یہ کہ کوئی محرم سفر حج میں ساتھ جانے کے لیے نہیں ہے، تو کیا ایسی عورت اکیلی حج کر سکتی ہے؟ اس لیے کہ چند روز پہلے ”ملفوظات حضرت محدث کشمیری رحمۃ اللہ علیہ“ کا مطالعہ کرنے سے یہ بات معلوم ہوئی کہ عورت اس صورت میں بھی حج کر سکتی ہے، جس کی تفصیلی عبارت اس خط کے ساتھ ارسال ہے۔ فتاویٰ قاضی خان میں لکھا ہے کہ: فقہائے کرام کا اجماع ہے کہ ضعیف و کمزور عورت بھی بلا محرم سفر نہ کرے۔

ولا تثبت الاستطاعة للمرأة إذا كان بينها وبين مكة مسيرة سفر - شابة كانت أو عجوزة - إلا بمحرم (فتاویٰ ۳۰۷/۸) عن ابن عباس أن رسول الله ﷺ قال: لا تحجّن امرأة إلا ومعها ذو محرم (رواه الدارقطني: ۴۴۰)

الجواب: حامداً ومصلياً ومسلماً

آپ نے ”ملفوظات حضرت کشمیری رحمۃ اللہ علیہ“ کی تین نقول ارسال فرمائی ہے، اس میں جو کچھ بھی تحریر ہے وہ حضرت شاہ صاحب رحمۃ اللہ علیہ کی تحقیق ہے، جامع ملفوظات حضرت مولانا بجنوری رحمۃ اللہ علیہ نے بھی صرف احتمالی درجہ میں لکھا ہے: ”ایسی صورت میں امام اعظم رحمۃ اللہ علیہ کا مسلک بھی ضرور دیگر ائمہ مجتہدین کے موافق ہی ہوگا“؛ لیکن فقہ حنفی کے اتنے بڑے ذخیرے میں سے کسی ایک کتاب سے بھی اپنے اس احتمال کی تائید میں دو جملے پیش نہیں فرمائے؛ اس لیے آپ کے مرسلہ ان تینوں صفحات میں پیش

کی گئی ساری باتوں سے اثر لینے کی ضرورت نہیں، اس کو حضرت شاہ صاحب رحمۃ اللہ علیہ کے تفرّد پر محمول کریں گے۔ فقط واللہ تعالیٰ اعلم۔

أماہ: العبد احمد عفی عنہ خانپوری، ۱۲ جمادی الاولیٰ ۱۴۲۹ھ

الجواب صحیح: عباس داود بسم اللہ

عورت کا بلا محرم اپنی سہیلیوں کے ساتھ حج میں جانا

سوال: ہماری والدہ محترمہ بیت اللہ شریف کی زیارت (حج یا عمرہ میں جانے) کی تمنا کر رہی ہیں؛ مگر کم نصیبی کہ مالی حالت کمزور ہونے کی وجہ سے بلا محرم اپنی سہیلیوں کے ساتھ حج یا عمرہ کر لیا جائے تو کیا اجر و ثواب کی مستحق ہوں گی؟ حالاں کہ میں محرم ہونے کی وجہ سے اماں کے ساتھ جانا چاہتا ہوں؛ مگر مالی حالت اس قدر کمزور ہے کہ میں ساتھ جانے سے قاصر ہوں، تو کیا والدہ محترمہ بلا محرم سہیلیوں کے ساتھ حج یا عمرہ میں جاسکتی ہیں؟

الجواب: حامداً ومصلياً ومسلماً

عورت کو دوسری عورتوں کے ساتھ بلا محرم (حج یا عمرہ کے لیے) جانا جائز نہیں۔
(معلم الحج: ۸۶) فقط واللہ تعالیٰ اعلم۔

کتبہ: العبد احمد خانپوری عفی عنہ

جس عورت کا شوہر یا محرم نہ ہو وہ حج کس طرح کرے؟

سوال: وہ عورت جس کا شوہر یا کوئی بھی محرم نہ ہو اور وہ حج کرنا چاہتی ہو تو اس کی کیا صورت ہوگی؟

الجواب: حامداً ومصلياً ومسلماً

جس عورت کا کوئی محرم یا شوہر نہیں ہے اور وہ حج کرنا چاہتی ہے تو اس کی صورت یہ ہے کہ کسی نیک صالح مرد سے نکاح کر کے اس کے ساتھ جائے، چنانچہ ایک روایت کے بموجب فرض حج کے لیے نکاح کو واجب لکھا ہے اگرچہ وہ قول مختار نہیں۔

(شامی ۲/۱۵۸) (زبدۃ المناسک ۱/۲۲)

ایسی عورت جس پر حج فرض ہو چکا تھا؛ لیکن محرم یا شوہر نہ ہونے کی وجہ سے جانہ سکی، اس کے لیے موت کے وقت وصیت کر جانا ضروری ہے کہ اس کی طرف سے حج بدل کر دیا جائے۔ (شامی ۲/۱۵۷) البتہ اگر وہ اتنی بوڑھی ہو گئی کہ بوڑھا پے کی وجہ سے سفر کے قابل نہیں رہی یا اپنا حج بن گئی یا اندھی ہو گئی تو زندگی ہی میں کسی کو حج بدل کے لیے بھیج سکتی ہے، اگر اس سے قبل کسی کو حج بدل کے لیے بھیج دیا اور محرم و شوہر نہ ہونے والا اس کا یہ عذر وفات تک رہا تو درست ہے ورنہ نہیں۔ (شامی ۲/۲۵۹) فقط واللہ تعالیٰ اعلم۔

کتبہ: العبد احمد خانپوری غفری عنہ

بیوہ عورت اپنے رشتہ داروں کے ساتھ حج میں جاسکتی ہے؟

سوال: ایک بیوہ عورت حج کرنا چاہتی ہے جس کا کوئی محرم نہیں ہے اس کے رشتہ داروں میں سے تین جوڑے یعنی تین مرد اور تین عورتیں حج کو جا رہی ہیں، اس بیوہ عورت کا مردوں سے کوئی رشتہ نہیں ہے؛ البتہ عورتوں میں سے کوئی اس کی چچا زاد بہن ہے وغیرہ وغیرہ تو کیا یہ بیوہ عورت ان کے ساتھ حج کا سفر کر سکتی ہے؟

الجواب: حامداً ومصلياً ومسلماً

عورت کی جائے سکونت سے حرم کا فاصلہ اگر مسافتِ سفر یعنی اڑتالیس میل اور

اس سے زیادہ کا ہے تو اس صورت میں ایسی عورت کسی محرم یا شوہر کے بغیر حج کے لیے نہیں جاسکتی۔ (درمختار علی حاشی الثامی ۲/۱۵۷) فقط واللہ تعالیٰ اعلم۔

کتبہ: العبد احمد خانپوری عفی عنہ

عدت میں حج ادا کرنا اور وطن سے محرم بلانا

سوال: ① ایک شخص مع اپنی زوجہ کے فرض حج کے لیے گیا، حج اداء کرنے سے پہلے مکہ میں یا مکہ آنے سے پہلے راستہ میں شوہر کا انتقال ہو گیا، تو عورت کیا کرے؟ حج اداء کرے یا عدت میں بیٹھے؟ اور اگر عورت کے لیے عدت میں بیٹھنا ضروری ہو تو وہ عدت کہاں گزارے گی؟

② شوہر کا مکہ میں انتقال ہو گیا اور زوجہ کے ساتھ کوئی محرم نہیں ہے، اگر وہ حج ادا کر سکتی ہے تو وہ دوسرے لوگوں کے ساتھ حج ادا کر سکتی ہے یا نہیں؟ (اور وہ عورت ایسی ہے کہ ان کے پاس اتنے روپیہ نہیں ہے کہ وہ محرم کو اپنے ملک سے بلائیں)۔

③ اگر عورت کے پاس اتنے روپے ہوں کہ وہ محرم کو اپنے ملک سے بلا سکتی ہے، تو اس کے لیے اپنے ملک سے محرم کو بلانا ضروری ہوگا یا نہیں؟

الجواب: حامداً ومصلياً ومسلماً

① اگر مکہ میں شوہر کا انتقال ہو گیا تو اب وہ عدت میں بیٹھے، عدت کی حالت میں حج ادا نہیں کر سکتی، راستہ میں انتقال ہو گیا ہو تو واپس جا کر عدت گزارے۔

② عدت کے دوران حج اداء نہیں کر سکتی، چاہے محرم ساتھ موجود ہو۔

③ اگر بحفاظت وہاں عدت گزارنا ممکن ہے تو محرم بلانا ضروری نہیں ہے؛ لیکن

عدت کے بعد واپسی کے سفر میں محرم ہونا چاہیے، اور اگر بحفاظت وہاں عدت گزارنا ممکن نہ ہو یا حکومت قیام کی اجازت نہ دیتی ہو تو محرم کو بلا کر اس کے ساتھ وطن لوٹ جائے اور وطن میں عدت گزارے۔

نوٹ: زبدۃ المناسک (۱/۲۳، ۲۵) کا بھی مطالعہ کر لیجئے۔ فقط واللہ تعالیٰ اعلم۔

کتبہ: العبد احمد عنی عنہ خانپوری، ۱۷/ محرم الحرام ۱۴۱۷ھ
الجواب صحیح: عباس داؤد بسم اللہ

بیمار محرم والی عورت کا حج بدل

سوال: ایک عورت معمرہ جس کا محرم بھائی ہے، اور اس کے پاس سفر حج کے لیے پوری رقم موجود ہے؛ لیکن محرم جو ہے وہ اتنا بیمار ہے کہ سفر سے لاچار ہے؛ بلکہ کوئی امید نہیں کہ وہ سفر کر سکے، وہ عورت جانتی ہے کہ جب تک محرم نہ ہو سہ ماہیہ سفر کے باوجود حج اس پر فرض نہیں ہے، اب اپنی حیاتی میں وصیت کرے کہ مرنے کے بعد حج بدل کے لیے کسی کو بھیجا جائے یا بجائے اس کے اپنی حیاتی میں ہی ایک آدمی کو حج کے لیے بھیج دے؟ کیا اگر اس طرح آدمی بھیج دیا تو اس کی طرف سے حج ہو گیا؟

الجواب: حامداً ومصلياً ومسلماً

اگر اس عورت کا اس بھائی کے علاوہ اور کوئی محرم نہیں ہے، اور ان کے اس بھائی کی یہ معذوری اس عورت کی وفات تک قائم رہی؛ نیز وفات تک اس عورت کو دوسرا کوئی محرم بھی میسر نہ آیا تو عورت کا کرایا ہو ایہ حج اس کی طرف سے کافی ہو جائے گا؛ ورنہ نہیں۔
شامی میں ہے: ومن العجز الذي يرجى زواله عدم وجود المرأة محرماً

فتقعد إلى أن تبلغ وقتا تعجز عن الحج فيه أي لِكِبَرٍ أو عَمَى أو زمانة
فحينئذ تبعث من يحج عنها، اما لو بعثت قبل ذلك لا يجوز لتوهم
وجود المحرم؛ إلا إن دام عدم المحرم إلى أن ماتت فيجوز كالمریض
إذا أحج رجلا ودام المرض إلى أن مات كما في البحر وغيره (٢/ ٢٥٩، بحر
الرائق ٣/ ٦٦ فتاویٰ قاضیخان علی هامش الہندیة ١/ ٣٠٩، ٣٠٨) فقط واللہ تعالیٰ اعلم۔

کتبہ: العبد احمد عفی عنہ خانپوری، ٢٠/ ٢ / ربیع الثانی ١٤١٤ھ
الجواب صحیح: عباس داؤد بسم اللہ عفی عنہ

معمر عورت کا محرم کے بغیر سفر حج کرنا

سوال: امینہ ایک معمرہ عورت ستر (٤٠) سال کی عمر ہے، وہ بغیر محرم کے حج
بیت اللہ جاسکتی ہے یا نہیں؟

الجواب: حامداً ومصلياً ومسلماً

عورت چاہے جوان ہو یا معمر؛ شوہر یا محرم کے بغیر سفر حج نہیں کر سکتی بشرطیکہ مکہ
مکرمہ اس کے وطن سے شرعی مسافت سفر پر واقع ہو۔

در مختار میں ہے: ولو عجزوا في سفر، قال في الشامية: (قوله ولو
عجزوا) ای لا طلاق النصوص بحر قال الشاعر:

لكل ساقطة في الحى لا قطة	وكل كاسده يوما لها سوق
--------------------------	------------------------

(قوله في سفر) هو ثلاثة أيام ولياليها الخ (در مختار مع الشامی ٢/ ١٥٨) فقط
واللہ تعالیٰ اعلم۔

کتبہ: العبد احمد عفی عنہ خانپوری، ٣/ جمادی الاخریٰ ١٤١٨ھ
الجواب صحیح: عباس داؤد بسم اللہ عفی عنہ

منہ بولے بیٹے کے ساتھ سفر حج کرنا

سوال: فاطمہ نے ایک بچہ کو بچپن سے پال پوس کر بڑا کیا اور اس کو منہ بولا بیٹا بنایا، اب فاطمہ اس کو اپنے ہمراہ حج کو لے کر جا رہی ہے، کیا یہ شرعاً درست ہے؟

الجواب: حامداً ومصلياً ومسلماً

منہ بولا بیٹا بنا دینے سے وہ لڑکا فاطمہ کا حقیقی بیٹا نہیں بنا ہے، اس لیے اگر اس کے ساتھ فاطمہ کا دوسرا کوئی رشتہ حرمت نہیں ہے تو فاطمہ اس کے ساتھ سفر حج میں نہیں جاسکتی۔

قال الله تعالى: ﴿وَمَا جَعَلَ أَدْعِيَاءَ كُمْ أَبْنَاءَ كُمْ ذَلِكَ كُمْ قَوْلُكُمْ بِأَفْوَاهِكُمْ﴾ (الاحزاب: ۵) فقط واللہ تعالیٰ اعلم۔

کتبہ: العبد احمد خانپوری عفی عنہ

عورت کا اپنے خسر کے ساتھ حج کے لیے جانا

سوال: بیوہ بہو اپنے سرے کے ساتھ حج بیت اللہ کے لیے جاسکتی ہے؟

الجواب: حامداً ومصلياً ومسلماً

اگر فتنہ کا اندیشہ نہ ہو تو جاسکتی ہے۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۷/ شعبان ۱۶۱۶ھ

داماد کے ساتھ حج

سوال: حورا بہن اور حورا بہن کی ماں حورا بہن کے داماد (جمائی) کے ساتھ حج

کرنے کے لیے جاسکتے ہیں؟

الجواب: حامداً ومصلياً ومسلماً

حور ابہن اور ان کی ماں حور ابہن کے داماد کے ساتھ حج میں جاسکتی ہیں۔ اس لیے کہ وہ داماد دونوں کے حق میں محرم ہے۔

وحرم بالمصاهرة بنت زوجته الموطوءة و ام زوجته وجدتها مطلقاً بمجرد العقد الصحيح الخ (در مختار) (و جدتها مطلقاً) ای من قبل ابیہا و امہا وان علون بحر (شامی ۲/۳۰۶) فقط واللہ تعالیٰ اعلم۔

کتبہ: العبد احمد عفی عنہ خانپوری، ۲۹ / جمادی الاخریٰ ۱۴۱۲ھ
الجواب صحیح: عباس داؤد بسم اللہ عفی عنہ

باب الرمی

تیرھویں کی رمی مغرب کے بعد کرنا

سوال: کسی حاجی نے تیرھویں ذی الحجہ کو منیٰ میں قیام کیا؛ لیکن اس نے رمی مغرب کی نماز کے بعد کی تو کیا رمی ادا ہو جائے گی یا دم آئے گا؟

الجواب: حامداً ومصلياً ومسلماً

جی ہاں، دم واجب ہوگا۔ (زبدۃ الناسک ۱/۱۹۱)

الملاء: العبد احمد عفی عنہ خانپوری، ۲۱ / محرم الحرام ۱۴۲۵ھ
الجواب صحیح: عباس داؤد بسم اللہ

چوتھے دن تک رمی کی تاخیر اور وجوب دم میں مفتی بہ قول

سوال (۱): رمی جمار کے متعلق ایک مسئلہ کی تحقیق کے سلسلہ میں ایک عریض ارسال کر رہا ہوں، امید کہ تفصیلی جواب مرحمت فرما کر مشکور فرمائیں گے۔

(۱) وفي الاصل لو ترك رمى الجمار كلها في سائر الايام الى اليوم الرابع قضاها على التاليف في اليوم الرابع؛ لان وقت الرمي باق؛ والجنس واحد (المحيط البرهاني ۱۰/۳؛ الفصل الثالث تعليم اعمال الحج كتاب المناسك)

(۲) فعلى هذا القول لو اخر رمى الجمار الثلاث عن يوم القرالى يوم النفر الاول؛ رماها بعد طلوع الفجر قبل طلوع الشمس؛ يكون اداءً لا قضاءً؛ ولا يلزمه دم. (البحر العتيق في مناسك المعتمر والحاج الى بيت الله العميق؛ ۸۸۱/۴ الباب الثاني عشر في الاعمال المشروعة يوم النحر. فصل فيما يفعله الحاج ايام التشريق ولياليها)

(۳) فان ترك الرمي كله في سائر الايام الى آخر ايام الرمي وهو اليوم الرابع فانه يرميها فيه على الترتيب وعليه دم عنده؛ وعندهما لادم عليه لما بينا أن الرمي مؤقت عنده وعندهما ليس بمؤقت.

(بدائع الصنائع في ترتيب الشرائع ص: ۳۲۶ كتاب الحج، الكلام في عدد الجمار)

(۴) ثم بتاخيرها يجب الدم عنده خلافاً لهما (شامی ۸۶/۳ باب الجنایات)

(۵) لو اخر رمى الايام كلها الى الرابع مثلاً رماها كلها فيه قبل الزوال أو بعده على التاليف قضاء عنده وعليه دم واحد للتاخير، واداء عندهما ولا شئى عليه. (غنية جديده ص: ۱۸۲-قديم ص: ۹۷)

ان عبارات مذکورہ سے معلوم ہوا کہ اگر کوئی شخص تینوں دن کی رمی ترک کر دے اور چوتھے دن ان سب دنوں کی کنکری مار دے، تو امام ابوحنیفہ رضی اللہ عنہ کے نزدیک تو

ایک دم واجب ہوگا، اور حضرات صاحبین رضی اللہ عنہم کے نزدیک یہ بھی ادا ہے، اور اس پر کوئی دم نہیں۔

کیا حضرات صاحبین رضی اللہ عنہم کا قول مفتی بہ ہے یا حضرت امام صاحب رضی اللہ عنہ کا؟
آج کے سخت ہجوم کے حالات میں کوئی شخص حضرات صاحبین رضی اللہ عنہم کے قول پر عمل کر لے تو اس میں کراہت کا ارتکاب لازم آئے گا یا نہیں؟

الجواب: حامداً ومصلياً ومسلماً

اصول افتاء کے پیش نظر امام صاحب رضی اللہ عنہ ہی کا قول راجح اور مفتی بہ قرار دیا جائے گا۔
فی شرح المنية للبرهان ابراهيم الحلبي من فصل التيمم حيث قال
فلله در الامام الاعظم ما أدق نظره وما أسد فكره والأمر ما جعل العلماء
الفتوى على قوله في العبادات مطلقاً (شرح عقود رسم المفتي ص: ۱۱۰)

”هداية السالك الى المذاهب الاربعة في المناسك“ میں ہے: وعند
الحنفية: أنه يدخل وقت رمى جمرة العقبة بطلوع الفجر يوم النحر؛
ويبقى الى غروب شمسه وفيما بعد ذلك من الليل الى طلوع الفجر من
الغد يجزئ الرمي مع الكراهة؛ ولا شئ عليه وفيما بعد ذلك من أيام التشريق
وليالها يجزئ، وعليه مع ذلك دم عند أبي حنيفة، ولا شئ عليه عند
الصاحبين؛ وقد أساء (هداية السالك الى المذاهب الاربعة في المناسك ۱۰۹۷/۳)

اس کے حاشیہ پر شیخ نور الدین عتر تحریر فرماتے ہیں: المفتی بہ عند الحنفية
قول أبي حنيفة بوجوب الدم. (حاشیہ صفحہ مذکورہ) فقط واللہ تعالیٰ اعلم۔

آلاء: العبد احمد عفی عنہ خانپوری، ۷/ صفر المظفر ۱۴۳۰ھ

الجواب صحیح: عباس داؤد بسم اللہ
الجواب صحیح: عبد القیوم راجکوٹی

خوف زحام کی بناء پر ترک رمی

سوال: وتجاوز الانابة في الرمی لمن عجز عن الرمی بنفسه لمرض أو حبس أو كبر سن أو حمل المرأة فيصح للمريض بعلة لا يرجی زوالها قبل انتهاء وقت الرمی و للمحبوس و كبير السن و الحامل أن يوكل عنه من یرمی عنه الجمرات كلها و يجوز التوكل عن عدة أشخاص علی أن یرمی الوكيل عن نفسه أولاً كل جمرة من الجمرات الثلاث.

(الفقه الاسلامی وادلتہ ۳/ ۱۹۳)

سوال: زید نے رمی جمرات ثلاثہ ۱۲/ تاریخ کو عورتوں کی طرف سے وکالت کی، کیوں کہ قافلہ چل رہا تھا، عورتوں کو رمی کرنا بہت دشوار تھا، یہ رمی صحیح ہوئی یا نہیں؟ بہ حالتِ عدمِ صحت دم واجب ہے یا نہیں؟

الجواب: رمی جمار واجب ہے، اور ترک واجب اگر بہ سبب کسی عذر کے ہو تو اس میں کچھ نہیں آتا۔ کما فی رد المحتار: وکذا کل واجب اذا ترکہ بعذر لا شیء علیہ کما روی البحر، شامی و ہکذا فی المناسک وغیرہ۔ پس اس صورت میں بہ سبب عذر از دحام کے جو عورتوں کی رمی ترک ہوئی تو اس میں دم واجب نہ ہوگا۔ (فتاویٰ دارالعلوم مدلل و مکمل ۶/ ۵۵۳، ۵۵۴)

لکن لو ترکہ بعذر کزحمة بمزدلفة لا شیء علیہ (در المختار ۲/ ۵۱۲)
وقد صرحوا بأنه لو أفاض من عرفات لخوف الزحام وجاوز حدودها قبل الغروب لزمه دم مالم يعد قبله، و کذا لو ند بعيره فتبعه کما صرح به فی الفتح وقد یجاب بأن خوف الزحام لنحو عجز و مرض انما جعلوه عذراً هنا لحديث أنها قدم ضعفة أهله بليل، ولم

يجعل عذراً في عرفات لما فيه من اظهار مخالفة المشركين، فانهم كانوا يدفعون قبل الغروب فليتأمل. (وقوله لا شيء عليه) وكذا كل واجب اذا تركه بعذر لا شيء عليه كما في البحر.

(رد المحتار ۲/۵۱۱، ۵۱۲ مطلب في الوقوف بمزدلفة)

اب سوال یہ ہے کہ:

① آج کل جمرات پر دن یا رات کے کسی بھی وقت میں حتی کہ رات بارہ بجے ایک بجے بھی اتنا ہجوم اور ازدحام ہوتا ہے کہ کمزور ضعیف اور بوڑھی عورتوں کے لیے تو بسا اوقات جان کا خطرہ لاحق ہو جاتا ہے، اور یہ بالکل مشاہدہ کی بات ہے۔ جس طرح بہ ذات خود رمی کرنا واجب ہے اسی طرح یوم النحر کے افعال میں ترتیب بھی واجب ہے اور ترتیب قائم رکھنے میں جان کا خطرہ تو نہیں؛ لہذا ترتیب قائم رکھنے کی مشقت و تکلیف بہ ذات خود رمی کرنے کی بہ نسبت اخف اور کمتر ہے، اور مذکورہ بالا لوگوں کو بہ ذات خود رمی کرنے کی مشقت و تکلیف اس سے بدرجہا سخت تر ہے۔

جمعیت علماء ہند کی زیر نگرانی محمود ہال، دیوبند میں منعقد ہونے والے چھٹے فقہی اجتماع نیز اسلامک فقہ اکیڈمی کے تحت ہونے والے فقہی سمینار میں آج کل کے حالات میں ازدحام یا دیگر پریشان کن اعذار کی بناء پر یوم النحر کے افعال میں ترتیب قائم رکھ نہ سکنے کی صورت میں تیسرا اعلیٰ الناس دم واجب نہ ہونے کا فتویٰ دیا گیا۔ تو کیا خوف زحام اور دیگر پریشان کن اعذار کی بناء پر ضعیف، مریض، کبیر السن عورتوں اور مردوں کے لیے نیابت فی الرمی یعنی دوسرے کسی شخص کے ذریعہ رمی کرنا نا بغیر و جو ب دم کے جائز ہے یا نہیں؟

② بعض حضرات کی رائے یہ ہے کہ ترکِ وقوف مزدلفہ میں عجز ومرض وغیرہ کی بناء پر خوفِ زحام کو عذر قرار دیا جانا مذکورہ بالا حدیث (أنه ﷺ قدم ضعفة أهله بلیل) کی بناء پر منصوص ہے، لہذا اس پر قیاس کر کے خوفِ زحام کو نیابت فی الرمی یا ترکِ رمی کے بارہ میں عذر قرار دے کر درج بالا لوگوں کے لیے نیابت فی الرمی یا ترکِ رمی جائز نہ ہوگا۔

از عبد اللہ ڈیویز بری، انگلینڈ، یو کے

الجواب: حامداً ومصلياً ومسلماً

آپ کے سوال میں یہ عبارت ہے کہ ”آج کل جمرات پر دن یا رات کے کسی بھی وقت میں حتیٰ کہ رات کے بارہ بجے ایک بجے بھی اتنا ہجوم اور ازدحام ہوتا ہے کہ کمزور و ضعیف بوڑھی عورتوں کے لیے تو بسا اوقات جان کا خطرہ لاحق ہو جاتا ہے اور یہ بالکل مشاہدہ کی بات ہے“ جمرات کے پاس ہجوم کا ہونا اور اس ہجوم کا اتنی مقدار میں ہونا کہ اس حالت میں کمزور و ضعیف اور بوڑھی عورتوں کے لیے جان کا خطرہ لاحق ہو جاتا ہے یہ تو درست ہے؛ لیکن ہجوم کی یہ کیفیت اور نوعیت رمی کے پورے وقت میں باقی نہیں رہتی، بلکہ رمی کے لیے شریعت کی طرف سے جو وقت مقرر ہے، مثلاً پہلے دن کی رمی کے لیے دسویں ذی الحجہ کی صبح صادق سے لے کر گیارھویں ذی الحجہ کی صبح صادق تک کا جو وقت مقرر ہے، اس میں بعض لمحات ایسے آتے ہیں کہ ان اوقات میں ہجوم کی وہی کیفیت ہوتی ہے جو آپ نے تحریر فرمائی ہے؛ لیکن اس پورے وقت میں مسلسل از ابتداء تا انتہاء یہ کیفیت نہیں ہوتی بلکہ اسی مقررہ وقت میں بہت سے لمحات ایسے بھی آتے ہیں کہ ان میں مذکورہ افراد بسہولت رمی کر سکتے ہیں؛ اس لیے سوال میں مذکور

آپ کا دعویٰ خلاف مشاہدہ ہے۔ رہی وہ عبارت جو سوال میں ”الفقه الاسلامی وادلتہ“ کے حوالے سے نقل فرمائی ہے، اس میں اس بات کی تصریح نہیں کہ یہ حنفیہ کا مسلک ہے بلکہ حنفی کی معتبر کتابوں کے مطالعہ سے اس کے خلاف معلوم ہوتا ہے۔

”غنیۃ الناسک فی بغیۃ الناسک“ جو ہمارے اکابر کے یہاں اس باب میں بہت مستند سمجھی جاتی ہے اس کی عبارت پیش خدمت ہے:

السادس: أن یرمی بنفسه فلا تجوز النیابة فیہ عند القدرة، وتجاوز عند العذر فلورمی عن مریض با مره أو مغمی علیہ ولو بغیر امره أو صبی أو معتوه أو مجنون جاز، والأفضل أن توضع الحصاة فی اکفهم فیرمونها أو یرمونه بأکفهم ولورمی عنہم یجزیہم ذلک، ولا یعادان زال العذر فی الوقت ولا فدیۃ علیہم وان لم یرموا الا المریض وحاد المریض أن یصیر بحیث یصلی جالسا لأنه لا یستطیع الرمی راکبا ولا محمولا، اما لأنه تعذر علیہ الرمی أو یلحقہ بالرمی ضرر فان کان مریض له قدرة علی حضور المرمی محمولا ویستطیع الرمی كذلك من غیر أن یلحقہ ألم شدید ولا یخاف زیادة المرض ولا بطوء البرء لا یجوز النیابة عنه الا أن لا یجد من یحمله. (غنیۃ الناسک ص ۱۰۰)

آگے تحریر فرماتے ہیں:

(تنبیہ): قد تبین مما قدمنا أنهم جعلوا خوف الزحام عذرا للمرأة و لمن به علة أو ضعف فی تقدیم الرمی قبل طلوع الشمس أو تأخیره الی اللیل، لافی جواز النیابة عنہم لعدم الضرورة، فلولم یرموا بأنفسهم لخوف الزحام تلزمهم الفدیۃ واللہ سبحانہ و تعالیٰ أعلم (۱۰۰)

یوم النحر کے افعال میں ترتیب کے سلسلہ میں فقہی اجتماع اور فقہی سمینار میں جو فیصلہ کیا گیا ہے اس میں جس قول کو اختیار کیا گیا ہے وہ مذہب احناف سے بالکل خارج نہیں، بلکہ صاحبین رضی اللہ عنہم کا قول ہونے کے ساتھ ائمہ ثلاثہ بھی اسی کے قائل ہیں اس کو اختیار کرنے کی وجہ سے مذہب حنفی سے بالکل خارج لازم نہیں آتا اور یہ چیز آپ پر مخفی نہیں۔

بعض حضرات کی جو رائے آپ نے ترک و قوف مزدلفہ کے مسئلہ پر قیاس والی پیش کی وہ بھی سمجھ میں آنے والی نہیں، خود آپ نے جو عبارت پیش فرمائی ہے اس میں صراحت موجود ہے کہ اگر خوف زحام کی وجہ سے حدود عرفات کو قبل الغروب پار کر لیا تو دم واجب ہوگا، حالانکہ نفس و قوف عرفات کا تحقق ہو چکا، صرف غروب آفتاب تک اس کو تمتہ نہ کرنے کی وجہ سے دم واجب ہوا، اور سب جانتے ہیں کہ امتداد الی الغروب واجب ہے اور یہاں واجب چھوڑنے پر اگرچہ خوف زحام کی وجہ سے ہے دم لازم کیا گیا، اور خوف زحام کو سقوط دم کے لیے کافی نہیں سمجھا گیا۔ فقط واللہ تعالیٰ اعلم۔

املاہ: العبد احمد خان پوری، ۳/ محرم الحرام ۱۴۲۵ھ

رمی جمار ترک کرنے سے دم واجب ہوگا

سوال: کوئی شخص حج کو گیا جیسا کہ بمبئی سے ٹور لے جاتا ہے؛ لہذا ایام نحر میں سات کنکریاں جمرہ عقبہ پر مار دی؛ مگر جلدی میں تین جمرہ پر کنکریاں نہ مار سکا، اب اسے یاد آیا کہ حج میں اس سے کوتاہی ہو گئی ہے؛ لہذا اب آپ بتائیے اس کا کفارہ کیا ہے؟ کیا حج ادا ہو گیا؟ اب اس کی استطاعت بھی نہیں ہے کہ دوبارہ حرم حباے۔ برائے مہربانی آپ کوئی راستہ بتائیں۔

الجواب: حامداً ومصلياً ومسلماً

صورت مسنولہ میں حج ادا ہو گیا؛ مگر چوں کہ حاجی نے تین جمرہ پر کنکریاں مارنا ترک کر دیا ہے؛ اس لیے حج میں نقص آنے کی بناء پر اس پر دم (ستر بانی کے لائق جانور کا حرم میں ذبح) لازم ہے؛ لہذا اسے چاہیے کہ یہ دم غرباء و فقراء پر صرف کرے اس میں سے مالداروں کو دینا یا اپنے لیے رکھنا جائز نہیں ہے۔ (عالمگیری ۱/۲۷۴)

حکم مذکور اس وقت ہے جب تک حاجی حرم شریف میں موجود ہو؛ لیکن اگر گھر آنے کے بعد جو جنایت کی ہے وہ یاد آئی، جیسا کہ سوال سے معلوم ہوتا ہے تو ایسی صورت میں اسے چاہیے کہ کسی کو کیل بنا کر یا کسی بھی ذریعہ سے دم کی قیمت حرم شریف میں پہنچا دے، یہ کہہ کر کہ اس رقم سے ایک دم جنایت خرید کر ذبح کیا جائے اس کے بعد وہ سبکدوش ہو جائے گا انشاء اللہ۔ فقط واللہ تعالیٰ اعلم۔

کتبہ: العبد احمد خان پوری عفی عنہ

بہجوم کی وجہ سے مرد کا عورت کی طرف سے رمی میں وکیل بننا

سوال: حج کے ایام میں شیطان کو کنکری مارنے کے لیے زیادہ بھیڑ بھاڑ کی وجہ سے شوہر اپنی بیوی کی طرف سے وکیل بن کر کنکری مار سکتا ہے یا نہیں؟

الجواب: حامداً ومصلياً ومسلماً

عورت کی طرف سے کسی دوسرے کو نائب بن کر بہجوم کی وجہ سے رمی کرنا (شیطان کو کنکری مارنا) جائز نہیں، اگر بہجوم کے خوف سے عورت نے رمی نہیں کی تو فدیہ واجب

ہوگا۔ (معلم الحج ص ۱۸۶) فقط واللہ تعالیٰ اعلم۔

کتبہ: العبد احمد خانپوری عفی عنہ

تیسرے دن کی رمی چھوڑ دی تو کیا حکم ہے؟

سوال: دو دن جمرات کی رمی کی اور تیسرے دن رمی نہیں کی تو اس کے بارے میں کیا حکم ہے؟

الجواب: حامداً ومصلياً ومسلماً

تیسرے دن سے مراد اگر بارہویں ذوالحجہ ہے، تو اس کی رمی چھوڑنے پر دم واجب ہوگا، اور اگر تیسرے دن سے مراد تیرہویں ذوالحجہ ہے، تو اگر وہ شخص بارہویں کے غروب آفتاب سے پہلے منیٰ سے مکہ چلا آیا تھا، اس پر تیرہویں کی رمی واجب نہیں ہوئی، اور یہ چلا آنا بلا کراہت جائز ہے، اور اگر بارہویں کے غروب آفتاب کے بعد تیرہویں کی صبح صادق سے پہلے منیٰ سے مکہ چلا آیا تھا تو اس صورت میں بھی تیرہویں کی رمی واجب نہیں ہوئی؛ لیکن یہ چلا آنا بکراہت جائز ہے؛ مگر جو تیرہویں کی صبح صادق منیٰ میں ہو گئی تو رمی تیرہویں کی واجب ہے اگر بدون کیے چلا آئے گا تو دم واجب ہوگا۔ (زبدۃ المناسک ۱۹۱) فقط واللہ تعالیٰ اعلم۔

کتبہ: العبد احمد خانپوری عفی عنہ

رمی جمار، ذبح اور حلق میں ترتیب

سوال: حج کے دنوں میں یعنی ۱۰، ۱۱، ۱۲ ذی الحجہ کو منیٰ میں لاکھوں جانوروں

کی قربانی ہوتی ہے؛ مگر اس کے گوشت وغیرہ کا معقول انتظام نہ ہونے پر چند سال پہلے ان تمام جانوروں کا گوشت ضائع ہو جاتا تھا، اس سلسلہ میں سعودی حکومت نے ابھی چند سال ہوئے غریب ممالک میں پہنچانے کا انتظام کیا اور اس کے لیے منی میں ایک بڑا مذبح (SLAUGHTERHOUSE) بنا کر اس کی ساری ذمہ داری ایک مقامی کمپنی کے سپرد کی ہے، اس کمپنی کا طریقہ کاریہ ہے کہ قربانی کرانے والے حضرات سے پیسے لے کر رسید دے دی جاتی ہے، جس میں قربانی، دم، صدقہ وغیرہ کی خانہ پُری کے ساتھ قربانی کرنے کا وقت بھی لکھ دیا جاتا ہے تاکہ جس قسم کی قربانی جس وقت کرانا چاہے وہ متعین ہو جائے، اس سلسلہ میں حنفی صاحبان ایک اندازہ لگاتے ہیں کہ اتنے بچے تک ہم رمی جمار سے فارغ ہو جائیں گے اس اندازے کے مطابق اپنی قربانی کرانے کی اجازت دے دیتے ہیں؛ مگر بعض مرتبہ رمی جمار میں گڑ بڑ ہو جانے سے طے شدہ اندازے کے مطابق رمی جمار نہیں کر پاتے، حالانکہ احناف کے نزدیک حج میں ترتیب واجب ہے اس کے خلاف ہو جانے سے بطور کفارہ مزید ایک جانور کی قربانی ضروری ہو جاتی ہے، تو کیا ہزاروں حنفی حضرات ان لاکھوں کے اضافی اخراجات سے بچنے کے لیے اگر صاحبین رضی اللہ عنہم کے قول پر (ان کے یہاں ترتیب واجب نہیں) عمل کر لیں تو احناف کے یہاں کوئی گنجائش ہے؟ اس طرح ہر سال لاکھوں جانوروں کا گوشت بھی ضائع ہونے سے بچ جائے گا اور حاجی صاحبان کے لیے اس بھیڑ میں سہولت ہو جائے گی۔

الجواب: حامداً ومصلياً ومسلماً

تمتع اور قرآن کرنے والے کے لیے رمی، ذبح اور حلق کے درمیان امام اعظم رضی اللہ عنہم

کے قول پر جو مفتی بہ ہے ترتیب لازم ہے، اس کے ترک سے دم واجب ہوتا ہے، جبکہ صاحبین رحمۃ اللہ علیہم کے نزدیک یہ ترتیب سنت ہے اس کے ترک پر دم واجب نہیں۔
 آج کل حجاج ازدحام یا دیگر پریشان کن اعذار کے پیش نظر اگر ترتیب قائم نہ رکھ سکیں تو صاحبین رحمۃ اللہ علیہم کے قول پر عمل کی گنجائش ہے۔

(چھٹا فقہی اجتماع بمقام شیخ الحدیث ہال دیوبند منعقدہ ۲۶، ۲۷، ۲۸ مارچ ۱۹۹۷ء) (امول ج ۱۱۵)

اس فیصلہ کے متعلق مفتی عبدالرحیم لاچپوری رحمۃ اللہ علیہ تحریر فرماتے ہیں: آج کل بے پناہ ہجوم اور دیگر پریشان کن اعذار کے پیش نظر سقوط ترتیب کے متعلق آپ کا اور دیوبند کے فقہی اجتماع کا فیصلہ غلط تو نہیں، مگر یہ عام فتویٰ نہیں ہو سکتا، معذورین کے لیے مخصوص ہونا چاہیے استطاعت ہوتے ہوئے دم دینے میں احتیاط ہے۔

اس کے بعد مفتی صاحب نے رسائل الارکان، ہدایہ اولین، فتح القدر کی عبارت تحریر کر کے لکھا ہے کہ: حج عمر بھر میں ایک مرتبہ (بطور فرض) ادا کیا جاتا ہے؛ اس لیے اس طرح ادا ہونا چاہیے جو اس کا حق ہے، لہذا نوجوان، صحت مند اور باہمت لوگ مفتی بہ قول پر ہی عمل کرنے کی کوشش کریں، اور جو حضرات ضعیف، کمزور اور معذور ہوں اور وہ لوگ ہجوم اور اپنی معذوری کی وجہ سے مفتی بہ قول پر عمل کرنے سے قاصر ہوں، تو ایسے ضعیف اور معذور حضرات صاحبین رحمۃ اللہ علیہم کے قول پر عمل کر لیں تو اس کی گنجائش ہے۔ اھ پوری تفصیل چھ صفحات پر مشتمل ہے۔ (فتاویٰ رحیمیہ ۱۰/۱۸۳ تا ۱۹۰)

علاوہ ازیں اس مشکل کا ایک حل یہ بھی ہے کہ آدمی افراد کر لے، کیوں کہ مفرد پر قربانی واجب نہیں۔

اسلامی فقہ اکیڈمی کے دسویں فقہی سمینار منعقدہ ۲۴ تا ۲۷ اکتوبر ۱۹۹۷ء میں

حج و عمرہ سے متعلق جو تجاویز پاس ہوئیں ان میں تجویز نمبر ۷ حسب ذیل ہے:

حنفیہ کے قول راح کے مطابق ۱۰ / ذی الحجہ کے مناسک میں رمی، ذبح اور حلق کو ترتیب کے ساتھ انجام دینا واجب ہے۔ اور صاحبین رحمہم اللہ علیہم اور اکثر فقہاء کے یہاں مسنون ہے جس کی خلاف ورزی سے دم واجب نہیں۔ حجاج کو چاہیے کہ جہاں تک ممکن ہو ترتیب کی رعایت کو ملحوظ رکھیں، تاہم ازدحام اور موسم کی شدت اور مذبح کی دوری وغیرہ کی وجہ سے صاحبین رحمہم اللہ علیہم اور دیگر ائمہ کے قول پر عمل کی گنجائش ہے؛ لہذا اگر یہ مناسک ترتیب کے خلاف ہوں تو بھی دم واجب نہ ہوگا۔ (اہم فقہی فیصلے دسواں ایڈیشن ۱۱۴)

فقط واللہ تعالیٰ اعلم۔

کتبہ: العبد احمد عفی عنہ خانپوری

رمی اور قربانی کی ترتیب میں راح قول

سوال: رمی جمار اور قربانی کی ترتیب کے بارے میں ہمارے یہاں راح مذہب کیا ہے؟ (وہاں پر جیسا کہ معلوم ہوگا قربانی کی رقم پیشگی حکومت کی طرف سے جو انتظام قربانی کا ہوتا ہے اس میں مشقت سے بچنے کے لیے حجاج جمع کراتے ہیں، اور وقت بھی لکھواتے ہیں، مثلاً دس ذی الحجہ کو صبح گیارہ بجے ہماری قربانی کرنا، اب عام طور پر مزدلفہ سے واپسی میں کسی بھی وجہ سے منی پہنچ کر رمی جمار میں تاخیر ہوتی ہے، اس صورت میں رمی سے قبل قربانی جن کی رقم جمع کی ہے ہو جاتی ہے، اس صورت میں کیا دم واجب ہوگا یا نہیں؟) اس کے بارے میں گذشتہ سال میرے ہاتھ وہاں ایک چھوٹا رسالہ لگا جس میں اسلامی ڈیولپمنٹ بینک کے صدر کی دعوت پر مختلف ممالک کے علماء اور مفتی

صاحبان جمع ہوئے، اور کچھ مقالات پیش کئے، جس میں حنفی علماء نے بھی صاحبین وغیرہ کے مذہب کو بیان کرتے ہوئے نتیجہ زکا لنے کی کوشش کی ہے کہ ترتیب لازم نہیں، کسی رکن کی ادائیگی میں تقدیم و تاخیر ہو تو دم لازم نہیں ہوگا، جس کی نقل آپ کے پاس روانہ کرتا ہوں جو آپ کے لیے مدد کا کام دے گی۔

الجواب: حامداً ومصلياً ومسلماً

امام صاحب رحمۃ اللہ علیہ کا قول ہی راجح ہے، اس لیے اگر قرآن یا تمتع کا احرام ہے تو رمی سے قبل ذبح ہونے سے دم واجب ہوگا، ہاں مفرد پر نہیں ہوگا، جو مضمون آپ نے ارسال فرمایا ہے اس میں کوئی ایسی عبارت کتب احناف سے نہیں پیش کی گئی جس میں یہ تصریح ہو کہ فتویٰ صاحبین کے قول پر ہے۔ فقط واللہ تعالیٰ اعلم۔

کتبہ: العبد احمد خان پوری عفی عنہ

تمام دن کی رمی ترک کرنے سے کتنے دم واجب ہیں؟

سوال: معلم الحج صفحہ نمبر ۱۸۹ میں لکھا ہے کہ حج کے دنوں میں رمی جمار اگر بالکل کسی روز بھی نہیں کی اور رمی کا وقت نکل گیا تب بھی ایک ہی دم واجب ہوگا، فتاویٰ رحیمیہ ۵/ ۱۵۲ میں تحریر کیا ہوا ہے کہ دو دن کی رمی چھوٹ گئی تو دو دم واجب ہوگا، اس مسئلہ کو کس طرح تطبیق دی جائے؟

الجواب: حامداً ومصلياً ومسلماً

غنیۃ الناسک میں ہے: ولو أخر رمی الأيام كلها إلى الرابع مثلاً رماها كلها فيه قبل الزوال أو بعده على التألیف قضاء عنده، وعليه دم واحد

للتاخير، وأداءه عندهما ولا شيء عليه وإن لم يقض حتى غربت الشمس منه فات وقت القضاء والأداء، وعليه دم واحد اتفاقاً. (۹۷)
 اس سے معلوم ہوتا ہے کہ ایک ہی دم واجب ہوگا۔
 عمدة الفقہ میں ہے: ”اگر کسی نے ایک دن تینوں جمروں کی یاد دہن یا تینوں دن کی رمی ترک کر دی تو اس پر ایک ہی دم واجب ہوگا؛ کیوں کہ جنس متحد ہے، جیسا کہ حلق میں حکم ہے۔ (عمدة الفقہ ۴/۵۴۵)

کتبہ: العبد احمد غنی عنہ خانپوری، ۱۳/ رمضان المبارک ۱۴۱۸ھ
 الجواب صحیح: عباس داؤد بسم اللہ غنی عنہ

حج اور حیض سے متعلقہ مسائل

قرآن کا احرام باندھنے کے بعد حیض آ گیا

سوال: ایک عورت حج قرآن کا احرام باندھ کر مکہ شریف پہنچی، پہنچتے ہی ماہواری کے ایام شروع ہو گئے، یہاں تک کہ عمرہ ادا نہ کر سکی حج کے ایام آنے کی وجہ سے منی، عرفات، مزدلفہ جا کر حج کے ارکان پورے کیے، پاک ہونے کے بعد طواف زیارت بھی ادا کر لیا، اس کا عمرہ جو رہ گیا ہے اس کی ادائیگی کی کیا صورت ہوگی؟ کیا یہ حج اس کا حج افراد ہوگا؟

الجواب: حامداً ومصلياً ومسلماً

وہ عورت اپنے فوت شدہ عمرہ کی قضا کرے اور ترک عمرہ کی وجہ سے ایک دم

دے اس کا یہ حج، حج افراد ہے؛ اس لیے اس پر دم قرآن نہیں۔

نوٹ: اس مسئلہ کی تفصیل اذان بلال ماہ رجب ۱۴۲۳ھ جلد ۱۴ شماره ۹ دیکھ لیں۔

املاہ: العبد احمد عفی عنہ خانپوری، ۲۱/ محرم الحرام ۱۴۲۵ھ

الجواب صحیح: عباس داؤد بسم اللہ

عمرہ کا احرام باندھتے ہی حیض آ گیا

سوال: ایک عورت ہندوستان سے عمرہ کا احرام باندھ کر چلی اور فوراً اسے حیض شروع ہو گیا، اور سات دن کی اس کی عادت ہے تو اب چوں کہ وہاں پہنچ کر عمرہ کا طواف نہیں کرے گی اور دو تین دن کے بعد حج کا احرام باندھنے کا وقت آ گیا تو اب عورت کیا کرے گی؟

اور اگر حج کا احرام بھی اس نے وقت پر باندھ دیا اور حج کے سارے ارکان بھی پورے کر دیے تو اب سوال یہ ہے کہ طواف زیارت پہلے کرے یا عمرہ کا طواف کرے یا پھر ایک ہی طواف وسعی میں دونوں ادا ہو جائیں گے۔

الجواب: حامداً ومصلياً ومسلماً

ایسی عورت عمرہ کا احرام چھوڑ کر حج کا احرام باندھ لے۔ (اوجز المساک ۸/ ۷۸)
عمرہ کا احرام چھوڑنے کا طریقہ یہ ہوگا کہ وہ اپنا سر کھول کر نگھا کرے، یا ناخن تراش لے یا بال کترے۔ (شامی ۲/ ۲۷۳)

اب چوں کہ اس نے عمرہ کا احرام چھوڑا تھا؛ اس لیے حج کی ادائیگی سے فارغ ہو کر وہ اپنے اس عمرہ کی قضاء کرے گی اور اس پر دم بھی واجب ہوگا، ایک بکری یا

بڑے جانور کا ساتواں حصہ بطور دم ذبح کرے۔ (شامی ۲/۲۷۴، زبدۃ المناک ۲/۳۳) فقط واللہ تعالیٰ اعلم۔

حررہ: العبد احمد عفی عنہ خانپوری، یکم ذوالحجہ ۱۴۰۵ھ

حالت حیض میں طواف وسعی کرنا

سوال: حائضہ کے حرم مکہ اور مسجد نبوی کے داخلہ کے بارے میں، اسی طرح

طواف اور سعی کے بارے میں وضاحت فرمائیے؟

الجواب: حامداً ومصلياً ومسلماً

حیض والی عورت کے لیے مسجد میں داخل ہونا ممنوع ہے، اس لیے نہ وہ مسجد حرام میں داخل ہو سکتی ہے، اور نہ مسجد نبوی میں، حالت حیض میں طواف نہ کرے، اور جو حیض کے عذر سے طواف زیارت ایام نحر سے مؤخر ہو گیا تو کچھ حرج نہیں اور دم واجب نہ ہوگا، سعی طواف قدوم کے ساتھ نہ کی ہو تو سعی کو بھی موقوف رکھے، بعد پاک ہونے کے طواف زیارت کے ساتھ کرے، اور جس کو احرام سے پہلے حیض آجائے وہ نہا کرا حرام باندھ لے، اور یہ نہانا ستھرائی کے واسطے ہے، اور سوائے طواف اور سعی کے سب کچھ کرے، اگر طواف پاکی میں کیا اور اس کے بعد حیض آیا تو سعی کو حیض کی حالت میں کرنا جائز ہے، کیوں کہ سعی میں پاکی ضروری نہیں ہے؛ البتہ یہ وقت اگر طواف قدوم کے بعد کا ہے تو سعی کو طواف زیارت کے بعد کرنا بہتر ہے، اور اگر یہ وقت طواف زیارت کے بعد کا ہے تو سعی کو حالت حیض میں ہی کرے؛ تاکہ ایام نحر نکل نہ جائے، اگرچہ سعی کا ایام نحر میں کرنا واجب نہیں ہے؛ مگر طواف زیارت کے بعد افضل ہے، اور طواف

کے ساتھ موالات سعی کی سنت ہے، اور جو حیض بعد وقوف اور طواف زیارت کے آئے تو طواف صدر ساقط ہو جاتا ہے اور دم بھی واجب نہیں ہوتا؛ مگر جو تو قف کرے اور پاک ہو کر طواف صدر کر کے جائے تو بہتر ہے۔ (زبدۃ المناکح ۲۲۳، ۲۲۴) فقط واللہ تعالیٰ اعلم۔

کتبہ: العبد احمد خانپوری عفی عنہ

حج کرنے والی حائضہ ہوگئی

سوال: اگر ایام حج میں احرام باندھنے کے بعد حیض آ گیا تو ارکان حج کے متعلق عمل کے بارے میں کیا فرماتے ہیں؟

الجواب: حامداً ومصلياً ومسلماً

سابق میں تفصیل آچکی ہے۔ فقط واللہ تعالیٰ اعلم۔

کتبہ: العبد احمد خانپوری عفی عنہ

حیض کی حالت میں طواف زیارت

سوال: حیض کی حالت میں طواف زیارت کے لیے کیا کریں؟

الجواب: حامداً ومصلياً ومسلماً

جواب بالا میں تفصیل آچکی ہے۔ فقط واللہ تعالیٰ اعلم۔

کتبہ: العبد احمد خانپوری عفی عنہ

حائضہ سے طواف وداع ساقط ہے

سوال: حیض کی حالت میں طواف وداع کے لیے کیا صورت ہوگی؟

الجواب: حامداً ومصلياً ومسلماً

اگر عورت کو حیض آ گیا ہے جس کی وجہ سے طواف نہیں کر سکتی ہے، تو اس سے طواف وداع ساقط ہے؛ لیکن اگر وہ مکہ مکرمہ کی آبادی سے نکلنے سے پہلے پاک ہو جائے تو اس کو لوٹ کر طواف کرنا واجب ہے، اور اگر آبادی سے نکلنے کے بعد پاک ہو تو واجب نہیں۔ (معلم الحج ۲۲۲) فقط واللہ تعالیٰ اعلم۔

کتبہ: العبد احمد عفی عنہ خانپوری، ۲۱/ صفر المظفر ۱۴۱۲ھ

عمرہ کرنے والی حائضہ ہوگئی

سوال: اسی طرح عمرہ کرنے جانے والی عورت عامرہ مکہ پہنچی اور حیض شروع ہو گیا، تو اب ادائیگی ارکان میں کیا رہبری فرماتے ہیں؟

الجواب: حامداً ومصلياً ومسلماً

عمرہ کے ارادہ سے عورت مکہ پہنچی اور حیض آ گیا تو وہ پاک ہونے کا انتظار کرے اور پاک ہونے کے بعد طواف سعی کر کے قصر کر اگر حلال ہو۔ فقط واللہ تعالیٰ اعلم۔
کتبہ: العبد احمد خانپوری عفی عنہ

متمتع حائضہ ہوگئی

سوال: ایک عورت حج تمتع کرنا چاہتی ہے، روانگی کے وقت اگر حیض شروع ہو جائے تو کیا کرے؟

اگر کوئی عورت احرام باندھ کر حدود حرم میں داخل ہوگئی؛ مگر حالت حیض میں ہونے

کی وجہ سے افعالِ عمرہ ادا نہیں کر سکتی اور اس کی عادت ایک عشرہ کی ہے تو کیا اب وہ پاک ہونے تک احرام کی حالت میں رہے یا احرام ختم کر کے پاکی حاصل ہونے کے بعد پھر میقات سے احرام باندھ کر عمرہ ادا کر سکتی ہے؟ اگر اتنے زیادہ ایام تک احرام میں رہے گی تو اس کی پابندیاں جو ہیں اس کی وجہ سے بہت دشواری ہوگی؟

(الجواب): حامداً ومصلياً ومسلماً

احرام باندھنے کے وقت عورت اگر حالتِ حیض میں ہے تب بھی غسل کر لے، اس کے بعد احرام کی دو رکعت پڑھنے کے بجائے صرف عمرہ کی نیت: ”اللہم انی أريد العمرة فيسرہالی وتقبلہا منی“ کر کے ”لبیک اللہم لبیک لا شریک لک لبیک، ان الحمد والنعمۃ لک والملک لا شریک لک“ پڑھ لے، اس کا احرام شروع ہو جائے گا، مکہ مکرمہ پہنچ کر ٹھہری رہے یہاں تک کہ جب پاک ہو جائے تب غسل کر کے عمرہ کے افعال ادا کرے، دیر تک احرام میں رہنے کی پابندی اٹھائی اس کا اجر ملے گا۔ فقط واللہ تعالیٰ اعلم۔

کتبہ: العبد احمد غنی عنہ خانپوری، ۱۶/ شوال ۱۴۱۷ھ

حج تمتع کرنے والی عورت حائضہ ہوگئی تو کیا حکم ہے؟

(سوال): ① ایک عورت ذی الحجہ کی شروع تاریخ میں حج تمتع کے ارادہ سے چلی، اپنے ملک کے میقات سے عمرہ کا احرام باندھ کر مکہ معظمہ پہنچی، اب عمرہ کے ارکان ادا کرنے سے پہلے حیض شروع ہو گیا، حیض سے پاک ہونے سے پہلے حج کا احرام باندھنے کا وقت آ گیا تو ایسی عورت کے لیے حج تمتع ادا کرنے کا طریقہ کیا ہوگا؟ عمرہ

کے احرام سے نکلنے کے لیے چوٹی سے بال کاٹنے ہوں گے یا نہیں؟ عمرہ کی قضاء یا دم لازم آئے گا یا نہیں؟

② اسی طرح ایک عورت حج سے پہلے عمرہ کے ارکان ادا کرنے کے بعد وقت کی قلت کی بناء پر مدینہ منورہ چلی گئی، اور اس کا ارادہ حج تمتع کا تھا، اب واپسی کے وقت حیض شروع ہو گیا، تو ایسی شرعی عذر والی عورت مدینہ منورہ سے واپسی پر حج افراد کا احرام باندھے؟ یا اس کے لیے کوئی شکل آپ کے علم میں ہو تو تحریر فرمائیں۔ عین نوازش ہوگی۔

الجواب: حامداً ومصلياً ومسلماً

① امام محمد رحمۃ اللہ علیہ نے ”موطأ“ میں اس مسئلہ پر مستقل باب قائم کیا ہے۔

باب المرأة تقدم مكة بحج أو بعمره فتحيض قبل قدومها أو بعد ذلك. (موطأ امام مالك جدید ۲/۳۰۰)

آگے اس کا حکم بیان فرماتے ہیں:

قال محمد: وبهذا نأخذ الحائض تقضى المناسك كلها غيران لا تطوف ولا تسعى بين الصفا والمروة حتى تطهر، فان كانت أهلت بعمره، فخافت فوت الحج فلتحرم بالحج وتقف بعرفة و ترفض العمرة فاذا فرغت من حجها قضت العمرة كما قضتها العائشة رضی اللہ عنہا، وذبح ما استيسر من الهدى (ايضاً ۲/۳۰۹، ۳۱۰)

عبارت بالا سے معلوم ہوا کہ عورت اگر عمرہ کا احرام باندھ کر مکہ معظمہ پہنچی اور وہ حائضہ ہے یا دم حج آجانے کی وجہ سے حج کے فوت ہو جانے کا اندیشہ ہے، یعنی عمرہ کا احرام باقی رکھ کر پاکی کا انتظار کرنے میں یہ اندیشہ ہے کہ حج فوت ہو جائے گا، تو اس کو

چاہیے کہ حج کا احرام باندھ لے اور وقوف عرفات کر لے، اور عمرہ کا احرام کھول کر عمرہ چھوڑ دے، اس کے بعد حج سے فارغ ہو کر عمرہ کی قضاء کر لے جیسا کہ حضرت عائشہ رضی اللہ عنہا نے کیا تھا، اور دم رخص کے طور پر جانور ذبح کرے۔

احرام عمرہ سے نکلنے کے لیے محظورات احرام میں سے کوئی کام کر لے، مثلاً کنگھی کر لے یا اور کوئی کام (چوٹی کاٹنا) کر لے۔

”مرقاۃ“ میں ہے: فأمرني النبي ﷺ أن أنقض رأسي أي شعره، وامتشط وأهل بالحج، أي أمرني أن أحرم بالحج، وأترك العمرة أي أرفضها، قال ابن الملك: أي أمرني أن أخرج من احرام العمرة وأتركها باستباحة المحظورات من التمشيط وغيره لعدم القدرة على الاتيان بأفعالها بسبب الحيض الخ (مرقاۃ شرح مشکوٰۃ ۵/۳۰۶)

حضرت شیخ الحدیث مولانا زکریا صاحب رحمہ اللہ فرماتے ہیں: حنفیہ نے اپنے اس مدعا پر کہ حضرت عائشہ رضی اللہ عنہا نے عمرہ فسخ کر دیا تھا کئی وجہ سے استدلال کیا ہے، ایک یہ کہ آں حضرت رضی اللہ عنہا نے حضرت عائشہ رضی اللہ عنہا سے فرمایا تھا اپنے عمرہ کو چھوڑ دو، دوم یہ کہ آں حضرت رضی اللہ عنہا نے یہ بھی فرمایا تھا: اپنا سر کھول کر کنگھی کر لو، ظاہر ہے کہ احرام میں کنگھی کرنا جائز نہیں ہے کیوں کہ بالوں کے جھڑنے کا اندیشہ ہے۔

(حجۃ الوداع و عمرات النبی ﷺ دروس: ۶۰)

وہ عورت عمرہ کی قضاء بھی کرے، جیسا کہ اوپر ”موطا“ کی عبارت میں آچکا ہے اور چوں کہ عمرہ چھوڑا ہے؛ اس لیے دم بھی دے گی۔
حضرت شیخ الحدیث رحمہ اللہ تحریر فرماتے ہیں:

واهدت أى يجب عليها الهدى ايضاً كما اهدى النبي ﷺ عن عائشة بقرة كما في روايات مسلم الا أن ذاك الهدى عندهم هدى القران و عند الحنفية هدى الرضى (اوجز المسالك ٥/ ٨٧، ٨٨)

”فتح القدیر“ میں ہے:

وكل من رضى نسكا فعليه دم لما روى ابو حنيفة عن عبد الملك بن عمير عن عائشة ان النبي ﷺ امر لرفضها العمرة بدم (٣/ ١١٤)

”زبدۃ المناسک“ میں ہے: مسئلہ: جس چیز کو چھوڑا ہے اس کے چھوڑنے کی وجہ سے ایک تو دم رضى دینا واجب ہوگا، دوسرا یہ کہ اس چھوڑی ہوئی چیز کی قضاء کرنی ہوگی، پس عمرہ کے چھوڑنے سے اس کی قضاء اور دم رضى لازم ہے۔ فقط (٢/ ١٣)

② ایسی عورت افراد ہی کا احرام باندھے۔

”زبدۃ المناسک“ میں ہے: اکثر الوقوع ضروری: مسئلہ اکثر حاجی اشہرج میں آ کر عمرہ کرتے ہیں، پھر اشہرج میں حج کرنے سے پہلے مدینہ طیبہ روضہ مقدسہ اور حجرہ مطہرہ و معطرہ کی زیارت کے لیے چلے جاتے ہیں، پس ان کو چاہیے، جب وہاں سے واپس ہوں تو فقط حج مفرد ہی کا احرام باندھ کر آئیں، تو امام صاحب رحمہ اللہ کے نزدیک ان کا تمتع صحیح ہے، اس سفر کرنے سے تمتع باطل نہ ہوگا، کیوں کہ وہ لوگ اشہرج میں عمرہ کر چکے ہیں، اور عمرہ کرنے کے بعد وہ حکماً مکیوں میں داخل ہیں، اگرچہ اشہرج میں میقات سے بھی باہر نکل گئے ہوں، کیوں کہ وہ اپنے اصلی وطن میں نہیں گئے ہیں، تو ان کا سفر باعتبار حکم کے واحد ہے، اس کو المام فاسد کہتے ہیں، جو کہ مبطل تمتع نہیں، اب ان کو مدینہ طیبہ سے قرآن کا احرام باندھنا ممنوع ہے کہ وہ مکیوں کے حکم

میں ہیں، اگر قرآن کا احرام باندھیں گے تو دم جنائیت لازم ہوگا۔

(شرح اللباب وغنیۃ ۲/۱۳، ۱۵)

البتہ اس صورت میں اس پر دم تمتع لازم ہے۔ (زبدۃ المناسک ۲/۱۳) فقط واللہ تعالیٰ اعلم۔
کتبہ: العبد احمد عفی عنہ خانپوری، ۲/جمادی الاخریٰ ۱۴۲۰ھ

قرآن کا احرام باندھنے والی حائضہ ہوگی

سوال: اگر کسی عورت نے قرآن کا احرام باندھا، اور مکہ معظمہ پہنچنے سے پہلے حائضہ ہوگئی، اور ایام حج تک پاکی کی امید نہیں، اس کے لیے کیا حکم ہے؟ کیا وہ احرام فسخ کرے اور وہ حج کا نیا احرام باندھے؟ یا اسی احرام سے حج کرے؟ اگر احرام فسخ کرے تو قضاء کس کی کرے، اور کتنے دم دے؟ اگر اسی احرام سے حج کرے تو کیا حکم ہے؟

الجواب: حامداً ومصلياً ومسلماً

آپ کا دریافت کیا ہوا مسئلہ مستقل طور پر صراحتاً باوجود تتبع اور تلاش کے نہیں ملا، البتہ ”عمدۃ الفقہ“ کتاب الحج میں قرآن کے بیان میں کچھ عبارت ایسی ملی جس سے آپ کا سوال حل ہو سکتا ہے۔

مؤلف کتاب شرائط قرآن کے عنوان کے ماتحت تیسری شرط بیان کرتے ہوئے تحریر فرماتے ہیں کہ:

③ عمرہ کا پورا یا اکثر طواف و قوف عرفہ کو اس کے وقت میں ادا کرنے سے پہلے کرنا، پس اگر کسی قارن نے عمرہ کا پورا یا اکثر طواف نہیں کیا، مثلاً: وہ مکہ مکرمہ میں داخل نہیں ہوا، بلکہ سیدھا عرفات چلا گیا، یا اس نے اقل حصہ یعنی تین چکر یا اس سے کم طواف

کر کے زوال کے بعد وقوف عرفہ کر لیا، خواہ کسی عذر کی وجہ سے ایسا کیا ہو، مثلاً: کسی عورت کو حیض آ گیا اور وہ اس کی وجہ سے طواف عمرہ نہ کر سکی تو اس کا عمرہ جاتا رہا اگرچہ اس نے عمرہ ترک کر دینے کی نیت نہ کی ہو پس اس کا عمرہ جاتا رہا اور قرآن ساقط ہو گیا: اس لیے کہ جب اس کا عمرہ جاتا رہا تو وہ دونسک (دو عبادتیں) ادا کرنے کا فائدہ حاصل نہیں کر سکا اور اس پر دم رخص واجب ہوگا، کیوں کہ اس نے عمرہ شروع کر کے ترک کر دیا ہے، اور ایام تشریق کے بعد اس عمرہ کی قضاء دینا اس پر واجب ہے کیوں کہ اس عمرہ کا شروع کرنا صحیح ہو گیا پس وہ محصر کے مشابہ ہو گیا: اس لیے اب اس کا ادا ممکن نہیں رہا، کیوں کہ اگر وہ اس کو وقوف عرفہ کے بعد ادا کرے گا تو وہ افعال حج پر افعال عمرہ کی بنا کرنے والا ہوگا اور یہ مشروع طریقہ کے خلاف ہے۔ (عمدة الفقہ ۲/۱۳۶)

(اضافہ از احقر): اوپر عبارت میں مؤلف نے لکھا ہے: اگرچہ اس نے عمرہ ترک کر دینے کی نیت نہ کی ہو..... الخ۔ اس سے معلوم ہوتا ہے کہ جب قرآن کا احرام باندھنے والی عورت کو مکہ مکرمہ پہنچ کر یا پہلے حیض آجائے اور عمرہ کے افعال کی ادائیگی کا وقت نہ رہے اور عرفات میں وقوف کا وقت آجائے تو اس کو چاہیے کہ عمرہ کے ترک کی نیت کر لے؛ لیکن یاد رہے کہ تمتع کا احرام باندھنے کی صورت میں وہ عورت عمرہ کا احرام کھولنے کے لیے کوئی منافی احرام کام (مثلاً بالوں میں تیل ڈالنا وغیرہ) کر کے عمرہ کا احرام ختم کرتی تھی ایسا یہاں نہ کیا جائے؛ اس لیے کہ یہاں پر یہ احرام صرف عمرہ کا نہیں بلکہ ساتھ میں حج کی بھی نیت کی گئی ہے گو یادوں کا مشترک احرام ہے، اب اگر یہاں عمرہ کا احرام ختم کرنے کے لیے کوئی منافی احرام کام کرے گی تو یہ عمل حج کے احرام کے حق میں جنایت ثابت ہوگا، جیسا کہ تمتع عمرہ کے افعال ادا کرنے کے بعد حلق کرا کر عمرہ کا

احرام کھول دیتا ہے؛ لیکن قارن عمرہ کے افعال ادا کرنے کے بعد حلق نہیں کرائے گا، (جیسا کہ کتب فقہ میں مصرح ہے)۔

بہر حال قران کا احرام باندھنے والی عورت صورت مسئلہ میں عمرہ ترک کرنے کی صرف نیت کر لے اور عرفات چلی جائے، اور اگر نیت نہیں کی تب بھی وقوف عرفات کر لینے سے خود بخود عمرہ ترک ہو جائے گا اور ان دونوں صورتوں میں افعال حج ادا کرنے کے بعد احرام کھول دے اور اس عورت پر دم قران واجب نہیں؛ اس لیے کہ قران ہوا ہی نہیں؛ البتہ چھوٹے ہوئے عمرہ کی قضاء اور عمرہ کا احرام باندھنے کے بعد اس کو چھوڑ دینے کی وجہ سے ایک دم جس کو فقہاء کی اصطلاح میں دم رفض کہتے ہیں واجب ہوگا۔ فقط واللہ تعالیٰ اعلم۔

املاء: العبد احمد عفی عنہ خانپوری، ۴/ ربیع الثانی ۱۴۲۴ھ
الجواب صحیح: عباس داؤد بسم اللہ

باب حج البدل

بغیر وصیت حج بدل کرے تو فرض ساقط ہو جائے گا

سوال: میں سال گذشتہ اپنا حج کر چکا ہوں، امسال اپنے مرحوم بھائی کی طرف سے حج بدل کا ارادہ تھا اسی نیت سے فارم بھی بھر دیا تھا، مرحوم بھائی پر حج فرض نہ تھا، بعد میں بعض رشتہ داروں نے توجہ دلائی کہ والد مرحوم پر حج فرض تھا، اور انہوں نے اپنی زندگی میں حج نہیں کیا ہے؛ لہذا والد مرحوم کی طرف سے حج بدل کر لوں، تو کیا میں والد مرحوم کی طرف سے حج بدل کر سکتا ہوں یا نہیں؟ اور اس صورت میں والد مرحوم کی

طرف سے حج فرض ادا ہوگا یا نفل؟ اور میں حج بدل میں احرام باندھتے وقت کیا نیت کروں؟ بعض ساتھیوں کی رائے یہ ہے کہ میں پہلے مدینہ جاؤں اور پھر عین حج کے موقع پر یعنی ے / ذی الحجہ کو حج کا احرام باندھ کر مکہ پہنچوں۔ حج بدل میں افراد افضل ہے یا قرآن یا تمتع؟ مذکورہ مسئلہ میں قربانی کا کیا حکم ہے؟

(الجواب): حامداً ومصلياً ومسلماً

اگر آپ کے والد مرحوم پر حج فرض ہو چکا تھا، اور زندگی میں انہوں نے حج ادا نہیں کیا اور بوقتِ وفات وصیت بھی نہیں کی ہے، اور اب آپ اپنے خرچ سے تبرعاً فرض حج ادا کر رہے ہیں تو ان شاء اللہ تعالیٰ ان کا حج فرض اداء ہو جائے گا۔ (شامی ۲/۲۶۶)

احرام کے وقت نیت اپنے والد مرحوم کے حج کی کریں، اگر زبان سے کہہ دیں ”لبیک عن ابي“ تو بہتر ہے ورنہ دل سے بھی کافی ہے، چوں کہ یہ حج آپ اپنے والد مرحوم کی طرف سے تبرعاً کر رہے ہیں؛ اس لیے آپ کو اختیار ہے، چاہیں افراد کا احرام باندھیں، چاہیں قرآن و تمتع کا۔ پہلے مدینہ منورہ جا کر عین حج کے موقع پر افراد کا احرام باندھ کر مکہ معظمہ آنا چاہیں تو ایسا بھی کر سکتے ہیں، ضروری نہیں ہے۔

صورتِ مسئلہ میں آپ اگر تمتع یا قرآن کا احرام باندھیں گے تو دم قرآن و تمتع واجب ہوگا، اور اگر افراد کا احرام باندھا ہے تو جانور ذبح کرنا افضل ہے، واجب نہیں۔ یہ حکم توجح کی قربانی کا ہے؛ رہی عید الاضحیٰ کی قربانی تو آپ حج کے خاص ایام شروع ہونے سے پہلے مکہ معظمہ مقیم بن چکے ہیں، یعنی پندرہ یوم یا اس سے زیادہ قیام کی نیت کے ساتھ اتنا قیام کر چکے ہیں اور ساتھ ہی بقدر نصاب مال کے مالک ہیں تو عید الاضحیٰ

والی قربانی بھی آپ پر واجب ہے، ورنہ نہیں۔ (شامی ۲/۱۹۶، زبدۃ المناکح ۲/۱۲۹) فقط
واللہ تعالیٰ اعلم۔

کتبہ: العبد احمد خان پوری عفی عنہ

جھوٹے حلفیہ بیان کے ذریعہ حج بدل میں جانا

سوال: ① ایک آدمی نے کسی سال اپنا فرض حج ادا کیا، اس کے ایک یا دو سال کے بعد کسی آدمی نے اپنے کسی رشتہ دار کی طرف سے حج بدل کے لیے اس کو کہا، اب یہ آدمی جب حج بدل کے لیے حج کمیٹی میں درخواست دینے کے لیے گیا تو اس سے کہا گیا کہ آپ نے پچھلے پانچ سال کے اندر اندر حج کیا ہے؛ لہذا آپ کے لیے حج بدل میں جانا جائز نہیں ہے؛ کیوں کہ درخواست فارم میں ایک کالم ایسی آتی ہے جس میں آپ کو دستخط کرنی ہوتی ہے جس میں لکھا ہوا ہوتا ہے کہ: ”میں حلفیہ بیان دیتا ہوں کہ میں نے پچھلے پانچ سال میں حج نہیں کیا“ جو کہ غلط بیان ہوتا ہے، اب جواب طلب امر یہ ہے کہ اس کو حج بدل میں جانا جائز ہے یا نہیں؟ کہنے والے نے یہ بھی کہا کہ آپ انٹرنیشنل پاسپورٹ سے جا سکتے ہیں؛ کیوں کہ اس میں وہ پابندی نہیں ہے جو حج کمیٹی میں ہے۔

② اگر حج بدل میں جانے والا انٹرنیشنل سے جاوے تو دس پندرہ ہزار روپیہ زیادہ ہوتا ہے، اب قابل طلب امر یہ ہے کہ اگر بھیجنے والے کے پاس اتنے پیسے کی گنجائش نہ ہو جتنا کہ انٹرنیشنل میں خرچ ہوتا ہے، اور بھیجنے والے کو اسی سال حج بدل کرانا ہو؛ کیوں کہ مرنے والے کو چھٹکارا دلانا ہے، تو اب بھیجنے والا اگر اس کو کہے کہ تم

اسی سال جاؤ، تو وہ آدمی حج بدل کو جاسکتا ہے یا نہیں؟

③ حج بدل جس کی طرف سے کرتا ہے اس پر فرض ہو یا نہ ہو، دونوں صورتوں میں کیا کریں؟ تفصیل سے جواب دیں۔

الجواب: حامداً ومصلياً ومسلماً

① اس طرح کذب بیانی اور جھوٹے حلفیہ بیان کے ذریعہ حج بدل میں جانا ہرگز جائز نہیں ہے، احادیث میں جھوٹی قسم پر بے شمار سخت وعیدیں آئی ہیں، اور یہ کبیرہ گناہ ہے۔

② ③ اس صورت میں بھی جائز نہیں، چاہے حج بدل فرض ہو یا نفل، اس لیے کہ بھیجنے والے کے لیے شرعی ضروری نہیں ہے کہ اسی آدمی کو بھیج کر حج بدل کرائے، اگر وہ اس طرح گیا تو مرتکب کبیرہ ہے، اور بھیجنے والے کو اس کا حال معلوم ہونے کے باوجود بھیجا تو وہ بھی گنہگار ہے، ایسے بہت سارے آدمی بھیجنے والے کو مل جائیں گے جو اس قباحت سے پاک ہوں گے۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۱۷ / شوال ۱۴۱۶ھ

الجواب صحیح: عباس داؤد بسم اللہ عفی عنہ

حج بدل

سوال: اگر کوئی آدمی اپنی جیب خاص سے کسی دوسرے آدمی کے والد کی

جانب سے حج بدل ادا کرے، تو جائز ہے یا نہیں؟ اس کی کیا شکل ہو سکتی ہے؟

الجواب: حامداً ومصلياً ومسلماً

اس صورت میں میت کو حج کا ثواب ملے گا، صورت وہی ہے جو عام طور پر حج بدل کی ہوتی ہے۔ فقط واللہ تعالیٰ اعلم۔

کتبہ: العبد احمد غنی عنہ خانپوری، ۲۴ / ذوالحجۃ المحرم ۱۴۱۱ھ

مرحوم کی طرف سے حج بدل

سوال: ہم سعودی عرب میں موجود ہیں ملازمت کے خاطر، اگر موقع ملا تو مرحوم کے نام سے حج بدل کر سکتے ہیں یا نہیں؟ وجہ یہ ہے کہ مرحوم نے وصیت وغیرہ نہیں کی ہے، خاص کر والدین، اور بھائی بہن اور عورت اور بچوں کے نام سے حج بدل کر سکتے ہیں یا نہیں؟

الجواب: حامداً ومصلياً ومسلماً

والدین یا دیگر اعزہ میں سے جو وفات پا چکے ہیں، ان کی طرف سے آپ حج کرنا چاہیں تو کر سکتے ہیں، چاہے انہوں نے وصیت نہ کی ہو، جن کی طرف سے آپ حج کریں گے ان کو اس حج کا ثواب ملے گا۔ فقط واللہ تعالیٰ اعلم۔

کتبہ: العبد احمد خانپوری غنی عنہ

مرحومہ کی حج بدل کرانا

سوال: ایک شخص کا انتقال ہو گیا، وراثت تقسیم نہیں ہوئی تھی، وارث داروں میں لڑکے لڑکیاں اور عورت تھی، عورت پر حج فرض تھا، کاروبار مشترک چلتا رہا، وراثت

تقسیم نہیں ہوئی تھی، اس وقت اندازاً عورت پر فرض تھا، وصیت نہیں کی، عورت کا انتقال ہو گیا، حج فرض ذمہ باقی رہ گیا، لڑکوں نے اپنی طرف سے نفل حج کروایا، تو کیا مرحومہ کے ذمہ سے فرض اتر جائے گا یا نہیں؟

(الجواب): حامداً ومصلياً ومسلماً

مرحومہ کی وصیت نہیں تھی؛ لیکن لڑکوں نے یہ سمجھ کر کہ ان پر حج فرض تھا، ان کی طرف سے حج کرایا؛ تاکہ ان کا ذمہ بری ہو، تو ان شاء اللہ کافی ہوگا۔

في مناسك السروجي: لو مات رجل بعد وجوب الحج ولم يوص به فحج رجل عنه أو حج عن أبيه أو أمه عن حجة الإسلام من غير وصية، قال أبو حنيفة: يجزيه إن شاء الله، وبعد الوصية يجزيه من غير المشيئة اهـ (شامي ٢/٢٥٩) فقط واللہ تعالیٰ اعلم۔

کتبہ: العبد احمد عفی عنہ خانپوری ۱۹ جمادی الاخریٰ ۱۴۱۹ھ

الجواب صحیح: عباس داود بسم اللہ

غیر حاج کو حج بدل کے لیے لے جانا

(سوال): ساللا (بیوی کا بھائی) بہنوئی کا قرض دار ہے، بہنوئی اپنے ساللا کو اپنی ساس کے حج بدل کے لیے ساتھ لے جانا چاہتا ہے، ساس کا انتقال ہو چکا ہے جو کہ صاحب نصاب نہیں تھی، ساللا بھی صاحب نصاب نہیں ہے، ایسی صورت میں دریافت طلب امر یہ ہے کہ کیا بہنوئی اپنے ساللا کو اپنی ساس کے حج بدل کے لیے ساتھ لے جاسکتا ہے یا نہیں؟

الجواب: حامداً ومصلياً ومسلماً

بہتر تو یہ ہے کہ حج بدل کے لیے ایسے آدمی کو بھیجا جائے جو مناسکِ حج سے بخوبی واقف ہونے کے ساتھ اپنا فریضہ حج ادا کر چکا ہو؛ لیکن اگر ایسے آدمی کو بھیجا جس نے ابھی تک حج نہیں کیا ہے اور نہ اس پر حج فرض ہے تو درست ہے؛ البتہ مکروہ تتر یہی ہے۔ صورتِ مسئلہ میں بہنوئی کا اپنے سالے کو اپنی مرحومہ ساس کے حج بدل میں لے جانا مکروہ تتر یہی ہے۔ (شامی ۲/۲۳۱) فقط واللہ تعالیٰ اعلم۔

کتبہ: العبد احمد عفی عنہ خانپوری، ۱۱/ ربیع الآخر ۱۴۱۹ھ
الجواب صحیح: عباس داؤد، بسم اللہ عفی عنہ

زندوں کی طرف سے عمرہ

سوال: ہم مکہ میں گئے اور ٹائم بہت مل رہا ہے، تو اس دوران میں کسی کے نام کا عمرہ کر سکتے ہیں یا نہیں؟ جبکہ گھر والدہ، بھائی، عورت، بچے موجود ہیں، ان کے نام سے عمرہ کرنا ہے۔

الجواب: حامداً ومصلياً ومسلماً

کر سکتے ہیں۔ فقط واللہ تعالیٰ اعلم۔

کتبہ: العبد احمد خانپوری عفی عنہ

کسی کی طرف سے طواف

سوال: گھر میں کسی کے بھی نام سے طواف کعبہ کا کرنا درست ہے یا نہیں؟

ثواب ملے گا یا نہیں؟ وہ معلوم کرنا ہے۔

الجواب: حامداً ومصلياً ومسلماً

کر سکتے ہیں، اس طواف کا ثواب ان کو مل جائے گا۔ فقط واللہ تعالیٰ اعلم۔

کتبہ: العبد احمد خانپوری غنی عنہ

فرض حج کے ذریعہ ایصال ثواب

سوال: مسئلہ یہ پیش آیا ہے کہ ناچیز کی پھوپھی نے ماہ ذی الحجہ میں یہ نیت کی تھی کہ میں اپنے بھتیجے خالد کو آئندہ سال اس کے والد مرحوم کے حج بدل میں بھیجوں گی (انشاء اللہ) (یہ بھی یاد رہے کہ والد مرحوم پر اپنی حیات میں حج فرض نہیں ہوا تھا)۔

دوسرا واقعہ یہ پیش آیا کہ اسی سال والد مرحوم کے بھانجی داماد نے والد مرحوم کی طرف سے حج ادا کر دیا، جو انہوں نے حج کی ادائیگی کے بعد ظاہر کیا۔ اب دریافت طلب امر یہ ہے کہ کیا پھوپھی کی نیت کا پورا کرنا ضروری ہے؟ یا یہ کہ پھوپھی یہ رقم ناچیز کو ہدیہ کر دیں اور ناچیز اپنا حج پڑھ لے۔ کیا اس کی گنجائش ہے؟

در اصل بات یہ ہے کہ پھوپھی یہ کہہ رہی ہے کہ میں تو اپنی نیت کے مطابق یہ رقم تیرے حوالہ ضرور کر دوں گی، اب مفتی صاحب سے یہ معلوم کر لیں کہ والد صاحب کی طرف سے حج پڑھا جائے گا یا ناچیز اپنی طرف سے پڑھ سکتا ہے؟

الجواب: حامداً ومصلياً ومسلماً

چوں کہ آپ کے والد مرحوم پر حج فرض نہیں تھا اور نہ ہی انہوں نے اپنی طرف سے حج بدل کرانے کی کوئی وصیت کی تھی، ایسی صورت میں آپ کی پھوپھی صاحبہ کا ان کی

طرف سے ان کے بیٹے کو حج بدل کے لیے بھیجنے کا حاصل صرف اتنا ہی ہے کہ اس حج کا ثواب ان کو پہنچے؛ اس لیے اگر ان کی دی ہوئی رقم سے آپ اپنا فرض حج ادا کریں اور بعد میں اپنے اس فرض حج کا ثواب والد مرحوم کو بخش دیں تو دونوں مقصد حاصل ہو جائیں گے، فقہاء نے فرائض کا ثواب دوسروں کو پہنچانے کے درست ہونے کی تصریح فرمائی ہے۔ فقط واللہ تعالیٰ اعلم۔

املاہ: العبد احمد خانپوری، ۳۰/ربیع الآخر ۱۴۲۵ھ

الجواب صحیح: عباس داؤد بسم اللہ

مسائل منی و مزدلفہ

مزدلفہ میں صبح صادق کے بعد مغرب و عشاء بہ نیت ادا پڑھنا

سوال: ① کوئی حاجی مزدلفہ میں دیر سے پہنچا یہاں تک کہ صبح صادق ہو گئی اس نے مزدلفہ پہنچ کر مغرب اور عشاء کی نماز ادا کی نیت سے پڑھی حالانکہ قضاء کی نیت کرنی چاہیے تھی، تو کیا اس کی نماز ہو جائے گی یا ہرانی پڑے گی؟

مزدلفہ میں دیر سے پہنچنے پر مغرب و عشاء پڑھنے سے دم نہیں

سوال: ② مزدلفہ میں مغرب اور عشاء کی نماز عشاء کے وقت میں پڑھنا واجب ہے وہ دیر سے پہنچنے کی وجہ سے صبح صادق سے پہلے مزدلفہ میں یہ نمازیں نہ پڑھ سکا تو کیا اس پر دم آئے گا یا نہیں؟

الجواب: حامداً ومصلياً ومسلماً

① دل میں اگر اس بات کا تعین کیا ہو کہ میں نے گذشتہ شب کی مغرب اور عشاء پڑھی تو چاہے نیت اداء کی کی ہو پھر بھی یہ نماز درست ہو جائیگی دہرانے کی ضرورت نہیں، اور اگر ایسا نہیں تو دہرانا ضروری ہے۔ (ماخوذ از عمدة الفقہ ۲/۷۷)

② اس صورت میں دم واجب نہیں۔ (ماخوذ از بدعة المناسک ۲/۵۰)

املاء: العبد احمد عفی عنہ خانپوری، ۱۰/ صفر ۱۴۲۵ھ

الجواب صحیح: عباس داؤد بسم اللہ

حکومت کا قیام منیٰ و مزدلفہ کے لیے حدود کے باہر خیمے گاڑنا

سوال: آج کل حاجیوں کی کثرت کی وجہ سے سعودی حکومت ہر جگہ توسیع کر رہی ہے، جیسے مسجد حرام و مسجد نبوی وغیرہ، اسی طرح منیٰ میں بھی توسیع کی گئی ہے اور مزدلفہ کے کچھ حصہ کو منیٰ کے حدود میں داخل کر دیا گیا ہے اور بعض حاجیوں کے خیمے بھی وہیں نصب کئے جاتے ہیں؛ لہذا درج ذیل سوالات کے جوابات مطلوب ہیں، امید ہے کہ ضرور جوابات سے نوازیں گے۔

① نئے حدود منیٰ میں ٹھہرنے والے حجاج منیٰ میں ٹھہرنے والے شمار ہوں گے یا نہیں؟

② مزدلفہ کی رات میں حجاج مزدلفہ سے خارج کردہ منیٰ میں داخل کردہ حصہ

میں قیام کریں تو کیا مزدلفہ کا قیام ادا ہو جائے گا یا نہیں؟

③ کیا حکومت سعودیہ کو شرعاً یہ حق حاصل ہے کہ حدود منیٰ، مزدلفہ میں کمی بیشی

کرے جب کہ حدود پہلے سے متعین چلے آ رہے ہیں؟

الجواب: حامداً ومصلياً ومسلماً

حج ایسی عبادت ہے جو مخصوص اوقات میں، مخصوص افعال کے ذریعے مخصوص جگہوں میں ادا کی جاتی ہے، چنانچہ اس کی صحت اداء کے شرائط میں مکان اور زمان کو بھی شمار کیا گیا ہے۔

عالمگیری میں ہے: أما شرائط صحة ادائه فثلاثة: الإحرام، والمكان، والزمان. (۲۱۹/۱)

”غنية الناسك“ میں ہے: وأما شرائط صحة الأداء فتسعة: الاسلام، والإحرام، والزمان، والمكان، والتمييز، والعقل الخ (ص: ۱۳) آگے مکان والی شرط کی وضاحت و تفصیل کرتے ہوئے فرماتے ہیں:

والمكان: المسجد للطواف ولو سطحه، والمسعى للسعي، وعرفات للوقوف، ومزدلفة للجمع والمبيت والوقوف، ومنى للمرمي، والحرم للذبح، فلا يصح شئ من افعاله في غير ما اختص به من المكان. (ص: ۱۴) چنانچہ حج کے تمام اعمال و مناسک (چاہے وہ رکن اور واجب ہوں یا سنت ہوں) میں سے جس کے لیے جو جگہ مخصوص کی گئی ہے اس کے علاوہ میں انجام دینے سے ادا نہیں ہوں گے۔

مناسک ملا علی قاری رحمۃ اللہ علیہ میں ہے: فلا يصح شئ من افعاله أي من اعمال الحج ركناً أو واجباً أو سنة في غير ما اختص به أي من اماكنها. (ارشاد الساری إلى مناسک الملا علی القاری: ص: ۴۲)

”عمدة الفقه“ کتاب الحج میں ہے: ”چوتھی شرط حج کی جگہ کا ہونا ہے، یعنی وقوف، رمی، حلق اور ذبح وغیرہ میں سے ہر ایک کا اس کی متعین جگہ میں کرنا صحت اداء کے لیے

شرط ہے، اور مسجد الحرام طواف کے لیے متعین جگہ ہے؛ اگر چہ اس کی چھت پر ہو، اور سعی کے لیے سعی (صفا و مروہ کی درمیانی جگہ) متعین ہے، اور وقوف کے لیے عرفات متعین ہے اور سب حاجیوں کے عرفات سے روانہ ہو کر جمع ہونے اور رات گزارنے اور پھر وقوف کرنے کے لیے مزدلفہ متعین ہے، اور رمی جمار کے لیے منیٰ اور ہدیٰ وغیرہ کے ذبح کے لیے حدود حرم متعین ہیں، پس اگر کوئی شخص حج کے اعمال میں سے کوئی عمل خواہ وہ رکن (فرض) ہو یا واجب یا سنت ہو اس کی خاص مقررہ جگہ کے علاوہ دوسری جگہ کرے گا تو وہ عمل صحیح نہیں ہوگا۔ (ص ۶۱)

حرم، منیٰ، عرفات اور مزدلفہ وغیرہ مقامات جہاں اعمال و مناسک حج ادا کئے جاتے ہیں اور صحت اداء کے لیے شرط ہیں، ان کے حدود اور بے بھی کتب مناسک اور کتب فقہ میں بیان کئے جاتے ہیں، اور ان کو بیان کرنے کا مقصد یہی ہے کہ ان مقامات کے یہ حدود متعین و معلوم ہیں، ان میں تغیر و تبدل کی اجازت اور امکان نہیں، بیان حدود کے سلسلہ میں چند کتابوں کے حوالجات پیش ہیں، تفصیل کے لیے مراجعت فرمائیں۔

حدود عرفات: ارشاد الساری إلى مناسك الملا علی القاری: ص ۱۴۰،
 ۱۴۱ غنیة الناسك فی بغیة المناسك: ۸۴ زبدة المناسك: ۱/۱۳۸ ھدایة
 السالك إلى المذاهب الاربعة فی المناسك: ۳/۱۰۶ عمدة الفقہ کتاب
 الحج: ص ۲۲۳

حدود مزدلفہ: ارشاد الساری: ص ۱۴۷ غنیة الناسك: ص ۸۹ ھدایة
 السالك: ۳/۱۴۷ زبدة المناسك: ۱/۱۵۶ عمدة الفقہ کتاب الحج: ص ۲۳۰
 حدود منیٰ: ارشاد الساری: ص ۱۴۹ غنیة الناسك: ص ۹۰، ۹۱ ھدایة

السالك: ۳/۹۷۶ زبده: ۱۷۸، ۱۷۹

مصنف زبده المناسک حضرت مولانا شیر محمد صاحب رحمہ اللہ نے منیٰ کے حدود تفصیل سے بیان کرنے کے بعد ایک تشبیہ فرمائی ہے، اس میں تحریر فرماتے ہیں:

”اور چوں کہ حاجیوں کو منیٰ میں رہنا سنت ہے، ان کو بھی چاہیے کہ جن جبلوں کا جو سامنا طرف منیٰ میں داخل ہے اگر ان پر چڑھ کر قیام کریں تو بھی سنت ادا ہو جائے گی، اس طرح اور کام جو منیٰ کی حد میں کرنے ہیں، واجب ہوں یا سنت وغیرہ وہ بھی اس حد کے اندر کرنا چاہیے، جبلوں کی پیٹھ کی طرف جو منیٰ سے خارج شمار کیا گیا ہے وہاں قیام نہ کریں، میں نے اپنی آنکھوں سے دیکھا ہے کہ بہت سے لوگ عقبہ سے مکہ مکرمہ کی طرف پہاڑیوں پر خیمہ لگائے یا ایسے پڑے رہتے ہیں ان کی یہ سنت وغیرہ ادا نہیں ہوتی۔ الخ (زبده: ۱/۱۷۹، ۱۸۰)

الحاصل: عرفات، منیٰ اور مزدلفہ کے حدود میں کمی بیشی یا توسیع کرنے کا اختیار و جواز سعودیہ حکومت یا کسی فرد اور جماعت کو حاصل نہیں ہے؛ البتہ آپ نے سوال کے الفاظ میں تسامح سے کام لیا ہے، اس لیے کہ سعودی حکومت نے بعض حجاج کرام کے خیمے جو حدود منیٰ میں ہونے چاہیے وہ حدود مزدلفہ میں لگائے ہیں؛ لیکن منیٰ اور مزدلفہ کے حدود میں کوئی تبدیلی نہیں کی ہے، اس لیے کہ منیٰ اور مزدلفہ کے حدود پر دلالت کرنے والے نشانات اور بورڈ پہلے جہاں نصب تھے وہیں برقرار ہیں، ان میں کوئی تصرف و تبدل نہیں کیا، اس لیے اس بنیاد پر جو سوالات آپ نے قائم فرمائے ہیں درست نہیں ہیں، پھر بھی یہ سوال باقی رہ جاتا ہے کہ جن حجاج کرام کے خیمے منیٰ سے باہر مزدلفہ کے حدود میں قائم کئے گئے ہیں وہ حضرات ان خیموں میں قیام کرنے کی وجہ سے منیٰ

میں قیام جو سنت ہے (آٹھویں ذوالحجہ کی فجر کے بعد سے نویں ذوالحجہ کی فجر کے بعد تک اور دسویں ذوالحجہ کے طلوع آفتاب سے لے کر نفاول یا نفر ثانی تک) اس کے ادا کرنے والے قرار دیے جائیں گے یا نہیں؟ تو اس کا جواب صاف ہے کہ صورت مسئلہ میں یہ تمام سنن ترک ہو جاتی ہیں جن کے چھوڑنے کی وجہ سے اگرچہ کوئی جزاء یعنی دم یا صدقہ تو لازم نہیں آتا؛ لیکن ان کا چھوڑنا نہایت برا اور مکروہ ہے، اور ان سنن کے ثواب سے محرومی کا سبب ہے، خصوصاً گیارہویں اور بارہویں ذوالحجہ کی رات میں منیٰ کا قیام جو اگرچہ حنفیہ کے نزدیک سنت مؤکدہ ہے؛ لیکن ائمہ ثلاثہ کے نزدیک تو واجب ہے، اور وہ اختلافی مسائل جن میں دیگر حضرات ائمہ و جوب کے قائل ہوں احتیاط کا تقاضہ یہ ہے کہ اس کی رعایت کی جائے، اس لیے سعودی حکومت کا یہ اقدام درست نہیں ہے، اس پر احتجاج کر کے اس کی اصلاح ضروری ہے، خصوصاً جب کہ ان خیموں میں جنوبی ایشیا (ہندوپاک و بنگلہ دیش وغیرہ) کے حجاج کو ٹھہرایا جاتا ہے تو اس علاقہ کے اہل علم اور ذمہ دار حضرات کو چاہیے کہ اس سلسلہ میں سعودی وزارت حج کے ذمہ داروں سے گفتگو کریں۔

جو لوگ دسویں ذوالحجہ کی رات میں ان خیموں میں قیام کریں گے اور وہیں مغرب وعشاء کی نماز ایک ساتھ ادا کریں گے؛ نیز فجر غلس میں ادا کریں گے؛ نیز فجر غلس میں ادا کر کے قیام کی یہ سنتیں اور واجب ادا ہوئے سمجھے جائیں گے؛ اس لیے کہ یہ حصہ مزدلفہ میں داخل ہے۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۱۵/ صفر ۱۴۲۲ھ

الجواب صحیح: عباس داؤد بسم اللہ

منیٰ کے مکہ مکرمہ میں شامل ہونے پر دو مسئلوں کا حل

ندائے شاہی کے حج وزارت نمبر جنوری، فروری ۲۰۰۱ء کے صفحہ ۱۷۲ تا ۱۷۶، ارسال فرما کر مسائل نے کچھ مسائل دریافت کیے ہیں، اولاً ندائے شاہی کا مضمون پیش خدمت ہے، اس کے بعد مسائل کے سوالات اور جوابات پیش کیے جائیں گے۔

حج کے ارکان و مناسک کے بارے میں بعض نئے فتاویٰ

سفر حج کے بارے میں نئے دور میں کچھ نئے مسائل سامنے آئے ہیں، جن کے متعلق برصغیر کے معتبر علماء و مفتیان نے غور و فکر کر کے احکامات متعین کیے ہیں، ان کا جاننا حنفی حجاج کے لیے بہت ضروری ہے تاکہ پرانی لکھی ہوئی مناسک حج کی کتابوں اور رسائل سے مغالطہ نہ پیش آئے، اس طرح کے مسائل کو نمبر وار تحریر کیا جا رہا ہے۔

منیٰ کا مکہ معظمہ میں شامل ہونا:

پرانی سب کتابوں میں یہی لکھا ہے کہ مکہ معظمہ اور منیٰ دونوں الگ الگ جگہیں ہیں؛ لیکن اس وقت مکہ مکرمہ کی آبادی منیٰ سے بالکل متصل ہو چکی ہے اور ان دونوں جگہوں کی میونسپلٹی بھی ایک ہے۔ مکہ معظمہ کا بڑا اسپتال بھی خاص منیٰ کے حدود میں قائم ہے۔ جو سال بھر کھلا رہتا ہے۔ نیز رابطہ عالم اسلامی کا دفتر بھی منیٰ میں واقع ہے؛ اس لیے اب منیٰ پر بھی مکہ مکرمہ کے احکامات جاری کیے جائیں گے اور اس کو مکہ معظمہ میں شامل کرنے کے حکم سے حجاج کرام کے درج ذیل مسائل وابستہ ہوں گے:

نمبر ۱: جو شخص ذی الحجہ کی نو تاریخ سے پہلے پہلے تک پندرہ دن مکہ مکرمہ میں مقیم ہو تو اس کو نماز پوری پڑھنی ہوگی، پہلے اس سلسلہ میں آٹھویں تاریخ کا اعتبار تھا، اب

نویں تاریخ کا اعتبار ہوگا، کیوں کہ اسی دن منیٰ سے عرفات جانا ہوتا ہے۔
 نمبر ۲: جو شخص پہلے سے مقیم نہ ہو اور اسے دس ذی الحجہ سے آگے پندرہ روز یا
 اس سے زیادہ تک مکہ مکرمہ میں رہنا ہے تو وہ منیٰ ہی میں دس تاریخ کو ظہر کے وقت
 سے مقیم شمار ہوگا، اور اسے نمازیں پوری ادا کرنی ہوں گی۔

نمبر ۳: جب ایسا حاجی جو پہلے سے مقیم ہو یا آئندہ پندرہ دن رہنے کے
 ارادے سے مقیم ہو گیا ہو، تو دس ذی الحجہ کو اقامت کی حالت میں رہنے کی وجہ سے
 اس کے ذمہ مالی قربانی (جو صاحب نصاب اور مقیم ہونے سے واجب ہوتی ہے یہ حج
 کے دم شکر کے علاوہ ہے) بھی واجب ہو جائے گی (اگرچہ اس مالی قربانی کو حد و حرم
 ہی میں ذبح کرنا واجب نہیں ہے بلکہ اپنے وطن میں بھی ذبح کرایا جاسکتا ہے اور اگر
 ایسے مقیم نے ایام نحر میں مالی قربانی نہ کی تو بعد میں قربانی کی قیمت کا صدقہ واجب
 ہے) مذکورہ تین مسائل کے سلسلے میں موسم حج ۱۴۲۰ھ ہندوپاک کے اکابر مفتیان
 نے درج ذیل فتویٰ کی تصدیق کی جس کا متن یہ ہے:

اقامت و قصر حاجی، منیٰ کی تحدید و آبادی، مسافر کی قربانی:

۱) کیا منیٰ مکہ مکرمہ میں داخل ہے یا خارج؟

۲) کیا منیٰ میں حاجی کو قصر کرنا ہے یا پوری نماز ہوگی؟

۳) حاجی پر مالی قربانی کا کیا حکم ہوگا؟

الجواب مبسلاً و مجرداً و مصلیاً و مسلماً: ① ② عام کتب فقہ میں یہ تحریر ہے کہ اگر
 کوئی شخص مکہ مکرمہ میں پہنچا اور ۸ / ذی الحجہ تک اس کے پندرہ روز نہیں بنتے تو اس کو
 قصر نماز ادا کرنی ہوگی، کیوں کہ ۸ / تاریخ کو اس کو ہر حال میں مکہ مکرمہ چھوڑنا ہے؛

لہذا اس کا پندرہ روز قیام کی نیت کا اعتبار نہ ہوگا۔ یہ اس وقت کی بات ہے جب منیٰ مکہ مکرمہ سے علاحدہ تھا۔ اب صورت حال یہ ہے کہ مکہ مکرمہ کی آبادی منیٰ سے بھی متجاوز ہو چکی ہے، اور منیٰ مکہ مکرمہ کا ایک محلہ ہے، جیسا کہ مفتی صاحبی حضرات سے تحقیق کرنے سے اور مشاہدہ سے معلوم ہوا اور دونوں کی بلدیہ بھی ایک ہے۔ لہذا اب ۸/ تاریخ نہیں بلکہ ۹/ کا اعتبار ہوگا۔ نیز اگر حج سے قبل مسافر ہے اور حج کے بعد یعنی ۹/ ذی الحجہ کے بعد اس کو پندرہ روز مکہ مکرمہ رہنا ہے تو ۱۰/ ذی الحجہ کو ظہر کی نماز سے مقیم ہوگا اور نمازیں پوری ادا کرنا ہوں گی۔ اور جو پہلے سے مقیم ہے وہ تو ہر حال میں منیٰ، عرفات، مزدلفہ میں نماز پوری ادا کرے گا کیوں کہ عند الاحتماف قصر سفر کی وجہ سے ہے نہ کہ حج کی وجہ سے۔

③ جب حاجی ۱۰/ ذی الحجہ کو مقیم ہو گیا تو دیگر شرائط پوری ہونے پر اس کے ذمہ مالی قربانی بھی واجب ہوگی، اور پہلے اگر مال نہیں تھا ایام نحر میں مال آ گیا اور بقدر نصاب ہے تو قربانی واجب ہوتی ہے۔ اس پر حوالان حول شرط نہیں ہے، اور اگر آخری دن مال آ گیا، پہلے مسافر تھا آخری دن مقیم ہو گیا اور قربانی نہیں کی، تو بعد گزرنے ایام نحر کے اس پر قربانی کی قیمت کا تصدق واجب ہے، اور درمیانی درجہ کے بکرے کی قیمت کا اعتبار ہوگا۔ فقط واللہ اعلم بالصواب۔

کتبہ شیر محمد علوی، دارالافتاء جامعہ اشرفیہ لاہور

تصدیق مفتیان کرام و اردین مدرسہ صولتیہ مکہ معظمہ موسم حج ۳/ ذی الحجہ ۱۴۲۰ھ مطابق ۲۰۰۰ء نزیل مکہ معظمہ

① محمد فاروق غفرلہ، جامعہ محمودیہ علی پور ہاپوڑ روڈ میرٹھ، نزیل مکہ مکرمہ

② مشرف علی تھانوی، دارالعلوم الاسلامیہ کامران بلاک اقبال ٹاؤن لاہور، نزیل مکہ مکرمہ

③ العبد احمد خانپوری، مفتی جامعہ اسلامیہ تعلیم الدین ڈابھیل گجرات انڈیا،

۱۳۲۰/۱۲/۲۲ھ

④ مبین احمد غفرلہ، خادم جامعہ عربیہ خادم الاسلام ہا پوڑ ۱۹ / ذی الحجہ ۱۳۲۰ھ نزیل

مکہ مکرمہ

⑤ شبیر احمد عفی اللہ عنہ، جامعہ قاسمیہ مدرسہ شاہی مراد آباد، یو پی، انڈیا، نزیل مکہ مکرمہ

۱۳۲۰/۱۲/۲۰ھ

⑥ احقر محمد سلمان منصور پوری غفرلہ، مفتی مدرسہ شاہی مراد آباد، نزیل مکہ المکرمة

۱۳۲۰/۱۲/۲۱ھ

⑦ رئیس الدین غفرلہ، مدرس جامعہ مظاہر علوم وقف سہارنپور، یو پی، انڈیا۔

⑧ رشید احمد غفرلہ، خادم دارالافتاء دارالعلوم عبیدیہ ہتھین ضلع: فرید آباد، انڈیا۔

منیٰ میں نماز جمعہ کا قیام:

نمبر ④: منیٰ کے مکہ معظمہ میں شامل ہونے سے چوتھا مسئلہ یہ متعلق ہے کہ اگر

منیٰ کے ایام (۱۰، ۱۱، ۱۲، ۱۳ / ذی الحجہ) میں جمعہ کا دن پڑ جائے تو وہاں جمعہ قائم

کرنا ضروری ہوگا اگر مسجد میں نماز جمعہ قائم نہ ہو تو خیموں میں الگ الگ جماعتوں کے

ساتھ جمعہ کی نماز پڑھی جائے گی؛ اس لیے کہ یہ بھی مکمل شہر کے درجہ میں ہو چکا ہے۔

حجاج کرام اس کا خاص خیال رکھیں۔

قربانی کی مشکلات:

نمبر ⑤ حج ۱۹ھ تک عام لوگوں کو قربانی میں کوئی زیادہ پریشانی پیش نہ آتی

تھی؛ اس لیے کہ منیٰ کے اخیر میں مزدلفہ کے بالکل ابتدائی حصہ میں ایک بہت بڑی قربان گاہ قائم تھی جس میں لوگ جاتے اور وہیں جانور خرید کر اسی احاطے میں ذبح کر کے آجاتے تھے، اپنے ہاتھ سے ذبح کرنے یا کرانے میں کوئی مشکل نہ تھی۔

لیکن موسم حج ۱۳۲۰ھ سے حکومت نے مزدلفہ کی اس قربان گاہ کو بالکل ختم کر دیا، اور اس جگہ پر حجاج کے خیمے لگا دیے گئے اور منیٰ سے بالکل الگ کئی کلومیٹر کے فاصلے پر پہاڑوں سے راستے نکال کر ”المعیصیم“ کے نام سے بڑے اور چھوٹے جانوروں کی الگ الگ جدید سہولیات سے آراستہ قربان گاہیں تعمیر کی ہیں، جن میں ذبح، صفائی ستھرائی اور پھر جانور کو کولڈ اسٹور میں رکھ کر فوری طور پر گوشت غریب ممالک میں بھیجنے کا انتظام ہے۔ بلاشبہ یہ ایک عظیم منصوبہ ہے؛ لیکن حنفی حجاج کو اس میں یہ مشکل پیش آئی کہ اب ان جدید قربان گاہوں میں کوئی آدمی اپنی مرضی سے خرید و فروخت کر کے خود آسانی سے ذبح نہیں کر سکتا، زیادہ تر قربان گاہوں میں وکالت کا انتظام ہے، اور اس کا کچھ پتہ نہیں کہ جانور کس وقت ذبح ہوگا، اور جن چند قربان گاہوں میں اپنے ہاتھ سے ذبح کی اجازت ہے ان میں بھی پہلے لائن لگا کر ٹوکن خریدنا پڑتا ہے پھر اجازت ملنے پر اندر جاتے ہیں اس میں بھی کافی تاخیر اور دقت پیش آتی ہے، جو ایک ناواقف آدمی اور بالخصوص خواتین اور ضعفاء، کے لیے تو انتہائی مشکل ہے۔ اس نئی صورت حال میں حنفی حجاج کے لیے رمی، قربانی اور حلق کے درمیان ترتیب قائم رکھنا بہت مشکل ہوتا جا رہا ہے، حکومت سعودیہ کا پورا زور اس پر ہے کہ لوگ قربانی خود اپنے ہاتھ سے کرنے کے بجائے بینکوں سے قربانی کے ٹوکن خرید لیں اور مطمئن ہو جائیں، اسی طرح کی مشکلات کے مداوا کے لیے ”ادارۃ المباحث الفقہیہ جمعیتۃ العلماء ہند“

کے چھٹے فقہی اجتماع منعقدہ ۱۶ تا ۱۸ ذیقعدہ ۱۴۱۷ھ میں حنفی حجاج کو سہولت دیتے ہوئے یہ تجویز منظور کی گئی:

”تمتع اور قارن کے لیے رمی، ذبح اور حلق کے درمیان امام اعظم رحمۃ اللہ کے قول پر جو مفتی بہ ہے ترتیب لازم ہے، اس کے ترک سے دم واجب ہو جاتا ہے۔ جب کہ صاحبین کے نزدیک یہ ترتیب سنت ہے اس کے ترک پر دم لازم نہیں ہے۔ آج کل حجاج ازدحام یا دیگر پریشان کن اعذار کے پیش نظر اگر ترتیب قائم نہ رکھ سکیں تو صاحبین رحمہم علیہما کے قول پر عمل کی گنجائش ہے۔“

اس تجویز کا مقصود یہ ہے کہ اولاً تو پوری کوشش یہ کی جائے کہ ترتیب قائم رہے، خواہ اس کے لیے کچھ وقت ہی اٹھانی پڑے؛ لیکن اگر کوشش کے باوجود ترتیب باقی رہنے کی کوئی شکل نہ رہے تو صاحبین رحمہم علیہما کے قول پر عمل کرتے ہوئے دم واجب نہ ہوگا۔ حج بدل میں تمتع:

⑥ جو شخص دوسرے کی طرف سے حج بدل کرے اصل حکم اس کے لیے یہی ہے کہ اس کا حج میقاتی ہونا چاہیے۔ یعنی میقات، ہی سے آمر کی طرف سے احرام باندھے، پہلے زمانے میں اس کی بہتر شکل یہ تھی کہ لوگ حج سے پہلے مدینہ منورہ کے ارادے سے سفر کرتے اور حج کے قریب ذوالحلیفہ سے احرام باندھ کر آمر کی طرف سے حج کر لیا کرتے تھے؛ لیکن اس دور میں حاجیوں کے لیے براہ راست مدینہ جانا کارے دارد ہے اور بہت مشکل سے سیدھے مدینہ جانے کی اجازت ملتی ہے؛ نیز حج کمیٹی یا گروپ سے جانے والے اپنی مرضی کے مالک بھی نہیں ہوتے بلکہ مقررہ نظام کی پابندی ان کے لیے ناگزیر ہوتی ہے ایسی صورت میں اگر حج بدل کے لیے حج میقاتی کو ضروری

قرار دیا جائے تو احرام کی مدت طویل ہونے کی وجہ سے نہ صرف مشکل پیش آتی ہے بلکہ بے احتیاطی کا بھی خطرہ رہتا ہے؛ اس لیے ادارۃ المباحث الفقہیہ کے مذکورہ اجتماع میں حج بدل کرنے والوں کو امر کی اجازت سے حج تمتع کرنے کے جواز کا بھی فتویٰ دیا گیا ہے۔

تجویز کا متن حسب ذیل ہے:

”حج بدل کا اصل حکم تو یہی ہے کہ مامور حج افراد کرے؛ لیکن اگر امر یا وصی تمتع کی اجازت دے دے تو تمتع بھی درست ہے، البتہ دم تمتع مامور اپنے مال سے ادا کرے الا یہ کہ آدم تمتع ادا کرنے کی بھی اجازت دیدے، خواہ یہ اجازت صراحتاً ہو یا دلالتاً، لہذا اس فیصلے سے معلوم ہو گیا کہ اگر حج پر بھیجنے والا شخص جانے والے کو تمتع کی اجازت دیدے تو تمتع کرنے سے بھی حج بدل ادا ہو جائے گا، اور اس وقت عام حجاج کو حج تمتع کرنے کا مشورہ دیا جاتا ہے؛ اس لیے کہ یہی آسان اور احوط ہے۔“

حالت حیض میں طواف زیارت:

④ ایک اور مسئلہ خاص طور پر خواتین سے متعلق ہے، وہ یہ کہ اگر ایام نحر میں کسی عورت کو ناپاکی کی بنا پر طواف زیارت کا موقع نہ مل سکے اور بعد میں اس کے اتنے روز ٹھہرنے کا بھی نظم نہ ہو کہ وہ پاک ہونے کے بعد طواف زیارت کر کے وطن لوٹ سکے اور ایسی ناگزیر شکل سامنے آجائے کہ پاکی کے ساتھ اس سفر میں طواف کا موقع ہی نہ رہے۔ تو اس میں جو شرعی گنجائش فقہاء نے دی ہے اس بارے میں بھی مذکورہ فقہی اجتماع نے مندرجہ ذیل تجویز بکمال احتیاط منظور کی:

”اگر طواف زیارت سے قبل کسی عورت کو حیض آجائے تو اس پر ایسی تدبیر اختیار

کرنا ضروری ہے جس سے وہ پاک ہونے کے بعد طواف زیارت کر کے ہی مکہ مکرمہ سے واپس ہو سکے، جیسے ٹکٹ اور ویزے کی تاریخ بڑھانا۔ یا حج کمیٹی سے روانگی کو موخر کرانا وغیرہ، اور اگر کوئی ایسی صورت ممکن نہ ہو سکے اور دوبارہ وطن سے واپسی بھی مشکل ہو اور وہ حالت حیض ہی میں طواف زیارت کر لے تو اگرچہ گنہگار ہوگی؛ لیکن اس کا یہ طواف زیارت شرعاً معتبر ہو جائے گا، اور وہ پوری طرح حلال ہو جائے گی؛ مگر اس پر ایک بدنہ یعنی بڑے جانور کی قربانی جنایت میں لازم ہوگی، اور اگر قربانی نہیں کی جاسکی اور وہ کسی بھی موقع پر طواف زیارت کا اعادہ کر لے تو بدنہ کا وجوب اس سے ساقط ہو جائیگا۔“

ایام منیٰ میں مزدلفہ میں قیام:

منیٰ کی حدود شرعاً متعین ہیں، جہاں حکومت سعودیہ نے بڑے بڑے نیلے بورڈ لگا رکھے ہیں؛ لیکن موسم حج ۱۴۲۰ھ سے حکومت نے خیموں کی پلاننگ زیادہ محفوظ طریقہ پر کرنے کے لیے خیموں کا سلسلہ منیٰ کے اندر تک محدود نہ رکھ کر مزدلفہ کے کافی حصہ تک وسیع کر دیا ہے۔ مزدلفہ میں بنے ہوئے ان خیموں میں ہزار ہا ہزار حاجیوں کے ٹھہرنے کا انتظام ہے، اب اس صورت حال میں منیٰ میں رات گزارنے کی جو خاص سنت ہے وہ متروک ہو رہی ہے؛ اس لیے مزدلفہ میں ٹھہرنے والے حجاج اگر بسہولت منیٰ کے حدود میں انتظام کر سکیں تو فیہا ورنہ اگر مزدلفہ میں ہی رہنا پڑے، جیسا کہ عام حجاج کا حال ہے تو اس کی وجہ سے ان پر کوئی دم وغیرہ لازم نہیں ہے اور حکومتی نظام کی مجبوری کی وجہ سے انشاء اللہ وہ ترک سنت کے گنہگار بھی نہ ہوں گے، اور یہاں ٹھہرنے والے حضرات اگر عرفات سے لوٹ کر مزدلفہ کے حدود میں اپنے بنے ہوئے خیموں

میں آکر رات گزاریں تو ان کا قوف مزدلفہ کا عمل متحقق ہو جائے گا۔ انشاء اللہ تعالیٰ۔

محترم المقام حضرت مولانا مفتی احمد صاحب دامت برکاتہم

السلام علیکم ورحمۃ اللہ وبرکاتہ

امید کہ مزاج گرامی بخیر ہوگا۔

بجز اللہ خیریت سے ہوں اور حضرت کی خیر و عافیت کا طالب ہوں۔

غرض تحریر ایں کہ ماہنامہ ”ندائے شاہی“ نے حج نمبر میں حج کے متعلق بعض

نئے فتاویٰ شائع کیے ہیں جن کی فوٹو کاپی ارسال خدمت ہے، حضرت کے نزدیک یہ

جوابات صحیح ہوں تو تصدیق فرمادیں، بصورت دیگر آپ کے نزدیک جو جوابات صحیح

ہوں وہ تحریر فرمادیں۔

اگر مسئلہ فتاویٰ صحیح ہیں اور منیٰ مکہ مکرمہ میں شامل ہے، تو دو مسئلہ کی مزید تحقیق

مطلوب ہے:

سوال ①: تیرہویں کی صبح صادق منیٰ میں ہو جائے تو تیرہویں کی رمی واجب

ہے، اب جب کہ منیٰ مکہ مکرمہ میں شامل ہے تو تیرہویں کی رمی کا مسئلہ کیا ہوگا، اگر

تیرہویں کی صبح صادق منیٰ میں ہو جائے تو منیٰ اور مکہ مکرمہ ایک شہر ہونے کی وجہ سے

رمی کا وجوب رہے گا؟

② منیٰ میں قیام سنت ہے اب منیٰ اور مکہ مکرمہ ایک ہونے کی وجہ سے کوئی شخص

بجائے منیٰ جانے کے مکہ مکرمہ ہی میں قیام کر کے وہیں سے عرفات و مزدلفہ ہو آئے تو

تارک سنت کہلائے گا یا نہیں؟

طالب دعا: مرغوب احمد لاچپوری

الجواب: حامداً ومصلياً ومسلماً

آپ نے ماہنامہ (ندائے شاہی کے حج و زیارت نمبر جنوری، فروری ۲۰۰۱ء) کے صفحہ ۱۷۶ تا ۱۷۷ کی زیر کس ارسال فرمائی ہے۔ جس میں مفتی محمد سلمان منصور پوری صاحب زید مجدہم کا ایک مضمون حج کے ارکان و مناسک کے بارے میں بعض نئے فتاویٰ کے عنوان سے شائع ہوا ہے۔ اس میں مذکور تمام ہی مسائل سے اتفاق کرتے ہوئے ہم ان کی تصدیق کرتے ہیں۔

منیٰ کے باعتبار آبادی مکہ مکرمہ میں شامل ہونے کے فیصلہ اور فتویٰ کی وجہ سے جن مسائل پر اثر پڑتا ہے ان کی تفصیلی وضاحت اسی مضمون میں کر دی گئی ہے۔ اس فیصلہ کی نسبت سے آپ نے جو سوال قائم فرمائے ہیں اس کی ضرورت نہیں؛ اس لیے کہ حج ایک ایسی عبادت ہے جو مخصوص اوقات میں مخصوص افعال کے ذریعہ مخصوص جگہوں میں ادا کی جاتی ہے؛ چنانچہ اس کی صحت ادا کے شرائط میں مکان اور زمان کو بھی شمار کیا گیا ہے۔

”عالمگیری“ میں ہے: اما شرائط صحة اداہ فثلاثة: الاحرام، و المكان، والزمان (۱/ ۲۱۹)

”غنیۃ الناسک“ میں ہے: واما شرائط صحة الاداء فتسعة: الاسلام، والاحرام، و الزمان، و المكان، و التمییز، و العقل. (ص ۱۳)

آگے مکان والی شرط کی وضاحت و تفصیل کرتے ہوئے فرماتے ہیں:

والمكان المسجد للطواف و لو سطحه، و المسعى للسعی، و عرفات للوقوف، و مزدلفة للجمع، و المبيت والوقوف و منی للرمی، و الحرم

للذبح، فلا یصح شیء من افعاله فی غیر ما اختص بہ من المكان (ص ۱۴)
 چنانچہ حج کے تمام اعمال و مناسک (چاہے وہ رکن اور واجب ہوں یا سنت
 ہوں) میں سے جس کے لیے جو جگہ مخصوص کی گئی ہے اس کے علاوہ میں انجام دینے
 سے ادا نہیں ہوں گے۔

”مناسک ملا علی قاری“ میں ہے: فلا یصح شیء من افعاله ای من
 اعمال الحج رکنا او واجباً او سنة فی غیر ما اختص بہ ای من اماکنها
 (ارشاد الساری الی مناسک الملا علی القاری: ۴۲)

”عمدة الفقه“ کتاب الحج میں ہے: چوتھی شرط حج کی جگہ کا ہونا ہے، یعنی وقوف،
 رمی، حلق اور ذبح وغیرہ میں سے ہر ایک کا اس کی متعین جگہ میں کرنا صحت اداء کے
 لیے شرط ہے، اور مسجد الحرام طواف کے لیے متعین جگہ ہے اگرچہ اس کی چھت پر ہو۔
 اور سعی کے لیے مسعی (صفا اور مروہ کے درمیان کی جگہ) متعین ہے، اور وقوف کے
 لیے عرفات متعین ہے، اور سب حاجیوں کے عرفات سے روانہ ہو کر جمع ہونے اور
 رات گزارنے اور پھر وقوف کرنے کے لیے مزدلفہ متعین ہے، اور رمی جمار کے لیے
 منیٰ، اور ہدی وغیرہ کے ذبح کے لیے حدود حرم متعین ہے۔ پس اگر کوئی شخص حج کے
 اعمال میں سے کوئی عمل خواہ وہ رکن (فرض) ہو یا واجب یا سنت ہو اس کی خاص جگہ
 کے علاوہ دوسری جگہ کرے گا تو وہ عمل صحیح نہ ہوگا۔ (ص ۶۱)

حرم، منیٰ، عرفات اور مزدلفہ وغیرہ مقامات جہاں اعمال و مناسک حج ادا کیے
 جاتے ہیں اور صحت ادا کے لیے شرط ہیں۔ ان کے حدود اور بے بھی کتب مناسک اور
 کتب فقہ میں بیان کیے جاتے ہیں، اور ان کو بیان کرنے کا مقصد یہی ہے کہ ان

مقامات کے یہ حدود معلوم و متعین ہیں ان میں تغیر و تبدل کی اجازت اور امکان نہیں۔ بیان حدود کے سلسلہ میں چند کتابوں کے حوالجات پیش ہیں۔ تفصیل کے لیے مراجعت فرمائیں۔

حدود عرفات: ارشاد الساری إلى مناسك الملا علی القاری: ص ۱۴۰،
۱۴۱ غنیة الناسک فی بغیة المناسک: ۸۴ زبدة المناسک: ۱/۱۳۸ ہدایة
السالك إلى المذاهب الاربعة فی المناسک: ۳/۱۰۶ عمدة الفقه کتاب
الحج: ص ۲۲۳

حدود مزولفہ: ارشاد الساری: ص ۱۴۷ غنیة الناسک: ص ۸۹ ہدایة
السالك: ۳/۱۴۷ زبدة المناسک: ۱/۱۰۶ عمدة الفقه کتاب الحج: ص ۲۳۰
حدود منیٰ: ارشاد الساری: ص ۱۴۹ غنیة الناسک: ص ۹۰، ۹۱ ہدایة
السالك: ۳/۹۷۶ زبدة: ۱/۱۷۸، ۱۷۹

مصنف ”زبدة المناسک“ حضرت مولانا شیر محمد صاحب نے منیٰ کے حدود کو تفصیل کے ساتھ بیان کرنے کے بعد ایک تشبیہ فرمائی ہے، اس میں تحریر فرماتے ہیں اور چوں کہ حاجیوں کو منیٰ میں رہنا سنت ہے۔ ان کو بھی چاہیے کہ جن جملوں کا جو سامنا طرف منیٰ میں داخل ہے، اگر ان پر چڑھ کر قیام کریں تو بھی سنت ادا ہو جاتی ہے۔ اسی طرح اور کام جو منیٰ کی حد میں کرنے ہیں واجب ہوں یا سنت وغیرہ وہ بھی اس حد کے اندر کرنا چاہیے، جملوں کے پیٹھ کی طرف جو منیٰ سے خارج شمار کیا گیا ہے وہاں قیام نہ کریں۔ میں نے اپنی آنکھ سے دیکھا ہے کہ بہت سے لوگ عقبہ سے مکہ مکرمہ کی طرف پہاڑیوں پر خیمہ لگائے یا ایسے بھی پڑے رہتے ہیں ان کی یہ سنت وغیرہ ادا نہیں ہوتی۔

(زبدة/۱۷۹، ۱۸۰)

اب آپ کے اٹھائے ہوئے سوالات کے جواب عرض ہیں:

- ① باعتبار آبادی منی کے مکہ مکرمہ سے متصل ہونے کے نتیجے میں منی کو مکہ مکرمہ کا ایک حصہ قرار دینے کی وجہ سے یہ لازم نہیں آتا کہ مکہ مکرمہ پر منی کا حکم جاری کر دیا جائے۔ تیرہویں کی صبح اگر منی میں ہو جائے تو حاجی پر اس دن کی رمی واجب ہوگی؛ لیکن حدود منی سے باہر مکہ مکرمہ کے کسی اور حصہ میں تیرہویں کی صبح ہونے سے رمی واجب نہیں ہوگی۔
- ② آٹھویں ذی الحجہ اور ایام رمی میں منی میں قیام سنت ہے، وہ سنت اسی وقت ادا ہوگی جب کہ وہ اوپر ذکر کردہ حدود منی میں قیام کرے۔ منی کو باعتبار آبادی کے مکہ مکرمہ میں شامل کر لینے کی وجہ سے یہ نتیجہ نکالنا درست نہیں کہ منی کے علاوہ مکہ مکرمہ کے کسی اور حصہ میں قیام کرنے سے وہ سنت ادا ہو جائے گی۔ فقط واللہ تعالیٰ اعلم۔

املاء: العبد احمد غنی عنہ خانپوری، ۲۰/۷/۱۴۲۲ھ

الجواب صحیح: عباس داؤد بسم اللہ

متفرقات ح

ماء زمزم کا فر کو دینا

سوال: زمزم کا پانی غیر مسلم کو پینے کے لیے دے سکتے ہیں یا نہیں؟

الجواب: حامداً ومصلياً ومسلماً

دے سکتے ہیں۔ (کتاب الفتاویٰ ۳/۸۲) فقط واللہ تعالیٰ اعلم۔

کتبہ: العبد احمد خانپوری عنہ

کافر کو زمزم کا پانی دے سکتے ہیں

سوال: کافر کو کھجور اور زمزم (اس کی طلب پر باعتبار عقائد متبرکات) پلا سکتے ہیں یا نہیں؟

الجواب: حامداً ومصلياً ومسلماً

دے سکتے ہیں۔ فقط واللہ تعالیٰ اعلم۔

کتبہ: العبد احمد خانپوری عفی عنہ

احرام کی چادر کو کیا کرے؟

سوال: احرام کی چادروں کو اب گھر آ کر کیا کریں؟ آدمی اپنے کفن کے لیے

رکھنا چاہتا ہے کیا حکم ہے؟ یا پھر اسے صدقہ کرنا چاہیے، افضل کیا ہے؟

الجواب: حامداً ومصلياً ومسلماً

کفن کے لیے بھی رکھ سکتا ہے، دوسرے کام میں بھی لاسکتا ہے۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۱۹/ صفر ۱۴۱۰ھ

الجواب صحیح: عباس داؤد بسم اللہ عفی عنہ

طواف کے ذریعہ ایصال ثواب

سوال: ① ایک عورت ہے وہ حج کو جا رہی ہے اور اس کا خاوند انتقال کر چکا

ہے، وہ عورت چاہ رہی ہے کہ ہم اپنے خاوند کی جانب سے طواف کریں، یا یہ کہ وہ عورت دوسری شادی کر چکی ہے تو وہ پہلے خاوند کے لیے طواف کر سکتی ہے یا نہیں؟

② عورت مرد کی جانب سے طواف کر سکتی ہے کہ نہیں؟ اگر کر سکتی ہے تو ذی رحم

محرم، محرم اور غیر محرم؛ ان سب کے لیے کر سکتی ہے کہ ان میں سے کسی ایک کے لیے خاص ہے؟

الجواب: حامداً ومصلياً ومسلماً

① ② عورت طواف کر کے اس کا ثواب کسی مردہ یا زندہ مرد یا عورت کو پہنچا

سکتی ہے۔

الأصل أن كل من أتى بعبادة ماله جعل ثوابها لغيره إلخ (در مختار)
 (قوله بعبادة ما) أي سواء كانت صلاة أو صوماً أو صدقة أو قراءة أو
 ذكراً أو طوافاً أو حجاً أو عمرة أو غير ذلك إلخ (قوله لغيره) أي:
 من الأحياء والأموات عن البدائع إلخ (شامی ۲/۲۰۶) فقط واللہ تعالیٰ اعلم۔

کتبہ: العبد احمد عفی عنہ خانپوری، ۱۲/شوال ۱۴۲۰ھ

الجواب صحیح: عباس داود۔ بسم اللہ

ٹی وی پر حج دیکھنا اور سیکھنا

سوال: ٹی وی پر حج کا پروگرام دیکھنا یا ٹی وی کے ذریعے حج سیکھنا کیسا ہے؟

الجواب: حامداً ومصلياً ومسلماً

ٹی وی لہو و لعب کا آلہ ہونے کی وجہ سے حج جیسے اسلام کے ایک عظیم رکن کا
 پروگرام اس پر دیکھنا یا اس کو سیکھنے کے لیے ٹی وی کا استعمال کرنا درست نہیں۔ فقط
 واللہ تعالیٰ اعلم۔

املاہ: العبد احمد عفی عنہ خانپوری، ۵/ربیع الاول ۱۴۲۳ھ

الجواب صحیح: عباس داود۔ بسم اللہ

خدمتِ حجاج کے لیے جانے والوں پر بھی احرام لازم ہے

سوال: میں ایک بار حج و عمرہ کر چکا ہوں، اب میرے چچا حج و عمرہ ٹور لے جاتے ہیں، حاجیوں کی خدمت کے لیے ٹور میں مجھ کو لے جانا چاہتے ہیں؛ لیکن میرے لیے مجبوری یہ ہے کہ وہاں پر ارکانِ حج کی ادائیگی میں دھوپ کی وجہ سے میں سخت بیمار پڑ جاتا ہوں، میرا بدن دھوپ سے جل کر زخمی ہو جاتا ہے، اس وقت میرے جسم کی چمڑی کی حالت ایسی ہو جاتی ہے کہ لوگ مجھ سے گھن کر کے بھاگتے ہیں، اب اگر میں وہاں جاؤں اور حج و عمرہ نہ کروں بلکہ کیمپ میں رہ کر فقط حاجیوں کی خدمت کروں، تو امید ہے کہ اس صورت میں دھوپ سے احتیاط کر کے حاجیوں کی خدمت انجام دے سکوں گا ان شاء اللہ؛ ورنہ ارکانِ حج کی ادائیگی کے ساتھ خدمتِ حجاج میرے لیے مشکل ہے۔ اب دریافت طلب امر یہ ہے کہ: مندرجہ بالا مذکورہ صورت میں اپنے چچا کے ساتھ فقط حاجیوں کی خدمت کے لیے جاؤں اور بغیر حج کا احرام باندھے اور بغیر حج و عمرہ کیے حاجیوں کی خدمت کر کے وطن واپس آ جاؤں، تو میرے لیے یہ جائز ہے؟ جو بھی صورت میرے لیے مناسب ہو ارشاد فرمائیں۔

الجواب: حامداً ومصلياً ومسلماً

آپ حاجیوں کی خدمت کے لیے جانا چاہتے ہیں تو ظاہر ہے کہ مکہ مکرمہ کے ارادے سے آپ کا سفر ہوگا، اور مسئلہ یہ ہے کہ کوئی آفاقی (میقات سے باہر رہنے والا) شخص اگر مکہ مکرمہ میں داخل ہونے کے ارادے سے نکلا، تو اس کے لیے ضروری ہے کہ میقات پر حج یا عمرے کا احرام باندھ کر آگے بڑھے، اگر بغیر احرام

کے میقات سے گزرے گا تو گنہگار ہوگا اور اس پر دم بھی واجب ہوگا: اس لیے آپ جب ہندوستان سے مکہ مکرمہ کے سفر کے ارادہ سے چلیں تو عمرہ کا احرام (میقات یا اس سے پہلے) باندھ کر جائیں، اور وہاں جا کر عمرہ کے افعال (طواف، سعی، حلق) ادا کر کے احرام کھول دیں، اس کے بعد آپ مکہ مکرمہ میں بغیر احرام قیام کرنا چاہیں یہاں تک کہ ایام حج آنے پر حج کا احرام نہ بھی باندھیں اور منی، عرفات، مزدلفہ میں حجاج کی خدمت کی غرض سے ان کے ساتھ رہیں، تو کوئی حرج نہیں ہے۔ مطلب کہ یہاں سے مکہ مکرمہ جاتے وقت تو کم از کم عمرہ کا احرام باندھنا ہی پڑے گا، بغیر احرام کے مکہ مکرمہ میں داخل ہوں یہ جائز نہیں ہے۔ (شامی ۱۶/۲)

خدمتِ حجاج کے دوران آپ کا مکہ مکرمہ سے مدینہ منورہ جانا ہوا، اب اگر دوبارہ وہاں سے مکہ مکرمہ آنا چاہتے ہیں تو اس صورت میں بھی احرام باندھ کر آنا پڑے گا۔ فقط واللہ تعالیٰ اعلم۔

کتبہ: العبد احمد عفی عنہ خانپوری ۶/ربیع الثانی ۱۹۱۹ھ
الجواب صحیح: عباس داود بسم اللہ

حج کے لیے چندہ کرنا

سوال: اپنے کچھ متعلقین سے امداد و تعاون لے کر مثل چندہ کر کے حج کو جانا جائز ہے یا ناجائز؟ جس شکل میں درست ہو تحریر فرماویں۔ کیا زکوٰۃ کے پیسے سے جاسکتا ہے؟

الجواب: حامداً ومصلياً ومسلماً

چندہ کرنا یہ سوال کی ایک صورت ہے، جو اپنی ذات کے لیے جائز نہیں ہے؛ اس

لیے اس طرح رقم حاصل کر کے سفر حج میں جانا جائز نہیں ہے۔ فقط واللہ تعالیٰ اعلم۔

کتبہ: العبد احمد عفی عنہ خانپوری، ۲۹ جمادی الاولیٰ ۱۴۲۰ھ

الجواب صحیح: عباس داود بسم اللہ

